

STEVEN SPIELBERG DIGITAL YIDDISH LIBRARY

NO. 10194

A YID IN NATSISHN UNIFORM

Grigori Ritvas

•



NATIONAL YIDDISH BOOK CENTER
AMHERST, MASSACHUSETTS

NATIONAL YIDDISH BOOK CENTER
AMHERST, MASSACHUSETTS
413 256-4900 | YIDDISH@BIKHER.ORG
WWW.YIDDISHBOOKCENTER.ORG



MAJOR FUNDING FOR THE
STEVEN SPIELBERG DIGITAL YIDDISH LIBRARY
WAS PROVIDED BY:

Lloyd E. Cotsen Trust
Arie & Ida Crown Memorial
The Seymour Grubman Family
David and Barbara B. Hirschhorn Foundation
Max Palevsky
Robert Price
Righteous Persons Foundation
Leif D. Rosenblatt
Sarah and Ben Torchinsky
Harry and Jeanette Weinberg Foundation
AND MEMBERS AND FRIENDS OF THE
National Yiddish Book Center



The *goldene pave*, or golden peacock, is a traditional symbol of Yiddish creativity. The inspiration for our colophon comes from a design by the noted artist Yechiel Hadani of Jerusalem, Israel.

The National Yiddish Book Center respects the copyright and intellectual property rights in our books. To the best of our knowledge, this title is either in the public domain or it is an orphan work for which no current copyright holder can be identified.

If you hold an active copyright to this work – or if you know who does – please contact us by phone at 413-256-4900 x153, or by email at digitallibrary@bikher.org



גרשון ריטוואס

גרשון ריטואס
א ייד אין א נאצישן אוניפארם

גרשון ריטוואס / א ייד אין א נאציסן אוניקאָרם

G. RITVAS

« A Yid in a natsichn ouniform »

(« Un Juif dans un uniforme nazi »)

© Copyright by M. G. RITVAS

Printed in France

Imprimerie Abexpress

72, rue du Château-d'Eau - Paris-10°

גרשון ריטוואס

**אַ יִד אין אַ
נאַצישן אונִיפּאַרם**

די איבערלעבענישן פון קאפיטאַן גרעגאַר, געוועזענער שעף
פון 352-טן באַטאַליאָן פ. ט. פ. פ. אין לע-פי (האַט לואַר)
פראַנקרייך

פאָרענדיקט דעם דרוק אין חודש יולי 1971

אין דער דרוקעריי אַבעקספרעס

רי שאַטאַ ד'אַ 72, פאָרז 10.

א ווארט פון מחבר

ניין, איך בין נישט קיין שרייבער און איך פרעטענדיך נישט אז מױן בוך זאל פארנעמען דעם אויבנאן אין דער יידישער ליטעראטור. איך בין נאָר אַן עדות פון טויזנטער אומגעקומענע יידישע סאַ-וועטישע קריגס-געפאנגענע, וואָס זיינען אַריינגעפאלן נאָך שווערע קאַמפן, אין די נאַצישע לאַפּעס.

איך ווױס, אַז פון די טויזנטער יידישע סאַוועטישע קריגס-געפאנג-גענע זיינען געבליבן ביים לעבן נאָר איינצעלנע, פונקט ווי איך. דעריבער איז מױן בוך, ווי אַ דענקמאַל פאַר די העלדיש אומגע-קומענע יידישע קעמפער.

זאַל דאָס בוך, אויך זײן אַ דענקמאַל, פאַר מױן אומגעקומענער פרוי און זון, פאַר מױן אומגעבראַכטער משפּחה.



איך דריק אויס מױן טיפּע דאַנקבאַרקײט, פאַר דער מאַראַלישער אונטערשטיצונג די הברים ב. שלעווין, ז. גאסטניסקי און נפתלי מילנער. אַ באַזונדערן האַרציקן דאַנק דריק איך אויס שעכטער. ער איז געווען פאַר מיר נישט נאָר אַ לערער, נאָר אַן איבערגעגעבענער פריינט.

דער מחבר

אנשטאַט אַ הקדמה

איך טו אן די נאצישע אוניפארם

— אַלזאָ, וואָס גיבט עס גויעס, ניקאַלאַי ? האַסטו קיינע יודען גע-
פונדען ?

— נאַין, הער שאַרפּיורער.

ווען איך דערהער די עטלעכע ווערטער, גייט מיר דורך אַ
ציטער דורכן קערפער. איינער שטייט ביי אַ טיש, און דער צוויי-
טער — וועמען ער האָט אָנגערופן ניקאַלאַי — שטייט לעבן אים אָנגעטאָן
אין אַ סאָויעטישער אוניפארם אָן אַפּצייכנס, אָן אַפּגעפרעסענער פרצוף,
אַ ווייס בענדל אויפן אַרבל, מיט איין גרויסן בוכשטאַב „ד“, דאָס הייסט
דאַלמעטשער, איבערזעצער. מען האָט מיר שוין אויף אים אָנגעוויזן. דאָס
איז אָן עלטערער טשוואַש ביי די פּופּציקער, אַ געוועזענער פעלדפעבל
אין דער צאַרישער אַרמיי, וואָס מען דאַרף זיך פאַר אים היטן, אָן איבער-
געגעבענער קנעכט פאַר די נאַציס.

עס איז דעצעמבער 1943 און מיר געפינען זיך אין אַ גרויסן ספּע-
ציעלן ווערבירונגס-לאַגער אין שעדלעץ, לעבן וואַרשע. איך געפין זיך
אין אַ גרויסן באַראַק מיט נאָך 119 קאָנדידאַטן וואָס די דייטשן האָבן
אָפּגעקליבן, כלומרשט ווי פּרייוויליקע, פאַר די וולאַסאָוסקע אָפּטיילונגען.
מיט עטלעכע מינוט צוריק בין איך אַדורך די קאַמיסיע פון געשטאַפּאַ,
נאַקעטערהייט, אָפּגעראַזירט מיין באַרד און דורכגעאַנגען די באַד, די
ערשטע, זייט 1942. אַט איז שוין באַלד 28 חדשים ווי איך געפין זיך ביי
מיינע טויט-שונאים אין די הענט. מיט עטלעכע מינוט צוריק האָב איך
אונטערגעשריבן אַ שטיקל פּאַפּיר, וווּ עס איז פאַרצייכנט אַז סאַבאַקאַיעף
(אַזוי הייס איך אין דעם מאַמענט), גריגאָרי כאַביבולאָוויטש, געבוירן
אין 1916 אין סאַראַטאָוו, טרעט אַריין פּרייוויליק אין „ר. אַ. אַ“ אַדער
ווי מען פּלעגט זיי רופן: „וולאַסאָוסקע אַרמיי“.

ביי זיך טראַכט איך: „יאָ, יענעם „געטרייען“ סאַלדאַט האָט איר
אַריינגעכאַפּט...“ און אפילו קערם, מיין בעסטער חבר, האָט זיי אויך
פּיינט, כאַטש ער איז טאַקע אַ ריכטיקער, געבוירענער טאַטאַר; אַדער אַט
יענער פון ווייטן, איך בין זיכער אַז ער איז אויך אַ ייד. דאָס איז נאָך

אונדזער גליק, וואס מיר יידן דערקענען זיך גיכער צווישן זיך... דארטן, עטוואס ווייטער, שטייט אַ גרופע מאַרדווינער. צוויי פון זיי קען איך גוט, איך ווייס, אַז איינער פון זיי איז אַ מאַטראַס, און במילא מוז ער זיין פאַרויכטיק, פּונקט ווי די יידן אַדער קאַמיסאַרן. און דאַרט אין ווינקל שטייט אויך אַ גרופע טאַטאַרן. אייניקע פון זיי קען איך זייער גוט. איינער פון זיי איז אַ קאַזאַנער פּראָקוראַר. אַך און וויי וואַלט געווען צו אים ווען די דייטשן ווייסן דאָס. אַדער אַט שטייט לעבן פּראָקוראַר אונדזער-רעד אַ גוטער חבר, אַ דורכגעמאַכטע קאַפּ, אַ פּאַליטרוק. אַדאַנק אונדז ביידן געפינט ער זיך דאָ מיט אונדז, ווייל אים האָט מען נישט געוואַלט נעמען. ער האָט אַ פאַרווונדעטן, שטייפן פּוס. ער שרייבט אַבער זייער גוט און אַרבעט אין דער קאַנצעלאַריע. דאָס קומט אונדז צו נוצן, ווייל מיר ווייסן וואָס עס טוט זיך אין דער ווערברונגס-קאַמיסיע.

מיר זיינען שוין דאָ אין שעדלעצער לאַגער אַכט טעג. מען גיט אונדז גוט צו עסן. זיי האָבן דאָ אַן אייגענע שניידעריי, אַ שוסטעריי. קום איך אַריין אַלעמאַל אין זייער שניידעריי. מען שפּילט דאַרט אַפּט אין דאַמקעס, אין שאַך און אין קאַרטן. אין קיין לאַנד אין דער וועלט שפּילט מען נישט אַזוי פּיל אין שאַך ווי אין סאַויעטן-פאַרבאַנד. ווען איך האָב זיך אויסגעלערנט שפּילן אין שאַך געדענק איך אַליין נישט. אַלע ספּאַרטן האָב איך נישט שלעכט באַהערשט און שאַך איז ביי מיר נישט קיין אויסנאַם. איידער איך האָב זיך אַ ביסל באַקענט מיטן לאַגער, איז אַריבער אַ דרייפּיר טעג. אויפן פינפטן טאַג גיי איך אַריין צו די שניידער. אַ גרופע טאַטאַרן שפּילן אין שאַך, אין דאַמקעס, ווער אין קאַרטן. צווישן די קיביצער באַמערק איך אַז עס שטייען ביידע דאַלמע-טשער, ניקאַלאַי, דער מסור און "האַנס". איך ווייס אַז האַנס איז אַ האַלבער ייד און שוין אַ פאַר טעג ווי ער ווייסט ווער איך בין. דאָס האָט ער מיר געזאַגט, אַז איינער פון די געפערלעכסטע איז ניקאַלאַי. האַנס אַליין איז דאָ אַנגעגאַנגען פאַר אַ "פּאַלקס-דייטש" — פון דער וואַלגע. מיך פלעגט ער רופן "זעמליאַק". צו רוסיש מיט דייטש האָט ער גערעדט אַ גוטן טאַטאַריש. ער פלעגט קאַרטאוויגען, דאָס הייסט, שלעכט אַרויס-רעדן דעם רייש, פּונקט ווי די מערסטע טייל דייטשן. אַ מענטש אין די דרייסיקער, עטוואָס העכער פון מיר, אַ בלאַנדער, מיט אַ פאַר בלויע אויגן, אַ שיינער יונג.

איך האָב געהערט ווי דער שאַר-פירער רופט אים "האַנס". ביי זיך האָב איך געטראַכט, אַז ער איז אַזאַ "האַנס" ווי איך בין אַ סאַבאַקיעף. איך באַמערק אַז איינער פון די טאַטאַרן שפּילט נישט שלעכט און די איבעריקע, זעט מען באַלד, אַז זיי זענען אמתע "קאַליקעס". ס'צייט מיך צום שאַך-ברעט, ווי מיט אַ מאַגעט. עס שטייען אַ היבש ביסל טאַטאַרן. מיין קערם שפּילט אין קאַרטן, און אינסטיקטיוו הייב איך זיך אַז צוצורוקן צום ברעט, און ביי זיך טראַכט איך, אַז באַלד כאַפט דער טאַטאַר אַריין יענעם "מאַט". איך דאַרף פאַרבייגיין "האַנסן", כ'שפּיר, אַז מען גיט מיר

א צי פאר אן ארבל, איך קער אום דעם קאפ און פארשטיי נישט ווער עס
 ציט מיר. אין דעם מאמענט טרעפן זיך צונויף אונזערע בליקן, האנס
 קוקט אויף מיר מאדנע שטרענג און איך פארשטיי קיין זאך נישט. כ'זען
 זיך אַוועק און אַזוי ווי דער טאַטאַר איז זיכער אין זיין שטאַרקייט, גיט
 ער מיר צו שפילן מיט די ווייסע. פלוצלונג הער איך האנס שטימע: "איך
 דאַרף פיר האַלץ-העקער, ווער איז פרייוויליק?" קיינער רירט זיך נישט
 פון אַרט. "נו", זאגט ער, "אַז קיין פרייוויליקע זיינען גישטאַ, וועל איך
 אַליין אויסקלייבן". אַנגעטאַן גייט ער האַלב אין דייטשע, האַלב אין
 רוסישע זאַכן. "הייז", זאגט ער, "אַז איר קאַנט אַזוי גוט שפילן אין שאַך,
 מוזט איר קענען גוט האַקן האַלץ". ער הייסט אונדז ביידע מיטגיין, דערצו
 נעמט ער נאָך צוויי מאַן. ביי זיך טראַכט איך: "אַ יעקע, אַפילו אַ
 האַלבער, בלייבט אַ יעקע, צי ער איז פון ענגעלסק, צי פון בערלין.
 ווייניק מענטשן דאַרטן געווען? גיין. גראַד אונדז האַט ער געדאַרפט
 מיטנעמען". ער ברענגט אונדז נעבן דער לאַגער-קאַמאַנדאַטור און עס
 ווערט אונדז פינצטער אין די אויגן: אַ גרויסע קופע מיט געזעגטע האַלץ
 אפּשר צען מעטער די הויך. אַבער "האַנס" באַראַויקט אונדז: "שרעקט
 אייך נישט. איר וועט אַנהאַקן און אַריינטראַגן עס זאַל קלעקן ביו מאַרגן."
 ס'ווערט אונדז אַ ביסל לייכטער אויפן האַרצן און מיר נעמען זיך צום
 האַקן. אַליין איז ער אַריין אין קאַמענדאַטור. ער גייט אַרויס. אין אַ האַל-
 בע שעה אַרום האַבן מיר שוין אַ היבש ביסל אַנגעהאַקטע האַלץ. ווייזט ער
 אויף מיר מיט נאָך אַ צווייטן: "קומט, וועל איך אַייך ווייזן וווּ איר זאַלט
 אַריינטראַגן די אַנגעהאַקטע האַלץ". איינעם פון אונדז ווייזט ער אַן אויף
 אַ צווייטן צימער. איך טראַג אַריין צוויי מאַל און קום אַריין מיט אַ
 דריטע קופע האַלץ. איך הער ווי דער דייטש זאָגט צו האַנסן, ער זאַל
 בלייבן דאָ, ווייל ער מוז אַוועקגיין, ווען נישט, ווייזט ער אויף מיר,
 וועל איך דאָ וואָס נישט איז צוגנבענען. איך לייג אַוועק דאָס האַלץ. "האַנס"
 ווייזט מיר איך זאַל בלייבן שטיל, אַליין גייט ער צו צו דער טיר און
 פאַרמאַכט, זי. ער זאָגט מיר: "איך ווייס נישט ווי דו שפּילסט אין
 שאַך. אַבער אַזוי לאַנג ווי דו געפינסט זיך ביי זיי אין די הענט, טאַרסטו
 קיין מאַל נישט געווינען. און איצטער זען פאַר דיין אַרבעט". דערביי
 עפנט ער די טיר און גיט אַ געשריי אויף טאַטאַריש: "נו וואָס ציט
 זיך אַזוי לאַנג ביי אייך, פּונקט ווי איר וואַלט היינט נישט האַבן געגעסן"...
 די אַרבעט איז געענדיקט, און אַט פּירט אונדז "האַנס" צוריק אין
 אונדזער אַפּגעצוימט ווינקל. אַט זיך איך ווידער מיט מיינע געטרייע חברים,
 צווישן קערימען מיט אַבדולאַי.

מיר פאַררויכערן פון דער מאַכאַרקע, וואָס "האַנס" האַט אונדז גע-
 געבן פאַר דער אַרבעט, און אַט גייען מיר דורך די אַכט און צוואַנציג
 חדשים, מיט קליינע איבערייסן, פון מיין געפאַנגענשאַפט ביי די היטלע-
 ריסטן.

ליטע, מיין היים

לאַמיר צוריקגיין קיין קאַשעדאַר, אַ קליין שטעטל אין דער ליטע.
ס'איז דער 22-טער יוני 1941.

...אַ גרין פעלד. ס'האַבן זיך צונויפגעקליבן אַ היפש ביסל מענטשן.
מיר שפילן אין פוסבאָל. איך לויף מיטן באָל. אַ קעגנער קומט מיר אַנט-
קעגן. איך גיב איבער דעם באָל שלומקען. ער לויפט אויפן טויער און
איך לויף אים נאָך, גרייט אים קומען צוהילף. איך האָב אפילו קיין צייט
נישט אַ טראַכט צו טאָן. איך זע, אַז לויפנדיק, הייבט ער אויף אַ פוס.
איך בין זיכער, אַז דאָס איז דער גאָל. איך זע, ווי ער גיט אַ זעץ דעם
באָל, און — פלוצים הער איך, ווי עמיצער קלאַפט און שרייט דורכן
וואַנט:

— גרישע, איר שלאַפט ?

איך הייב אויף דעם קאַפּ. דעם חלום האָט מען מיר איבערגעריסן
אין בעסטן מאַמענט. איך גיב אַ קוק אויפן וועקוויגער, און דערזענענ-
דיק אַז מיין פרוי שלאַפט אויך נישט, פּרעג איך ביי איר:

— וואָס טוט זיך דאָ ? דער זייגער האָט זיך געמוזט אַפּשטעלן.
אַ פּערטל פינף הער איך אַבער, אַז איצט קלאַפט מען שוין אין
טיר. איך גיב זיך אַ כאַפּ אַריין אין די הויזן, אין דער מייקע; האַלב-
נאַקעט, לויף איך אַרויס פון שטוב. אַ פאַרטאַגיקע קעלט. אויפן גראַז
ליגט אַ ווייסער טוי. עפעס טומלט זיך אין גאַס. מסתמא, טראַכט איך,
גייען די פויערים אין קלויסטער. לעבן מיין טיר שטייט יאַנקל גרוויטש,
דער בעל-הבית פון מיין הויז; עס שטייט אויך יאַנקל אַראַנאָוויטש. ער אַר-
בעט אויך אין דער פייערלעשער-קאַמאַנדע. כ'פּרעג ביי אים:

— וואָס האָט פּאַסירט ? ס'ברענט ?...

— דו ווייסט נאָך נישט ? — לאָזן זיי מיך נישט פאַרענדיקן —
די דייטשן זענען אונז באַפאַלן. מ'זאַגט, אַז זיי זענען שוין אַריין 30
קילאָמעטער טיף אין אונזער טעריטאָריע.

אזוי האט זיך פאר מיר אנגעהויבן דער קריג אין א קליין ליטוויש שטעטל, און געענדיקט האט ער זיך מיט פיר יאר שפעטער, אין א קליין שטעטל, אין פראנקרייך.

שוין באלד דריי יאר ווי איך וווין דא אין קאשעדאר, צוואמען מיט מיין פרוי און קינד. איך ארבעט אין דער פייערלעשער-קאמאנדע, איך בין קאנדידאט אין דער פארטיי, דער איינציקער אין שטעטל, אוי-סער שמואלטשיק סאדעוויטש אן אלטער קאמוניסט וואס איז אפגעזעסן 10 יאר אין טורמע. ער לעבט אין טראק, א קילאמעטער 90 פון קאשע-דאר, און ארבעט אין "גארקאם". אונדזער שטעטל ליגט 37 קילאמעטער מזרחדיק פון קאוונע, און 58 קילאמעטער אין מערב פון ווילנע. מיט קאוונע זענען מיר פארבונדן דורכן אויטא-וועג. פארן ערשטן וועלט-קריג איז קאשעדאר געווען א וויכטיקער באן-קנופ. נאכן פארקאפן וויל-נע דורך די פאליאקן, האט די וויכטיקע באן-קנופ-ליניע פארלוירן איר באדייטונג.

כביש נישט קיין היסטאריקער, נאר כוויל אין קורצן איבערגעבן דאס, וואס מ'האט מיך אויסגעלערנט אין דער ליטווישער ארמיי: שוין אין 12-טן יארהונדערט האט זיך ליטע געשלאגן קעגן די טעוואטאנען. אין 14-טן און 15-טן יארהונדערט האט זיך דאס ליטווישע קעניגרייך אויסגעשפרייט פון באלטישן ביזן שווארצן ים. ליטע און פוילן האבן גע-לעבט צווישן זיך אין גוטער שכנהשאפט. אבער אין 18-טן יארהונדערט האבן פוילן און ליטע אנגעהויבן צו פירן אינטריגעס צווישן זיך. ביידע מלוכות זענען אפגעשוואכט געווארן. צוליב דעם זענען זיי ביידע אנעק-סירט געווארן פון זייער מזרחדיקן שכן, פון רוסלאנד. נאכן ווערסאילער אפמאך אין 1918 איז ליטע ווידער פראקלאמירט געווארן ווי אן אומאפ-הענגיקע רעפובליק.

ליטע איז נישט קיין גרויס לאנד, אן ערך 65 טויזנט קוואדראט-קילאמעטער. אן אגראר-לענדל. די קלענסטע מאשין האט מען געמוזט ברענגען פון אויסלאנד. נאר מערדערס און באנדיטן האבן זיי גענוג געהאט אייגענע, און אויך אויף עקספארט...

די געשיכטע פון ליטווישן יידנטום איז עלטער ווי ליטע גופא. יידן זענען דארט אלעמאל געווען אקטיוו אין עקאנאמישן, פאליטישן און קולטורעלן לעבן פון לאנד. ווען ליטע איז געווארן אומאפהענגיק, האבן די רוסן, אין סאמע פלאקער פון בירגער-קריג, געווארפן אפטיילונגען פון דער רויער ארמיי, כדי ווידער צו פארקאפן דאס שטיקל ליטווישע ערד. ליטע האט נאך דאן נישט געהאט קיין רעגולערע ארמיי און צווישן די פרייוויליקע, וואס האבן זיך געשלאגן פארן לאנד, זענען געווען זייער פיל יידן. זיי האבן געקעמפט און זענען געפאלן פאר דער ליטווישער אומאפהענגיקייט. אין ליטע האבן געלעבט אן ערך 220 טויזנט יידן. אבער אין די דערפער האבן זיי געמיינט, אן דער ארעמסטער ייד איז רייכער פון זיי. קיין אנטיסעמיטן האבן נישט געפעלט. עס זענען אבער

געווען שטארקע יידן, וואָס האָבן געקאָנט צוריקגעבן ביי אַ געשלעגן. פונדעסטוועגן האָט מען ביזן אַריינקום פון די נאַציס, נישט געהערט, אַז אין ליטע זאָל פאַרקומען אַ פאַגראַם. אין 1934 האָבן פויערים איינ-מאַל געפרווט באַפאַלן יידן אין סלאַבאָדקע, אַ פאַרשטאַט פון קאָוונע; האָט מען צוויי פויערים אַוועקגעפירט אויפן מאהליגיק. דער ליטווינער איז געווען בלוטדורשטיק און — רעליגיעז.

מיר איז אָפט אויסגעקומען צו זיין אין די דערפער, אויף אַ דאַר-פישן באַל. הרגענען אַ הון, אָדער אַ קאַטשקע, פאַרנעמען זיך דערמיט די קינדער; די עלטערע פאַרנעמען זיך מיט עפעס וויכטיקערס — אַ קו, אַ קאַלב, אַ שעפּס, אַ חזיר. אין אַ שטעטל אויפן געמען האָט מיר אַמאַל אַ יונגער ליטווינער געלערנט ווי מען דאַרף שטעכן אַ חזיר. ער האָט גע-זען ווי אַזוי כ'האַב זיך אָן עצה געגעבן אין אַ געשלעגן מיט די שקצים. כ'בין געווען ספּאַרטיוו, האָב געקענט באַקס און דושיא דושיצא. דער-פאַר האָט ער דרך ארץ געהאַט פאַר מיר. זיין פאַטער האָט געהאַט אַ חזיר-קראַם. מיר, יידן, האָבן זיך מיט זיי נישט אויסגעמישט, אַסימילירט. זעלטן פלעגט זיין אַ געמישטע חתונה; און אויב יאָ — איז עס שטענדיק באַגלייט געווען מיט אַ סקאַנדאַל.

יידן אין ליטע האָבן אויסגעמאַכט אָן ערך 12 פּראָצענט פון דער באַפעלקערונג, אָבער אויף קיין רעגירונגס-שטעלעס האָט מען זיי נישט צוגעלאָזן, אויך נישט צו לאַנדווירטשאַפט. בלויז אין אייניקע ערטער האָבן יידן באַאַרבעט די ערד. זיי האָבן אָבער געפירט אַ יידיש אַרט לעבן, נישט געשיכורט, ווי זייערע שכנים.

געלעבט האָבן איך אין ליטע, כאַטש געבוירן בין איך אין טיף רוסלאַנד, אין סאַראַטאָוו. ביי דער וואַלגע, ווען מיינע עלטערן האָבן זיך דאַרט געוואַלגערט ווי "ביעזשענצעס". דאָס איז געווען אין יאָר 1916. איך בין ביי מיינע עלטערן געווען דער פּערטער. די עלטסטע שוועסטער, געבוירן אין 1909, איז געווען אין קאָוונער געטאָ, שפּעטער אין לאַגער שטוטהאַף, לעבט איצט אין ווילנע; אַ ברודער, געבוירן אין 1911, גע-קעמפט אין דער 16-טער ליטווישער דעוויזיע. פינף מאַל געווען פאַר-וונדעט דרונטער דריי מאַל שווער, דורכגעשאַסן ביידע לונגען, לעבט איצט אין ווילנע; אַ שוועסטער, געבוירן אין 1914, אומגעקומען אין אַ מאַלינע אין קאָוונער געטאָ; אַ ברודער, געבוירן אין 1922, געקעמפט און פאַרווונדעט געוואָרן דריי מאַל, לעבט אין ווילנע. מיינע אַ שטיף-שוועסטער, געבוירן אין 1914, אומגעקומען אין שטוטהאַף.

איך האָב כמעט מיין מוטער נישט געקענט. זי איז געשטאַרבן, ווען איך בין אַלט געווען קוים 2 יאָר. מיין פאַטער האָט דערנאָך חתונה געהאַט מיט מיין מוטערס אַ שוועסטער. זיי האָבן געשטאַמט פון דווינסק(לעטלאַנד). מיין פאַטער האָט געשטאַמט פון גאַוואַ-אַלעקסאַנדראָוסק, ליטע. יידן רופן עס ביזן היינטיקן טאָג עזערענע, אויף ליטוויש — זאַראַסאַי. גלייך נאָכן ערשטן וועלט-קריג האָבן מיר זיך אומגעקערט אַהין. אין 1922

איז געבוירן געווארן נאך א ברודערל; און כדי פטור צו ווערן פון אן איבעריק מויל, האט מען מיך אוועקגעפירט קיין לעטלאַנד, ווו ס'האט געלעבט די גאַנצע משפחה פון מיין פאָטער. צוויי יאָר שפעטער האָט מיין באַבע מיך צוגעפירט צו דער גרענעץ און אַ פאַר הונדערט מעטער ווייט געוויזן מיר אַ קליין בריקל מיט אַ בודקע, און זי האָט מיר אַג-געזאָגט וואָס איך דאַרף ענטפערן, אויב מען וועט מיך עפעס פּרעגן. דאָס איז מיר געבליבן אין זכרון ביזן היינטיקן טאָג — אַ מענטש מיט אַ ביקס האָט מיך אָפגעשטעלט: "ווו גייסטו, קליינער?". "איך גיי צו מיינע עלטערן — האָב איך אים געענטפערט — כ'בין געווען ביי מיין באַבען". און פון ווייטן האָט מיר די באַבע אַ פאַכע געטאָן מיטן טיכל. איך האָב נאָך געהאַט צו גיין צופּוס 4 קילאָמעטער. איך קום אין שטעטל, זע איך, אַז אונדזער שטוב איז פאַרמאַכט.

— דיינע עלטערן וויינען שוין נישט מער אין עזערענע... — האָט מיר אַ שכנטע געזאָגט.

ווי אַ דונער וואָלט מיך געטראָפן. און עסן ווער וועט מיר געבן? בפרט, אַז כ'בין תמיד געווען הונגעריק. פאַר דער צייט האָבן זיך מיי-נע עלטערן אַריבערגעקליבן אין אַ ישוב, 35 קילאָמעטער פון עזערענע, נענטער צו קאָוונע. דער ישוב רופט זיך ראַדייק, און עקזיסטירט נישט אויף דער קאַרטע. 15 יידישע משפחות האָבן דאַרט געלעבט, בראש מיט אַ יידישן פריץ. לערנען אין דאַרף איז נישט געווען ווו, האָט מען מיך געפרוּווט אוועקגעבן אין אַ ליטווישער שול. אין שול האָט מען געלערנט נאָר ווינטער, ווייל זומער האָבן די קינדער געהאַלפן זייערע עלטערן אויף די פעלדער, היטן די בהמות. צו גיין אין שול איז געווען אַ מהלך פון 3 קילאָמעטער. דערצו דאַרף מען האָבן שייך. אָבער אַז איז שטוב זענען דאָ 6 קינדער, און שייך נאָר 3 פאַר, און איך בין איי-נער פון די יינגסטע, האָב איך טאַקע כמעט נישט געלערנט, נאָר אַביסל אין חדר, דאָ, אויפן ישוב, און אין עזערענע, ווו איך האָב געגעסן "טעג".

דער פאָטער האָט שווער פאַרדינט אויף חיובנה פאַר דער היפשער משפחה. ער איז געווען אַ פאַריקמאַכער. אין רוסלאַנד האָט ער אַביסל שפעקולירט. און קומענדיק צוריק קיין ליטע, האָט ער פרובירט האַנדל-לען. האָט ער געהאַנדלט מיט פערד, פאַלן אין איין וואָך אַוועק 6 פערד; האָט ער לסוף גענומען אַ פאַקט אויפן ישוב. ער האָט אָפגעקויפט די מילך פון 8 קי. אָבער דאָס האָט אויך נישט געטויגט. איז ער געוואָרן אַ פורמאַן. אין ישוב איז געווען אַ ציגעלניע, האָט ער געפירט די ציגל צום שטעטל אויטאַן. 15 קילאָמעטער ווייט.

אַנהייב 1927 פאַרן מיר אַריבער קיין קאָוונע, אין דער פאַרשטאַט סלאָבאָדקע. אין 1932 האָט מיין פאָטער מיר געוואָלט מאַכן אַ פאַס, ווייזט זיך אַרויס, אַז מיין מעטריקע איז פאַרפאַלן געוואָרן. אין אַזאָ פאַל האָט אַ קאָמיסיע פון דאָקטוירים געמוזט שאַצן דעם קאַנדידאַט פון פאַס-

פאָרט. ביז יענער צייט האָב איך שוין געהאַט אַ היפש ביסל מלאכות. איך האָב זיך געלערנט פאַר אַ שניידער, אַ סטאַליער, אַ טאַפעצירער, אַ קופּערשמיד, און צולעצט בין איך געוואָרן אַ בלעכער, און טאַקע אַ דאָך-בלעכער. איך האָב געהאַט אַ פאַרגעניגן צו אַרבעטן אויף הויכע דעכער, וואָס העכער, אַלץ מער איז עס מיר געפעלן געוואָרן, איבער-הויפט אויפן דאָך פון אַ קלויסטער, און זען ווי אונטן גייען אַרום קליינע מענטשעלעך. איך בין ביוון היינטיקן טאַג פאַרבליבן אַ בלעכער, אפשר דערפאַר, ווייל די אַרבעט איז געווען פאַרבונדן מיט שטענדיקער געפאַר, וואָס איך האָב ליב געהאַט און ס'האַט זיך צוגעפאַסט צו מיין בריוונדיקן, אומרויקן, ענערגישן כאַראַקטער. אַ דאָך-בלעכער קאָן מען צוגלייכן צו פּיאַנערן, וואָס זוכן מינעס, און אַז זיי געפינען, נעמען זיי עס פונאַנדער, אַז ס'זאַל נישט אויפרייסן. ביידע, סיי אַ בלעכער, סיי אַ מינע-זוכער, קאָן זיך טועה זיין גאַר איין מאַל.

ביוון היינטיקן טאַג פיל איך זיך אויף אַ דאָך ווי אַ פייגעלע אויף דער פריי, איך האָב פיינט די גאַסן, פול מיט אויטאָס.

צו דער שאַצונג-קאַמיסיע האָט זיך דעריבער צוגעשטעלט אַ ברייט-פלייציקער, מוסקולירטער הברהמאַן, ווי איך בין געווען. מען האָט מיך געשאַצט מיט 3 יאָר עלטער. אַנשטאַט 16, האָט מען מיך פאַרשריבן 19 יאָר, אַזוי אַרום, אַז דינען אין דער אַרמיי האָב איך געמוזט גיין מיט 3 יאָר פריער. כ'בין נאָך קיין גאַנצע 18 יאָר נישט אַלט געווען, ווען כ'בין אַוועק דינען. פאַר דער צייט האָב איך שוין געהאַט אויסגע-שפאַנט גאַנץ ליטע, געווען אין מעמעל, אַדער אויף ליטוויש — קליי-פעדע. איך וואַלט שוין אפשר פאַרבליבן אין דער אַרמיי, ווי אַ פראַ-פעסיאָנעלער סאַלדאַט, אָבער קיין יידן האָט מען נישט גענומען.

און אַט, אין 1934, אין חודש אַקטאָבער, קומען מיר, די רעקרוטן, אַן אין מאַריאַמפּאָל, דאָס איז 68 קילאָמעטער פון קאַוונע, נאַענט ביי דער דייטשער גרענעץ. מיר שטעלן זיך אויס אויפן קאַזאַרמע-הויף. איך פאַל אַריין מיט נאָך 59 העלדן אין דער ראַטע (קאַמפאַניע) פון «סוויאַז», דאָס הייסט טראַנסמיסיאָן. מען שטעלט אַלעמען אויס לויטן אַלפאַבעט און עס הייבט זיך אַן דאָס רעגיסטרירן. ווען ס'קומט מיין ריי, פּרעגט מען מיך:

— ווי הייסטו ?

— ריטוואָס.

— דיין פאַרבאַמען ?

— גרשון.

— גרשון ? — פּרעגט ער מיך איבער.

ענטפער איך אים:

— יא, גרשון הייס איך. וואָס, עס געפעלט דיר נישט ?

און ביי זיך גיב איך א טראַכט, אַז ער קריגט ביי מיר באַלד אַרײַן אַן ״אודאַר״ (א זעץ) אין די צײַנער, אַז די אויגן פֿליען אים אַרויס פֿון קאַפּ. קענטיק, אַז מײַן קוק האָט אים קײַן גוטס נישט אַנגעזאַגט, האָט ער זיך אויפֿגעהויבן און איז צוגעגאַנגען עטוואַס ווייטער. דאָרט איז געשטאַנען דער פֿעלדפֿעבל. ער האָט אים עפֿעס אַ זאַג געטאָן אויפֿן אויער. בײַדע גײען זײ צו צו מיר. דער פֿעלדפֿעבל גיט מײַך אַ פֿרעג:

— ביסט אַ ייד ?

— אַ ייד צו זײַן דאָרף מען האָבן אַ דערלויבעניש ? — ענטפֿער איך אים מיט אַ פֿראַגע.

— שטילשווייגן ! ביסט אין דער אַרמײַ. דאָ הערט מען באַפֿעלן און מען שווייגט. — און צום פֿאַרשרײַבער : — רעגיסטריר די אײַ בעריקע.

מײַך האָט מען דערווייל אַפֿגערוקט אין אַ זײַט. איך הער, ווי די אַנדערע רעדן צווישן זיך; און אײַנער רופֿט זיך אָפּ :

— זע, מיר האָבן אויך אַ יידל... עס וועט זײַן מיט וועמען אַ שפּיל צו טאָן.

איך גיב אַ קוק אויף אים : אַ מיטלווקסיקער ליטווינער, מיט אַ לאַנגער נאַז. איך דערנענטער זיך און פֿרעג אים :

— אפֿשר גײסטו מיט מיר אַרויס אויף אַ וויילע ?

און איך בעם אים אַן פֿאַר אַ קלאַפֿע. די איבעריקע האָבן זיך צו־געהערט מיט אויפֿגעשפיצטע בליקן. צווישן זײ איז געווען אײַנער אַ קאָווער, וואָס האָט מײַך גוט געקענט. מיטט ער זיך אַרײַן און זאַגט צום מיטלווקסיקן ליטווינער :

— דײַך פֿאַרדריסט וואָס דו האָסט אַלע צײַנער ? ער טשעפֿעט דײַך נישט, און דו טשעפֿעסט אים שוין. קענסט אים נאָך נישט...

אַז איך זע, איך בין נישט אַלײַן, ווער איך דרייטער און זאַג אים : — אונזער געשפּרעך וועלן מיר ענדיקן אַן אַנדערש מאַל. דאָ זע־נען דאָ צופֿיל אויגן.

מײַ האָט אַלעמען פֿאַרשריבן, און מײַך רופֿט מען עפֿעס נישט. עס גײט אַזוי אַוועק אַ שעה, צוויי, ביז ס׳קומט אַרײַן דער פֿעלדפֿעבל און זאַגט כּײַנאַל מיט אים מיטגײַן. ער פֿירט מײַך אין בײַוראַ. די גאַנצע נאַ־טשאַלסטוואַ איז אויסגעזעצט. מען הײסט מיר צוגײַן נענטער, און דער זעל־בער לײטענאַנט, וואָס האָט מײַך אַפֿגעקליבן, הײבט מיר אַן שטעלן פֿראַגן. גענוי אַלץ אויסגעפֿרעגט, הײסט מען מיר צוריקגײַן צום פֿאַרשרײַבן. אין אַ האַלבער שעה אַרום בין איך שוין אַנגעטאַן אין סאַלדאַטסקע קלײדער.

אין 9־טן פֿאַלק זענען געווען נאָך אַ היפּש ביסל ײִדישע סאַלדאַטן, אַ סך, וואָס זענען רעקרוטירט געוואָרן צוגלײַך מיט מיר, אַנדערע, וואָס דינען שוין אַ היפּש ביסל צײַט. יעדער באַזונדער דערצײלט זײַנע ניסים.

און איך דערצייל זיי, אז איך בין אין דער ראַטע „סוויאַז“, שטעלן זיי אויף מיר אַן די אויגן :

— ווי קומט עס ? דאַרט נעמט מען נישט אַן קיין יידן.

געווען צווישן אונדז איינער, וואָס האָט נאָך קיין איין וואָרט נישט אויסגערעדט. און ער זאָגט :

— יא, ער איז אין דער זעלבער ראַטע, וואָס איך. איך האָב שוין געהערט פון די ליטווינער, אַז עס איז דאָ ביי אונדז נאָך אַ „זידאַליס“... (א יידל).

די אַלטע יידישע סאַלדאַטן האָבן מיר שפּעטער דערציילט פאַרוואָס מען וויל נישט יידן זאָלן דינען אין דער ראַטע „סוויאַז“. גאַנץ איינפאַך, ווייל מען האָט צו זיי נישט קיין צוטרוי. די אַפיצירן זענען מערסטנס אַלע רוסישע ווייסגוואַרדייער, אַדער דייטשן. זיי טראָגן אַפילו נישט קיין ליטוויניזירטע נעמען. אין די איינפאַכע ראַטעס האָט מען געלערנט בלויז ווי צו באַגיין זיך מיטן געווער, אָבער ביי אונדז האָט מען געלערנט דעם מאַרז־אַלפאַבעט, ליכט־סיגנאַלן, אַליין צונויפשטעלן אַ טעלעפּאָן, אַ ראַד־דיאַ, אַדער ווי מען דאַרף זיך באַגיין מיט פּאַסט־טויבן, מיט גרענעץ־הינט. מיר זענען דורכגעגאַנגען אַ קורס פון קאָדן און שיפּרן. מען האָט אונדז שטענדיק געזאָגט, אַז אין פּאַל פון אַ קריג, זאָלן מיר קענען פאַרטרעטן אַן אַפיציר. איך האָב זיך טאַקע גוט אויסגעלערנט, נישט דערפאַר ווייל איך האָב געטראַכט צו ווערן אַן אַפיציר; צי קאָן דען אַ שוסטער, אַ שניידער טראַכטן צו ווערן אַ מיניסטער ? דאָס איז געווען אין יאָר 1934, און אין צען יאָר אַרום בין איך גע־וואָרן אַ קאַפיטאַן אין דער פּראַנציוזישער אַרמיי.

קאַפיטל 2

דער גרויסער כאָאָס

אָבער וועגן אַלדאָס איבעריקע — שפּעטער. איך וווּין אין קאַשעדאַר שוין באַלד דריי יאָר, מיט מיין פּרוי און קינד, אַ יינגלע. ס'איז דער 22־טער יוני 1941. איך אַרבעט אין דער פּייערלעשער־קאַמאַנדע. איך גיי צוריק אַריין אין שטוב. ווי דאָס האַרץ וואַלט איר אָבער געזאָגט, אַז קיין גוטס דערוואָרט אונדז נישט, האָט זיך מיין פּרוי פון־נאַנדערגעוויינט. איך פּרוו זי צו באַרואיקן. איך מוז זיך אײלן. אין דער פּייערלעשער־קאַמאַנדע האָבן מיר 12 שעה דיוזשורירט און 24 שעה געווען פּריי. איך כאַפּ עפעס אַ ביס, טו אַן מיין אוניפּאַרם. מיר זענען געווען אַנגעטאַן אין שוואַרצע אוניפּאַרמען, זייער ענלעכע צו די אוניפּאַרמען פון די ס.ס. וואָס כ'האַב שפּעטער מיט שוידער אַנגע־טראָפּן. איך גיי אַרויס פון שטוב. מיין פּרוי זאָג איך, אַז איך קום

ב א ל ד צוריק. צי האב איך דען געקאנט וויסן, אז איך זע מיין פרוי
און מיין קינד... צום סאמע לעצטן מאל ?

איך, צוואמען מיט נאך איינעם פון מיין קאמאנדע, פארהאלטן מיר
א דייטשן שפיאן. מיר האבן אים באלד דערקענט, ווייל שוין אכט חדשים
ווי מען האט אים ארומגעזוכט. מיר באטאפן און געפינען ביי אים געווער.
מיר קריגן א באפעל צוצושטעלן אים אין הויפט־שטאב אין טראקאני. פון
דארטן לאזט מען אונדז שוין אבער מער נישט צוריקקערן זיך אין
קאשעדאר.

אין טראקאני ווערט געשאפן פון פארטייאישע און קאנדידאטן, א
ספעציעלע גרופע צו באקעמפן די דייטשע דיווערסאנטן און פאראשן-
טיסטן. דער ערשטער סעקרעטאר פון „אבקאם“ (קרייז־קאמיטעט) פון
טראקאני, אפאנין, ווערט באשטימט אלס שעף פון אונדזער גרופע. זיין
געהילף — שמואל סאדעוויטש. מיר קריגן געווער, און נעמען די ריכטונג,
צופוס, אויף ווילנע. אכט קילאמעטער פאר ווילנע האבן מיר דעם
ערשטן צוואמענשטויס מיט א גרופע דיווערסאנטן, בעסער געזאגט — מיר
ווערן באשאסן פון א באנדע, וואס איז פארשטעקט אין א דערבייאיק
וועלדל. מיר זענען אבער די מערסטע געוונטע מיליטערייליט, גוט בא-
וואפנט. אין א פינטל מיטן אויג, פארשטעקן מיר זיך אויף גוטע פאזיציעס,
און מיר ענטפערן מיט אן ארגאניזירטן, געדיכטן פייער. קענטיק, אז
אויף דעם האבן זיי זיך נישט געריכט. ווייל מיר זענען געווען כמעט אלע
אין ציוויל. נאך דער קליינער שלאכט גייען מיר ווייטער. מיר האבן איי-
נעם, א לייכט־פארוונדעטן. אין אוונט מוזן מיר זיין אין ווילנע.

די פאניק איז גרויס. ווילנע ווערט באמבארדירט און אויפהער. מיר
באהאלטן זיך אפילו נישט, פונקט ווי די מלחמה וואלט שוין געדויערט
יארן. און עס איז דאך ערשט דער ערשטער טאג פון קריג. מען לויפט
אויף מזרח־צו. מיר פאראייניקן זיך מיט אנדערע גרופן, און צוזאמען
מיט צעקלאפטע אפטיילונגען פון דער רויטער ארמיי, אין לאסט־אויטאס
פון פארוונדעטע, פארן מיר אפ קיין מינסק. אויפן וועג לאזט מען אונדז
אראפ. דער אויטא נעמט אן אנדער ריכטונג, און צופוס דערגייען מיר ביז
אין שטאט אריין. א פאטרוול פארהאלט אונדז און פירט אונדז אפ אין
א קאוארמע. זיי נעמען אונדז גאר אן פאר דייטשע דיווערסאנטן, קענטיק
צוליב אונדזערע אוניפארמען, און פירן אונדז אין נ.ק.וו.ד. איינער דארט
גיט זיך א זאג אפ :

— נאכוואס זיי פירן? נישטא קיין צייט צו צאצקען זיך מיט זיי...
(מיר זענען זאלבעצווייט) — מען דארף זיי אפקנאלן און דערליידיקט...

נאך גוט, וואס זיי האבן פארט באשלאסן אפצופירן אונדז אין
נ.ק.וו.ד. דארט זעען מיר, אז מיר זענען נישט די איינציקע. דער כאאס
איז גרויס. איינער ווייסט נישט פון צווייטן. דא זענען מיר אבער נישט
קיין ארעסטירטע. פארן געווער, וואס מ'האט ביי אונדז אפגענומען, גיבן
זיי ארויס א צעטל, און מען הייסט אונדז גיין.

מיר גייען ארויס אויפן שליאך, וואָס פירט פון מינסק קיין מאַסקווע. מיר גייען אָפּ אַ קילאָמעטער, און עס טוען פּלוצים אַ פּלי אָן דייטשע אַעראַפּלאַנען. מיר שפּרינגען אַריין אין אַ גרוב. עס האַגלט מיט פייער. אַ 200 מעטער פון גרוב ליגן שוין צעשאַסן זעקס לאַסט־וועגענער. זיי האָבן געפירט פאַרוונדעטע סאַלדאַטן, פּרויען מיט קינדער. אין איינעם פון די אויטאָס האָבן מיר געפונען עפעס צו עסן. צווישן די אַנגעלאַפענע זענען פאַראַן מיליטערייליט, ציווילע, האַלב־מיליטעריש, האַלב־ציוויל. עס קומט אָן אַ נייע קאַלאַנע מיט לאַסט־וועגענער, פול מיט פאַרוונדעטע פון פּראַנט.

אויפן שאַסיי וואַלגערן זיך טויטע גופים, צעריסענע, דעם פעלט אַ האַנט, דעם אַ פּוס. אין יעדן מאַמענט קאַנען קומען נייע דייטשע אַעראַ־פּלאַנען. עס געפינט זיך אַ קאַפיטאַן, וואָס פאַרשטייט די געפערלעכע לאַגע; אַליין אַ פאַרוונדעטער, די האַנט הענגט ביי אים אויף אַ פאַר־בלוטיקט טיכל, באַפעלט ער מען לאַז אַפּרייניקן דעם שאַסיי, מען זאל קאַנען ווייטער פאַרן. אַלע ווילן זיך אַרויפכאַפּן אויף די לאַסט־וואַגנס, וואָס רייסן זיך אויף מזרח. דער קאַפיטאַן זאָגט מיזאַל באַערדיקן די טויטע. איך בין צווישן די פּרייוויליקע. מיר זענען עטלעכע און צוואַנציק. מען גראַבט. די ערד איז ווייך. אין משך פון צוויי שעה איז אויסגעגראַבן אַ ברודער־קבר. איך באַמערק, ווי ביי אַלע הרוגים זענען די קעשענעס אי־בערגעקערט. די ערשטע זאך פלעגט מען ביי אַ טויטן אויסליידיקן די קעשענעס. מען רעדט נישט, נאָר פון צייט צו צייט רייסט זיך ביי עמיצן אַרויס אַ זידל־וואַרט אויפן חשבון פון די דייטשן; איבערהויפּט, ווען מען טראַגט די פּיצלעך קינדער צו די גריבער. אויף די איבעריקע ליגט מען גאַרנישט קיין אַכט. באַגראַבן, באַשאַטן; און מען דאַרף נישט פאַרגעסן, אַז דער קריג האַט זיך נעכטן אַנגעהויבן. מען לאַזט זיך ווידער אין דער ריכטונג פון באַריסאַוו. 122 קערפּערס האָבן מיר באַגראַבן. 22 פּרויען, 20 קינדער און די איבעריקע — מיליטערייליט.

מיר פאַרן אָפּ אייניקע קילאָמעטער, ביי סמאַלעוויצי פאַרהאַלט אונדז אַ פּאַטרול פון נ.ק.ו.ד. אַלע זענען אַרונטער פון לאַסט־וואַגן, אויסער די פאַרוונדעטע. מען ווייזט אונדז די ריכטונג, נישט ווייט פון דאַנען, אין אַ סאַסנע־וועלדל. דאָרט שטייען קליינע דאַטשע־הייזלעך, און מענטשן — אין די טויזנטער. אונטער די ביימער שטייען טישן, ביי יעדן טיש — עט־לעכע אַפיצירן. זיי פאַרשרייבן די פּריש־געקומענע. אַלע ווילע גייען אָפּ פּרישע אַפּטיילונגען מאַביליזירטע קעמפּער.

אין יאָר 1941 האָבן די סאַלדאַטן פון דער רויטער אַרמיי געהייסן — קעמפּער, די אַפיצירן — קאַמאַנדירן, די פּאָליטישע אַנפירער ביו אַ ראַטע — פּאָליטרוק, און העכערער — קאַמיסאַר. שפּעטער האַט מען פאַר־ביטן די נעמען און פאַרקלענערט זייער מאַכט. איבערהויפּט ווען ס'האַט זיך געהאַנדלט וועגן אַ מיליטערישער אַפּעראַציע. ווייל נישט איינמאַל האַט עס אָפּגעקאַסט טויזנטער לעבנס, צוליבן וועלן אויסאיבן זייער מאַכט,

כאטש זיי זענען נישט געווען קאמפעטענט אין מיליטערישע ענינים. א סך קאמיסארן זענען נאך געווען געוועזענע קעמפער פון בירגער־קריג. אין יענער צייט האט דעצידירט נישט אזוי די באוואפענונג, ווי דער מוט, די דרייסקייט פון סאלדאט. אין א סך פאלן האט עס אויך פאסירט אין צווייטן וועלט־קריג, אבער ס'האט געמוזט זיין גוט פלאגירט און מיליטעריש גוט אויסגעפירט. שפעטער זענען די קאמיסארן, פאליטרוקעס געווארן — שטעל־פארטרעטער פון דעם אדער יענעם אפיציר. דאס אלץ האב איך זיך דערווסט א סך שפעטער, ווען כ'בין שוין געווען אין געפאנגענשאפט ביי די דייטשן.

אין סאסגעוועלדל לעבן סמאלעוויצע האב איך זיך אנגעהערט גע־שיכטעס, איינע שרעקלעכער ווי די אנדערע. מ'האט דערציילט, אז די דייטשן נעמען נישט קיין געפאנגענע, אנדערע — אז נאך די יידן און קאמיסארן דערשיסן זיי אויפן ארט. ס'איז שוין אויך געגאנגען א קלאנג, אז געוויסע מיליטערישע פירער האבן פאראטן דאס לאַנד. קיינער האט נישט געצווייפלט, אז דאס איז נאך א צייטווייליקע מפלה. מ'האט אבער נישט געווסט ווי גרויס די פארלוסטן זענען און וואס פארא קראפט פון שונא עס גייט קעגן אונדז.

פון די צייטונגען האבן מיר געהערט ווי אזוי די דייטשן האבן מיט איבער אנדערהאלבן יאר צוריק צעשלאגן די פוילישע ארמיי, אביסל אויך מיט אונדזער הילף; מיט וואס פארא קראפט די דייטשן האבן פארנומען אין אייראפע איין לאַנד נאכן אנדערן. איבערהויפט האבן מיר פריער, איידער ליטע איז אריין אין באשטאנד פון ראטנפארבאנד, געווסט פיל מער, כאטש די ליטווישע צייטונגען פלעגן שרייבן מערסטנטייל פאזי־טיוו פאר די דייטשלאַנד. ביזן פינלענדישן קריג האט מען געהאט א סך מער צוטרוי צו דער רויטער ארמיי. וואס מער דער קריג האט זיך פאר־צויגן אין פינלאַנד, אלץ מער האט מען אויפגעהערט צו גלויבן אין די רייד און אין די לידער וועגן דער העלדישקייט פון דער רויטער ארמיי. אין די לידער האט זיך געזונגען, אז קיין שטארקערע און מעכטיקערע ארמיי, ווי די רויטע ארמיי, איז גאר אויף דער וועלט נישטא, און יעדער שונא, פון וואנען ער זאל נישט קומען, וועט פארניכטעט ווערן אויף זיין אייגענער טעריטאריע.

קאפיטל 3

אין קאמף

עס איז מאַנטיק פאַרנאַכט, דעם 23-טן יוני 1941. די נאַכט פאַלט אַראָפּ. איך כאַפּ אונטער איינעם פון די, וואָס פאַרשרייבן, אַ לייטענאַנט, און פּרעג אים וואָס עס וועט זיין מיט מיר. ביי אַלעמען האָב איך געזען

מאביליזיר-צעטלעך און איד האב גארנישט צו באווייזן. זאגט ער מיר, אז דא וועט מען מיך נישט פארשרייבן. און דערביי ווייזט ער מיר: — זעסט דאך וויפל מענטשן זענען דא אויפן זאמלפונקט, אין יעדן מאמענט קאנען מיר אטאקירט ווערן דורך דער דייטשער אויאציע. דו מוזט דא בלייבן נעכטיקן, ווייל ביז אין דער פרי איז פארבאטן פון דאנען ארויסצוגיין.

ער האט דורכגעקוקט מיינע דאקומענטן און איז אוועקגעגאנגען. ווען ס'איז גוט טונקל געווארן, האבן עטלעכע זעלנער געמאלדן, אז ווער ס'ויל עפעס דערליידיקן, זאל עס באלד טאן, ווייל שפעטער וועט מען זיך איבערן לאַגער נישט טארן באוועגן. יעדער וועט מוזן בלייבן אויף זיין ארט. ווייל די דייטשן האבן אַרונטערגעלאָזן פאַראַשוטיסטן דיִווערסאַנטן, אַנגעטאַן אין ציוויל, אַדער אין סאַויעטישע מיליטערישע קליידער. מיר דאַרפן זיין פאַרויכטיק.

אונטער די ביימער איז פינצטער, הושך. מען זעט נישט צוויי מעטער פון זיך. עס לויכט אויף אַ ראַקעטע. דוכט זיך, אז דאָס איז אין מערב זייט. אַט לויכט אַבער אויף אַ צווייטע — פון מזרח-זייט; אַ דריטע, אַ פינפטע, אַ צענטע. יעדער טראַכט ביי זיך: דייטשע ליכט-ראַקעטעס. הייסט עס, אז מיר זענען אַרומגערינגלט פון אַלע זייטן. נאָך גוט, וואָס מיר האָבן נישט געוואָס אַלץ גענוי, אז נישט וואָלט באלד געוואָרן אַ פאַניק. קופּעס-ווייזן כאַפט מען אַ דרעמל, צוגעטוליעט איינער צום אַנדערן. קיינער טרייבט דיך נישט אַוועק.

איך ווייס נישט ווי לאַנג כ'בין געשלאָפן, נאָר אויפגעוועקט האָט מיר אַ שיסעריי. קיינער ווייסט נישט וואָס דאָ טוט זיך. יעדער האָט מורא זיך אַ ריר צו טאָן. ביז ס'איז ווידער שטיל געוואָרן. קוים מיט צרות דערוואָרט דעם פאַרטאָג. איינער פּרעגט ביים אַנדערן, וואָס איז עס געווען פאַר אַ שיסעריי? מען דערציילט, אז אַ פּאַטרול האָט באַמערקט, ווי עמיצער לאָזט אַרויס ראַקעטן פון אונדזער לאַגער. ביים טייכל דערלעבן וואָשט מען זיך אַרום. עס ליגן אויפן ברעג צוויי טויטע, ביידע אין ציוויל, די קעשעבעס, ווי געוויינלעך, אויסגעקערט. מ'זאָגט, אז דאָס זענען דייטשע דיִווערסאַנטן, אַנדערע זאָגן, אז דאָס זענען — פּוּנקט ווי מיר, פאַרבלאַנדזשעטע. קיינער קומט נישט אויפקלערן ווער זיי זענען אין דער אמתן.

זאָ טבע האָב איך שוין — אַלץ טו איך פּונקט קאַפּויער ווי אַנדערע. איך זע ווי אַלע לויפן וואָס ווייטער פון מינסק, וואָס ווייטער פון פּראַנט, אַבער איך באַשליס אומצוקערן זיך אין שטאַט און זיך מעלדן אין דער קאַמענדאַנטור. איך גיי אַרויס פון וואָלד. אַנטקעגן מיר — מענטשן אין די טויזנטער; ווער אויף אויטאָס, ווער — אויף פּערד-און-וואָגן, ווער אויף ראַווערן, און דירעקט — צופּוס. פון צייט צו צייט לויפט דורך אַ מיליטערישער לאַסט-וואָגן אין דער ריכטונג פון מינסק. איינעם פון זיי

האַלט איך אָפּ און בעט מיך אויפצונעמען. איך באַמערק אָבער אַן אומצור-
טרוי פון די מיליטער-לייט, וואָס זיצן אין קאַבינקע.

— וווּהיז ווילסטו פאַרן ? — פּרעגן זיי מיך גלייך.

— אין דער קאַמענדאַנטור — זאָג איך.

מען הייסט מיך אויפשטייגן, און דער לייטענאַנט, וואָס זיצט אויבן,
קאַנטראַלירט מיינע דאַקומענטן. ער איז אַ בלאַנדער, מיט זומער-שפּרענ-
קעלעך. ער פּרעגט מיך אַלץ אויס גענוי. און פּלוצלונג ענטפּערט ער
מיר אויף יידיש: „זאַל זיין מיט גליק!“...

איך קוק אים אַן פאַרוונדערט.

— כּווייס — מאַכט ער — אַז אויף מיר דערקענט מען נישט ווער
איך בין, אָבער אויך אייך קאַן מען נישט דערקענען, ווען כּיזק נישט
אַריין אין אייערע פּאַפּירן... אַן אייגענער...

דאָס איז געווען דעם 24-טן יוני. דעם טאָג האָבן די דייטשן פון
5 א זייגער פּאַרטאַג אַן שטאַרק באַמבאַרדירט מינסק, ביז שפּעט אין
אָונט. איך דריי זיך אַרום אין דער קאַמענדאַנטור אפּשר אַ שעה, און
יעדעס מאָל רייסט מען מיך איבער, אַז איך קאַן נישט ענדיקן דערציילן
וואָס אַלץ מיט מיר האָט פּאַסירט. עס גייט צו צו מיר אַ מיטלוווקסיקער
קאַפיטאַן און זאָגט מיר, אַז דער קאַמענדאַנט האָט אים באַפוילן מיך
צו פּאַרשרייבן אין זיין ראַטע, וואָס ער פּאַרמירט. ער פּאַרשרייבט מיר
אויף זיין ליסטע און זאָגט מיר, אַז איך געהער צו דער 125-טער דייוויזיע.
דערנאָך מעלדע איך זיך צו אַ יינגערן לייטענאַנט. דאָס ערשטע פּרעגט
ער מיך, צי איך בין הונגעריק. זייער שיין! אַ פּראַגע אַביסל, צי כּיבין
הונגעריק? דערווייל פּאַלן באַמבעס. די ערד ציטערט. אָבער די מורא
איז שוין ביי אונדז אַריבער. מיר עסן, ווי ס'וואַלט אַרום אונדז גאַרנישט
געשען. דער קאַפיטאַן איילט אונטער. אין אַ וויילע אַרום מאַרשירן מיר
אַפּ אין דער ריכטונג פון דער קאַזאַרמע.

די קאַמענדאַנטור געפינט זיך אין אַ גרויסער הילצערנער געביידע.
נאָך נעכטן האָט זי זיך געפונען אין אַ רויטן מויער, נאָר צוליב פּאַרזיכ-
טיקייט, האָט מען זיך אַריבערגעקליבן אַהער. מיר שטעלן זיך אַלע אויס,
איבער הונדערט מאָן, און מיר גייען דורך גאַנץ מינסק, צו די קאַזאַרמעס.
מינסק איז אַן אַפּגעלאָזענע שטאָט, בלויו די הויפט-גאַסן זענען ברוקירט.
די טראַטוואַרן זענען פון ברעטער. עס וואַלגען זיך אויף די גאַסן טויטע
גופים, דער עיקר פרויען און קינדער. זיי זענען נישט פאַרבולטיקט. זעט
אויס, אַז זיי זענען געשטאַרבן פון שטאַרקן לופט-דרוק פון די באַמבעס-
אויפרייסן. אין דער קאַזאַרמע באַמערק איך, אַז ס'איז די זעלבע, וווּ
מען האָט אונדז נעכטן פּאַרהאַלטן. אונדזער קאַפיטאַן גייט זיך נאַכפּרעגן
וועגן עטלעכע לאַסט-וואַגנס. אין הויף שטייען סאַלדאַטן און לאַדן אַן
אויף די וועגן. אין אַ וויילע אַרום קומט ער צוריק און זאָגט, אַז ס'איז
געוונטשן מיר זאָלן זיך צוריקציען פון שטאָט אין קליינע גרופּן. ער

פרעגט יעדן איינעם צי ער האט גענוג פאטראנען און גראנאטן. מיר גיט ער אַ ביסק, אַ לאַנגע, פון אַ פאַרעלטערטן מאַדעל, מיט אַ לאַנגער שפיז, אַן אַ רימען. רימענס האַט קיינער נישט, אין בעסטן פאַל — ברע-זענטענע פאַסקעס, אַדער פשוט — אַ שטריקל. מיט די גראַנאטן דאַרף מען, איידער זיי ווערן געוואַרפן, מאַכן אַ געוויסן זשעסט, זייער פאַרויכטיק, אַז נישט קאַנען זיי אויפרייסן אין דער האַנט.

מיר האָבן שוין אויך אַ קליינעם רעזערוו פון שפיז. מיר ציען זיך צוריק פון מינסק, מזרח-צו. פאַר די צוויי שעה, וואָס מיר זענען אַוועק פון דער קאַמענדאַנטור, האַט זיך דאָ אַלץ געביטן: אויס קאַמענדאַנטור, אויס הייזער. הילצערנע הייזער, און נאָך דער שריפה, זענען געבליבן בלויז אַ פאַר האַלעוועשקעס. זיי ברענען נאָך. ס'איז קיינעם נישט צו זען. זיי האָבן דאָ פריער אַרונטערגעשאָסן אַ דייטשן אַעראַפּלאַן. דער פּילאָט, האָבן זיי געזען, האַט זיך אַרונטערגעלאָזט אין אַ פאַראַשוט. דער קאַמענדאַנט האַט זיך אַריינגעזעצט אין אַ וואָגן, צוואַמען מיט אַ גרופע סאַלדאַטן, און איז געלאָפן זוכן דעם דייטשן פּילאָט אין דער אומגעגנט.

אין די ערשטע טעג מלחמה איז מיר אויסגעקומען צו זען עטלעכע לופט-קאַמפן. די דייטשע "מעסערשמידטס" זענען געווען פיל שנעלער, בעסער באַוואַפנט. דאָס איז אויך געווען סטאַלינס "קלוגע" פאַראויסזע-רישקייט, אין גאַנג פון צוגרייטן זיך צו פאַרטיידיקן דאָס לאַנד. אין דעם מאַמענט האַט די וועלט נישט געוויסט פון זיינע פאַרברעכנס. און דע-מאַלט זענען צענדליקער טויזנטער מענטשן אַנטקעגנגעלאָפן דעם טויט מיטן אויסרוף: פאַרן פאַטערלאַנד! פאַר סטאַלינען! ער איז דער גרויסער שולדיקער אין אומקום פון אַזויפיל מענטשן. ער האַט איינגעזעצט און אומגעברענגט די בעסטע קאַנסטרוקטאָרן פון קריגס-אַעראַפּלאַנען, ניקאַליי פּאַליקאַרפּאָוו, דימיטרי גריגאָריעוויטש, באַשולדיקט זיי אין סאַבאַטאַזש. צוואַמען מיטן מאַרשאַל טוכאַטשעוויטש, האַט ער אויסגעקוילעט די וויכ-טיקסטע קאָרדען פון דער רויטער אַרמיי.

קאַפיטל 4

אין געפאַנגענשאפט ביים דייטש

אַזוי בין איך פרייוויליק אַריינגעטראָטן אין דער רויטער אַרמיי דעם 24-טן יוני, 1941. מיר האָבן געקעמפט, אַפגעטראָטן, שלעכט-באַוואַפנטע, האַלב-הונגעריקע, נישט געדעקט פון דער לופטן, נישט געשיצט פון טאַנקן, אַפטמאַל געקעמפט מיט די הוילע הענט. מען האַט אונדז צע-שלאָגן. מיר פלעגן אַפטרעטן אַפטמאַל ביז 80 קילאָמעטער אַ טאַג, און אַלץ צופוס. דעם לעצטן מאַל האַט מען אונדז פאַרמירט אין נאַוואַ-זיבאַוו און ווידער געוואַרפן געוואַרן, שוואַך-באַוואַפנטע, אין קאַמף

קעגן די נאָציס, מיט זייער אייזערנעם, געפאָנצערטן פּויסט. דעם 7-טן אויגוסט ווערן מיר אַרומגערינגלט, און דעם 9-טן אויגוסט, ביים פּרווון דורכרייסן זיך דעם רינג פון שונא, בין איך שווער פאַרווונדעט געוואָרן. אין דריי טעג אַרום בין איך אַריינגעפאַלן אין געפאָנגענשאַפט אין דער געגנט פון מאַגילעוו. קיין ריכטיקער פּראַנט איז נישט געווען. מ'האַט זיך געשלאָגן אומעטום.

מיר געפּינען זיך אין סאַוּכאַז "פּיטער". קיין דאַקטער איז נישט געווען. מען פּירט אונדז אָפּ אין לאַגער סמעטיסלאַווע, אַ געוועזענע פּלאַקס-פּאַבריק. די דייטשן זענען געווען ספּעציאַליסטן פון לאַגערס. זיי קלייבן אויס אַ פּלאַץ. שטעכל-דראַט האָבן זיי געפונען אין די טויוונטער טאַנען. די געפאָנגענע צווינגט מען, אַז זיי זאלן אַרומצוימען דעם פּלאַץ. שטעלן אַוועק עטלעכע בודקעס, טורעמס מיט קוילגוואַרפערס, און דער לאַגער איז פאַרטיק. עס וואַלגערן זיך אונטערן פּרייען הימל צענדליקער טויוונטער קריגס-געפאָנגענע, און אַפּטמאַל אויך — צונויפגעטריבענע פון דער ציווילער באַפעלקערונג.

אונדז, די שווער-פאַרווונדעטע, האָבן זיי אָנגעטראָגן אונטערן אייב-ציקן דאָך אַביסל פּלאַקס, און דאַרט איז געווען דער לאַזאַרעט. קיין הילף האָבן זיי סיי ווי נישט געגעבן. עס זענען געקומען געפאָנגענע, זעט אויס, דאַקטוירים, און געפרוּווט מיט עפעס צו העלפן די קראַנקע. זיי האָבן זיך נישט אויסגעגעבן פאַר קיין דאַקטוירים, ווייל אַלס אַפּיצערן, האָבן זיי די דייטשן גלייך אינזאַלירט פון די איינפאַכע זעלנער. אָבער וואָס האָבן זיי שוין געקאַנט העלפן, אַן מעדיקאַמענטן, אַן מיטלען? ביי מיר זענען געווען דריי ווונדן, איינע אין לינקן ווינקל קאַפּ, אַ שווערע ווונד, אַ צווייטע — אין רעכטן זייט פון רוקן, וווּ ס'האַט נאָך געשטעקט דער אייזן-שפּליטער, און אַ קליינע ווונד אויפן לינקן קני פון פוס. טאַקע דאָ, אין לאַגער סמעטיסלאַווע, ווייסרוסלאַנד, אין עטלעכע מאָל געקומען צו מיר דער דאַקטער און מיר געהאַלפן מיט וואָס נאָר ער האָט געקאַנט. ער האָט צו מיר אַ זאַג געגעבן:

— זע, דו לעבסט נאָך?

מ'האַט נישט געדאַרפט זיין אַזוי קלוג, כדי באַלד צו פאַרשטיין, אַז כ'האַב צו טאָן מיט אַ געניטן כירורג. אַליין איז ער אויך געווען באַ-וואַקסן, שמוציק. ער האָט גענומען מיינע אורין אין אַ קאַנסערוון-שאַכטל, אין אַ צווייט שאַכטל האָט ער געבראַכט אַביסל הייס וואַסער. אַ געפאָנגענער, וואָס פלעגט שטענדיק מיט אים מיטגיין, האָט אים געהאַלפן. ער האָט מיר אַוועקגעלייגט אויף דר'ערד און מיט אַן איינפאַך טאַשן-מעסערל האָט ער ביי מיר אַרויסגעצויגן דעם שטיק שפּליטער. עס איז אַרויס אַ סך מאַטעריע. די ווונד האָט שוין אָנגעהויבן פּוילן. דער געהילף זיינער האָט מיר צוגעהאַלטן. איך האָב פאַרביסן די ציינער ביו בלוט. איך האָב נישט געשריגן, נישט געקרעכצט. די ווונד האָט ער דורכגעוואָשן מיט מיינע

אייגענע אורין און פֿאַרכאַפּט מיט טשעפּקעס, וואָס ער האָט פּריער געהאַט צוגעגרייט. דערנאָך האָט ער די ווונד באַשאַטן מיט הייסן אַש אַרומגע- וויקלט מיט אַ שמוציקן, פֿאַרבלוטיקטן באַנדאַזש. אויפן קאַפּ האָט ער געמאַכט דאָס זעלבע.

ס'איז מיר געוואָרן עטוואָס לייכטער. פון אויפרייס פון אַ באַמבע, האָט געפלאַצט ביי מיר אַן אַלטע ווונד, פון קינדווייז. אַ יונג פּערדל, אַ קוזיק, האָט מיר אַמאָל געגעבן אַ בריק. אויך די ווונד האָט ער איבער- געוואָשן מיט מיינע אייגענע אורין. ער האָט געזאַגט, אַז דאָס פֿאַרהיט פון מיקראָבן.

מער האָב איך שוין דעם דאַקטאָר גישט געזען. מיר זענען אין דעם לאַגער געווען ביי אַ 16 טויזנט מענטשן.

צומאָרגנס, דעם 16-טן אויגוסט, אַ שבת, זע איך ווי עס דרייט זיך אַרום אַן אַבער-געפרייטער מיט אַ רויטן קרייץ אויפן אַרבל. ביי די דייטשן האָט עס געהייסן — סאַניטעטער. זיי פלעגן דער עיקר קומען נישט מער ווי ציילן די טויטע. ער פלעגט כלומרשט גיין באַקוקן די פֿאַרווונד- דעטע. איך האָב זיך געווענדעט צו אים אויף דייטש, און קענטיק, אַז מיין דייטש איז געווען נישט קיין שלעכטער. בעת-מעשה בלייבט ער שטיין, מאַדנע פֿאַרווונדערט. און די ערשטע זאָך פּרעגט ער מיך:

— ווי קומט עס, וואָס דו רעדסט אַזאַ גוטן דייטש ?

ענטפּער איך אים, אַז איך בין אַ ייד און אַז איך האָב געאַרבעט מיט דייטשן אין מעמעל-געביט. איך האָב דאָרט געאַרבעט אויף אַן הכשרה אין אַ קיבוץ. פֿאַרשטייט זיך, אַז וועגן קיבוץ-הכשרה האָב איך אים נישט דערציילט. איך אליין האָב אין דעם מאַמענט נישט געוואוסט, אַז מיט מיינ אויסגעבן זיך, אַז איך בין אַ ייד, האָב איך זיך אליין פֿאַרמשפּט צום טויט. ער אליין האָט זיך אַרומגעקוקט צי קיינער הערט אונדז נישט אונטער און האָט מיר שטילערהייט אַ זאַג געטאָן:

— דאָרפסט עס קיינעם נישט דערציילן, אַז ביסט אַ ייד, ווייל עס קאָן זיין געפּערלעך...

דאָס איז געווען אַ זייגער 10 אין דער פּרי. פּונקט 12 אַ זייגער גיט זיך אַ שיש אַריין אין לאַגער אַ דייטשע מיליטערישע אַפּטיילונג. עס פירט אַן מיט זיי אַ יונגער אַפיציר. אַזעלכע מאַדנע צייכנס אויף זייערע מונדירן האָב איך נאָך ביז דעמאָלט נישט געזען. אַ מאַן 40, אַלע אין שוואַרצע, קורצע וועסטלעך, יעדער אפּשר צוויי מעטער די הויך, מיט אויטאָמאָטן אַנגעהאַנגענע אויפן האַלדז, מיט גראַבע גומענע שטעקנס אין די הענט. אַן האַקנקרייץ אויף איין זייט, אַ בליץ-אַפּצייכן אויף דער אַנדער- רער זייט. אַנקונדיק די באַנדע, האָט מען גלייך געקאַנט פֿאַרשטיין, אַז קיין גוטס איז פון זיי נישט צו דערוואַרטן. אַלע מיט בייע, פֿאַרקאַכטע רוצחישע פּנימער. דאָס איז געווען אַן אַפּטיילונג ס.ס. מיר זענען אַרומ- גערינגלט מיט אַ נעץ שטעכל-דראַט, פיר אַדער פינף מעטער די הויך,

הילצערנע וואך-טורעמס מיט אַנגעצילטע קוילנוואַרפערס. אויף יעדן מע-
טער — וואַכלייט, אוקראַינער. זיי גייען אַרום מיט שטעקנס. אַנגעפרעסענע
מערדערשישע צורות. אַנגעפירט מיט זיי האַט אַ וואַלגע-דייטש.

ביי דער וואַלגע האַבן געלעבט איבער אַ מיליאָן דייטשן. זיי האַבן
גערעדט אַ גוטן רוסיש, אַבער מיט אַ דייטשן אַקצענט. גלייך אין די ערשטע
טעג פון קריג זענען זיי מאַסנווייז ביי דער ערשטער-בעסטער געלעגנהייט
אַריבערגעלאָפֿן צו די דייטשן. איינעם אַזאַ האַב איך גוט געקענט. ער
איז געווען דער דאַלמעטשער פון לאַגער. ער האַט זיך גערופֿן לודוויג
פרישמאַן, אַליין פון אַ קאַלאַז לעבן דער שטאַט ענגעלסק אויף דער וואַל-
גע. ער איז אַפילו געווען אַ קאַנדידאַט אין דער פּאַרטיי, און אַצינד — דער
שעף פון די באַנדיטן.

אַט דער וואַלגע-דייטש לודוויג פרישמאַן גיט אַ געשריי צו זיינע
אוקראַינישע געהילפֿן, מען זאַל אויסשטעלן אַלע געפּאַנגענע פון לאַגער
אין רייע, אויסער די שווער פּאַרוונדעטע. אַזוי מעלדעט דער דאַלמע-
טשער אויף רוסיש. און ער גיט צו:

— אַלע יידן, קאַמיסאַרן און אַפיצירן, וואָס האַבן זיך נישט פּאַר-
שריבן, זאַלן מאַכן פינף טריט פּאַראַויס.

אין לאַגער איז געוואָרן שטיל, ווי אין אַ קבר. די גרופּע ס.ס. מיטן
אַפיציר שטייען צו אונדז מיטן רוקן. און ביי מיר טראַכט איך: איין גוטער
אויטאַמאַט און — געבן אַ שמעפּ אויף די באַנדיטישע קערק. איך זע, אַז
פון דער גרויסער מאַסע גייען אַרויס אייניקע. זעקס ס.ס. בלייבן שטיין
און מאַכן אַ קאַרידאַר. מען פירט אַרויס די, וואָס האַבן געמאַכט די פינף
טריט. אַלץ קלאַפט ווי אַ זייגער, מיט דייטשער פינקטלעכקייט. דער אַפּי-
ציר גיט אַ געשריי צו די ס.ס. און דער דאַלמעטשער חזרט עס איבער
אויף רוסיש:

— איז עס מעגלעך אַז צווישן זעכצן טויזנט הונטן-באַנדע זאַלן
נאַר זיין צען יידן ? ! זוכן !...

די ס.ס.-לייט גיבן זיך אַ וואַרף צו די געפּאַנגענע און זיי הייבן אַן
אַרויסשלעפֿן פון די רייען. די אַרויסגעשלעפּטע שרייען, אַז זיי זענען
נישט קיין יידן. איינער שרייט, אַז ער איז אַ אוקראַינער, אַ צווייטער
שרייט, אַז ער איז אַ רוס, אַ דריטער — אַן אַרמענער. אויף יעדן געשריי
— אַ זעץ מיטן גומענעם שטעקן. טאַמער פּאַלט איינער אַוועק און קאַן
זיך נישט אויפהייבן, ווערט ער אויפן אַרט דורכגעזיפט מיטן אויטאַמאַט.
אַזוי קלייבן זיי אַפּ 85 געפּאַנגענע, יידן און קאַמיסאַרן. מען פירט זיי
אַוועק 40 אַדער 50 מעטער פון לאַגער, ביים ברעג טייכל, און פאַר אונדז
אין די אויגן ווערן זיי אַלע דערשאַסן. אויף אַלע וואַך-טורעמס שטייען
סאַלדאַטן מיט קוילנוואַרפער. ביים מיגדסטן ריר זענען זיי גרייט צו
עפענען אַ פייער.

ערשט איצט האַב איך פּאַרשטאַנען די ווערטער פון סאַגיטאַר —
אַז ״ס׳קאַן זיין געפּערלעך״... דערווייל באַקוקט ער די אַנדערע שווער-

פארווונדעטע. פארבייגייענדיק, גיט ער מיר א זאג, אז אין אונט וועט ער ווידער קומען. אין אונט זע איך ווי ס'דערנענטערט זיך מיין אבער-געפרייטער. מיט אונזערע פארבונדענע קעפ, זענען מיר אלע ענלעך איינער צום אנדערן. איך באמערק, אז ער זוכט עמיצן. איך פרעג אים, צי ער זוכט נישט מיר. "יא" — ענטפערט ער, און פרעגט מיך צי איך קאן גיין, ווייל אויב איך וועל נישט קאנען גיין, וועט נישט טויגן. די, וואס קאנען נישט גיין, וועט מען ליקווידירן. דערביי זאגט ער מיר שטיל, קיינער זאל נישט הערן, אז מען טאר צופיל נישט רעדן; און דאס, וואס ער כאפט זיך ארויס, איז אויך ריזיקאליש. ער נעמט ארויס אן איינפאך בלעכערן ציגארעטן-שאכטל, און אזוי ווי ס'איז גאנץ טונקל, צינדט ער אן א טאשן-לעמפל און הייבט אויף דאס דאפלטע דעקל פון שאכטל. און וואס דערזע איך? — א פינף-עקיקן רויטן שטערן מיטן סערפ און האמער, אונטערגעשריבן: ראט-פראנט...

— איך האב זיך קיינמאל נישט פארגעשטעלט — זאגט ער — אז ס'וועט מיר אויסקומען צו קעמפן מער ווי צוויי שעה קעגן ראטנפאר-באנד, ווייל ביי דער ערשטער געלעגנהייט, האב איך געטראכט, ארי-בערצוגיין אויף אייער זייט. און אט איז שוין באלד 50 טעג, און — ס'לאזט זיך נישט...

ווייטער דערציילט ער, אז ער איז א ווינער, האט דארט איבער-געלאזן זיין כלה, א האלב-יידישע. ער געזענגט זיך מיט מיר און פרעגט צי איך גויטיק זיך אין עפעס. ענטפער איך אים:

— ביסט אונדזער דאקטער און דו אליין זעסט וואס אונדו פעלט...

— מ'דארף זיין פארויכטיק, עס לוייערן ביי אונדו אויגן און אוי-ערן...

איך בעט ביי אים א פלעשעלע יאד, און דעם וויכטיקסטן מעדי-קאמענט: עסן און רויכערן. ער זאגט מיר גארניט צו און גייט אוועק. צומארגנס איז מיר דער קאפ א סך בעסער. לעבן מיר ליגט א פארווונדעטער. א שטיק הינטן איז ביי אים אפגעריסן. אביסל ווייטער — איינער, וואס רירט זיך גאר נישט. ער איז האלב נאקעט. ער דארף שוין קיין שום הילף נישט. געווען אזעלכע, וואס ווי נאר זיי האבן בא-מערקט, אז איינער איז טויט, פלעגן זיי אים גלייך אראפציען די זאכן. געווען אפילו פאלן, ווען זיי האבן יענעם אפגעשוונדן, נאך איידער ער איז אויסגעגאנגען.

כ'האב דורכגעמאכט 18 לאגערן, און יעדער לאגער מיט זיינע ספע-ציפישע באדינגונגען. אין אייניקע האט נאך געהערשט אביסל מענטש-לעכקייט, אין אנדערע — דאס געזעץ פון דזשונגל. ס'האט זיך א סך מאל געווענדט אין קאמענדאנט און אין זיינע אונטערגעארדנטע כאפט מערסטנס האבן זיי געהערט צו דער נאצישער פארטיי. דארט, ווו מ'האט ווייניקער געשלאגן, זענען געווען די לאגערן פון "אט", — לאגערן פון

פראדוקטיווער אַרבעט. דאָרט בין איך פאַרבליבן אַרבעטן 14 חדשים. פריער פלעג איך לויפן פון לאַגער צו לאַגער, ווען איך האָב דערשפירט, אַז זיי הייבן דאָרט אָן צו פאַרשטיין, אַז כ'בין אַ באַהאַלטענער ייד. טאַקע אין דעם לאַגער האָט מיך אַ דייטש געראַטעוועט דאָס לעבן.

דערווייל געפין איך זיך אין צענטראַל-לאַגער פון ארשע; די גאַנ-צע געגנט איז באַדעקט געווען מיט קלענערע לאַגערן. פאַר די 29 חדשים דייטשע געפאַנגענשאַפט, בין איך געווען אין ארשע און אין דער אומ-געגנט ביי 19 חדשים. אין דעם לאַגער האָבן זיך שטענדיק געפונען פון 40 ביז 50 טויזנט געפאַנגענע. נישט ווייט פון דאָרט איז פאַראַן אַ ברו-דער-קבר פון איבער 80 טויזנט רויט-אַרמייער, געשאַסענע, געהאַנגע-נע, אָדער אויסגעאַנגענע פון הונגער, קעלט און קראַנקייטן. צווישן סעפטעמבער 1941 און פעברואַר 1942 האָט געאַרבעט אַ טויטן-קאַ מאַנדאָ פון 200 מאַן באַגרעבער. זיי האָבן צונויפגעקליבן די טויטע. יעדן טאַג פלעגן זיי באַגראַבן פון 150 ביז 200 מאַן. אויסער דעם האָבן די דייטשן די פאַרווונדעטע אַליין דערענדיקט.

דער ערשטער ווינטער איז אויסגעפאַלן זייער אַ האַרבער, כאַטש אין דער אַרשער געגנט דערגייט די קעלט זעלטן ביז 40 גראַד. די ערד איז געווען אַזוי פאַרפריירן, אַז די טויטן-קאַמאַנדאָ האָט נישט געקאַנט אויסהאַקן קיין טיפערע גריבער. עס האָבן זיך אַנגעוואַמלט הויכע בערג מיט מתים. די דייטשן האָבן אונטערגעיאַגט מיטן באַגראַבן די טויטע און האָבן באַשטראַפט די באַגרעבער. זיי אַליין האָבן זיך נישט צוגע-רירט דערצו. זיי האָבן שרעקלעך מורא געהאַט פאַר די טיפוס-קראַנקע. פיל זענען טאַקע אויסגעאַנגען פון טיפוס, פון טובערקולאָז. נאָך גוט, וואָס די קעלט האָט די טויטע קאַנסערווירט און אויסגעהיטן פון אַן עפידעמיע.

אין חודש פעברואַר האָבן די קעלטן אַביסל נאַכגעלאָזן. די דייטשן זענען געוואָרן עטוואָס מילדער, אָבער פאַר אונדז האָט זיך גאַרנישט געביטן. אין לאַגער זענען געווען צענדליקער אַרבעטס-קאַמאַנדאָס, יע-דע פון זיי האָט געהאַט ספּעציפישע באַדינגונגען. אַ קאַמאַנדע פון 100 מאַן האָבן יעדן טאַג געאַרבעט אין קריגס-לאַזאַרעט פון די דייטשן. דאָרט זענען געלעבן פאַרווונדעטע דייטשן, רומענער, אונגאַרן, איטאַל-יענער. אין מיטן דעצעמבער 1941 האָבן אַנגעהויבן אַנצוקומען טויזנט-טער מיט אַפגעפרוירענע הענט און פיס. פאַרפריירענע אַפצירן זענען געווען זעלטענער. זיי זענען געווען וואַרעמער אַנגעטאַן.

אין לאַגער האָבן מיר גענוי געוויסט וואָס עס טוט זיך אויפן פראַנט. דער בעסטער גענעראַל-שטאַב איז געווען אונדזער צענטראַל-לאַגער אין ארשע. יעדן טאַג האָבן זיי געברענגט זיי געברענגט נייע פאַרטייעס געפאַנגענע פון אַלע עקן פון רוסלאַנד. מיר איז אויסגעקומען צו רעדן מיט קעמפער, וואָס זענען נאָך מיט 2 און מיט 3 טעג צוריק געווען אין די רייען פון דער רויטער אַרמיי. איינעם האָבן זיי גענומען געפאַנגען ביי דארגאבין,

איינעם ביי ראסטאוו. מיר האבן זיך דערוויסט, אז די דייטשן קריגן גרויסע קלעפ. מיר האבן אויך געלייענט זייערע דייטשע צייטונגען. א שטיקל צייטונג איז געווען א פארמעגן. מ'האט אין צייטונג-פאפיר פאר-וויקלט מאכארקע און גערויכערט. און אט האבן מיר געלייענט, אז די אבער-קאמאנדא פון דער ווערמאכט גיט באקאנט, אז דייטשע קרעפטן האבן גענומען וויאזומא און געפינען זיך אין די פארשטעט פון מאסקווע. איינמאל האב איך אפילו געהערט, ווי היטלער האט געמאלדן דורכן ראדיא, אז די רויטע ארמיי עקזיסטירט נישט מער, אז עס זענען גענוג קעגן זיי פאליצייאישע קרעפטן אויף זויבערונגס-אקציעס. מען קאן זיך פארשטעלן ווי אזוי ס'איז אונדז געווען אויפן הארצן.

אבער פלוצים האבן מיר אָנגעהויבן ליינענען אין זייערע צייטונג-גען, אז דא און דארט גייען אן שווערע קאמפן, דערנאך — עס גייען שווערע אפזעצן קאמפן ארום מאזשאַסק. זיי פלעגן קיינמאל נישט אָנ-געבן, אָז זיי האבן די אָדער יענע שטאָט געמוזט צוריק אָפגעבן די רוסן. פאָרוואָס האבן די דייטשן דווקא אויסגעקליבן אַרשע ווי אַ צענ-טראַל-לאַגער? אַרשע האָט געהאַט פאַר דער מלחמה אַ באַפעלקערונג פון 90 ביז 100 טויזנט מענטשן. די שטאָט איז איינע פון די וויכטיקסטע באַן-קנופן אין מערב-רוסלאַנד. דורך אַרשע גייען דורך די וויכטיקסטע וועגן. פון דאָנען קאָנט איר פאַרן דירעקט קיין מאַסקווע, כאַרקאָוו, ווי-טעבסק, ריגע, וואַרשע, לעמבערג. אין די ערשטע טעג האָט מען זיך פאַר אַרשע זייער שטאַרק געשלאָגן. זי איז דריי מאל איבערגעגאַנגען פון האַנט צו האַנט. דורך אַרשע גייט דורך דער דניעפער. פון דאָנען פירט דער איינציקער אַספּאַלטירטער וועג ביז מאַסקווע. דערפאַר האָבן די דייטשן דאָ פאַרלייגט אין דער אומגעגנט איינעם פון די גרעסטע רעזערוו-לאַגערן. אַרום און אַרום — וועלדער. פונדעסטוועגן זענען דאָרט געווען זייער ווייניק פאַרטיזאַנער, ווייל די דייטשן האָבן אומעטום געהאַט זייערע סקלאַדן פון קריגס-מאַטעריאַל און אַ סך גאַרניזאַנען. אַרום אַר-שע איז אויך געווען איינער פון די וויכטיקסטע אַעראַדראַמען. נישט איינמאל האָבן מיר געזען די גרויסע, שווערע "יונקערס" זיך אַרונטער-לאָזן, אויפהייבן זיך, אָנגעלאָדן מיט באַמבעס און אָפּפליען צום פראַנט. לעבן אַעראַדראַם איז אויך געווען אַ קליינער געפאַנגען-לאַגער, און זיי האָבן דאָרט געטאָן אַלע שווערע אַרבעטן. איינמאל האָט זיך אפילו אַ סאַויעטישן פּילאָט, אַ געפאַנגענעם, איינגעגעבן, צוזאַמען מיט זיינעם אַ חבר, אַריינצוכאַפן זיך אין אַ "מעסערשמידט" און אַריבערצופליען די פראַנט-ליניע.

אַ קליינער לאַגער איז אויך געווען לעבן אַ וויכטיקן בענויין-רעזערו-וואַר. נישט ווייט איז געווען אַ סקלאַד פון באַמבעס. אַבער די אַלע לאַגערן זענען געווען אָפהענגיק פון גרויסן לאַגער אין אַרשע. אין צענטראַלן לאַגער האָבן זיי צוריקגעברענגט די אויסגעמוטשעטע, אָדער פאַרוונדעטע. פאַר זיי איז געווען אַ קאַראַנטין, אינאָלירט אין אַ באַ-

זונדערן באַראַק. די מערסטע זענען אויסגעשטאַרבן פון הונגער און קעלט. דער עיקר זענען אומגעקומען די, וואָס האָבן נישט געהאַט קיין חברים, וואָס זאלן זיי אַמאַל מיט עפעס העלפן, אָדער כאַטש דערמו- טיין מיט אַ וואַרעם וואַרט.

מענטשן האָבן געהלשט נאָך רויכערן. די ראַציע איז באַשטאַנען פון אַ לעבל ברויט אויף זעקס מאָן, אָדער אַ לעבל ברויט פאַר 4, פאַר די וואָס אַרבעטן: די טויטן-קאַמאַנדאָ, ביים האַקן האַלץ, האַקן ביימער אין וואַלד. אַרום און אַרום זענען געווען גאַראַזשן, שפיטעלער. דאָרט האָט מען נאָך געקאַנט אַמאַל אונטערקאַפּן אַ שטיקל ברויט, אַ קאַרטאַפּל, אָדער אַן אַקוראַק" פון אַ סיגאַרעט. אַ שטיקל סיגאַרעט איז געווען אַן אמתער יום-טוב.

איך האָב דאָרט דערקענט איינעם פון מיין ראַטע. ער, ווידער, האָט מיך נישט דערקענט; ווייל איך בין זיכער געווען, אַז אפילו מיין אייגענער פאַטער, ווען ער זעט מיך מיט אַ באַרד פון 6 חדשים, 6 חדשים נישט קיין געוואַשענער, אין אַ צעריסענעם שינעל, מיט הילצער- בע קלאַמפּעס, וואַלט ער מיך נישט דערקענט. פאַרן כאַפּן אַ ייד, אָדער אַ קאַמיסאַר צווישן די געפאַנגענע, האָבן די דייטשן באַשטימט אַ פרע- מיע — אַ לעבל ברויט און אַ פעקל מאַכאַרקע. איך האָב נישט מורא געהאַט, אַז דער סאַלדאַט פון מיין ראַטע זאָל מיך אַרויסגעבן. דאָס איז געווען אַ זיכערער מענטש. צווייטנס, האָט ער, פונקט ווי איך, געהאַט פאַר וואָס מורא צו האָבן, ווייל ער איז געווען דער סעקרעטאַר פון "קאַמסאַמאַל" אין ראַטע (קאַמסאַרג). ער האָט געהאַט לעבן זיך נאָך אַ חבּר. איך האָב זיך מיט אים באַקענט, און קענטיק, אַז ער האָט שוין געהאַט גערעדט וועגן מיר, ווייל ער האָט מיר געזאָגט ווער ער איז. עס האָט זיך אַרויסגעוויזן, אַז דאָס איז איינער פון די סעקרעטאַרן פון צענטראַל-קאַמיטעט פון דער ליטווישער קאַמוניסטישער פאַרטיי; אַ מענטש פון אַ יאָר עטלעכע און פּערציק, אָבער אויסגעזען האָט ער שוין ווי אַ יאָר זעכציק, צו דעם — אַ שוואַכער, קיין מאַל, קענטיק, נישט געאַרבעט קיין פיזישע אַרבעט. אַ מאַדנע פאַמיליע האָט ער אונדז אָנגעגעבן. מיר האָבן געצווייפלט צי דאָס איז זיין ריכטיקער נאָמען. ער האָט זיך גע- לאָזן רופן פּיציגאַרסקי. מיר פלעגן אים אָבער העלפן מיט וואָס מיר האָבן נאָר געקאַנט. איך און מיין חבּר איזוואַן זענען געגאַנגען אויף אַרבעט, און נישט איינמאַל האָבן מיר געהאַט צווישן זיך איבערגע- רעדט, אַז ער האָט געמוזט זיין יענער גרויסער נאַטשאַלניק אין דער אַרמיי. שטענדיק, אַז ער איז געווען אין אונדזער קאַמפּאַניע, האָט אויף אונדז געציטערט די הויט. ער האָט געהאַלטן אין איין רעדן. מיר האָבן אים אָפט מאַל געזאָגט, אַז ער זאָל זיין אַביסל פאַרויכטיקער, ווייל די דייטשן האָבן אומעטום שפּיאָנען. ס'האַט געטראַפּן, אַז די דייטשן פלעגן פּלוצים צוגיין אין דער ריי, אַרויסנעמען איינעם, אָדער אַ צווייטן,

און אים הייסן מיטגיין אין דער קאמאנדאנטור. מער פלעגט מען דעם מענטשן שוין קיינמאל נישט זען.

איך בין אנגעגאנגען פאר א רוס. שאבאנאוו האב איך געהייסן. מיר האבן געארבעט אין שפיטאל. דאס איז געווען איינע פון די בעסטע ארבעט-גרופעס אין צענטראל-לאגער. מ'האט געמוזט אונטערקויפן, מיט א סיגארעט, אדער מיט אביסל טאבאק, די אינעווייניקסטע וועכטער. און דאס האבן מיר אלע מאל געהאט, ארבעטנדיק אין שפיטאל. דארט זענען געלעגן דייטשן מיט אפגעפרוירענע הענט און פיס, אדער פאר-וונדעטע פון א רוסישער קויל. נישט איינמאל פלעגן זיי אונדז אוועק-געבן גאנצע לעבלעך ברויט, אדער פעקלעך טאבאק. בעסערע מענטשן זענען געווען די עסטרייכער, אויך די איטאליענער. סוף דעצעמבער 1941 האבן מיר אויך אונדזער העלד געפרוויזט מיטנעמען צו דער צר-בעט, און דאס איז געווען אונדזער אומגליק.

ארבעטן פלעגט מען זאלבעצווייט — האקן האלץ, גראבן גריבער אויף קברים פאר די דייטשן, הייצן די אויוונט, וואשן די פארבלוטיקטע וועש, אדער רייניקן די קלאזעטן; און נאך אזעלכע שמוציקע ארבעטן. געוויינט צו פיזישער ארבעט, האב איך זיך גיך צוגעפאסט. אבער — נישט אזא קליענט מיט הויכער בילדונג. פאוועל פיציאגארסקי האט ער זיך גערופן. ער האט זיך נישט אויסגעטויגט צו דער שווערער, שמוצי-קער ארבעט, האט ער געקריגן געשלאגן. קיינער האט מיט אים נישט געוואלט ארבעטן. דער שעף איבער אונדז איז געווען אן אונטער-אפיציר. ער אליין פלעגט יעדן טאג קומען אין לאגער און מיטנעמען די גרופע אין שפיטאל. די רוסישע, אוקראינישע וואך האט אים געהאלפן אויסקלייבן א געהעריקע גרופע. מען פלעגט זיך אויסשטעלן צו 8 מאן. זיי האבן געוויסט, אז דאס איז א גוטע בריגאדע. אנטשטאט 50 אדער 60 מאן, וואס מען האט געדארפט, האבן זיך צוגעשטעלט הונדערטער. און דא פלעגט ארויסשפרינגען די רציחה פון אונטער-אפיציר. ער איז גע-קומען מיט א שטאלענעם דראט, וואס מען רייניקט מיט אים א ביקס, און מיטן דראט האט ער געהאקט איבער די קעפ איבער די, וואס האבן זיך געוואלט אריינרייסן אין דער גרופע. נישט איינמאל האבן מיר אויך אריינגעקריגן קלעפ.

איינמאל, ווען מיר האבן געדארפט גיין צו דער ארבעט, ביים ארויסגיין פון טויער, ווען מ'האט איבערגעצייילט די 60 מאן, איז אונדזער פאוועל פארשווינדן. מיר קומען צוריק אין לאגער — אונדזער פאוועל איז נישטא. האבן מיר זיך אנגעהויבן נאכפרעגן ביי די, וואס האבן אים געקענט. קיין נאמען קען מען נישט. קיין ליסטע, אדער קארטאטעק, עקזיסטירט נישט אין צענטראל-לאגער. און ווען אפילו יא, קומען יעדן טאג אן פרישע, מען טראנספארטירט אפ גרופעס, מערסטנטייל קיין דייטשלאנד.

אריינצופאלן מיטן טראנספארט קיין דייטשלאנד האב איך גע-

ציטערט. איך האב געוויסט, אז צווישן די דייטשן בין איך א פארלירע-
נער. מיט אלע מיטלען פלעג איך אויסמיידין די טראנספארטן. די איינ-
ציקע רעטונג איז געווען — דאס אנטלויפן. אבער דער ווינטער אין
רוסלאנד ציט זיך לאנג. מ'האט אויך נישט געקאנט אזוי לייכט לויפן.
עס זענען אוועק עטלעכע טעג, ווי אונדזער פאוועל איז פארפאלן
געווארן פון באראק נומער 3. אינגאנצן זענען געווען 6 אזעלכע באראקן
אין צענטראל-לאגער, אויסער נאך עטלעכע קליינע געביידעס, די קיך,
א קליינער לאזארעט, וואס פאר אים האבן מיר מורא געהאט ווי פאר
פייער, ווייל פון דארט איז מען שוין נישט ארויס קיין לעבעדיקער, נאך
גלייך צו די ברידער-קברים; א געביידע פאר דער רוסישער און אוק-
ראינישער פאליציי פון לאגער, ווייל די גאנצע ארדענונג אין לאגער
האבן אנגעפירט רוסן און אוקראינער, פרייוויליק איבערגעלאפענע צו
די דייטשן. פאר זיי האט מען געדארפט מורא האבן מער ווי פאר די
דייטשן גופא. זיי האבן לייכטער דערקענט די יידן, א קאמיסאר, אדער
אן אפיציר. און אזעלכע זענען געווען אין לאגער נישט ווייניק.

דער גרויסער באראק איז געווען געדעקט מיט ברעטער, איבער-
געלאזן עטלעכע לעכער, דער רויך זאל ארויסגיין. אין יעדן באראק
זענען געווען אנגעשטאפט פון 10 ביז 11 טויזנט מענטשן. צוויי גרויסע
טויערן פון ביידע זייטן באראק. אויף ביינאכט זענען זיי אפגעשפארט
געווארן, און קיינער האט מער נישט געטארט ארויסגיין. אז עמיצער
איז ארויס צו דערליידיקן זיינע נאטירלעכע באדערפענישן, האט מען
באלד געהערט א שאס און יענער איז שוין מער נישט צוריקגעקומען.
זיי האבן אים דערענדיקט מיט א קויל אין קאפ. אין באראק זענען גע-
שטאנען 4 גרויסע הילצערנע פאראשעס. זיי זענען איבער נאכט גיך
פול געווארן. צו באהייצן דעם באראק זענען אוועקגעשטעלט געווארן
4 גרויסע בענזין-פעסער. אינעווייניק האט מען אריינגעלייגט האלץ,
און דער באראק איז געשוומען אין א שווארצן רויך. אן ארט לעבן
איוון האט געקאסט אן "אקוראק" פון א סיגארעטל, אדער כאטש א
פאר צי. גערויכערט האט מען אלץ, וואס רויכערט. געהאלפן האט אויך,
אז מ'האט געהאט א פאר שטארקע הענט און א פאר גראבע ווערטער.
גראד אויף דעם פלעגט זיך מיין איוואן גוט אויסטויגן.

ער איז געווען מאגער, 1 מעטער 72 די הויך, נאך א שטימע האט
ער געהאט פון א לייב. קיין ליכט איז אין באראק נישט געווען. האט
מען אנגעצונדן א האלעוועשקע, אליין-געמאכטע לעמפלעך פון פא-
טראנען, מיט מאשין-אייל.

צום איוון האט זיך יעדער געוואלט דערשפארן. איינער האט
אונטערגעכאפט א ביסל שאלעכץ פון קארטאפּל, אדער א גאנצע קאר-
טאפּל, אביסל מעל, אדער סתם אביסל וואסער אנווארעמען. און דא,
ביים פייער, האט מען זיך אנדערציילט די לעצטע נייעס פון לאגער,
צי פון דרויסן. די פריש-געקומענע געפאנגענע האט מען גערן צוגע-

לאַזט צום אויוון. זיי זענען געווען געסט. זיי האָבן דערציילט וויכטיקע
 נייעס. פון זיי האָבן מיר זיך דערוויסט, אַז עס קומען אַן טאַנקן, אַעראַ-
 פּלאַנען, קאַנאַנען פון די געגנטן פון אוראַל; אַז עס קומען אַן טראַנס-
 פּאַרטן פון אַמעריקע מיט טאַנקן און בענזין, לאַסט-מאַשינען. זיי פּלעגן
 דערציילן וועגן די אַמעריקאַנער "שטודעבאַקערס", און אַז מיט זייער
 הילף און מיט די קאַנאַנען, אונטערגעשטיצט פון טאַנקן, וועט דער ראַטנ-
 פּאַרבאַנד געווינען די מלחמה. נאָך אַ פּאַר וואַכן געפאַנגענשאַפט, איז
 פּאַרשטייט זיך, זייער שטאַרקער גלויבן אַביסל געבראַכן געוואָרן.
 אַלע רויט-אַרמייער, וואָס זענען אַריינגעפאַלן נאָכן 10-טן דע-
 צעמבער 1941, האָבן נאָך זייער גוט אויסגעזען, גוט אַנגעטאַן, נישט ווי
 מיר, וואָס זענען די ערשטע אַוועק אין פייער. לויט זייערע רייד, האָבן
 מיר פּאַרשטאַנען, אַז די רויטע אַרמיי ווערט פון טאַג צו טאַג שטאַרקער.
 דאָס הייסט, זי קריגט פון אירע נייע פּאַרבנדעטע, ענגלאַנד, אַמעריקע,
 מאַסן מאַטעריאַל. כאַטש נאָכן קריג האָבן איר נישט איין מאָל געלייענט
 אין דער סאָויעטישער פּרעסע, אַז וואָס הייסט ? — נישט אַמעריקע און
 נישט ענגלאַנד האָבן אונדז געהאַלפן. זיי פּלעגן געבן אַ ביישפּיל: וואָס
 פּאַר אַ ווערט האָבן דען געקאַנט האָבן עטלעכע אַוויאַנען, טאַנקן, אַדער
 קאַנאַנען — וועגן די גרויסע טראַנספּאַרטן עסנוואַרג האָבן זיי אפילו
 נישט דערמאַנט; ווייל ווי פּאַסט עס, אַזאַ גרויס לאַנד ווי דער ראַטנפּאַר-
 באַנד, זאָל פּעלן עסן ? און די נייע געפאַנגענע האָבן זיך אַנדערציילט,
 אַז זיי האָבן געקריגן אין באַטאַליאַן אַפּטמאַל גאַנצע קאַסטנס מיט קאַנ-
 סערוון, סיגאַרעטן, טאַנען מיט טאַבאַק. איך האָב געלייענט אין פּראַנ-
 צוויזשן זשורנאַל "היסטאָריאַ" נומער 188 פון חודש מאַי 1967 אַן אַר-
 טיקל פון זשאַן טאַנעל; גיט ער אַן גענויע ציפּערן פון דער הילף, וואָס
 ענגלאַנד און אַמעריקע האָבן איבערגעשיקט קיין ראַטנפּאַרבאַנד צווישן
 15-טן אויגוסט 1941 און דעם 8-טן מאַי 1945. ריזיקע טראַנספּאַרטן
 גיט ער אַן.

קאפיטל 5

די עקזעקוציע

די ערשטע טעג פון מלחמה-אויסברוך, ווען מיר זענען געוואָרפן
 געוואָרן אין קאַמף, האָט געהערשט אַ גרויסע פאַניק אין די רייען
 פון דער רויטער אַרמיי. די אַרמיי-אַנפירונג האָט געפרוּווט צו פּאַר-
 שטאַרקן די דיסציפּלין, מיטן שיסן פּאַר יעדער קליניקייט, פון אַ סאַל-
 דאַט ביז אַ גענעראַל. אַ ביישפּיל איז געווען מיטן גענעראַל פּאַוּלאָוו.
 מיר אַליין איז אויסגעקומען צו זען, ווי מען האָט געשאַסן אַן איינפאַכן
 סאַלדאַט, ווייל ער האָט כלומרשט דעווערטירט. ער האָט גאַנץ איינפאַך

געהאט פארבלאגדזשעט. אויף מאַרגן איז געווען באַשטימט אַן אַנגריף, און ער איז עס געווען דער קרבן, צו פאַרשטאַרקן די דיסציפּלין. דאָס איז געווען ערב דעם 30טן יולי 1941. דעם 31טן יולי האָבן מיר אַטאַ-קירט אַ קליין דערפל לעבן אַ גרויסן וועג. 4 אַזייגער פאַרטאַג איז געווען דער ערשטער אַטאַק. צוועלף הונדערט מאַן זענען מיר געווען. פינף מאָל זענען מיר געאַנגען אין אַטאַק. מיר האָבן געוויסט, אַז מיר גייען אויפן טויט, אַז דער שטיצע פון טאַנקן, אַז דעקונג פון דער לופטן, אַז איין קאַנאַן, אַז גראַנאַטן-וואַרפער. 6 אַזייגער אין אַוונט זענען געבליבן פון אונדז נישט מער ווי 170 מאַן. מערסטנס פאַרווונדעטע. איך אליין האָב דעם שעף פון מיין ראַטע אַראַפגעשלעפט פון שלאַכטפעלד, אַ שווער-פאַרווונדעטן. עס איז נישט געווען ווער עס זאָל זיך פאַרגעמען מיט זיי, אונטערן אומאויפהערלעכן פייער פון שונא.

אין לאַגער האָבן מיר זיך יעדן אַוונט געשטופט לעבן אויוון. דאָרט איז געווען איינער, אַ מיטלוווקסיקער, בלייך, אויסגעמאַטערט. טויזנטער קריגסגעפאַנגענע זענען אומגעקומען צוליבן בליוזן רויכערן, צו קאַנען פאַרציען אַביסל מאַכאַרקע, אַדער אַן אַפגעברענטן "אַקוראַק" פון אַ סיגאַרעט. זיי האָבן דערפאַר אַוועקגעגעבן זייער שטיקל ברויט, אַדער אַ העלפט פון זייער באַלאַנדע — די שמוציקע זופ, וואָס די דייטשן האָבן אונדז געגעבן. אליין האָב איך עס אַדורכגעמאַכט; אַז מ'האַט פאַרצויגן דאָס ביסל רויך, איז עפעס געוואָרן לייכטער אויפן האַרצן.

און אַט דער ניקאַלאַי, אַדער ווי מיר פלעגן אים רופן — בראַדיאַגע — לויט זיינס אַ ליבלינג-ליד — פלעגט אַלץ כמעט אויסבייטן אויף טאַבאַק. מיט וואָס מ'האַט געקאַנט, האָט מען אים געהאַלפן. מיר האָבן אַריינגערעדט אין אים, אַז מיטן אויסבייטן אַלץ אויף אַ פאַר צי, פאַר-קירצט ער זיך די יאָרן. ער האָט אונדז אַבער געענטפערט:

— מיט אַזאַ-אַ לעבן גלויבט איר נאָך לאַנג אַנצוציען? פריער, אַדער שפעטער... אַ שאַד נאָר וואָס כוועל נישט קאַנען דערלעבן דעם פריצס פינצטערן סוף...

און ער פלעגט זיך צעווינגען:

**בראַדיאַגע באַיקאַל פערעיעכאַל,
נאַוסטרעציו ראַדימאַיאַ מאַט...**

שווער געווען צו פאַרשטיין, ווי אַזוי פון אַזאַ שוואַכן נפש זאָל אַרויס אַזאַ מעכטיק-שיינע און שטאַרקע שטימע. ווען ער האָט זיך צע-זונגען, איז אין באַראַק געוואָרן שטיל, מ'האַט קיין אַטעם נישט געהערט. איך האָב אַ פאַר מאָל געהערט דאָס ליד זינגען רוסישע אַרבעטער אויף רושטאַוואַניעס, אין ליטע, אין קאַוונע. ווייזט זיך אַרויס אַז אין "פרייען" רוסלאַנד איז דאָס ליד געווען פאַרבאַטן צו זינגען. אין אַוונט, אויפן דריטן טאַג, ווי איך האָב פאַוולען נישט געזען,

רופט ניקאלאי אונדו אָפּ און זאָגט אין דער שטיל, אַז מיר דאַרפן אַריבער אין צווייטן באַראַק. און ער דערציילט אונדו:

— אין לאַגער — דערציילט ער — האָט מען געכאַפט אַ פּאַלקאַ-וואַי קאַמיסאַר, פון אייער קאַמפּאַניע...

אַרום איז געווען הושך-פינצטער. כּהאַב געפילט, אַז דאָס לעצטע ביסל בלוט אַנטלויפט פון מיין פנים. קענטיק אַז מיין חבר האָט געהאַט דעם זעלבן געפיל, ווייל אין דער פינצטער האָט ער געפונען מיין האַנט און זי אַ דריק געטאָן, ווי איינער זאָגט: "דו פאַרשטייסט וואָס דאָ טוט זיך?". און ווייטער דערציילט ער אונדו ווי אַזוי מ'האַט דעם קאַמיסאַר געכאַפט: מיט עטלעכע טעג צוריק האָט מען באַשטימט איינעם אָן אַר-מענער דאָקטער אַלס שעף פון געפאַנגען-לאַזאַרעט. אַליין איז ער געווען אָן אַריבערלויפער. מיט דריי טעג צוריק, גייענדיק צו דער אַרבעט, האָבן די דייטשן פּאָולען צעשלאָגן. אייניקע געפאַנגענע, צעשלאָגענע, האָבן די רוסיש-אוקראַינישע פּאַליציי אַפּגעפירט אין לאַזאַרעט. וואָס דאָרט איז פאַרגעקומען, ווייס מען נישט. אַנדערע זאָגן, אַז ער האָט דעם קאַ-מיסאַר געקענט פון פריער; אַנדערע זאָגן אַז ער האָט דעם דאָקטער אויס-געזיילט, פאַר אַלעמען אין די אויגן, און אים אַנגערופן פאַרקויפטע "שקורע". בקיצור, די דייטשן האָבן אים אַריינגענומען אין די הענט. זיי האָבן אים אַזוי צעשלאָגן, אַז גיין האָט ער שוין נישט געקאַנט. אַ פאַר טעג האָבן זיי אים געפאַרשט. און היינט האָבן זיי אים אַרומגעפירט איבערן לאַגער, אַז ער זאָל זאָגן, צי עס געפינען זיך נאָך זיינע חברים. אין דעם באַראַק זענען זיי נאָך נישט געווען. עס גייען מיט אים צוויי אוקראַינער, דער גלאַוונער דאַלמעטשער און אַ דייטש. זיי זאָגן, אַז ער איז פון געשטאַפּאַ. אויפן אַרבל ביי אים האָבן איך געזען צוויי בוכ-שטאַבן: ס. ד.

מיר זענען אַוועק אין אַ זייט און זיך דורכגערעדט, וואָס מיר זאָלן טאָן. דער לאַגער איז טאַקע זייער גרויס, אַבער אויב מען זאָל זיך דער-וויסן, אַז ער פלעגט מיטגיין אַרבעטן מיט דער גרופע אין דייטשן שפי-טאַל, קאַנען זיי לייכט פאַלן אין אונדזערע שפורן און מיר זענען פאַר-לוירן. אַזוי אַז גיין אין דער גרופע פון שפיטאַל קאַנען מיר פאַרגעסן. מיר מוזן אויך אַריבער אין אַז אַנדערן באַראַק. אין די באַראַקן זענען גע-ווען 5-עטאַזשיקע נארעס. וווּ איינער האָט פאַרכאַפט אַן אַרט, איז ער געשלאָפן. וואָס שטאַרקער מען איז געווען, וואָס מער די כוחות האָבן נאָך געדינט, אַלץ העכער האָט מען זיך פאַרקליבן.

אַז פּאָוועל איז געווען מיט אונדו, זענען מיר געשלאָפן אויפן 2-טן עטאַזש. ער איז געשלאָפן אין מיטן, און אַזוי האָט מען זיך דורכגע-מאַטערט די נאַכט; ווייל דער הונגער און די קעלט האָבן נישט געלאָזן אַנטשלאָפן ווערן. אַבער וואָס העכער, איז געווען אַלץ וואַרעמער. און ס'איז אויך נישט געווען די געפאַר אַפּגעגאַסן צו ווערן פון די, וואָס

דער פענכער איז געווען ביי זיי אפגעשוואכט, אדער זיי האבן אין דער פינצטער נישט געוואלט קריכן ביז דער פאראשע, און נאך דעם גיין צוריק זוכן זייער ארט אין דער פינצטער.

די נאכט זענען מיר שוין נישט געשלאפן. מיר האבן זיך געלייגט נישט ווייט פון דער טיר. ס'איז געווען זייער קאלט. אין דרויסן איז געווען איבער 40 גראד. באגינען האט מען אונדז אויפגעוועקט מיטן פייפל און מיטן שטעקן. ווי די אפגעריסענע הינט פון דער קייט, האבן זיי זיך אריינגעריסן און געקלאפט מיטן שטעקן אויף רעכטס און לינקס. עס איז געווען א בהלה, א שטופעניש ביים טויער פון באראק. מ'האט געדארפט אויסמיידן די קלעפ פון די דייטשן, אדער אוקראינער. אין לאגער האט געהערשט דאס געזעץ פון דזשונגל. ביסטו געווען שטארקער האבן אפילו די אוקראינער געהאט פאר דיר רעספעקט, איבערהויפט, אז מ'איז געבליבן מיט זיי אויג אויף אויג. עס האט אויך פאסירט, אז מען האט אין צענטראל-לאגער געפונען א רוסישן, אדער אוקראינישן פאליציאנט האלב-טויט. און כאפן דעם שלעגער איז כמעט געווען אומ-מעגלעך. די דייטשן אליין האבן זיך נישט צופיל אנגעשטרענגט אים צו כאפן, אבי דאס איז נישט געווען קיין דייטש. בפרט אז יעדן טאג האבן זיך דא געביטן די מענטשן אין די טויזנטער. קיין ליסטעס און קארטא-טעקעס זענען נישט געווען. דאס איינציקע וואס מען האט געהערט פון די דייטשן, איז געווען:

— הונט-באנדע, צום דאנערוועטער, סאקראמענט !...

צו דעם האבן מיר זיך שוין געהאט צוגעוויינט צו די קלעפ. מיר האבן אלע געטראגן אויף די קעפ זומערדיקע סאוועטישע פילאטקעס. מען האט זיי דעריבער אנגעשטאפט מיט שטרוי, אויך אין שיעל אריין-געשטאפט שטרוי, דאס האט אונדז געווארעמט און די ביקסן-קאלבעס פון די דייטשן האבן נישט אזוי שווער געטראפן. אויף מיין אייגענעם רוקן האט נישט איין דייטש און נישט איין רוסישער פאליציאנט צע-בראכן זיין ביקס. אבער אז מען הונגערט חדשים-לאנג, ווערט אלץ אין דיר אפגעטעמפט. אפילו — דער שכל. וועגן וואס מען זאל נישט רעדן, קומט מען ארויס אויף — עסן. אומעטום זוכט מען צו כאפן א קארטאפל, א שטיקל ברויט. נאך די קאצעטניקעס קאנען עס פארשטיין קיין שום קריגסגעפאנגענער האט נישט געלעבט אין אזעלכע באדינגונג-גען, ווי די סאוועטישע קריגס-געפאנגענע. דער „גרויסער“ העלד שטיי-נער אין זיין בוך, „טרעבלינקע“, פרעגט זיך ווי אזוי איז עס מעגלעך וואס יידן האבן זיך נישט אקעגנגעשטעלט? (איך וואלט עס אים גע-וואלט זען ווי אזוי ער וואלט אויסגעזען צווישן אונדז). איך אליין בין נישט געווען קיין פחדן. מיט מיינע מעשים האב איך עס דערוויזן. אבער פאר די דייטשן האב איך מורא געהאט, פונקט ווי די געפאנגענע פון אלע נאציעס.

דעם 14-טן דעצעמבער 1941, אין אַ זונטיק, האָב איך, צוואַמען מיט איוואַנען אַריבערגעכאַפט זיך אין באַראַק נומער 5. עס זענען שוין דערגאַנגען די נייעס, אַז די דייטשן טרעטן אָפּ פון מאַסקווע, ווייל זיי האָבן געקראָגן אזא קלאַפּ, אַז זיי וועלן שוין צו זיך נישט קומען; עס זענען אַרומגעגאַנגען קלאַנגען, אַז די רוסן האָבן אַראַפּגעוואַרפן 30 טויזנט פאַראַשוטיסטן אין באַברויסק. מ'האַט דערציילט אַז וויטעבסק און נעוועל זענען פאַרנומען געוואָרן דורך די פאַרטיזאַנער. מ'האַט אַנ-געוויבן גלויבן, אַז די באַפרייאַונג איז נאַענט.

גוטע דייטשן זענען געווען זייער ווייניק. וועגן דער רוסיש-אוי-קראַינישער וואַך איז דאָך אַפּגערעדט, און זיי האָבן געוויסט, אַז פאַר זיי האָט געוואַרט די נקמה. ביי די דייטשן האָט מען אָבער נישט גע-מערקט קיין שום פאַניק, און דאָס האָט אַביסל אַפּגעקילט אונדזער פרייד. עס זענען אפילו געווען עטלעכע פאַלן פון זעלבסטמאָרד פון דייטשע סאַלדאַטן, ווען מ'האַט זיי געשיקט אויפן פראַנט. איינער פון זיי איז גע-ווען אַ מאַיאָר. אָבער קענטיק, אַז די דייטשן האָבן געוויסט וואָס מיר טראַכטן, און זיי האָבן צוגעגרייט אַ ספּעקטאַקל פאַר אונדז, אַ וואַרנונג. איז אַט דעם זונטיק איז גראַד געווען עטוואָס וואַרעמער. אַ פריי-שער שניי האָט באַדעקט אונדזער לאַגער. מיר האָבן זיך צו אים צוגע-כאַפט, געשלונגען דעם שניי, אַדער צעלאָזן אים אויף וואַסער אין אונ-דזערע קעסעלעך און קאַנסערוון-פּושקעס. ווייל וואַסער האָט מען גע-מוזט ברענגען אין גרויסע הילצערנע פעסער. די אַרבעטס-גרוּפּן האָבן אַריינגעברענגט אַביסל וואַסער אין די פעסער. אין דעם ווינטער-טאַג האָט אויך אַ שיינ געטאַן די זון. מיר האָבן אָבער געהאַט עפעס אַ שלעכטן פאַרגעפיל. די גרוּפּן, וואָס אַרבעטן אויסערן לאַגער, זענען אַוועק שווייגנ-דיק. כאַטש עס איז געווען זונטיק, האָט פאַר אונדז נישט עקזיסטירט קיין אַפּרטי-טאַג. מען האָט געאַרבעט אַן אויפהער, פון פינצטער ביז פינצטער. שפעט ביינאַכט האָבן זיי אונדז נישט געפירט, זיי האָבן מורא געהאַט, ווייל עס איז גרינגער צו אַנטלויפן.

צוויי מאל אין טאַג האָבן זיי אויסגעטיילט דאָס ביסל שמוציקע באַלאַנדע, און אַ שטיקל ברויט. דאָס איז געווען פאַר די, וואָס האָבן גע-אַרבעט. די, וואָס זענען פאַרבליבן אין לאַגער, האָבן באַקומען אַ העלפט דערפון. אַרויסצוגיין אַרבעטן זענען דעריבער אַלעמאַל געווען מער קאַני-דידאַטן, וויפּל זיי האָבן געפאַדערט. מיך האָבן שוין דערקענט די דייטשן, וואָס האָבן געהערט צו די פאַרשידענע קאַמאַנדאָס: פון שפיטאַל, פון דער קאַזאַרמע, פון וואַקאַל, פון דער בענוין-סטאַנציע.

ביים אויסטיילן דאָס עסן האָבן זיך אויסגעשטעלט צוויי קאַלאַנעס. ביי יעדער קאַלאַנע — פינף אַדער זעקס אויפפאַסער, מיט שטעקנס אין די הענט. גענעבן די זופּ האָט מען פאַר פיר מאָן אין איין קעסעלע. אין דער באַלאַנדע זענען אַרומגעשווימען עטלעכע גרויפן, האַלב רוי, און נישט איינער האָט דערפון געקראָגן די דיזענטעריע. אַ סך זענען אויס-

געשטארבן. אבער ביים צוטיילן די זופ פלעגט מען זיך אפמאָל צע-
שלאָגן, ווייל שטענדיק האָט מען געפונען, אָז פאַר יענעם איז אויסגע-
פאלן עטוואָס מער. מיר האָבן געהאַט אַזעלכע מעסטלעך פון קאַנסערוון-
פושקעס. אויך דאָס ברויט האָט מען גענוי געמאַסטן, אונטערגעלייגט אַ
טיכל, אָדער די גימנאַסטיאַרקע, אָז קיין ברעקל זאל נישט פאַרלוירן
גיין. קיין מעסער האָבן מיר נישט געטאַרט האָבן ביי זיך. די דייטשן
האָבן אַלע שאַרפע זאַכן צוגענומען. אָבער די געפאַנגענע האָבן זיך גע-
מאַכט מעסערס פון אַלע שטיקלעך מעטאַל, וואָס זיי האָבן געפונען ביי
דער אַרבעט.

קיום 7—8 פּראָצענט פון די רוסישע געפאַנגענע זענען געבליבן
לעבן. אָבער די מערסטע האָבן נאָך דעמאַלט נישט געוויסט, אָז זיי דער-
וואָרט אַ זיכערער טויט. איך האָב אָבער אַלעמאַל, ווי אַ ייד, געוויסט
וואָס מיר דערוואָרט. איך האָב כסדר געציטערט מען זאל מיך נישט דער-
קענען.

אין צענטראַל-לאַגער פון אַרשע זענען אויך געווען פאלן פון קאַ-
ניבאַליזם. סוף דעצעמבער, אָנהייב יאַנואַר 1941—1942 האָבן די דייטשן
אויפגעהאַנגען 3 געפאַנגענע, אַ רוס, אַן אַזובעק און אַ קאַזאַך. מען האָט
זיי געכאַפט ביים פאַרקויפן מענטשלעך פלייש. זיי האָבן געטענהט, אָז
זיי האָבן נישט געוויסט וואָס פאַראַ פלייש דאָס איז, כלומרשט. אַנדערע
האָבן עס זיי געגעבן צו פאַרקויפן. אָבער ווער — האָבן זיי נישט גע-
קאַנט דערווייזן. אין לאַגער האָט מען גערעדט, אָז עס עקזיסטירט אַ גאַנ-
צע באַנדע. זיי האָבן אויסגעפונען אַפגעשוואַכטע מענטשן, איינוואַמע, אַן
חברים. זיי פלעגן פשוט קוילענען, אויסשניידן די עסבאַרע טיילן און די
רעשטלעך אַריינזאַרפן אין די קלאַזעטן.

צו וואָס מען האָט אונדז דערפירט !

אין יענעם זונטיק האָבן מיר דערהערט אַ פייף און מיר האָבן זיך
געאיילט צום ביסל באַלאַנדע מיטן שטיקל ברויט. אָבער צו דער קיך
האָט מען נישט צוגעלאָזן. אַלע גייען צוריק מיט ליידיקע קעסעלעך.
קיינער האָט נישט געוויסט וואָס דאָ האָט פאַסירט. איך מיט אינוואַגען
זעען ווי עטלעכע דייטשן, צוואַמען מיט אַ צענדליק רוסיש-אוקראַינישע
פּאָליציאַנטן, אַלע מיט ביקסן און פלעקענער אין די הענט, טרייבן צוריק.

— וואָס האָט פאַסירט ? — פרעגן מיר.

— אַלע דאַרפן זיך פאַרזאַמלען אויפן צענטראַל-פלאַץ אין מיטן
לאַגער.

ס'איז געווען אַ גרויסער פלאַץ הינטער די באַראַקן, פאַראַלעל איי-
נער קעגן אַנדערן. אין איין אַרט איז געווען דער לאַזאַרעט. מיר פלעגן
אים רופן דער "כאַלאַדילניק" (אייז-קאַסטן). דאָרט פלעגט מען צונויפ-
קלייבן יעדן טאָג די טויטע. (נאָכן אַפטרעטן פון די דייטשן האָט מען

געפונען אין די ברידער-קברים פון ארשער צענטראל-לאגער 80 טויזנט
טויטע סאוועטישע קריגס-געפאנגענע.

מיר דערנענטערן זיך צום פלאץ. מיר באמערקן הינטער די שמעכל-
דראטן א דריי-פאכיקע וואך. פון אלע וואך-טורמעס — אנגעשטעלטע
קוילבווארפערס. זיי זענען דארט אויבן געווען זאלבעדריט. א שוידער
איז אונדז אדורך אלע גלידער. וואס פארא נייע קלאג האבן זיי דא פאר
אונדז צוגעגרייט? מיר שטעלן זיך אפ לעבן א גרופע, און מיר דוכט
זיך אז איר הער א באקאנטע שטימע:

— זיי ווילן אונדז אפשרעקן. וואס פארא אונטערשייד, צי איך
וועל אנציען נאך א וואך און מען וועט מיך אוועקשלעפן אין "כאלאדיל-
ניק", אדער זיי וועלן מיר אנטאן דאס שטריקל, די תליה.

ענטפערט אן אנדערער:

— קענטיק, אז דו ביסט נישט געווען קיין גענוג גרויסער נא-
טשאַלניק פאר זיי, אז זיי זאלן דיר שענקען דאס שטריקל...

— וואס ווייסטו וואס פארא גרויסער, אדער קליינער נאטשאַלניק
ער איז געווען — רופט זיך אפ א דריטער — קענטיק, אז סטאלין האט
קיין איינפאכע פויערים אדער ארבעטער אין די לאגערן פון סיביר נישט
געשיקט. און ער, ניקאלאי, איז דאך דארטן געזעסן 7 יאר. צווישן אונדז
זענען פאראן גרויסע און קליינע נאטשאַלניקעס. דער דייטשער "פאיאק"
האט אלעמען אויסגעגלייכט.

מיר זענען מיט איוואנען געווען אזוי פארקאפט אין צוהערן זיך
צו זייער געשפרעך, אז מיר האבן זיך נישט געריט פון ארט. מיר
זענען געשטאנען צו זיי מיטן רוקן. ווען מיר האבן זיך אומגעדרייט א
קוק צו טאן ווער איז דער ניקאלאי, ווי זיי האבן אים גערופן, האבן מיר
דערקענט אונדזער זינגער. פון איין זייט האט אונדז געצויגן צו אים.
מיר האבן געפילט צו אים א מאדגע פריינטשאפט. ער האט געדארפט
זיין א טויטלעכער שונא דעם ראטנפארבאנד. פארשטייט זיך, אז נישט
אלץ האט ער אונדז דערציילט. פריער, ווען ער איז געווען מיט אונדז
צוזאמען, פלעגן מיר אים העלפן מיט א קארטאפל, מיט א פאר צי פון
ריכטיקן טאבאק, בפרט מיט א ווארעם ווארט; און א ווארעם ווארט איז
לאגער פון א חבר איז געווען זייער פיל. און אט הערן מיר ווי איינער
זאגט צו ניקאלאיען:

— ביסט געווען א פארשיקטער? האסט געקאנט ווערן ביי די
דייטשן א גרויסער שישקע, אדער ארומגיין מיט א שטעקן, ווי די אלע
פארקויפטע "שקורעס". וואלסט געווען זאט און וואלסט וואס נישט איז
אויך אונדז געקאנט צווארפן.

ענטפערט ער אים:

— פארוואס האסטו דאס נישט געקאנט? עס זענען דא גענוג

אזעלכע, וואָס זאָגן, אַז זיי זענען געווען אין טורמע, אין די לאַגערן.
דאָס גלויבן זיי אויפן וואָרט. און פאַרקויפטע "שקורעס" דאַרפן זיי האָבן
וואָס מער.

ענטפערט אים דער דריטער :

— וואָס דאַרפסטו זיך בייזערן ? דו ווייסט דאָך, אַז איך שפּאַס.

אין דעם מאַמענט איז געוואָרן אַ גערויש צווישן עולם. איך האָב
ביי איוואָנען געבעטן ער זאָל פרעגן דעם זינגער, צי ער איז נאָך אין
זעלבן באַראַק. אויב נישט — אין וועלכן ? צי מען קאָן אים געפינען,
און אַז איך וועל אים דאַרפן האָבן. טאַמער פאַרלירן מיר זיך, האָב איך אים
אַנגעזאָגט, וועסטו מיר געפינען אין אונזער באַראַק. אַליין האָב איך
זיך נישט געוואָלט ווייזן פאַר די, מיט וועלכע דער זינגער איז געווען.
קיין צוטרוי האָב איך צו קיינעם נישט געהאַט. מיט אַ פאַר טעג צוריק
האַב איך געזען ווי צוויי דייטשן מיט צוויי אוקראַינער פירן אַרויס פון
אַ באַראַק צוויי געפאַנגענע און יעדער פון זיי ווערט געשלאָגן. דערביי
שרייען זיי :

— פאַרפּלוקטע יודען !

געאַנגען זענען זיי שוין אינגאַנצן באַרוועס, צעריסענע, פאַרבלו-
טיקסטע. זיי זענען געאַנגען און געפאַלן. די געפאַנגענע האָבן שפּעטער
צווישן זיך דערציילט, אַז דאָס זענען צוויי יידישע אַפיצירן. עמיצער
האַט זיי דערקענט און אַרויסגעגעבן פאַר אַ לעבל ברויט מיט אַ ביסל
טאַבאַק. גייענדיק אזוי, האָט איינער באַוויזן אַרויסצוכאַפן אַ ביקס פון
איינעם אַ דייטש, ווייל די אוקראַינער האָבן געהאַט נאָר שטעקנס, און
מיט דער קאַלבע האָט ער געשפאַלטן איינעם פון די דייטשן דעם קאַפּ.
ווען ער האָט אויפּגעהויבן די ביקס אויפן אַנדערן, האָט אַפּגעהילכט אַ
שאַס און אַ שטיק קערפּער איז אים אַפּגעריסן געוואָרן, ווייל ס'איז
געווען אַ דום-דום-קויל. דעם אַנדערן יידישן אַפיציר האָבן די דייטשן
צעשטאַכן מיט די באַיאַנעטן. מען האָט זיי אפילו נישט געבראַכט אין
לאַגער-קאַמאַנדאַטור.

נישט געקוקט אויף דעם, וואָס אין לאַגער זענען יעדן טאָג גע-
שטאַרבן הונדערטער מענטשן, האָט עס געמאַכט אַ געוואַלדיקן איינדרוק
אויף אַלע געפאַנגענע. אויף טריט און שריט האָט מען געהערט :

— דאָ הערשט דאָס געזעץ פון דזשונגל.

אַלע האָבן פאַראורטיילט די מוסרים. זיי האָבן זיך געפרעגט : וואָס
וויילן זיי האָבן פון די יידן ? פּאַוועל האָט נישט איינמאַל איינגעטענהט
מיט די געפאַנגענע און זיי דערקלערט, אַז ערשטנס דערמאַרדעט דער
דייטש נישט גראַד יידן, נאָר אויך ציגיינער, ווייל זיי זענען אַ קליינע
צאָל. ווען די רוסן — האָט ער געזאָגט — וואָלטן געווען אין דער זעל-
בער צאָל, ווי יידן — וואָלטן זיי אויך אויף אַזאַ אופן געמאַרדעט רוסן.

ער האָט דערציילט, אַז פאַר דער רעוואָלוציע, אַז דער צאַר פֿלעגט האָבן אינעווייניקסטע שוועריקייטן אין לאַנד, מיט די פּויערים, מיט די אַר- בעטער, פֿלעגט ער אַרגאַניזירן פּאַגראַמען און מיט דעם אָפּווענדן דעם צאַרן פון פּאַלק.

— זיי מאַרדן יידן — האָט ער אויסגעפירט — אָבער אַז מ'וועט ענדיקן מיט זיי, וועט מען זיך נעמען צו די אַנדערע נאַציעס אויך. לאַמיר האַפן, אַז היטלער וועט עס נישט דערלעבן...

דאָס איז דער יום־טוב, וואָס די דייטשן האָבן אין יענעם זונטיק אַרגאַניזירט: זיי האָבן געבראַכט פּאַוולען. גיין האָט ער נישט געקאַנט. מען האָט איינגעשפּאַנט אַכט קריגס־געפּאַנגענע אין אַ וואַגן, אַריינצו- לייגן אים, און געבראַכט אים אויפן פּלאַץ. עס איז געווען אַ העלער, זוניקער טאַג. מיר שטייען אַלע אויסגעשטעלט אין אַ גרויסע ראַד, אפשר 30 אָדער 35 טויזנט מאַן. בלויז פון די מורמלערייען ווערט אַ גערויש. דער קאַמאַנדאַנט שרייט שוין צום וויפּלטן מאַל מען זאָל שטילשווייגן. דאָס שרייט אויס דער דאָלמעטשער דורך אַ הויך־שפרעכער. מיר זעען ווי מען נעמט פּאַוולען אַראָפּ פון וואַגן. אַ מיטלוווקסיקער, צווישן די צוויי הויכע דייטשן, זעט ער אויס ווי אַ קינד. די דייטשן, אַזוי ווי זיי זענען געווען נישט זיכער, זענען זיי אַלעמאַל געווען פּאַרוזיכטיק. די תּליה איז שוין געווען גרייט: צוויי איינגעגראַבענע קלעצער, אַ דריטער אין דער הויך איבערגעלייגט, פּאַרפעסטיקט. דער וואַגן איז באַוואַכט פון 10 דייטשע סאַלדאַטן. זיי גייען מיט די ביקסן אין די הענט, די קאַס- קעס אויף זייערע קעפּ האָבן אַזש געבלישטעטע. 4 דייטשן גייען און מאַכן אַ וועג צווישן ריזיקן עולם געפּאַנגענע. די געפּאַנגענע אַליין מאַכן אַ וואַרע פּאַרן האַלב־טויזן פּאַוולען. ער ליגט אויפן וואַגן, אין אַ בלוטי- קער גימנאַסטיאַרקע. אים איז שוין נישט קאַלט, כאַטש עס איז אַרום 35 גראַד פּראַסט. דאָס פנים — בלוי־פּאַרשוואַלן. איין אויג זעט מען אינגאַנצן נישט. דאָס צווייטע — אַן אָפּן שפּעלטעלע. מען ווייסט נישט, צי די מערדער האָבן אים אויך דאָס אויג נישט אויסגעשטאַכן. די תּליה איז אַרומגערינגלט מיט אַ קאַרדאַן באַוואַפנטע דייטשן, איבער 50 אודאיי. די הענקער שטייען גרייט, צוויי גרויסע, הויכע, אפשר צוויי־מעטערדיקע דייטשן פון דער „ווערמאַכט“. זיי נעמען אים אַרונטער פון וואַגן, ווי אַ שטיק האַלק.

אין דעם מאַמענט אָבער, גיט פּאַוועל זיי אַ שטופּ אָפּ פון זיך. די צוויי דייטשן בלייבן ווי פּאַרגליווערט. זיי פּאַרשטייען נישט וואָס דאָ קומט פאַר. צווישן עולם לויפט דורך ווי אַן עלעקטרישער שטראַם. עס ווערט אַזוי שטיל אויפן פּלאַץ, אַז מען וואַלט געקאַנט הערן דאָס קלאַפּן פון האַרץ. פּאַוועל גיט אַ געשריי מיט אַ מעכטיקער שטימע:

— נעמט נקמה! נעמט נקמה פאַר אייערע ברידער און שוועסטער!
די פּאַשיסטישע באַנדע וועט קיינמאַל נישט בלייבן אויף אונדזער היילי- קער רוסישער ערד!

די דייטשן האבן זיך פארלאָרן נאָר אויף איין רגע. זיי האָבן אים נישט געהאַט געבונדן, ווייל געוויינלעך פלעגן זיי בינדן די הענט אויף הינטן. זיי האָבן געהאַט אין דעם אַ גרויסע פראַקטיק, קענטיק, אַז זיי האָבן אים נישט געבונדן, ווייל ער איז שוין סיי-ווי געווען האַלב-טויט. פאָוועל האָט אַלץ געמאַכט מיט די הענט. נישט אַלץ, וואָס ער שרייט האָט מען געקאַנט פאַרשטיין. מען האָט נאָר געזען אַ פאַרבלוטיקט מויל מיט אויסגעהאַקטע ציינער.

די צוויי הויכע דייטשן האָבן אים פלוצים אַ כאַפּ געטאַן, אים אויפ-געהויבן אין דער לופטן און אים צוגעטראָגן צו דער תּליה. אונטער דער פעטליע איז געשטאַנען אַ בענקל. דאָס בענקל איז אומגעפאַלן, ווען זיי האָבן זיין קאַפּ געוואַלט אַריינטאַן אין דער פעטליע. צו דער תּליה איז צוגעגאַנגען אַ פעלדפעבל; מיר פלעגן אים רופן: דער ״בוכהאַלטער״, ווייל ער איז געקומען יעדן טאָג אין לאַזאַרעט ציילן די טויטע קריגס-געפאַנגענע. ער איז רואיק צוגעגאַנגען צו דער תּליה און געוואַלט העלפן אַריינשטופן פאָוועלס קאַפּ אין דער פעטליע. אַליין איז ער געווען אַ מיטל-וויקסיקער, און וויפל ער האָט זיך נישט געמיט, האָט ער נישט געקאַנט גרייכן, ווייל די ביידע הויכע דייטשן האָבן דעם פאַרמשפּטן געהאַלטן אויפגעהויבן אין דער לופטן. און פאָוועל האָט מיט זיינע לעצטע כוחות נאָר אַלץ געשריגן:

— איך שטאַרב פאַרן פאַטערלאַנד... פאַר סטאַל...

דאָס וואָרט ״סטאַלין״ איז אים שטעקן געבליבן אין האַלדז, ווייל אין דעם מאַמענט האָט דער פעלדפעבל געהאַט אַוועקגעשטעלט דאָס בענקל, אַרויפגעקראַכן און פאָוועלען פאַר די האַר אַריינגעשטופט אין דער פעטליע. די צוויי הויכע דייטשן האָבן אים אַרונטערגעלאַזט מיט אַזאַ קראַפּט, אַז מיר האָבן געמיינט — אַט-אַט רייסט זיך איבער די שטריק. אַבער ביידע הענט זיינע זענען פלוצים אַרונטערגעפאַלן. זיין קערפּער האָט נאָר אַ ציטער געטאַן און איז הענגען געבליבן פונקט ווי די וויי-זערס פון אַ וואַנט-זייגער, וואָס אַט-אַט דאַרף ער זיך אַפּשטעלן. אַזוי האָט פאָוועל דעם לעצטן צאַפּל געטאַן אויף דער תּליה, זיך נאָר עטוואָס געוויגט אַהין און אַהער, ביז ער איז געבליבן פאַרשטייפט הענגען...

די דייטשן האָבן מיט דער עקזעקוציע געוואַלט נאָך מער אַפּשרעקן די לעבעדיקע מתים, וואָס זענען דאָ געשטאַנען פאַר זיי אויסגעשטעלט. דאָס אַלץ האָט געדויערט נישט מער ווי אַ מינוט צען. טויזנטער געפאַנג-גענע זענען אַוועק פון פּלאַץ נאָר מיט איין געדאַנק: מען מוז מיט אַלע מעגלעכקייטן אַנטלויפן, ראַטעווען זיך, צו קעמפּן, נקמה נעמען. גע-טראַכט אַזוי האָבן אפילו די, וואָס האָבן שוין געהאַט רעוויגנירט, אַז דאָס איז זייער ענדע, אַז פון זייערע לאַפעס וועט מען שוין מער נישט קאַנען אַרויס; אַז דאָ וועלן זיי במילא אויסגיין פון הונגער, פון קראַנקייטן און

קעלט, פון א דייטשע קויל, אָדער פון דער תליה-פעטליע. מען איז קיינמאל גישט זיכער געווען, צי מען וועט נאך מאַרגן אויפשטיין. (שוין זייענדיק אין מיין היים, נאך פאַרן קריג, פלעגט מיר מיין פרוי אָפּטמאַל זאָגן, אָז איד רעד ביינאַכט פון שלאָף, אַמאַל אויף ליטוויש, נאָר מערסטנטײל אויף יידיש. זייענדיק אין די לאַגערן און שפעטער — אין טאַטאַרן-לעגיאָן, פלעג איד זיך מיט אַלע קרעפטן באַ- מייען צו טראַכטן אויף רוסיש. אויף טאַטאַריש האָב איד גישט געטראַכט. זידלען פלעג איד זיך אויף טאַטאַריש. אַנאַן שײנען איז אויף טאַטאַריש זייער אַ שלעכטער און מיאוסער זידלוואָרט. דאָס איז דאָס ערשטע, וואָס איד האָב זיך אויסגעלערנט. אָבער טראַכטן אויף טאַטאַריש, דאָס פלעג איד איבערלאָזן פאַר מײנע טאַטאַרן, און פאַר מיר איז גענוג געווען, אָז איד טראַכט אויף רוסיש, מיט דער אויסרעכענונג, אָז טאַמער רעד איד פון שלאָף, זאָל איד רעדן אויף דער שפראַך אויף וועלכער איד טראַכט...) ווי איד האָב דערציילט, פלעגן אַלע וויילע אָפּגיין פון צענטראַל-לאַגער טראַנספּאָרטן. וווּ און ווען האָט מען כמעט קיינמאַל גישט גע- וואָסט, סײַדן ווען דער טראַנספּאָרט איז געגאַנגען קיין דייטשלאַנד. ווייל אַהין פלעגן זיי מיטאַמאַל נעמען צוויי ביז דריי טויזנט געפאַנגענע. און אויף אַזעלכע טראַנספּאָרטן האָבן זיי געמוזט קאַנצענטרירן מערערע לאַסט- וואַגאָנען. און דאָס האָבן מיר זיך גלייך דערוואָסט, אָז עס שטייען אָנ- געגרייט 20 אָדער 25 גרויסע לאַסט-וואַגאָנען, די פענצטערלעך פאַר- האַקט מיט שטעכל-דראַט. דאָס איז געווען באַשטימט פאַרן טראַנספּאָרט קיין דייטשלאַנד.

איד מיט איוואַנען, אַזוי לאַנג ווי מיר האָבן געאַרבעט אין דער קאַמאַנדאָ פון דייטשן שפיטאַל, האָבן מיר גישט געטראַכט וועגן אַן אָנ- דערן לאַגער. איבערהויפּט, אָז סײַ איד און סײַ איוואַן האָבן מיר געוואָסט, וואָס עס קאָן אונדז דערוואַרטן אין אַן אַנדערן לאַגער. נו, און קיין דייטש- לאַנד, איז אויף ווי ווייט איד האָב געקאַנט אויסמײדן און צופעליק גישט אַריינפאַלן אין אַ טראַנספּאָרט, איז געווען געווען גוט.

שוין 3 וואָכן ווי מיר זענען אין גרויסן צענטראַל-לאַגער. מיר האַלטן זיך נאָך עטוואָס בעסער ווי אַנדערע, אַ דאָנק דער ענגער גרופע, וואָס מיר האָבן געהאַט. פאַר דער צײַט וואָס מיר האָבן געאַרבעט אין דײַ- טשישן שפיטאַל, האָבן מיר זיך אײנגעשאַפן בעסערע שײנעלן, שטייול. אפי- לז אַ קליינעם רעזערוו פון מאַכאַרקע. אָבער פאַר די דריי וואָכן איז שוין אונדזער רעזערוו לאַנג אויסגעגאַנגען. און דער הונגער מאַטערט, און ריכערן איז גישטאַ וואָס. עס זענען געווען סוחרים צווישן די גע- פאַנגענע, און זיי פלעגן דיר גלייך אָנבאַטן אַן ערגערן שײנעל, און אַלס צוגאַב אַ שטיקל ברויט, אַביסל טאַבאַק, וואָס דו פלעגסט נאָך דאַרפן גוט קאָנטראַלירן צי דאָס איז טאַקע ריכטיקע טאַבאַק, אָדער אַ פאַר קאַרטאַפּל אַלס צוגאַב. האָסט זיי געקאַנט צען מאָל אַוועקטרייבן פון דיר, פלעגן זיי ווידער קומען. דאָס זענען געווען די ריכטיקע בלוט-זויגער.

זיי פלעגן אפטמאל אויסטאן נאקעט א געפאנגענעם פאר א שטיקל ברויט מיט א פאר קארטאפל. דער געפאנגענער האט עס אויפגעגעסן און דער- נאך ארומגיין אין א הוילער גימנאסטיאָרקע, און אין דרויסן איז געווען פון 30 ביז 40 גראד קעלט. פלעגט ער וויינען און בעטן זיך מען זאל אים כאַטש צוריקגעבן עפעס א שמאַטע, האָבן זיי אים געענטפערט:

— איצטער, אַז דו האַסט זיך אַנגעפרעסן, איז דיר געוואָרן קאַלט ?

דער סוף איז געווען, אַז זיי האָבן אים נאָך גוט צעהרגעט; און אַז קיינער האַט זיך נישט אַריינגעמישט, האַט זיך שוין יענער נישט אויפֿ- געהויבן. געווען זענען עס מערסטנטייל — טשוואַשן, אוזבעקן, אַדער קירגיזן. די ערגסטע זענען געווען די טשוואַשן. וווּ אַ מסור, איז געווען אַ טשוואַש; פאַלשע, בלוט-דורשטיקע.

מיר ביידע, איואָן און איך, האָבן שוין כמעט ווי אַלץ געביטן. איואָן האַט מיט אַ פאַר טעג צוריק געביטן זיין שיגעל אויף אַ צווייטן. דער גאַנצער שיגעל זיינער איז געווען איין גרויסע, שוואַרצע לאַטע. מיט אַ פאַר טעג צוריק האַט אים נאָך געטראָגן אַ טשוואַש, וואָס זיין חבר האַט דערציילט, אַז ער איז אויסגעגאַנגען פאַר הונגער. דער חבר האַט אים אויסגעטאָן. דערצו האַט ער אונדז נאָך געגעבן אַ האַלב לעבל ברויט מיט אַ גוטן הויפּן רוסישע מאַכאַרקע. פאַרשטייט זיך, אַז דאָס ברויט האָבן מיר באַלד ליקווירט. און אַ „באַנקרוטקע“ האָבן מיר געמאַכט פון ריכטיקע מאַכאַרקע, ווייל שוין עטלעכע טעג, אַז מיר האָבן גערוי- כערט איינפאַכע פאַפיר.

און אַט זענען מיר דעם 18-טן דעצעמבער 1941, אין אַ דאַנערשטיק. מיר דרייען זיך אַרום לעבן הויפט-טויער, ווייל מיר ווילן פטור ווערן פון דעם לאַגער. אפשר וועט אונדז געלינגען אַריינצוכאַפּן זיך אין אַ קלענערן לאַגער, אַבי פטור צו ווערן פון דעם. נישט לאַנג ווי מיר האָבן געקריגן אונדזער ביסל וואַרעמע באַלאַנדע, און מיר האַלטן דאָס אין זופּן פון אונדזערע בלעכערנע פּושקעס. מיר זעען, ווי עס גיט זיך אַן עפּן דער טויער און עס פאַרן אַריין צוויי פאַרמאַכטע לאַסט-וואַגנס, מיט וועכטער פון הינטן, אַבער אַן געפאַנגענע. איד פּרוביר אויפּכאַפּן אַ וואַרט, ווייל ענטער האָבן מיר מורא געהאַט צוצוגיין... מיר טאַרן צום טויער אַליין זיך נישט דערנענטערן. מען שיסט אַן אַ וואַרענונג. קיין פאַרווונדעטע לאַזט מען נישט. מען דערענדיקט זיי באַלד אויפּן אַרט. איד הער אַבער דייטלעך, אַז 50 מאַן איז ער געקומען נעמען. וווּ, וואָס ? — ווייסן מיר נישט. מען רופּט אַרויס דעם דאָלמעטשער, און ער נעמט מיט עטלעכע רוסישע און אוקראַינישע פון דער וואַך. איד שיק צו מיין איואָן פּרעגן, וווּ עס גייט דער טראַנספּאָרט. ענטפערט ער, אַז ער אַליין ווייסט אויך נישט, נאָר לויט זיין מיינונג, מוז עס זיין אַ קליינער לאַגער. ס'וואַלט גוט געווען ווען מיר זאַלן קאַנען אַריינגיין אין דער צאַל. אין 15 סעקונדעס אַרום זענען געווען נישט קיין 50 נאָר 500 מאַן.

און אז אנדערע האבן זיך א לאז געטאן, הייסט עס, אז עס איז א גוטער לאגער. טא פארוואס זאלן מיר נישט מיטגיין ?

גערעדט און געטאן. מיט גרויסע צרות איז אפגעטיילט געווארן די 50 מענטשן. מיר זאלן עס זיין די גליקלעכע. אריינגעזעצט אין די לאסט-מאשינעס, און מען פארט. פון הינטן, ווי געוויינלעך, צוויי דייטשן, גוט באוואפנטע, אפגעפרעסענע. איך זיך נישט ווייט פון זיי און פרוביר כאפן פון זיי א ווארט, ווהיין מען פירט אונדז, ווו פארן מיר ? זיי רעדן אבער צווישן זיך קיין איין ווארט נישט... דא איינער, דא א צווייטער פון די געפאנגענע, האלב אויף רוסיש, האלב אויף דייטש, פרוווט מען ביי זיי דערגיין ווהיין זיין פירן אונדז. זיי ענטפערן נישט. מיר פרובירן זיך אליין צו אריבעטירן, לויטן וועג, ווהיין מען פירט אונדז. און איינער פון אונדזערע 25 מאן גיט א זאג :

— חברה, איך ווייס ווהיין מען פירט אונדז. אז אך און וויי וועט דארטן פאר אונדז זיין. מען פירט אונדז אין וואינע-גארדאק, אויף יידיש : מיליטעריש שטעטל.

קאפיטל 6

אויפן אערדראם

פארן קריג האבן די רוסן אויסגעבויט אין מיטן וואלד, 12 קילא-מעטער פון ארשע און 4 קילאמעטער פון אערדראם, א סקלאד צו האלטן אלערליי באמבעס און גראנאטן, פון אלע קאליבערס. אז די סא-וועטן האבן אפגעטראטן, האט מען דעם סקלאד אפילו נישט אויפגע-ריסן. א באן-ליניע איז צוגעגאנגען דירעקט ביז די סקלאדן. קיין בע-סערן ארט צו מאכן זייער הויפט-ארסענאל אויפן צענטראלן פראנט האבן די דייטשן אפילו נישט געחלומט.

און אט קומען מיר אן. די לאסט-מאשינעס האבן זיך אפגעשטעלט.

— לוס שנעלער ! — הערן מיר פון אלע זייטן.

די גאנצע צייט זיינען זיי געזעסן, אונדזערע צוויי דייטשן, און קיין איין ווארט האט מען פון זיי נישט געהערט. און איצטער — ביזע : — לוס ! לוס !

אלעמען אויסגעשטעלט צו 5 מאן אין א ריי און געטריבן : "צו דער קיכע, צו דער קיכע !"

איז אונדז געווארן אביסל פריילעכער אויפן הארצן. פארביי די קיר, און באקומען א לעבל ברויט אויף 4 מאן, א קאנסערוון-פושקע מיט שמוציקע וואסער. דאס איז געווען די ערשטע זופ, וואס די דייטשן האבן

אונדז געגעבן. מען רופט אַרויס דעם דאַלמעטשער, און דער אונטער-אַפֿיציר, וואָס האָט אונדז געבראַכט, הייסט אים, אָן ער זאָל אונדז באַ-זאָרגן מיט ערטער אין באַראַק. איך הער ווי ער רעדט מיט זיי, און עס ווערט מיר פינצטער אין די אויגן: נישט קיין דייטש איז עס, נאָר אַ ריכטיקער יידיש, אַ פּויליש-רוסישער יידיש, מיט אַ קריסטלעכן אַקצענט. איך קוק זיך צו צו אים — ניין, זאָג איך זיך, דאָס איז נישט קיין ייד, קענטיק אַ רוס, אָדער אַן אוקראַינער, וואָס האָט געלעבט נאָענט מיט יידן, האָט זיך אויסגעלערנט רעדן יידיש. אין ליטע האָב איך געקענט אַ סך אַזעלכע.

(דאָ מוז איך דערציילן אַן איטערעסאַנטן עפּיזאָד: אין קאַוו-נע, אויף דער געוועזענער פּרעזידענטאַ-גאַס, איצטער הייסט זי שענאַ-מעשניאַ, איז דאָ אַ גרויסע פּריזיערניע, וווּ איך פּלעג זיך קומען ראַזירן און שערן, ווען איך האָב געלעבט אין קאַוונע, דאָס הייסט ביז מאַי 1957. איינמאַל א פּרייטיק-טאַג, אין 1956, זיך איך און וואַרט אויף מיין ריי. געאַרבעט אין יענער צייט אין פּריזיערניע האָט מען זאָלבע-פּינפט. גייט אַריין אַ ייד, וואָס האָט געלעבט אין מעמעל, אָדער קלייפּעדאַ, און גיט אַ זאָג:

— גוט מאַרגן!

ענטפּערן אים עטלעכע מיטאַמאַל:

— אַ גוט יאָר!

און איינער, וואָס איז געווען פּריי, גיט צו אים אַ זאָג:

— זעצט זיך ר' ייד. וואָס ווילט איר, זיך שערן, אָדער ראַזירן?
און ער לאַדט אים איין אויף זיין שטול. דער ייד ענטפּערט:

— ביידע זאַכן. איך בין טאַקע זייער צופּרידן, וואָס נאָך אַזויפיל יאָרן קאַן איך זיך אַפּשערן ביי אַ יידן, ווייל ביי אונדז אין קלייפּעדע זענען די פּאַריקמאַכער אָדער רוסן, אָדער ליטווינער, און מען קאַן מיט זיי זיך נישט דורכרעדן.

דער פּאַריקמאַכער האָט ספּעציעל מיט אים גערעדט הויך, אָז די אַלע איבעריקע קליענטן, וואָס האָבן אים געקענט, דעם ליטווינער, האָבן געשמאַק געלאַכט. ווען דער ייד האָט זיך אַפּגעשוירן, אַפּגעראַזירט, האָט ער אים נאָך איבערגעלאָזן אַ גוטן טרינק-געלט און איז אַרויס מיטן גע-דאַנק, אָז דער פּאַריקמאַכער איז אַ ייד. און דאָך איז ער געווען אַ ליט-ווינער, וואָס האָט זייער גוט גערעדט יידיש.)

צוריק צום לאַגער. שטעלט זיך פאַר מיין לאַגע: די דייטשן זוכן מיט אַלע מיטלען צו געפּינען יידן צווישן די געפּאַנגענע. איך ווייס וואָס עס דערוואַרט אַ יידן. און דאָ רעדט איינער — אַ גוטן יידיש. פון איין זייט האָב איך מוראַ פאַר אים, ווייל אויב ער איז נישט קיין ייד און האָט געלעבט צווישן יידן, איז אים אַ סך לייכטער צו דערקענען ווער

עס איז באמת אַ ייד. פון דער צווייטער זייט וויל איך וויסן — אפשר איז דאָס טאַקע אַ ייד וואָס זוכט זיך צו ראַטעווען אויף אַזאַ אופן. און ווען ס'איז אַ ייד, וואָלט מיר אויך געווען אַביסל לייכטער אויפן האַרצן. ווייל ווער, אויסער אַ ייד, קאָן שפּירן מיין פּיין ?

מען גיט אונדז פלעצער אין זעלבן באַראַק פון די איבעריקע גע- פּאַנגענע, און איך מערק, אַז צום שלאָפן מוז דאָ זיין עטוואָס בעסער ווי אין צענטראַלן לאַגער פון אַרשע. דער לאַגער איז נישט קיין גרויסער. 300 געפּאַנגענע, פּאַרטיילט אין 12 גרופּן צו 25 מאַן. דאָס הייסט 24 וואָס גייען אַרויס אַרבעטן און איינער אָן אויפּזעצן, באַוואַפּנט מיט אַ שטעקן, אַ מיטעלער ציגלנער באַראַק מיט צוויי עטאַזשן נארעס, עטוואָס ווייטער — די קיך, און אַביסל אין אַ זייט — דער קלאַזעט, פּאַרדעקט מיט עטלעכע ברעטער. אין צענטראַלן לאַגער און אין די 5 פּריערדיקע לאַגערן זענען זיי אַלע געווען אָפּן. דער לאַגער איז אַרומגערינגלט מיט שטעכל-דראַטן. איך האָב אַבער באלד באַמערקט, אַז די שטעכל-דראַטן ענדיקן זיך ביים באַראַק, און די דראַטן זענען פּאַרפעסטיקט אין דער געביידע. דאָס הייסט, אַז די אויסערלעכע זייט פון אונדזער באַראַק איז נישט פּאַרשטעלט מיט קיין דראַטן. דעריבער האָב איך געטראַכט, אַז אויב מען זאָל געפּינען אַ מיטל, אַז מען זאָל זיך געפּינען אין דער אַנדערער זייט באַראַק, קאָן מען האָבן אַ מעגלעכקייט צו אַנטלויפּן. עס שטעלט זיך נאָר די פּראַגע: וווּ געפּינט מען זיך, אַז מען איז שוין אַרויס פון באַראַק ?

איך דערצייל שטילערהייט מיין חבר דאָס, וואָס איך האָב באַמערקט, און ער זאָגט מיר, אַז ער האָט שוין אויך אַ טראַכט געטאָן דערפּון. אַבער לאַנג טראַכטן לאָזט מען אונדז נישט. עס גייען אַריין עטלעכע דייטשן מיט אַן אוקראַינישן געהילף און דער דאָלמעטשער גיט אונדז אַ זאַג, אַז מיר זאָלן נאָר נישט מיינען, אַז מיר זענען געקומען אַהער אויף דאָטשע אַפּצורוען זיך. מיר זאָלן אונדזערע בעבעכעס מיט די קויש- לעך איבערלאָזן אויף די פּלעצער, וואָס מיר האָבן זיך אויסגעקליבן, און וואָס גיכער אַרויסגיין שטעלן זיך אין דער רייע. דערביי הערט מען שוין דעם באַקאַנטן: „לוס! לוס! שנעלער! צום דאָנערועטער!“ כאַטש דערווייל נישט קיין קלעפּ, נאָר מען שטופּט אונטער. מיר גייען אַרויס פון באַראַק, אויסגעשטעלט צו צוויי אין אַ ריי, און מיר באַמערקן פון ווייטן עפעס אַ שעף מיט אַ באַגלייטער, אַ הויפּט-פעלדפעבל. אויפן געזיכט פון פעלדפעבל — אַ שראַם איבערן גאַנצן פּנים, ביז אונטער דער מאַרדע. אין דעם מאַמענט הערן מיר אַ קאַמאַנדע אויף דייטש פון זעלבן אונטער-אַפּיציר, וואָס האָט אונדז געבראַכט:

— שטילשטאַנד! — און אויף רוסיש פון דאָלמעטשער: — סמירנאַ!
ביי זיך גיב איך אַ טראַכט: וואָס איז דאָ? אַן אַפּטיילונג פון דייטש-רוסיש מיליטער, צי קריגס-געפּאַנגענע? אַבער לאַנג טראַכטן לאָזט מען נישט. עס ווייזט זיך אַרויס, אַז דער יונגער אַפּיציר איז דאָס

דער קאמענדאנט פון לאַגער. ער רעדט, און דער דאָלמעטשער גיט עס איבער אויף רוסיש. קודם ווערן מיר פארטיילט אין צוויי גרופן, צו 24, 2 גרופן־שעפן זענען שוין אָנגעגרייט פון פריער, איינער אַ רוס, דער צווייטער אַן אוקראינער. איך פאל אַריין מיט מיין איוואָנען צום אוק־ראַינער. איצט רעדט דער קאמענדאנט. פון אַלע זיינע רייד איז אונדז פּינצטער געוואָרן אויפן האַרצן. די ערשטע זאָך האָט ער אונדז געזאָגט, אַז וועגן אַנטלויפן זאָלן מיר פאַרגעסן, ווייל נישט נאָר דער לאַגער איז גוט באַוואַכט, נאָר יעדער פון אונדז איז געהיט פון די איבעריקע 24 מאַן, ווייל פאַר יעדן אַנטלאָפּענעם געפאַנגענעם, פון וועלכער גרופע ער זאָל נישט זיין, ווערט דערשאַסן אַ צווייטער געפאַנגענער, פאַר צווייטן — צוויי; און אַז ער וועט דאַרפן אפילו אויסשיסן דעם גאַנצן לאַגער, אַרט עס אים נישט, ווייל "דאָס דרעק — זאָגט ער — איז דאָ גענוג"...

איך האָב גענוי פאַרשטאַנען, וואָרט אין וואָרט, וואָס ער האָט גע־זאָגט, ווייל דער דאָלמעטשער — צי האָט ער נישט אַלץ פאַרשטאַנען, וואָס דער קאמענדאנט רעדט, צי ער האָט עס בכיוון געמאַכט, אַז זיין רעדע זאָל אויסמאַכן אַזוי, ווי ער וויל. נאָר דאָס וויכטיקסטע האָבן אַלע גוט פאַרשטאַנען. אַפּגערעדט דאָס זייניקע, איז ער צו אונדז נענטער, און דאָ האָבן מיר ביי אים באַמערקט דעם מעשענעם, רונדן, לענגלעכן אַפּצייכן פון דער נאַצישער פאַרטיי, אַ שווערד און אַ שלאַנג, אין מיטן אַ האַקקרייץ. אַלעמען באַקוקט. נישט ווייט פון מיר פאַרהאַלט ער זיך אַביסל מער ווי געוויינלעך. איך הער ווי ער רעדט צום דאָלמעטשער: קאָם היער! דער דאָלמעטשער לויפט צו, און איך הער: יאַוואָהל, הער לויטענאַנט. איך הער ווי דער קאמענדאנט הייסט פּרעגן ביי איינעם פון די געפאַנגענע, צי ער איז נישט קיין ייד?... איך הער ווי יענער ענטפּערט, אַז ער איז אַן אייזערבעדזשאַנער. דער קאמענדאנט ענטפּערט: איך ווייס נישט וואָס דאָס באַדייט. פּילייכט רופט מען אַזוי אין רוסלאַנד — יידן. ער זאָגט אַן דעם געפאַנגענעם דורכן דאָלמעטשער, אַז יענער זאָל גוט אַרבעטן, ווייל ביי אים אין די אויגן איז ער אַ "יודע", און נאָר מיט אַרבעט וועט ער זיין לעבן קאַנען פאַרלענגערן. אַבער נישט, אַז מיר וועלן בלייבן לעבן. דאָס פּלעגט מען אונדז געבן אַנצוהערן אויף טריט און שריט. אַלעמען באַקוקט פון קאַפּ ביז פּיס, הייסט ער דעם דאָל־מעטשער מעלדן, אַז יידן, ציגיינער און קאַמיסאַרן זאָלן אַרויסגיין 5 טריט פאַראויס. פאַרשטייט זיך, אַז קיינער האָט זיך נישט גערירט פון אַרט. מיר זעען ווי ער גייט צו צום קאמענדאנט, דעם הויפט פעלדפּעבל. שפּעטער האָבן מיר זיך דערוויסט, אַז ער איז דאָס דער פאַראַנטוואָרטלע־כער פון דער זיכערקייט פון לאַגער, אַ פּראַפּעסיאָנעלער מערדער, וואָס אפילו די דייטשן אַליין האָבן געציטערט פאַר אים. מיר האָבן זיך אויך דערוויסט, אַז פּראַנץ געילער — אַזוי האָט ער געהייסן — איז אַוועק פּרייוויליק אין דער אַרמיי, נאָכן אַנגריף פון דייטשלאַנד אויפן סאַויעטן־פאַרבאַנד. ער איז געווען אַ מאַן פון איבער 60 יאָר, אַ מאַגערער און גע־

זונטער קערל. און אוועק איז ער פרייוויליק אין דער אַרמיי, צוליב נקמה.
אזוי האָט ער אַליין דערציילט.

דער קאַמענדאַנט דערווייטערט זיך, און עס קומט די קאַמאַנדע פון
הויפט-פעלדפעבל :

— שטילשטאַנד ! — און דער דאַלמעטשער — סמירנאַ !

איינער פון אונדזער גרופע האָט נישט געלייגט קיין אַכט אויפן
אויסגעשריי; אין דעם מאַמענט האָט ער עפעס אַ זאַג געטאַן צו זיין
שכן. פראַנץ האָט עס באַמערקט, איז ער צו צו אונדזער גרופן-פירער,
האָט גענומען ביי אים דעם גראַבן שטעקן, גאַנץ קאַלטבלוטיק צו צום
געפאַנגענעם, האָט אים געהיסן אַרויסגיין פון דער ריי. אַז יענער האָט
געמאַכט אַ פאַר שריט, האָט ער אים אַ זעץ געטאַן מיטן שטעקן איבערן
פנים. איין איינציקן זעץ. דער געפאַנגענער איז באַגאַסן געוואָרן מיט
בלוט און האָט אויסגעשפיגן צוויי ציינער. פון זעץ איז ער געפאַלן, האָט
אים פראַנץ געגעבן עטלעכע בריקעס, און ער האָט געזאַגט, אַז אויב
מען וועט נישט פאַלגן, וועט עס פאַסירן מיט יעדן איינעם. די געפאַנג-
גענע האַבן געהאַפן דעם צעשלאַגענעם זיך ווידער שטעלן אין דער
ריי, ווייל דער דייטש האָט געזאַגט, אַז אויב ער שטעלט זיך נישט צוריק
אין דער ריי, קריגט ער באַלד אַ קויל אין קאַפּ. צום דאַלמעטשער האָט
ער זיך געווענדט, אים עפעס געזאַגט, וואָס איך האָב נישט גוט דערהערט.
דער דאַלמעטשער גיט אַ זאַג :

— ווער פון די געפאַנגענע עס זענען קאַזאַקן, זאַלן אַרויסגיין פון
דער ריי. — אַבער גלייכצייטיק גיט ער צו — זייט פאַרויכטיק...

מיר גיבן אַ קוק, עס גייען אַרויס צוויי קאַזאַקן פון דער צווייטער
גרופע. דער הויפט-פעלדפעבל גייט צו און מיר הערן פון דער ווייטן אַ
שלעכטן רוסיש פון די קאַזאַקן. די פראַנץ פון הויפט-פעלדפעבל און
זייערע ענטפערס. איך הער ווי דער דייטש גיט אַ זאַג :

— אַבער דאָס איז אונגעגליך : די ריכטיקע קאַזאַקן קען איך. זיי
זענען קיינע מאַנגאַלן.

כמעט אַלע אַנדערע מזרח-פעלקער האַבן די דייטשן גערופן : מאַנג-
גאַלן. אַ קאַזאַך איז ביי זיי געווען אַ מאַנגאַל, אַן אונבעק — אַ מאַנגאַל,
אַ קירגיז — אַ מאַנגאַל, אַ טאַטאַר — אַ מאַנגאַל, אַ טאַדזשיק, אַ טורק-
מען, אַן אייזערביידזשאַנער, אַן אַרמענער, און גאַך אַ שאַק ענלעכע
פעלקער. שפעטער האַבן מיר זיך דערוואַסט, פאַרוואַסט ער זוכט אזוי אַרום
די קאַזאַקן. עס ווייזט זיך אַרויס, אַז דער שראם, וואָס ער האָט אויפן
פנים, דאָס איז געווען אַ געשאַנק פון אַ קאַזאַק אין קריג פון די יאַרן
1914—1918. מיר האַבן געהאַט אַ טענה צום אומבאַקאַנטן קאַזאַק, פאַר-
וואָס ער האָט אים דעמאַלט פשוט נישט אַפּגעהאַקט דעם קאַפּ אינגאַנצן.
לויטן שטח, וואָס ער האָט פאַרגומען, איז דער לאַגער געווען אַ

סך גרעסער ווי דער צענטראל-לאַגער. דייטשן זענען געווען זייער פיל. דאָס איז געווען איינער פון די וויכטיקסטע אַמוניציע-לאַגערס פון צענ-טראַלן פראַנט.

דעם זעלבן טאָג, ווען מיר זענען אָנגעקומען, האָט מען אונדז פאַרטיילט צו 7 פאַרשיידענע טיילן פון לאַגער, ביי פאַרשיידענע קופּעס אַמוניציע, פאַרשיידענע סנאַריאָדן פון רוסישער אָפּשטאַמונג. די דייטשן רירן זיך צו זיי נישט צו. דער סקלאָד איז געווען אַזוי איינגעריכט, אַז פון אויבן, נישט פון אונטן, האָט מען גאַרנישט געקאַנט זען. אויף יעדע 10 אָדער 15 מעטער זענען געווען סאַסנע-ביימער. די אַמוניציע איז געלעגן אויף גראַבע ברעטער, אָדער אונטער ספּעציעל אויסגעבויעטע דע-כער. אַרום לאַגער זענען געווען עטלעכע שיכטן פון דראַט. דער ערש-טער, וואָס האָט אַרומגענומען דעם גאַנצן לאַגער, איז געווען נישט זיי-ער הויך. מיר האָבן זיך אָבער דערוווסט, אַז אין אַ סך ערטער איז ער מינירט. ווי אַזוי מיר האָבן זיך עס דערוווסט, לוינט צו דערציילן:

איז לאַגער זענען געווען צוויי סאַרטן דייטשן — די קאַדרן, וואָס פלעגן זיך כמעט קיינמאַל נישט בייטן; זיי זענען עס געווען די ספּע-ציאַליסטן. און די אַנדערע, וואָס פלעגן פאַרביטן ווערן אויפן פראַנט. אין לאַגער זענען זיי געקומען אויף אַ קורצן אַפרו. זיי האָבן געהיטן דעם לאַגער, סיי פון אויסן, סיי פון אינעווייניק.

מאכט זיך אַ געשיכטע און צוויי יונגע דייטשן טרינקען זיך אַן מיט שנאַפּס און זיי באַשליסן צו גיין אויפּזוכן ערגעץ מיידלעך. זיי זענען אין לאַגער געווען ערשט אַ פאַר טעג, קומענדיק פון פראַנט ביי וואַזמע. זיי האָבן נאָך, קענטיק, נישט געוואָסט אַלע געהיימענישן פון לאַגער. די חברים זייערע האָבן געזען ווי זיי זענען אַוועקגעגאַנגען. עס איז פאַרנאַכט, און מיר האַלטן אין אויסלאָדן דעם לעצטן וואַגאַן פון די 40 וואַגאַנען, וואָס זענען אָנגעקומען. פּלוצלינג הערן מיר אַן אויפרייס, אַז די גאַנצע ערד גיט זיך אַ טרייסל. קיינער האָט זיך נישט גערירט פון אַרט. מיט אונדז איז אַ היטער און דער צווייטער, וואָס האָט אונדז גע-וויזן וואָס מיר דאַרפן מאַכן. ביידע האָבן זיך דערלאָנגט אַ וואַרף אויף דר'ערד. אין אַ וויילע אַרום זענען זיי אויפגעשטאַנען און גענומען, ווי געוויינלעך, שרייען "לוס! לוס!", דאָס הייסט, מען טרייבט אונדז אַלע-מען צוריק אין באַראַק. צווישן אונדז גייט שוין אַרום אַ קלאַנג, אַז פאַר-טיזאַנער אַטאַקירן דעם לאַגער. אַנדערע זאַגן, אַז דאָס מוז זיין פאַראַשו-סיסטן. עס געפינען זיך שוין אַזעלכע, וואָס זאַגן, אַז זיי האָבן טאַקע געהערט דעם גערויש פון אַעראַפּלאַנען, און לויטן גערויש פון מאַטאַר, מוזן עס זיין סאַוועיטישע. אַלע זענען מיר געווען גוט געשטימט, אַב-דערע האָבן געשמייכלט. אַן אומגעריכטע האַפענונג האָט זיך אויפגע-וועקט אין אונדז. אָבער לאַנג פרייען זיך האָט מען אונדז נישט געלאָזן. די גרופּע, וואָס האָט זיך געפונען ביים סקלאָד, וווּ ס'איז געווען דער אויפרייס, האָבן זיך אינסטיקטיוו געלייגט אויף דר'ערד, אין אַ וויי-

לע אַרום אויפגעשטאַנען. און ווען די צוויי דייטשן האָבן זיך דערנענטערט צום אָרט פון אויפרייס, זענען זיי אויך צוגעגאַנגען. אויף אַ שטח פון 30 מעטער איז דער שניי געווען באַשפּריצט מיט בלוט. איין דייטש איז געווען צעריסן אויף שטיקער. אַ צווייטער איז געלעגן מיט אַן אויפ־געריסענעם בויד. דער פּאַרקאַן מיט די שטעכל־דראַט איז געווען אויפ־געריסן אויף 15, 20 מעטער.

אונטן איז געווען אַ ריכטיקער קראַטער. מיר האָבן גלייך פּאַר־שטאַנען, אַז דאָרט ביים פּאַרקן, איז רונד און אַרום געווען מינירט. דער־פּאַר, זעט אויס, איז דער פּאַרקן גישט געווען אַזוי געדיכט און שטאַרק באַוואַכט.

און דאָ ענדיקט זיך די געשיכטע פון די צוויי יונגע דייטשן. זיי האָבן גישט געוואַלט פּאַרשפּעטיקן, האָבן זיי באַטראַכט אַז דירעקט אי־בערן פּאַרקן, וועלן זיי פּאַרשפּאַרן צו מאַכן אַן איבעריקן קילאַמעטער גאַנג. פּאַר אונדז איז דאָס געווען אַ נייעס, וואָס מיר האָבן דאָס גישט געוויסט; און ווי מיר וועלן שפּעטער זען, האָט עס קיינעם גישט אַפּגע־שראַקן צו אַנטלויפן.

אַ פּאַר טעג נאָך זייער וויינאַכטן, דעם 28־טן דעצעמבער 1941, איז געווען אַ שיינער, פּראַסטיקער, זוניקער טאַג. אַ קאַלאַנע מיט לאַסט־וועגענער וואַרט אויף אונדז, מיר זאָלן זיי אַנלאַדן, קענטיק, אַז זיי זע־נען געקומען פון ווייט, ווייל די שאַפּערן פון די לאַסט־אויטאָס האָבן גע־קריגן זייער פּאַרפלעגונג ביי אונדז אין לאַגער פון דער דייטשער קיך, אויף דער אַנדערער זייט צוים. צו דעם האָבן זיי געהאַט רעכט איינצו־קויפן אין זייער קאַנטינע אַ געוויסן קוואַנטום סיגאַרעטן, טאַבאַק, אַדער באַנבאַנקעס, אויסער זייער טעגלעכער ראַציע.

מיר גייען פּאַרביי. 4 לאַסט־וועגענער שטייען אַנגעגרייט אויף אונדזער פּלאַץ, מיר זאָלן זיי אַנלאַדן. פּאַרבייגייענדיק, באַמערק איך אַז דאָס טירל פון וואַגן איז אַביסל אַפּן, און אויפן זיץ פון שאַפּער ליגן עטלעכע סיגאַרעטן, צוויי סיגאַרן. אויטאָמאַטיש גיט זיך מיר אַ הייב די האַנט, כדי אַ כאַפּ צו טאָן עטלעכע סיגאַרעטן; ווייל איך זע, אַז דער שאַפּער פּאַרעט זיך אויף דער אַנדערער זייט פון וואַגן. אַבער פּונקט ווי אַן אינערלעכע קראַפט וואַלט מיר אַ שטופּ געטאַן און די האַנט מי־נע איז געבליבן אין דער לופטן. אין האַרצן גיב איך זיך אַ טראַכט: אַ שאַד, שוין אַזוי לאַנג גישט געפילט אין מויל דעם טעם פון ריכטיקן טאַבאַק. שוין שיינע עטלעכע טעג ווי איך און אייוואַן רויכערן מיר שטיקלעך פּאַפּיר. מיר האָבן געפרוּווט אַ פּאַר מאַל אויסבייטן אונדזער שטיקל ברויט און דאָס ביסל שמוציקע זופּ אויף אַ ריכטיק שטיקל סי־גאַרעטקע, האָבן מיר געווען אַז עס איז נאָך ערגער. האָבן מיר באַשלאָסן, אַז מער בייטן מיר גישט.

און אַט גייען מיר פּאַרביי די לעצטע צוויי אויטאָס, און פּלוצלינג הערן מיר אַ געשריי הינטער אונדז:

— פארפלוכטע רוסן! גנבים-באנדע. האבן מיר געשטאלן מיינע

סיגארעטן...

אין דעם דאזיקן לאגער האבן זיך געפונען אויף אַ סטאזש אַ גרו-
פע פון היטלער-יונגט. אונדזער דייטש פירט אונדז אַפּ אַביסל ווייטער.
מיט איין מאָל — פראַנץ איז דאָ. ער רופט צו דעם שאַפער, און דער
יעקע רעדט מיט אים, מיר הערן נישט — וועגן וואָס. ער גייט צו צו
אונדזער גרופּן-פירער, הייסט זיך אויסשטעלן אַלעמען אין אַ ריי.
ער פרעגט: ווער האָט גענומען אין יענעם אויטאָ 6 סיגארעטן און 2 סי-
גאַרן? דער עלטסטער פון דער גרופּע רעדט אַביסל דייטש, און ער
זאָגט אונדז, אַז מען זאָל אַפּגעבן די סיגארעטן מיט די סיגאַרן. דער-
ביי גיט ער אַ זאָג, אַז עס וועט נישט טויגן, אויב מען וועט עס ביי
איין געפינען. דערווייל האָבן זיך צונויפגעקליבן די איבעריקע דריי
שאַפערן. זיי שטייען, די הענט אין די קעשענעס. פאַר זיי איז דאָס אַ
ספעקטאַקל.

ביי אונדז אין דער גרופּע איז געווען איינער אַן אוקראַינער. מערסטן
טייל איז געווען צווישן די געפאַנגענע אַנגענומען, אַז יעדער האָט
געהאַט עמיצן פאַר אַ חבר, צי דאָס איז געווען אַ באַקאַנטער פון פריער,
פון דער אַרמיי, אָדער פון פראַנט, אָדער סתּם אַ לאַנדסמאַן. ווער נישט
איז, נאָר נישט איינער אַליין. דער אוקראַינער האָט מיט קיינעם זיך
נישט געחברט. זעלטן מיט וועמען גערעדט. ער איז געווען ביי אונדז
אין דער גרופּע דער שטאַרקסטער רויכערער. דאָס לעצטע שטיקל ברויט,
אָדער זופּ, האָט ער אויסגעביטן אויף אַ שטיקל סיגאַרעט, אָדער אַביסל
טאַבאַק. די לעצטע טעג האָט ער שוין אַנגעהויבן געשוואַלן צו ווערן
פון הונגער, כאַטש אין לאַגער פון וואַיענע גאַראַדאַק האָט מען עטוואָס
בעסער געגעבן צו עסן, ווי אין צענטראַל-לאַגער. דאָ האָט מען געאַר-
בעט, מען האָט ווייניקער געשלאָגן. אָבער אַז מען פלעגט דאָס לעצטע
אוועקגעבן פאַר רויכערן, האָט מען לאַנג נישט געקאַנט אַנציען.

לויט די פאַמיליע-נעמען האָט מען צווישן זיך כמעט קיינעם נישט
געקענט, סיידן, אַז יענער פלעגט זיך אַליין אַנרופן ביים נאַמען. דעם
אוקראַינער האָט מען גערופן ניקאַלאַי, אָבער מיר צווישן זיך האָבן אים
גערופן "כודאַי", דאָס הייסט — מאַגערער. אפילו ווען ער איז שוין
געווען אַביסל געשוואַלן פון הונגער, האָט מען אים אַזוי גערופן...

דער עיקר, מען האָט געהייסן אַלעמען אויפהייבן די הענט, נישט
רירן זיך פון אַרט, און פראַנץ מיט די איבעריקע דייטשן האָבן אַנגעהויבן
צו זוכן. "כודאַי" איז געשטאַנען מיט דריי מענטשן ווייטער פון מיר.
פלוצים הערן מיר:

— פאַרפלוכטער הונט!

און אַ טראַסק. אַז אַ קאַמאַנדע, האָבן אַלע צוריק אַרונטערגעלאָזן
די הענט. דער געלער דייטש, דער שאַפער פון לאַסט-אויטאָ, שרייט

אויפן ליגנדיקן אוקראינער און בריקעט אים מיט די פיס. פראנץ גייט צו, גאנץ קאלטבלוטיק, און גיט א געשריי:

— „אויפשטיין!“

„כודאי“ רירט זיך נישט פון אָרט. פון נאָז רינט אים בלוט. אָנ-שטאַט אָן אויג — אַ בלויער אָנגעשוואַלענער פלעק. פראַנץ ציט אַרויס דעם רעוואַלווער, אַ פאַראַבעלום. צוויי געפאַנגענע לויפן צו צום ליגנ-דיקן אוקראַינער און שטעלן אים אויף. פראַנץ ווייזט זיי דעם רעוואַלווער און שרייט זיי זאָלן צוריקגיין אין דער ריי, נישט רירן זיך פון אָרט. דערביי גיט ער איינעם אַ זעץ, דעם אַנדערן אַ בריק. פלוצים הערט מען אַ שאַס, אַ צווייטן, און דער אוקראַינער ליגט שוין אויסגעצויגן. פון פאַראַבעלום גייט נאָך אַ רויכל. פראַנץ גייט צו און שיסט נאָך אַריין אַ דריטע קויל אין קאַפּ פון אוקראַינער.

די אַרבעט דאַרף זיך אַבער נישט אַפּשטעלן. די פיר לאַסט-וועגע-נער וואַרטן אויף אונדז. קיינער, אויסער אונדז, וועט זיי נישט אַנלאָדן. עס הערט זיך דער באַקאַנטער: „לוס! שנעלער זי!“ און מען לאַדט אָן די וועגן.

ביי די דייטשן איז לעבעדיק, פריילעך. קענטיק, אָז דער פראַנט איז געוואָרן סטאַבילער. אין מיטן דעצעמבער האָבן מיר געשפּירט אַ גע-וויסע אומרויאַקייט ביי די דייטשן, גלייכצייטיק פלעגן זיי ווערן אַביסל מענטשלעכער צו אונדז. אין אַלגעמיין האָבן מיר געפילט די לאַגע אויפן פראַנט, לויט דעם, ווי זיי פלעגן זיך באַציען צו אונדז. אויב זיי האָבן געליטן מפּלות, זענען זיי געוואָרן ווייכער, בעסער. אויב פאַרקערט — זענען זיי געוואָרן ערגער. מען האָט די זעלבע דייטשן נאָך דער סטאַ-לינגראַדער מפּלה נישט דערקענט. אַ סך פון די נעכטיקע מערדער זענען געוואָרן ווי אומשולדיקע שעפּעלעך.

קאפיטל 7

די „לאַטעריע“

און אַט זענען מיר שוין אין אָנהייב 1942, אַ דאָטע, וואָס אויב איך וועל אפילו לעבן 150 יאָר, וועל איך זי נישט פאַרגעסן. די דייטשן האָבן צו ניי-יאָר געקריגן דריי-פאַכיקע ראַציעס שנאַפּס. אונדז האָבן זיי אויך געגעבן אַ דאָפּלטע ראַציע ברויט מיט זייער זופּ. נאָר דאָס וויכטיקסטע, מ'האַט געגעבן פאַר יעדע 5 מאָן אַ פעקל מאַכאַרקע.

פאַרטאָג פון 31-טן דעצעמבער אויפן 1-טן יאַנואַר איז פלוצים געוואָרן אַ קעלט אין באַראַק, נאָכמער ווי געוויינלעך. מען דרייט זיך אַהער, מען דרייט זיך אַהין, אוממעגלעך איינצושלאָפן. מיר שטייען אויף

און הייבן אן זוכן פון וואָנען עס דערנעמט זיך אַזאַ קעלט. אין אַ ווינקל האָט אונדזער גרופּן-עלטסטער געהאַט אַ חבר, פּלעגט ער שלאָפּן מיט אים צוזאַמען. מיר גיבן אַ קוק, און — גלויבן נישט אונדזערע אייגענע אויגן!...

דער באַראַק איז אַ געוועזענע פּערד-שטאַל פון די רוסן. איבער יעדן פּערד איז געווען אַ פּענצטערל. נישט איינמאַל האָבן מיר גערעדט מיט איוואָנען, אַז ווען מען עפּנט דאָס פּענצטערל, איז שוין נישט אַזוי שווער דורכצורייסן די שטעכל-דראַטן. רונד אַרום דרייט זיך אַ דייטשער פּאַסטן בייטאַג און ביינאַכט. זיין יעדעס מאָל דורכגיין האָט געדויערט פון 12 ביז 15 מינוט. קיין זייגער האָבן מיר נישט געהאַט, אָבער מיר האָבן אויסגעצייילט פון 6 ביז 7 הונדערט. און מיר האָבן געמאַכט אונדזער חשבון מיט נאָך אַפּאַרטרויטע, אַזעלכע, וואָס ווילן ריזיקירן ווייל אויב ס'וואָלט געווען אַ דורכפאַל, האָבן מיר געוויסט וואָס עס דערוואַרט אונדז. נאָך עטלעכע טעג זיין דאָ, האָבן מיר שוין געקענט דעם גאַנצן לאַגער. אין איין טאַג איז אונדז אויסגעקומען צו אַרבעטן אין פּאַר-שיידענע ערטער. אַפּטמאַל האָבן מיר געזען פּאַרמאַסקירטע דייטשע פּאַסטנס. פון 20 מעטער פּלעגן מיר זיי נישט זען, אַזוי גוט זענען זיי געווען פּאַרמאַסקירט. אין איינעם פון די סקלאַדן האָבן מיר געזען אין די טויזנטער גרויסע צוואַנגען, וואָס מען באַנוצט אויף דורכצורייסן שטעכל-דראַטן ביים פּראַנט. אַ פּאַר מאָל האָבן מיר טאַקע געוואָלט אַ נעם טאַן אַ צוואַנג, פּאַרשטעקן ביי זיך. פּאַרוואָס מיר האָבן דאָס נישט געטאַן, ווייס איך אַליין נישט. אָבער ווען די יעקעס זאָלן האָבן אונטער-געכאַפּט אַזאַ מין געצייג, האָט מען געוויסט וואָס עס דערוואַרט אונדז. האָבן מיר באַשלאָסן, אַז מיר וועלן עס מאַכן אין לעצטן מאַמענט, דאָס הייסט, אַז ווען מיר וועלן שוין האָבן אויסגעקליבן אונדזער פּענצטער, אונדזער טאַג, אונדזער גרופּע און אונדזער דייטש; ווייל מיר האָבן גע-מערקט, אַז נישט יעדער פּאַסטן איז דער זעלבער. ביי אַנדערע ציילן מיר ביז 7—800, ביי אַנדערע — צווישן 5 און 600. פּאַר אונדז איז גע-ווען וויכטיק נישט נאָר יעדע מינוט, נאָר יעדע סעקונדע.

אַז מיר וועלן זיין אויסערן באַראַק, הייסט נאָך נישט, אַז מיר זענען אויסערן לאַגער. עס איז פּאַראַן אַ שטענדיקע געפּאַר אַרױפּצוטאַנצן אויף איינעם פון די פּיל פּאַסטנס, צעשפּרייט איבערן לאַגער, און איינע פון די לעצטע — דער דראַטענער, מינירטער פּאַרקאַן. האָבן מיר געטראַכט, אַז אַמבעסטן וועט עס זיין גראַד דאָרטן, וווּ די דייטשן זענען אויפגע-ריסן געוואָרן. פון אויפרייס, זענען עטלעכע גראַבע ביימער צעשמעטערט געוואָרן. צווייטנס, האָבן מיר געוויסט, אַז דאָרט זענען נישטאָ קיין פּאַסטנס. דריטנס, וועט דאָרט זיין לייכטער צו געפינען די מינע. זיי פּלעגן מערסטנטייל באַגראַבן די מינע, און דעם קאַפּסול צושטעפּן צו אַ דרעטל, אַדער אַ שנירל, צי די שטעכל-דראַטן, דאָס זעלבע ווי אויפן פּראַנט.

פארשטייט זיך, אויב מען האט מורא דערטרונקען צו ווערן, דארף מען זיך נישט גיין באדן אין וואסער. דאס אלץ האבן מיר געטראכט, גערעדט צווישן זיך, איך און מיין חבר איוואן. מיר זענען אבער אין לאגער נישט לאנג, אומגעפער א 10 טעג. די איבעריקע זענען דא א סך לענגער, און זיי טראכטן אויך, און גרייטן זיך שוין א סך לענגער פאר אונדז.

אין דער נאכט פון 31-טן דעצעמבער 1941, אויפן 1-טן יאנואר 1942 — א דאנערשטיק איז דאס געווען, געדענק איך — איז אונדזער עלטסטער פון דער גרופע, אן אוקראינער, זיין חבר און נאך 5 מאן, זאלבע זיבן, האבן זיי אויפגעעפנט א פענצטער, איבערגעשניטן די שטעכל-דראטן. פון אויסן איז ווידער געווען שטעכל-דראט. האבן זיי אריבערגעלייגט פון פענצטער ביז איבער די דראטן צוויי ברעטער, ארויסגענומען פון דער נארע, און צוגעבונדן זיי צום פענצטער, אז זיי זאלן זיך נישט גליטשן, ווייל דאס פענצטער איז געווען העכער פון פארקאן, און — האבן אפגעצויגן.

שפעטער, אין עטלעכע טעג ארום, האבן מיר זיך דערוויסט, אז אנט-לאפן זענען זיי טאקע דורכן זעלבן ארט, ווו די דייטשן זענען אויפגעריסן געווארן. נישט איין מאל האבן מיר נאכדעם גערעדט מיט איוואנען, אז זיי זענען געווען קליגער פון אונדז, ווייל מיר האבן נישט געטראכט וועגן ברעטער, נאך וועגן שניידן די דראטן. קענטיק, אז די גרופע האט זיך שוין לאנג געגרייט דערצו, און זיי האבן אויסגעקליבן גראד די נאכט, ווען די דייטשן וועלן הוליען, דער שנאפס וועט אביסל איינשלעפען זייער אויפמערקזאמקייט; און זיי איז עס געלונגען. אזוי לאנג ווי עס איז געווען טונקל האבן, קענטיק, די פאסטנס, וואס זיינען ארומגעגאנגען און נישט די, וואס האבן זיך געטוישט, נישט באמערקט די ברעטער. אביסל האט זיי געהאלפן דער שניי, וואס איז געפאלן ביינאכט.

פלוצלינג, מיר הערן א שאס, א צווייטן. עס ווערט א טומל. מיר צווישן זיך ווייסן שוין, אז מען איז אנטלאפן. וויפל — ווייסן מיר נאך נישט דערווייל.

אין דער גרופע פלעגן מיר רופן אונדזער עלטסטן שעניא. שטעג-דיק פלעגט ער ארומגיין מיט א שטעקן ווי אלע גרופן-עלטסטע און געבן א טראסק אין א בוים, אין א קאסטן מיט אמוניציע, אדער גרא-נאטן. אנדערע געפאנגענע פלעגן אים געבן א זאג :

— מאך פארויכטיק, א ברעט פון קעסטל זאל זיך נישט צע-ברעכן, און טרעפן דעם קאפסול, דעמאלט וועלן מיר אלע פליען אין דער לופטן...

— פארוואס ? — פלעגט ער ענטפערן — דו רעכנסט נאך צו בלייבן לעבן, אין אזעלכע באדינגונגען ? איידער אזא לעבן, איז שוין בעסער אלץ זאל פליען אין דער לופטן...

און דערביי פלעגט ווידער פאלן א טראסק פון זיין שטעקן אויף
א קאסטן, און ער האט גענומען שרייען:
— שנעלער! שנעלער! לוס! לוס!

עס האט אבער נישט פאסירט, אז ער זאל א געפאנגענעם אנריירן,
און מיר האבן אים טאקע האלד געהאט. ער האט עס געוויסט. ער אליין
האט נישט גערויכערט. די גרופן־אנפירער פלעגן קריגן א דאפלטע
ראציע, און אפט געקריגן פון די שאפערן א סיגארעטן, אדער אביסל
טאבאק. ער האט יעדעס מאל א העלפט אוועקגעגעבן איינעם פון אונדז,
און א זאג געטאן, אז נישט אליין זאל מען רויכערן, נאר טיילן זיך. די
צווייטע העלפט, האט ער געזאגט, איז פאר זיין חבר. צו מיר האט ער
אפט א זאג געגעבן:

— נו, וואס הערט זיך, "באראדא"?

אזוי האט מען מיך גערופן. איך בין ארומגעגאנגען מיט א גרויסער
בארד פון 5 מאנאט. ווינטער איז טאקע געווען אביסל ווארעמער. צו
די אנדערע האט ער א זאג געגעבן:

— ארבעט, אזוי ווי דער "באראדא", וועט זיין אין ארדענונג.

און איך האב געהאט א טאקטיק. פארשטייט זיך, אביסל האט
מיר געהאלפן, וואס איך האב פארשטאנען דייטש, און זיך געמאכט, אז
איך פארשטיי נישט קיין ווארט. און אז איך פלעג זען, אז די דייטשן
וויילן וואס גיכער אוועקפארן און זאגן צו דערביי, אז זיי וועלן געבן
אביסל טאבאק, אדער א פאר סיגארעטן, פלעגן מיר אפטאן די ארבעט
ווי א פינטל מיטן אויג. אבער אז עס איז געווען א שלעכטער דייטש,
האט זיך די ארבעט געצויגן ווי פון פערך. קיין שום געשרייען און קלעפ
האבן נישט געהאלפן.

דערווייל איז א טומל, א גערודער. פראנץ מיט זיין גאנצע באנדע
איז דא. אלע ארויס פון די באראקן! די גרופן שטעלן זיך אויס. א
קאנטראל. עס פעלן 7 מאן, 2 פון אונדזער גרופע. דער עלטסטער פון
אונדזער גרופע און א טאטאר, וואס האט מיך אויסגעלערנט עטלעכע
ווערטער אויף טאטאריש. איך האב נאך דעמאלט נישט געוויסט און נישט
געטראכט, אז די עטלעכע ווערטער וואס איך קען, וועלן שפילן אזא
גרויסע ראלע אין מיין לעבן, אפילו ווי א מיטל זיך צו ראטעווען. קענ-
טיק, אז דאס גאנצע אנטלויפן איז אויך ביי אים געווען אומגעריכט.
ווייל זיין נאענטסטער חבר, א קאזאך, פון אונדזער גרופע, האט דער-
ציילט, אז יענער, דער טאטאר, איז ארונטער דערליידיקן זיינע מענטש-
לעכע באדערפענישן, און מער איז ער נישט צוריקגעקומען. ווען מיר
האבן זיך אויפגעכאפט אין דער קעלט, האט ער געמיינט, אז זיין חבר
גייט אויך ארום און וועט באלד קומען.

פון נאך צוויי גרופן האבן ווידער געפעלט צו צוויי מאן, און פון
נאך איינער — איין מאן. מען טרייבט אונדז אריין צוריק אין באראק. מיר

האָבן געדאַרפט באַקומען אונדזער שטיקל ברויט מיט קאָווע און גיין צו דער אַרבעט.

אין אונדזער לאַגער איז געווען אַ גרופע פון 30 מאַן. די דייטשן האָבן זיי גערופן: די אוקראַינער. מיר אָבער האָבן געוויסט, אַז נישט אַלע זענען אוקראַינער. קענטיק, אַז די דייטשן האָבן אויך געוויסט, נאָר זיי האָט עס נישט אינטערעסירט. זיי האָבן געלעבט אויסערן לאַגער. מען האָט זיי אויסגענוצט ביי פאַרשיידענע אַרבעטן. זיי האָבן עס דורכגעפירט אַן היטער. בייטאָג האָבן זיי געהיטן דעם באַראַק, געמאַכט אַרדענונג ביי דער קיך, געפאַרן מיט איינעם אַ דייטש ברענגען שפייז. מען האָט געהאַט צו זיי מער צוטרוי ווי צו אַנדערע געפאַנגענע.

אַז מיר זענען צוריק אַריין אין באַראַק, האָבן זיי געהאַלטן אין מיטן פאַרריכטן דאַס פענצטער, פאַרהאַקט עס מיט ברעטער, פאַרפלאַכטן מיט שטעכל-דראַט.

פון באַראַק אין טואַלעט זענען מיר געגאַנגען פריי, וויפל מען וויל. מען וויל אַרויסגיין, עס שטייט אַ פאַרשטאַרקטע דייטש-אוקראַינישע וואַך און מען לאַזט נישט גיין. מיר שיקן אַרויס איינעם פון די עלסטע גרופן-פירער, ער רעדט אַביסל דייטש. די דייטשן, האַלב-שיכור, ווילן נישט הערן און נישט וויסן. צווישן זיך רעדן מיר: וואָס פאַראַ שטראַף וועט דער קאַמענדאַנט אונדז געבן? אַז ער וועט באַשטראַפן דעם גאַנצן לאַגער, אין דעם האָבן מיר נישט געצווייפלט. יעדער איז דערווייל פאַר-נומען מיט זיינע געדאַנקען. און ביי זיך אין האַרצן בין איך צופרידן, וואָס זיי איז געלונגען צו אַנטלויפן. עס פאַרדריסט מיך מער נישט, פאַר-וואָס איך האָב דאַס נישט געמערקט, ווייל אַזאַ געלעגנהייט מאַכט זיך נישט יעדן טאָג.

אַזוי, אין רעדעניש, אין קלערעניש, גייט אַוועק דער טאָג. עסן גיט מען נישט. אַלע, וואָס אַרבעטן אין קיך, אויסער דער שעף, אַן אוקראַי-נער, וואָס האָט געהערט צו די פּריוויליגירטע, שיקט מען אַריין, און מען פילט אויס די גרופן מיט די ערטער פון די אַנטלאַפענע.

דעם 1-טן יאַנואַר איז נישטאָ קיין לאַסט-וועגענער צו לאַדעווען, נישטאָ קיין צוגן אויסצולאָדן. עס קאָן אָבער זיין, אַז דאַס אַלץ איז אַר-גאַנצירט פון לאַגער-שעף, פון קאַמענדאַנט, פון אָבער-לייטענאַנט היינץ. ביז אַהער איז ער געווען לייטענאַנט. מען האָט אים אויפגעהייבן איין גראַד.

4 אַזייגער קומט אַריין פּראַגן. עס ווערט שטיל ווי אויף אַ בית-עולם. אינסטינקטיוו רוקט מען זיך אָפּ פון אים, ווי פון אַ מלאַך-המוות. ער רופט אַרויס די, וואָס אַרבעטן אין קיך און דורכן דאַלמעטשער זאַגט ער אַן, אַז מען זאָל אונדז געבן די ראַציע פון גאַנצן טאָג, די זופּ מיט די ברויט, אַלע זאָלן דערליידיקן, וואָס זיי דאַרפן. עס ווערט אונדז גרינגער אויפן האַרצן. ער גייט אַרויס. עס ווערט אַ לויפעניש אַהין און אַהער.

קודם כל הייבט מען אן פירן די גרופן נאכן עסן. יעדע גרופע האט א נומער. אזוי ווי מיר זענען איינע פון די לעצט-אנגעקומענענע, זיינען מיר די 11-טע גרופע. דאס עסן גייט צו זייער שנעל. עס גייען פארביי צוויי גרופן מיטאמאל. יעדער באזונדער קריגט זיין שטיקל ברויט. קיין מעסטעניש איז דא נישטא. ביי דער זוף — דאסגלייכן. אין איין שעה איז אלץ פארטיק. אלע פרייען זיך און עס לאזט זיך נישט גלויבן, אן מען איז אזוי לייכט אפגעקומען מיט שרעק.

עס גייט אזעק א שעה, צוויי, דריי. עס איז שטיל. ביסלעכווייז הייבן אן אלע צוריק אריינצוקריכן אין זייערע פארלייזיקטע געלענערס. לייז זענען דא געווען אזויפיל און אזעלכע גרויסע, אן מען קאן זיך גאר-נישט פארשטעלן. זיי זענען פול געווען אין שטרוי. זיי זענען געקראכן אויפן מאנטל, אויף די הויזן, און מ'האט קיין אכט נישט געלייגט. אפטמאל איז עס געווען אויך א מיטל זיך צו ראטעווען. איך אליין, אן צו מיר פלעגט זיך צוטשעפן איינער פון די היטלעריינגען, האב איך אים געזאגט איין ווארט:

— זע מאל!...

דערביי בין איך דורכגעגאנגען מיט מיינע פינף פינגער מיין גע-דיכטע בארד, אן עס זענען געבליבן עטלעכע לייז אויף דער האנט-פלאך, און איך האב עס אים געוויזן; און דערביי געמאכט א זשעסט, ווי איך ווארף זיי אויף אים. ער האט בעת מעשה געטאן א לויף פון מיר, ווי פון א פעסט, און דערביי געוויזן אויף זיין קאראבין. איך האב די לייז אוועקגעווארפן אין שניי. ער האט צוגערופן זיינע חברים און זיי געוויזן די לייז אין שניי. קענטיק, אן דעם ריכטיקן פראנט האבן זיי נאך נישט געהאט פארזוכט.

דערווייל זענען מיר אין יאנואר 1942, נאך פאר סטאלינגראד. א גוטן קלאפ האבן זיי באקומען פאר מאסקווע, א פאר ריפן זיי צעבראכן, אבער נישט מער.

ס'איז שוין 10 דער זייגער. א סך שלאפן שוין. מיין חבר איוואן איז ארויס און ער פארזאמט זיך. ער קומט צוריק. איך האלט אין דרימ-לען. ער גיט מיר א צי פאר א פוס און זאגט מיר:

— גרישא, עס טויג נישט...

מיין פאמיליע-נאמען האב איך געביטן עטלעכע מאל, אבער נישט דעם נאמען. איך האב אפט געהערט ווי ארמענער, גרוזינער, אזערביי-דזשאנער, אוזבעקן, קאזאכן, טאטארן און א סך פון אנדערע פעלקער, רופן זיך צווישן זיך — גרישא, גריגאריא, האב איך באהאלטן מיין ריכ-טיקן נאמען — גרשון, אדער ווי מ'האט מיר גערופן אין שטוב — גערקע. און איוואן גיט מיר נאך אמאל א זאג:

— גרישא, עס טויג נישט...

— פארוואס? וואס איז?

ער דערציילט מיר, אז אונדזער באראק איז אַרומגערינגלט פון אַ צווייַקן קאַרדאַן דייטשן. אַ סך האָבן פאַנאַרעס אין די הענט. אַזעלכע פאַ- נאַרעס באַנוצט מען נאָך היינט צו טאָג אין אַלע אָפּגעשטאַנענע סלאַווישע, ליטווישע ערטער, צו באַזוכן די פּערד און די קי, כדי צו זען זיי צו געבן עסן אויף דער נאַכט. ביי אונדז אין לאַגער האָבן מיר די פאַנאַרעס גע- נוצט, ביים אויסלאַדן, אַדער אַנלאַדן קאַמפּאַנען אין מיטן נאַכט. קענטיק, אַז אַנדערע האָבן עס אויך געמערקט. דאָ און דאָרט צינדן זיך אָן לעמפּ- לעך, געמאַכט פון אויסגעשאַסענע גילזן פון סנאַריאַדן. אַלע גרייטן זיך. צו וואָס — ווייס איך אַליין נישט, נאָר מען שפּירט אַז עפעס גרייט זיך נישט קיין גוטס.

פּלוצלינג גיט זיך אָן עפּן די טיר פון באַראַק. דער קאַמענדאַנט אין דער שפּיץ, פּראַנץ מיט דער גרופּע דייטשן, אייניקע האַלטן פאַנאַרן אין די הענט. אַ גאַנצע כאַפּטע אוקראַינער, אַלע מיט שטעקענער. עס טראַגט זיך פון זיי מיט שנאַפּס און רציחה. דער דאַלמעטשער שטייט לעבן קאַמענדאַנט. ער גיט אַרויס באַפעלן און דער דאַלמעטשער גיט עס אונדז איבער אויף רוסיש. איך דאַרף נישט קיין דאַלמעטשער, איך פאַרשטיי וואָרט אין וואָרט. מען רופּט אַרויס די עלטסטע פון עטלעכע גרופּן, און מיר מערקן, אַז דאָס זענען אַלץ אַזעלכע, פון וואַגען עס זענען אַנטלאַפּן די געפאַנגענע. מען זעט, אַז אַלץ איז אַרגאַניזירט, מיט דער דייטשער פּינקטלעכקייט. די אוקראַינישע געהילפּס-פּאַליציי הייבט אָן אויסרופּן, לויט די נעמען, אונדזער גרופּע. אַנדערע רופּט ער לויט די פאַרנעמען.

איך האָב זיך אין דער צייט אָנגעגעבן פאַר אַ גרווינער, איינפאַך דערפאַר, ווייל איך האָב גערעדט אַ שוואַכן רוסיש; און אַזוי ווי איך האָב געזען, אַז קיין גרווינער זענען דאָ נישטאָ, אַז איך וועל דאָ נישט האָבן קיין עדות, קיין "זעמליאַק", און איך וועל נישט מוזן רעדן אויף אַ שפּראַך, וואָס איך קען נישט. גערופן האָב איך זיך שאַבאַשווילי, גריי- גאַרי איוואַנאוויטש. נאָר פשוטער האָבן זיי מיך גערופן — "באַראַדאַ", ס'הייסט "באַרד".

אויסגעשטעלט זיך אין אַ ריי גרופּנווייז, די גרופּן, די זיבעטע, די אַכטע, די צענטע און אונדזערע, די עלפטע. די ערשטע דריי גרופּן, מיט די גרופּן-עלטסטע אין דער שפּיץ, ביי אונדז, דער אוקראַינער, דער נייער. אַלעמענס אויגן זענען געווענדט אויפן קאַמענדאַנט. מען זעט די פאַרביסענע פּנימער פון די דייטשן אונטער די קאַסקעס. דער קאַמענדאַנט גיט עפעס אַ זאַג אין דער שטיל צום דאַלמעטשער, און דער דאַלמעטשער רופּט זיך אָן צו אונדזער נייעם גרופּן-פירער, אַז ער זאָל בלייבן שטיין אַנטקעגן אונדזער גרופּע, אַבער נישט מיט אונדז אינאיינעם. פּראַנץ קאַנטראַלירט אַלע פיר גרופּן. אין איינער פון די גרופּן פעלט אַ געפאַנגענער. דער גרופּן-עלטסטער רעדט אויף רוסיש און זאָגט, אַז ביים עסן זענען אַלע געווען, דאָס הייסט, אויסער די צוויי,

וואס זענען אנטלאָפּן. מען הייבט ווידער אָן אויסרופן, און קיינער רופט זיך נישט אָפּ. איך זע ווי דער קאַמענדאַנט רופט צו פּראָנצן און גיט אים עפעס אַ זאַג. פּראָנץ רופט אַרויס אַלע גרופּן-עלטסטע און הייסט זיי צונויפּרופן זייערע מענטשן. ער הייסט זיי אַרויסגיין פּון באַראַק. ביי דער פּערטער גרופּע — אַ טומל. אָן איבעריקער געפּאָנגענער. וואָס גייסטו מיט ? — פּרעגט מען אים. ער מאַכט זיך, אַז ער פּאַרשטייט נישט. דאָס איז אָן אוזבעק פּון דער זיבעטער גרופּע. ער קריגט עטלעכע זעץ פּון פּראָנצן און ער שיקט אים אָפּ אין זיין גרופּע.

ווי נאָר מען האָט אָפּגעקליבן אונדזערע פיר גרופּן, האָט מען אונדז גלייך אַרומגערינגלט פּון אַלע זייטן. פּראָנץ איז צוגעגאַנגען צום קאַ-מענדאַנט און האָט געמאַלדן, אַז אַלץ איז גרייט. מיר האָבן נאָך אַלץ נישט געוווּסט וואָס דאָ וועט פּאַסירן. אויף קיין גוטס האָבן מיר זיך נישט געריכט. נאָר דאָס, וואָס איז שפּעטער פּאַרגעקומען, האָבן מיר זיך נישט געקאַנט פּאַרשטעלן. דער קאַמענדאַנט האָט אַרויסגענומען פּון קע-שענע פיר צונויפּגעקייטשטע בויגנס פּאַפּיר, האָט אַוועקגעשטעלט די 7-טע גרופּע אין איין ריי, צוגערופן דעם דאַלמעטשער, איבערגעקערט דעם בויגן אויף דער לינקער זייט, אַז מען זאָל נישט זען, וואָס דאַרט איז געשריבן, האָט געהייסן מאַכן צוויי דורכגעשטאַכענע לעכעלעך אין צוויי פּאַר-שיידענע ערטער פּון בויגן פּאַפּיר. אַז דער דאַלמעטשער האָט עס אַלץ אויסגעפירט, האָט ער צוגערופן צו זיך צוויי דייטשן און געוויזן זיי אויפן פּאַפּיר. דער בויגן איז געווען פּאַרטיילט אין 23 קעסטעלעך, אַזויפיל וויפּל מענטשן עס זענען געבליבן אין דער גרופּע. די 23 נומערן זענען געוואָרן צעוואָרפן איבערן גאַנצן בויגן פּאַפּיר, אַזוי אַרום, אַז פּון דער לינקער זייט האָט מען נישט געקאַנט וויסן אויף וועלכן נומער מען וועט אַנטרעפן, מאַכנדיק די לעכעלעך פּון דער צווייטער זייט. דער דאַלמע-טשער האָט, נישט וויסנדיק פּון פּריער, דעם נומער פּאַרשפּעט צום טויט. דערווייל ווייסן מיר נאָך אַלץ נישט וואָס דאָ קומט פּאַר. די צוויי דייטשן גיבן אַ קוק אויף די נומערן. מען נעמט אַרויס דעם גרופּן-פירער, מען נעמט אַרויס דעם אוזבעק. די לעכעלעך זענען געווען אַ לאַ-טעריע. עס איז געפּאָלן אויפן ערשטן און אויפן 23-טן. אויב ער וואָלט זיך נישט געהאַט באַהאַלטן, מעגלעך, אַז ער וואָלט זיך נישט געשטעלט דער לעצטער ...! די צוויי ווערן גלייך אַוועקגעשטעלט צווישן די דייטשן. אין מאַמענט האָבן מיר נאָך אַלץ נישט געוווּסט פּאַרוואָס זיי שטייען צווישן צוויי רייען דייטשן. צווישן זיי זענען גראַד געווען די בעסערע דייטשן פּון לאַגער. ווייל מיר האָבן געהאַט אַזעלכע דייטשן, וואָס האָבן געהאַלטן אין איין שרייען, אַבער קיינמאַל נישט געשלאָגן; געווען אויך אַזעלכע, וואָס האָבן אַ קלאַפּ געטאַן, אַבער נאָר לפּנים וועגן, ווייל די רוצחים זענען געשטאַנען אַרום; און ווי נאָר די דייטשן זענען אַרום נישט געווען, האָט ער אונטערגעטראָגן אַ סיגאַרעטל, אַדער אַ שטיקל ברויט, אַ ביסל טאַבאַק. געווען אַבער אַזעלכע, וואָס האָבן אויף יעדן

טריט און שריט געזוכט א געלעגנהייט צו שלאגן, אומעטום, גייענדיק צו דער אַרבעט, ביי דער אַרבעט, ביי דער קיך. צום באַדויערן, זענען אַט די געווען די מערסטע. אַזוי אַרום האָבן מיר שוין געוויסט ווער עס זענען די גוטע און ווער — די שלעכטע.

און אַז מיר האָבן באַמערקט אין דער גרופּע פון די 14 דייטשן זענען די מערסטע גוטע, האָט עס אונדז אַביסל באַרואיקט, אָבער נישט אויף לאַנג. שפעטער, אין עטלעכע טעג אַרום, האָבן מיר זיך דערוויסט, פאַרוואָס גראַד זיי זענען געווען אין דער גרופּע פון די 14.

עס הזרט זיך איבער די זעלבע געשיכטע מיט די איבעריקע צוויי גרופּן. עס שטייען שוין די אַפּגעקליבענע 5 מאַן קריגס־געפּאָנגענע צווישן די 14 דייטשן. עס קומט די ריי צו אונדזער גרופּע.

אַז איד בין אַוועק דינען אין דער ליטווישער אַרמיי, האָט מיין פּאָטער מיר געזאָגט עטלעכע ווערטער. און מיין פּאָטער, עליו השלום, האָט מען געהאַלטן נישט פאַר קיין נאַרישן מענטש. ער האָט מיר אָנגעזאָגט: „זאַלסט נישט זיין פון די ערשטע און נישט פון די לעצטע“... דאָס איז מיר געבליבן אויפן גאַנצן לעבן. זייענדיק אין געפּאָנגענשאַפט, האָבן אידן זיך נישט איינגעמאַל איבערצייגט ווי ריכטיק די ווערטער זענען געווען.

אָבער מיטן קונץ, וואָס דער באַנדיט, דער אויבערלייטענאַנט היינץ, האָט אונדז צוגעגרייט, האָסטו נישט געקאַנט זיין קיין חכם. דאָס לעבן איז געווען אַ לאַטעריע. אידן שטיי אין דער ריי מיט איוואַנען. איוואַנ איז דער זעקסטער און אידן דער זיבעטער, לעבן מיר שטייט אַ רוסישער פּאַפּ, און גראַד פון אוקראַינע. מיר זענען טאַקע זייער ענלעך איינער אויפן צווייטן. אידן בין אַ שאַטינער מיט אַ לאַנגער באַרד, און ער אַביסל העלער פון מיר. אַז מען האָט גערעדט וועגן אים, האָט מען געזאָגט: דער פּאַפּ, די געפּאָנגענע האָבן שוין געוויסט וועמען מען מיינט. אַדער אַז מען האָט געזאָגט: „ריזשי, ז'באַראַדאי“, ס'הייסט, דער געלער מיט דער באַרד. לויט די יאָרן, קענטיק, איז ער אויך געווען פון די עלטסטע. אַליין האָט ער געשטאַמט פון אוקראַינע. דער פּאָטער — אַן אוקראַיִנער, אויך אַ פּאַפּ, און די מוטער — אַ רוסישע. אין 1934 איז ער נאָך קיין פּאַפּ נישט געווען. אָבער אין דעם זעלבן יאָר האָט מען פאַרשיקט זיין פּאָטער, 3 ברידער און צוויי יינגערע שוועסטער, קיין סיביר. ער אַליין האָט געהאַט געאַרבעט אין אַ ווייטער שטאַט אויפן אוראַל, אויף אַ פּאַבריק. אין פּאַליטיק האָט ער זיך קיינמאַל נישט געמישט. דאָס אַלץ האָט ער אַליין דערציילט. אין דער שטאַט, וווּ ער האָט געאַרבעט, אין טשקאַלאָוו, האָט געלעבט זיינער אַ פעטער, אויך אַ פּאַפּ. אַז ער איז דערגאַנגען וועגן שיקזאַל פון זיין פּאָטער, פון זיינע ברידער און שוועסטער, איז ער אַוועק צום פעטער אויסוויינען זיך דאָס האַרץ פאַר אים. דער פעטער האָט אים געזאָגט, אַז נאָר מיט וויינען איבער אַזעלכע

עולות, וועט גאט קיינמאל נישט מוחל זיין. ער קאן נאר מוחל זיין אויב מען טוט אפ מיט גוטס.

— דאס איינציקע פאר דיר — האט דער פעטער געזאגט — איז צו פארנעמען דאס ארט פון דיין פאטער. איך ווייס, אז קיין אנדערע עצה וואלט מיין ברודער, דאס הייסט, דיין פאטער, נישט געגעבן. צו יענער צייט — האט דער פאפ דערציילט — האב איך געווינט מיט מיין פרוי, אויך א גלויביקע פראוואסלאוונע, געהאט מיט איר צוויי קינדער. זי האט געארבעט אין דער זעלבער פאבריק ווי א בוכהאלטער. די קינדער זענען שוין געווען דערוואקסענע. אין 1934, ווען איך בין אוועק פון שטוב, איז מיין עלטסטע טאכטער אלט געווען 10 יאר, דער זון — 8 יאר. איך בין אוועק פון דער ארבעט, געזעגנט זיך מיט מיינע שטוביקע, און געגאנגען פון דארף צו דארף, אויפגעקלערט די מענטשן, אז אן גאט איז אוממעגלעך צו לעבן. קיינער האט קיין רעכט נישט צו טאן א צווייטן שלעכטס. א פאר מאל האט מען מיך געהאט פארהאלטן פון נ. ק. ו. ד. קיין ריכטיקע פאפירן האב איך נישט געהאט. פלעגט מען מיך אפהאלטן א פאר וואכן, און דאן זאגן, אז מער זאל איך זיך פאר די אויגן נישט ווייזן. אז מערב-אוקראינע איז ווידער אנגעשלאסן געווארן צום סאוויעטנפארבאנד, בין איך דארט ארומגעגאנגען איבער די דערפער און שטעטלעך און גערעדט צו די פשוטע, גלויביקע מענטשן. ווען די מלחמה איז אויסגעבראכן, האב איך זיך געפונען נישט ווייט פון באריסאוו. איך האב געזען דעם גרויסן אומגליק, וואס האט געטראפן אונדזער פאלק. איך האב געזען ווי די דייטשן זענען אריין קיין באריסאוו. איך האב מיט מיינע אייגענע אויגן געזען, ווי די דייטשן אין די שווארצע אוניפארמען האבן געכאפט קינדער פאר די פיסלעך און גע- האקט מיט די קעפאלעך אין די ווענט.

אנדערע געפאנגענע האבן אריינגעווארפן א ווארט, אז מסתמא זענען דאס געווען יידישע קינדער, האט ער זיי געענטפערט באַלד אויפן אַרט :

— און אז יידישע קינדער, זענען זיי קיין מענטשן נישט ? דער זעלבער גאט איז פאר אלעמען. ער בעט גאט, אויף זיין יידישן אופן, צום זעלבן גאט. צווישן אלע פעלקער איז דא גוטע און שלעכטע מענטשן. אפילו אין איין משפחה קאן זיין פארשיידענע. אט איז מיין פאטער געווען א פאפ, מיין פעטער — א פאפ, א דריטער ברודער פון מיין פאטער איז געשטארבן אין סיביר, פארשיקט דורך דער צארישער מאכט, ווייל ער איז געווען א רעוואלוציאנער. אַלדאס שלעכטס קומט דערפון — פלעגט ער אונדז פרידיקן — וואס מען גלויבט נישט אין גאט. צוהערנדיק זיך צו זיינע רייד, איז מיר געקומען אויפן געדאנק — ראספוטין. אפשר צוליב דער אויסטערלישער ענלעכקייט. פלעגט מען זיך אין לאַגער צעהרגענען, איז ער דאס געווען דער, וואס האט פונדדערגענומען. איז איינער קראנק געווארן, קומט ער ביים פאפ

פרעגן אן עצה. אליין האט ער נישט גערויכערט. די, וואס האבן אויסגע-
טוישט זייער שטיקל ברויט אויף א ביסל רויך, האט ער זיי געמוסרט.
מיר האבן אבער נישט געוויסט פון וואגען עס דערנעמט זיך צו אים
אליין אביסל טאבאק. ער האט עס צעטיילט אומזיסט. א קלוגער מענטש,
מיט איין ווארט, עס איז א פארגעניגן געווען יעדן אונט אים צו הערן
רעדן.

דאס איז געווען דער מענטש, וואס איז געשטאנען לעבן מיר, און
דער שיקזאל האט געדארפט טרעפן, אז ער איז געשטאנען ביים ברעג.
ציילנדיק, איז ער געווען דער אכטער... די צוויי לעכלעך, וואס דער
דאלמעטשער האט געמאכט אין פאפיר, וואס דער קאמענדאנט האט
געהאלטן, זיינען געווען דער אכטער און זיבעצנטער, נישט געקוקט
אויף דעם, וואס די צוויי לעכלעך זיינען געווען איינס לעבן אג-
דערן. וואס עס דערווארט די אפגעקליבענע מענטשן האט מען ביסלעכ-
ווייז אנגעהויבן צו פארשטיין. מ'האט עס, אינסטינקטיוו, באַלד פאר-
שטאנען, ביים אריינקומען פון די דייטשן אין די קאסקעס אין באַראַק;
אז זיי זענען געקומען אנגעטאן אין קאסקעס, האט מען גלייך דערפילט,
אז קיין גוטס איז נישט צו דערווארטן.

א שטיקל האפענונג האט געלעבט אין יעדן פון אונדן, ווייל מיר
האבן זיך נישט פארגעשטעלט און נישט געוואלט גלויבן, אז דער קאמענ-
דאנט וועט אויספירן זיין דראַאונג; כאַטש מיר איז שוין אויסגעקומען
צו זען זייערע קאלטע, אויסגעוועכנטע מערדערייען. איך האב זיך אבער
נישט פארגעשטעלט, אז זייער באַנדיטזום וועט גיין אזוי ווייט. איך
האב נאך דעמאלט נישט געוויסט, וואס עס טוט זיך אין די געטאס און
אין די טויטן-לאַגערן. אונדזער לאַגער איז דאך געווען אן אַרבעטס-
לאַגער, באַוואַכט און אַנגעפירט דורך דער ווערמאַכט. היינט שטעלט זיך
פאַר די לאַגערן, אַנגעפירט דורך די ס. ס. !

אין דעם אַמוניציע-לאַגער האַבן מיר געאַרבעט איבער די כוחות,
צו 14 און 16 שעה אַ טאָג. מען פלעגט אונדז אַפט אויפּוועקן אין
מיטן דער נאַכט, ווייל אַ קאַלאַנע לאַסט-וועגענער איז אַנגעקומען און
מ'האַט זיי באַדאַרפט אַנלאַדן. דער פּראַנט האַט פאַרלאַנגט נייע אַמוניציע.
פיל קריגס-געפאַנגענע זענען אויסגעשטאַרבן. זיי האַבן נישט גע-
קאַנט אויסהאַלטן די שווערע אַרבעט. דער גראַבער שטעקן פון די דייטשע
אויפּווער האַט זיי אַרויסגעענדיקט אויפן אַרט. אפילו אויף אַ טויטן
קערפער פון אַ געפאַנגענעם איז אַפט געפאַלן דער שטעקן, מיטן אויס-
געשריי: "לוס! לוס!"

אומעטום לעבן די געפאַנגענע מיטן גליקלעכן געדאַנק — צו אַנט-
לויפן. מיט דער דראַאונג, אַז אויב מען וועט זיך דערוועגן צו אַנט-
לויפן, וועלן די אַנדערע דערשאַסן ווערן, האַט דער קאַמענדאַנט פון
לאַגער געוואַלט, אַז איינער זאָל היטן דעם צווייטן. און דאָך האַט עס

נישט געהאלפן; ווייל די, וואס זענען אנטלאפן, האבן נישט געטראכט וועגן די אנדערע.

די זיבן מאן האבן די דייטשן אריינגענומען אין מיטן, מיט ביקסן אין די הענט. מען פירט זיי ארויס פון באראק, דירעקט צום ארויסגאנג. ווי איך האב שוין געזאגט, איז אונדזער באראק, די קיך, דער וואטער געווען ארומגערינגלט מיט שטעכל-דראט. דער וואטער איז געווען א ביסל אין א זייט. צווישן וואטער און פארקאן איז געווען אן ערך א 20 מעטער. פונקט אנטקעגן, אבער אויף דער צווייטער זייט פון שטעכל-דראט, האט דער קאמענדאנט איינגעארדנט דעם בית-עולם. די געפאנענע געבע, וואס זיינען שוין דא געווען א פאר חדשים פריער, האבן דערציילט, אז ווען ס'איז געשטארבן א געפאנגענער, האט מען אים באגראבן היינטערן פארקאן, און די געפאנגענע האבן אנגעשריבן אויפן הילצערנעם צלם זיין נאמען, פון וועלכן יאר ער איז און די דאטע פון זיין טויט. איינמאל, ווען מען איז אויפגעשטאנען אין דער פרי — אויס צלמים, אויס קברים. דער קאמענדאנט האט פארבאטן עפעס אויפצושרייבן אויף די צלמים; באגראבן, באגאסן מיט קלאר און די זאך איז דערליידיקט.

אונדז, די איבעריקע, האט מען צוגעטריבן פון דער אנדערער זייט פארקאן. הינטער אונדז, אויף יעדע דריי מעטער, איז געשטאנען א דייטש מיט אן אויטאמאט אין דער האנט. ביי יעדן פרוו, זענען מיר זיכער געווען, אז קיין סך פון אונדז וועלן נישט בלייבן לעבן. און וואס קאנען מיר דען אויפטאן, נישט ארגאניזירט, מיט לידיקע הענט, קעגן, אוי-טאמאטן? מיר מערקן, אז צוויי פאנארן זיינען אנגעשטעפט אויף צוויי ביימער, און אונטן, אויף דער ערד, שטייען נאך צוויי פאנארן. דער קאמענדאנט פראגן, אלע דייטשן אין זייערע קאסקעס, שטייען און ווארטן אויף די 7 געפאנגענע מיט די 14 דייטשן, וואס רינגלען זיי ארום. זיי קומען אן.

א פינצטערע נאכט. דער שניי מאכט אביסל ליכטיקער. דער שניי שלאגט אפ מיט העלקייט אין די געכט, אפילו ווען די לבנה איז פארשטעלט פון וואלקנס. אבער אונדזער לאגער געפינט זיך אין א געדיכטן וואלד פון אלטע, ריזיק-הויכע סאסנעס, אז אפילו בייטאג איז טונקל. א סך דייטשן גייען ארום מיט לאמטערנעס אין די הענט, אויפן וועג, ווי די 7 מאן דארפן דורכגיין. אויף יעדע 5 מעטער — א לאמפ. ווי האבן זיי גענומען אויפיל לאמפן? שפעטער האבן מיר זיך דערוואוסט — די אוקראינער האבן עס דערציילט — אז דער קאמענדאנט האט אוועקגע-שיקט א קאמאנדן צו די פליער, וואס האבן געווינט אין זעלבן וואלד, 2 קילאמעטער פון אונדז, הינטער דעם אעראדראם, און ביי זיי האט ער געליען 50 לאמטערנעס.

דערווייל שטעלט מען אויס די 7 מאן צווישן די לאמטערנעס, וואס הענגען אויף די ביימער. מיר זעען ווי ביי אייניקע פון די פארמשפטע גיסן זיך טרערן פון די אויגן. נישט געקוקט דערויף, וואס דאס לעבן

האָט אונדז אַזוי פאַרהאַרטעוועט פון די ליידן, וויינען מיר מיט מיט זיי.
איינער פאַלט צו צו די פיס פון קאַמענדאַנט, און ער בעט ביי אים:
— איך האָב 4 קינדער.

און ער ווייזט דערביי מיט 4 פינגער, דער קאַמענדאַנט זאַל עס
פאַרשטיין.

דער אָנפירער פון דער גאַנצער צערעמאָניע איז פראַנץ. פאַר-
פלאַגירט, קענטיק, האָט עס אַלץ דער אַבערלייטענאַנט היינץ. און די
דייטשע טעמפע מיליטער-מאַשין איז אַוועק אין גאַנג. פראַנץ גיט אַ
קוק אויף דער רעאַקציע פון קאַמענדאַנט, און אַז ער באַמערקט, אַז קיין
ענדערונגען זענען נישטאַ, גיט ער אַ קאַמאַנדע און צוויי דייטשן שטעלן
דעם געפאַנגענעם צוריק אַוועק אין דער ריי פון די זיבן. דער פאַפ
האָט אַרויסגענומען אַ מעשענעם צלם, וואָס ער האָט זיך דאָ אַליין גע-
מאַכט. ער האָט געהאַט צוויי, איינעם אַ קלייניגן און אַ צווייטן, אַ
גרעסערן; האָט זיך אַוועקגעשטעלט אויף די קני, אַנגעפאַנגען צו פרע-
פלען אַ תפילה און צלמען זיך. איינער, אַ יונגער, האָט אַנגעהויבן שריי-
ען צום קאַמענדאַנט:

— פאַשיסטישע באַנדע איר וועט פאַר אַלעם נאָך באַצאַלן! —
אומגעדרייט זיך צו אונדז און געשריגן — נעמט נקמה פון דער מער-
דער-באַנדע. זאַל לעבן סטאַלין, זאַל לעבן די רויטע אַרמיי!

אַבער ביי דער דייטשער מיליטערישער מאַשין האָט אַלץ געאַרבעט
ווי אַ זייגער. צוויי דייטשן האָבן געפרוּווט אויפהייבן דעם פאַפ. זיי
האַבן אים מיט קראַפט אַוועקגעשטעלט, אַבער ער האָט זיך ווידער
אַראַפגעלאָזן אויף די קני, ווידער געצלמט זיך. די איבעריקע זענען גע-
שטאַנען ווי געליימט, נישט גערירט זיך פון אַרט.

מיר האָבן שפעטער איבערגערעדט מיט איוואַנען, אַז זיי האָבן
געקאַנט אין לעצטן מאַמענט פרוּוון צו אַנטלויפן. צי עס וואָלט וועמען
פון זיי געלונגען, צי נישט, פאַרלירן האָבן זיי סיי ווי נישט געהאַט וואָס.
דערווייל הערט זיך אַ קאַמאַנדע. 7 דייטשן שטייען, די אַנדערע שטייען
אויף די קני. זיי צילעווען, פונקט ווי דאָס וואָלטן נישט געווען קיין לע-
בעדיקע מענטשן, נאָר ציל-ברעטער.

— פייער! — און עס הערט זיך דער זאַלפ. אַלע זיבן זענען אַני-
דערגעפאַלן; אַבער דער, וואָס האָט אַקאַרשט געבעטן רחמנות ביים קאָ-
מענדאַנט, הייבט זיך אויף און הייבט זיך ווידער אָן בעטן ביים קאָ-
מענדאַנט. איינער פון די 14 שייסער גיט עפעס אַ זאַג, קענטיק, אַז ער
האָט געוואָלט בעטן מען זאַל דעם געפאַנגענעם לאָזן לעבן, ווייל די
גאַנצע צייט האָט דער קאַמענדאַנט קיין איין וואָרט נישט אויסגערעדט.
אין דעם מאַמענט האָט ער אַ געשריי געגעבן:

— אַכטונג!

און די 14 דייטשן האָבן ווידער אַנגעלאָזן די ביקסן. דאָס מאַל

האט שיון דער קאמענדאנט אליין א געשריי געטאן: פייער! עס האבן ווידער אפגעהילכט 14 שאסן. דאס מאל איז דער לעצטער געפאלן, ווי אן אונטערגעהאקטער בוים. פראנץ האט ארויסגענומען זיין רעוואל-ווער, צו צו די דערשאסענע, איינגעבויגן זיך, אגענומען ביי א האנט, קענטיק, אז ער האט געטאפט דעם פולס, אויפגעהויבן זיך און אויס-געשאסן אין קאפ. אזוי האט דער מלאך המוות קאנטראלירט, צי אלע זענען טויט. אויב ער האט געצווייפלט, האט ער אים געשאנקען נאך א קויל.

דאס אלץ האט געדויערט נישט מער ווי 15 מינוט. יעדער פון אונדז האט אבער געשפירט, ווי מיר וואלטן ווידער איבערגעלעבט א שלאכט. אזוי לאנג ווי מיר וועלן לעבן, וועלן מיר עס נישט שענקען. ביי דער ערשטער בעסטער געלעגנהייט וועט מען ווידער לויפן, נישט נאך צו ראטעווען דאס אייגענע לעבן, נאך העלפן צו פאָרניכטן דעם נאצי־שן מערדער, דעם באַרבאַר. אלע זענען געווען נידערגעשלאָגן פון דער איי-גענער שוואַכקייט, פון אלץ, וואָס מען האָט אין די עטלעכע מינוט אי-בערגעלעבט.

לאַנג טראַכטן האָט מען אונדז אַבער נישט געלאָזן. עס איז גע-פאלן אַ באַפעל:

— אלע צוריק אין באַראַק!

מיר האָבן געוויסט, אז עס איז דאָ אַ קאַלאַנע לאַסט-וועגענער, וואָס וואַרטן, אז מען זאל זיי אַנלאָדן. אַבער די נאַכט האָבן זיי אונדז נישט געפירט אויף אַרבעט. נישט געקוקט אויף זייער זיכערקייט קעגן-איבער אונדז, אומבאַוואַפנטע זעלנער, האָבן זיי אַבער געוויסט, אז טייל-מאָל איז גענוג אַ פונק, אז אַ פולווער-פאַס זאל אויפרייסן; און אז אַט דער פונק קאָן גראַד היינטיקע נאַכט אויפרייסן. דעריבער האָבן זיי פאַרשטאַרקט די וואַך אַרום אונדזער באַראַק. אפילו די אוקראַינער האָבן די נאַכט גענעכטיקט מיט אונדז. אויף מאַרגן אין דער פרי האָבן זיי אונדז אויפגעוועקט מיטן זעלבן "לוס! לוס!". די לאַסט-וועגענער שטייען און קיינער, אויסער אונדז, האָט זיי נישט אַנגעלאָדן. די שאַ-פערן אליין זענען, קענטיק, געווען אויפגעבראַכט פון דערמאַרדן אומ-שולדיקע 7 סאַלדאַטן. אַבער צופיל רעדן האָבן זיי אליין מורא געהאַט. אַ סך פון זיי האָבן אונדז אַוועקגעגעבן זייערע גאַנצע לעבלעך ברויט. אייניקע האָבן אויסגעשאַטן ביי אונדז אין די הענט דעם גאַנצן טאַבאַק פון זייערע פושקעס, אפילו ציגאַרן האָבן זיי אַנדערע געגעבן. די היטער אונדזערע, אפילו די שלעגער, האָבן אין דעם פרימאַרגן נישט געשלאָגן. מעגלעך, זיי האָבן עס געטאָן נישט אויס רחמנות, נאָר אויס מורא. ווייל אין אַ מינוט פון פאַרצווייפלונג, קאָן מען אפילו מיט די לידיקע הענט אויך דערווערגן.

איך און איוואן האָבן גראַד קיין זאך נישט געקריגן. אונדזער גרו-

פע איז שוין געווען פאָרנומען מיטן באַגראַבן די 7 קרבנות. ביים אויס-
ליידיקן די קעשענעס פון פאַפּ, האָט מען געפונען אין דער גימנאַסט-
יאַרקע, אויף דער לינקער זייט, צונויפגעדרייט אין פירן, דורכגעלעכערט
פון אַ קויל, די הייליקע מאַריע באַשפּריצט מיט בלוט. כאָטש די מערס-
טע פון אונדז זענען נישט געווען קיין גלויביקע, האָט דאָס בילדל פון
דער הייליקער מאַריע, באַשפּריצט מיט בלוט, געמאַכט אויף אונדז אַ קאָ-
לאַסאַלן רושם. עס איז געגאַנגען פון האַנט צו האַנט. די דייטשע פּאַסטנס,
וואָס האָבן אונדז געהיט, האָבן עס באַמערקט. זיי האָבן זיך אַבער געמאַכט
נישט זעענדיק.

אין אָונט איז דאָס בילדל, פאַרבלוטיקט, געפונען ביי אַ מענטשן,
וואָס האָט געפריידיקט, אַז עס זאָל זיין פרידן אויף דער וועלט, אַנגע-
קלעפט געוואָרן אויף דער טיר פון באַראַק אינעווייניק. מיר פלעגן אַפט-
מאַל בלייבן שטיין מינוטן לאַנג. ביז איינמאַל, קומענדיק פון דער אַר-
בעט, האָבן מיר שוין מער נישט געזען הענגען דאָס בלוט-באַשפּריצטע
בילדל פון דער "הייליקער מוטער". מיר האָבן קיינמאַל נישט געוויסט
ווער עס האָט עס אַרונטערגענומען. דאָס איז געווען דער באַשולדיקונג-
אַקט קעגן קאַמענדאַנט פון אַמוניציע-לאַגער, הויפטמאַן פאַן היינץ. ער
לעבט נאָך ערגעץ אין דייטשלאַנד. איך אַליין וואָלט אים דערקענט. מיר
האָבן נאָך דעמאַלט נישט געוויסט, אַז די אַלע מאַרדן זענען געווען גע-
נוי אַרגאַניזירט.

מיר איז אויסגעקומען צו רעדן מיט אַ גוטן דייטש, ערב דער מפּלה
פון סטאַלינגראַד. איך האָב אים דערוויזן, אַז עס איז אוממעגלעך, אַז
דייטשלאַנד זאָל געווינען די מלחמה, איבערהויפט ווען אַמעריקע איז
אַריין אין קריג. ער האָט אַ פיר געטאַן די האַנט איבערן האַלדז און גע-
זאַגט, אַז אויב זיי וועלן פאַרלירן דעם קריג, וועט מען זיי אַלע דאַרפן
אויפהענגען פאַר זייערע פאַרברעכנס.

אין לאַגער האָבן אַפט פּאַסירט פאַלן פון צעברעכן אַ האַנט, אַ
פוס, דיזענטעריע-קראַנקייטן. אַזעלכע האָט מען גלייך אַפּגעשיקט אין
לאַזאַרעט פון צענטראַל-לאַגער אין אַרשע. די דיזענטעריע-קראַנקע האָט
מען איזאַלירט. אויף זיי האָט געוואַרט אַ זיכערער טויט. סיידן זיי פלעגן
סימולירן דיזענטעריע, אַדער מען האָט געקריגן אַ לויפעניש, אַדער אַ
פאַרשטאַפּונג, פון עסן נישט דערקאַכטע שפייז. איך מיט איוואַנען האָבן
שטענדיק דערקאַכט דאָס עסן אינעם קעסעלע ביז ס'איז פאַרטיק גע-
וואָרן. נישט איינמאַל האָט פּאַסירט, ביים שטיין און היטן דאָס קעסעלע,
איז געקומען צו שלייכן אַ פאַרדעכטיקער פאַרשוין. האָב איך אים אַ
זאַג געטאַן :

— טשעפע נישט! וועסט קריגן אַ טראַסק אין די ציינער!

האַט ער זיך אַפּגעטראַגן. אַבער אַז ער האָט געשפּירט, אַז ער איז
נישט שוואַכער פון דיר, אַדער אַז ער איז נישט אַליין, איז ער נישט אַפּ-

געטראָטן. זיי האָבן אָבער געוואוסט, אַז אויב דער "באַראַדאָ" זאָגט : טשעפע נישט, דאַרף מען בעסער נישט טשעפען. נאָר נישט איין מאָל, אַז איוואָן פלעגט בלייבן אַליין, פלעג איך פלוצים הערן :
— גרישאָ, סקאַרעי.

און דאָן האָט מען שוין נישט געדאַרפט היטן דאָס קעסעלע, נאָר ראַטעווען עס פון אַנדערע הונגעריקע, אַפרייסן פון מויל, אַ ליידיקס. דער שולדיקער האָט שוין פאַרשפאַרט אַ צווייטן מאָל עס צו טאָן. אָבער דאָס האָט פאַסירט זייער זעלטן. מערסטנס זענען עס געווען פון די ניי-געקומענע. דער לאַגער איז געווען נישט קיין גרויסער. אין עטלעכע טעג אַרום האָט מען זיך שוין געקענט.

איצטער, אַז ס'האָט ווער געוואָלט סימולירן דיזענטעריע, איז גע-נוג געווען אַ לויפעניש. צום קאַנטראַלירן איז געווען אַן אָבער-געפריי-טער. מיר האָבן אים גערופן דאַקטער. די דייטשן — סאַניטער. ער האָט עס געדאַרפט באַשטימען די קרענק. ער איז געקומען קוקן. איז געווען אַזאַ סיסטעם — דער געפאַנגענער האָט געדאַרפט אַרויסגיין לעבן וואַטער, אויפן שניי, און דאָן רופן דעם דאַקטער. אונדזערע געפאַנגענע פלעגן זיך פשוט איינשניידן, ס'זאָל בלייבן שפורן פון בלוט אויפן שניי. און דאָס האָט געקלעקט. ביי אונדז איז לאַגער האָט מען אָבער שרעקלעך מורא געהאַט פאַר קאַראַנטין אין צענטראַל-לאַגער, סיידן ביסט געווען זיכער, אַז וועסט קאַנען אַרויסגיין פון דאַרט. געקאַנט האָט מען עס מאַכן, אויב מען איז טאַקע נישט געווען קראַנק, אויב די קראַנקייט איז געווען אַ סימולירטע, ווייל דאַרטן איז שוין געווען אַ ריכטיקער דאַק-טער, אַ סאַוועטישער, אַפטמאַל נישט קיין בעסערער ווי די דייטשן, טיילמאַל אפילו ערגער. איך וועל דערנאָך דערציילן פון אַ פאַל, ווען אין אַ לאַזאַרעט האָט אַ דאַקטער דערקענט מיינעם אַ חבר, אַ ייד, און דער דאַקטער האָט אים איבערגעגעבן צו די דייטשן.

צו זיין געזונט איז נישט גענוג געווען אַרויסצוגיין פון קאַראַנ-טין. אַדער דו האַסט געמוזט האָבן אַ באַקאַנטן, אַדער מיט וואָס נישט איז אונטערקויפן די אויפזעער, אַדער דעם דאַקטער. אַלץ איז געווען גוט. קיין גאַלד און וואַלוטע האָט קיינער נישט געהאַט. זעלטן ווער עס האָט געהאַט אפילו אַ זייגער. זייגערלעך האָט מען געפונען צווישן די געפאַנגענע, איבערהויפט צווישן די פרישע, די, וואָס האָבן זיך נאָך געשלאָגן קעגן די דייטשן אין חודש דעצעמבער, ביי מאַסקווע. קיין סך געפאַנגענע זענען נישט געווען פון די ניי, אָבער זייגערס האָבן זיי געהאַט ביי זיך, כמעט ווי אַלע. אַנדערע האָבן געהאַט צו 3, 4 זייגערס. ביי איינעם האָט מען אפילו געפונען 9 זייגערס : דייטשע, טשעכישע, פראַנצויזישע, שווייצאַרישע, אַראַפגענומען פון די טויטע דייטשן לעבן מאַסקווע. און טויטע זענען דאַרט געווען אין די טויזנטער. מיר האָבן גערעדט צווישן זיך, אַז אונדזערע בעסטע פריינט זענען... די טויטע דייטשן.

אין עטלעכע טעג אַרום, נאָכן דערשיסן די 7 געפאַנגענע, איז אַוועק איין דייטשער אונטער-אַפיציר, וואָס האָט זיך ביי אונדז גערעכנט פאַר איינעם פון די בעסטע; מיר פלעגן אים רופן: דער גוטער האָנס. ער האָט עס געבראַכט פון צענטראַל-לאַגער די גרופע געפאַנגענע, אַוועקגעפירט פאַר איינס די קראַנקע, אַדער פאַרוונדעטע. ער איז דאָס געווען איינער פון די 14, וואָס האָבן דערשאַסן די 7 געפאַנגענע; ער איז דאָס געווען דער, וואָס האָט זיך געוואַלט איינשטעלן, מען זאָל לאַזן לעבן דעם פאַטער פון די פיר קינדער. ער האָט זיך געבעטן רחמים ביים קאַמענדאַנט. דערפאַר, וואָס ער האָט געבראַכן די דיסיפלין מיט איין איינציקן וואָרט, האָבן דער קאַמענדאַנט און פראַנץ אים נישט ליב געהאַט; ווייל ער איז זיך באַגאַנגען אַביסל מענטשלעכער מיט די געפאַנגענע. דערפאַר טאַקע האָט מען אים איינגיבן אַפגעשיקט אויפן פראַנט.

פאַרן אַוועקפאַרן האָט ער אַלץ דערציילט די אוקראַינער און שפּע-טער האָבן מיר זיך פון זיי דערוווסט אַלע פרטים וועגן דער דערשיסונג, און ווי אַזוי ער, האָנס, האָט זיך געפונען צווישן די, וואָס האָבן געשאַסן די 7 געפאַנגענע: ווען פראַנץ האָט דורכגעפירט די קאַנטראַל פון לאַגער נאָכן אַנטלויפן פון די רוסן דעם 1-טן יאַנואַר 1942, און ער האָט פעסט-געשטעלט, אַז עס פעלן 7 מאַן, האָט ער קודם אַרויסגעשיקט אַ גאַנצע אַפטיילונג פון 30 דייטשן אויף די שפורן פון די אַנטלאַפענע. זיי האָבן פעסטגעשטעלט, אַז פון מאַמענט פון זייער אַנטלויפן ביזן מאַמענט פון אַנהייבן די זוכעניש, איז אַריבער אומגעפער 10 שעה. די זעלבע נאַכט האָט געשנייט, די שפורן האָט מען געפונען ביז 8—900 מעטער פון לאַגער. פון דאָרט גייט אַ וועג. מיט גרויסע שוועריקייטן, האָבן זיי פעסטגעשטעלט, אַז די גרופע האָט זיך פונאַנדערגעטיילט, איינע אויף לינקס און איינע אויף רעכטס. דער וועג גייט אין דער ריכטונג פון אַעראָדראַם, און שפּעטער טיילט ער זיך פונאַנדער אין עטלעכע ריכ-טונגען. דער וועג, וואָס פירט לינקס, גייט צו אַ דאָרף, 4 קילאָמעטער פון לאַגער. אַבער פאַרן דורכשניידן דאָס דאָרף, גייען די וועגן אַוועק אין דריי פאַרשיידענע ריכטונגען. דאָס זענען דאַרפישע וועגן. קיין אויטאָס גייען דאָרטן נישט. דער שניי אויפן וועג גרייכט ביז צו די קני. אַפט זעט מען אינגאַנצן נישט קיין וועג. מען אַריענטירט זיך קוים לויט די טעלעפאָן-סלופעס, כאַטש קיין דראַטן זענען מער נישטאָ. און אויב עס זענען פאַראַן דראַטן, האָט מען נישט געדאַרפט זיין קיין גרויסער קע-נער, כדי צו וויסן, אַז די ריכטונג איז פאַר אַן אַנטלאַפענעם געפאַנג-גענעם געפערלעך, ווייל ער פירט צו אַ געוויסן גרויסן דאָרף, צו אַ גרויסן קאַלכאַז. דאָרט זענען, געוויינלעך, איינגעשטאַנען דייטשע גאַר-ביזאַנען.

איז אַ פאַר שעה אַרום זענען די 30 דייטשן צוריקגעקומען מיט... ליידיקע הענט. דער קאַמענדאַנט, דער עלטסטער לויטן גראַד, האָט אַריי-גערופן פראַנצן. ווייליש איז געווען אַ פעלדפעבל, אין די מיטעלע יאָרן.

מען האָט אים גערעכנט פון די נישט שלעכטע. ער איז געווען — ווי אמאל. און האָנסן? פאַרוואָס גראַד האָנסן, ווייס ער אַליין נישט.

מיר, צווישן זיך, האָבן גערעדט און באַטראַכט, אַז דער קאַמענדאַנט האָט עס, קענטיק, ספּעציעל געמאַכט, כדי ער זאָל שפּעטער האָבן אַ פּרעטעקסט פּטור צו ווערן פון האָנסן. וואָס מער מיר האָבן זיך באַקענט מיט די פּרטים פון יענער באַראַטונג, אַלץ מער זיכערער זענען מיר גע-ווען אין אונדזער היפּאָטעזע. און אַט וואָס מיר האָבן זיך דערוואַסט: דער קאַמענדאַנט האָט פאַרגעלייגט זיין פּלאַן, גאַנץ פּשוט — ער וויל דערשיסן אַנדערע 7 געפּאַנגענע, כדי אַפּצושרעקן דעם לאַגער, אַז אַזעל-כע פּאַלן זאָלן מער נישט פּאַסירן. איצטער — האָט ער געפּרעגט — וויל איך וויסן אייער מיינונג. צוערשט האָט ער געפּרעגט פּראַנצן. פּראַנצן איז געווען פאַר דעם, אַז מען זאָל דערשיסן 14 מאַן, דאָס הייסט 2 פאַר יעדן איינעם. דערנאָך האָט מען געפּרעגט ווילישן. וויליש האָט גע-ענטפּערט, אַז ער איז אַ סאָלדאַט, אַז ער וואַלט געקאַנט זיין אויפן פּראַנט, וואַלט ער נישט געדאַרפט ענטפּערן. אָבער אַלס מיליטערמאַן, וועט ער אויספירן יעדן באַפעל. באַפעל איז באַפעל! דערמיט האָט ווי-ליש געענדיקט. און צולעצט האָט מען געפּרעגט ביי האָנסן. האָנס איז געווען קעגן דערשיסן די געפּאַנגענע. "די געפּאַנגענע — האָט ער גע-זאָגט — אַרבעטן ערלעד, און נישטאַ צווישן זיי קיין יידן און קיין קאַ-מיסאַרן. אַז מען וואַלט געכאַפט די, וואָס זיינען אַנטלאָפּן, דאָס איז שוין עפעס אַנדערש..." דערביי האָט ער נאָך צוגעלייגט אַ וואַרט, וואָס ביז דאָן האָבן מיר עס נישט געוואָסט: אַז עס איז דאָ אַ באַפעל פון דער אויבערקאַמאַנדאַ פון דער ווערמאַכט, און פון פירער, אַז יעדער אַנטלאָ-פּענער און געכאַפטער סאָוועטישער קריגס-געפּאַנגענער דאַרף זאַפּאַרט ליקווידירט ווערן.

צום ערשטן מאל האָב איך עס געהערט — ליקווידירן! ער האָט דערציילט, אַז די גאַנצע פאַרזאַמלונג האָט געדויערט 18 מינוט, פּונקט אויפן זייגער. דער קאַמענדאַנט מיט פּראַנצן זענען איבערגעבליבן, און וויליש מיט האָנסן זענען אַוועק; אַז אַלץ איז געווען צוגעגרייט, מיט אַלע איינצלהייטן. 9 אַזייגער אין אַוונט האָט מען אויסגעשטעלט דעם גאַנצן גאַרניזאָן, אפילו די ביוראַ-שרייבער, אפילו דעם קוכער. דער קאַמענ-דאַנט האָט זיי געמאַלדן דאָס, וואָס ער גייט דורכפירן. דערביי האָט ער געפּרעגט, ווער עס וויל זיין פּרייוויליק צו דערשיסן די 7 מאַן. נאָר 5 מאַן זענען אַרויסגעטראָטן. קענטיק, אַז דער קאַמענדאַנט האָט עס פאַרויסגעזען. האָט ער אַרויסגענומען אַ צעטל פון טאַש און לויט אים אויסגערופן נאָך 9 מאַן, און צווישן זיי אויך — האָנסן.

דער סוף פון מערדער פראנץ

די אַרבעט אין וואַיען-גאַראַדאַק האָט זיך געצויגן דערנאָך אַן גרויסע ענדערונגען. אין אַ פאַר וואַכן אַרום, דעם 16-טן יאַנואַר, זענען אַבער ווידער אַנטלאָפּן 2 געפאַנגענע, און מיר האָבן איבערגעלעבט אַ טאָג פון טויט-שרעק. קענטיק טאַקע, אַז דאָס איז געווען ריכטיק, וואָס האָנס האָט אונדז דערציילט פאַרן אַוועקפאַרן אויפן פּראַנט, אַז דער קאַמענדאַנט פון אונדזער לאַגער האָט געקראָגן אַן אויסרייד פאַרן דער-שיסן די 7 ערובניקעס; אַדער סתם — ווייל ער האָט געדאַרפט אַרבעטס-קראַפט און געפאַנגענע פּלעגט ער שווער קריגן אין די לעצטע צייטן. אַבער באַשטראַפט האָט ער דאָסמאַל ווידער דעם גאַנצן לאַגער. מ'האַט גערעדט צווישן זיך, אַז בעסער וואַלט שוין געווען זיי זאָלן אַפּקלייבן צום דער-שיסן, איידער פאַרהונגערט ווערן צום טויט. אַז מען האָט יענעם געפרעגט:

— אפּשר וואַלט דער גורל געפאַלן אויף דיר ?

האַט יענער, נישט איבערטראַכטנדיק אפילו, געענטפּערט:

— איידער אַזאָ לעבן, איז שוין בעסער דער טויט.

איך מיט אַיוואַנען האָבן אַנגעהויבן צו זוכן אַ מיטל ווי אַזוי פּטור צו ווערן פון לאַגער. די געשיכטע מיט דער דיזענטעריע האָבן מיר געוווּסט, און מיר האָבן געטראַכט, אַז אַזוי לאַנג וועט עס נישט אַנגיין; אַז די געשיכטע וועט דערגיין צום קאַמענדאַנט, וועט ער געפינען אַ מיטל צו קאַנטראַלירן; און פאַר סימולאַציע, האָבן מיר געוווּסט, אויף וואָס אונדזער קאַמענדאַנט איז פעאיק.

איך בין אַ בלעכער פון פאַך. אַפּטמאַל האָב איך געמאַכט פון קאַנ-סערוון-שאַכטלעך קעסעלעך, און האָב זיי פאַרקויפּט. איך האָב פאַר זיך אַליין געמאַכט אַ קעסעלע, איז עס געווען אַ שיינקייט צו קוקן. דאָס איז געווען געמאַכט פון אַ פאַטראַנען-קעסטל, דאָס הייסט, שטאַרקערע בלעך, מיט אַ דעקל, גענוג גרויס, צוזאַמען אויף דריי פּערנאָן. אין דעם קעסעלע טאַקע האָב איך מיט אַיוואַנען געקאַכט אונדזער עסן. דריי מאָל האָט מען עס געהאַט צוגעגנבעט, איין מאָל מיטן עסן צוזאַמען, און צוויי מאָל — אַ ליידיקס. צוויי מאָל האָבן מיר עס געפונען אונטער די נאַרעס פאַרשטעקט, און דאָס דריטע מאָל האָבן מיר עס געפונען אין דער פּרי אין קלאַזעט. יענער האָט עס אַ כאַפּ געגעבן אין דער איין איינציקער סעקונדע, ווען אַיוואַן שטייענדיק ביים פייער, האָט זיך אומ-געדרייט, אַ געשריי געגעבן: „גרישאַ, קום אַהער!“ ווען ער האָט זיך אויסגעדרייט, איז שוין געווען צו שפּעט. איידער איך בין צוגעגאַנגען, האָב איך נאָך געהערט דעם בעסטן רוסישן זידל-וואַרט, די לייבן-שטימע פון אַיוואַנען. ער איז געווען אַ מאַגערער, אַיוואַן, אַבער אַ שטימע האָט

ער געהאט פון א לייב. דער עיקר, מען האט געזוכט אויף רעכטס און אויף לינקס און — קיין זכר נישט.

אין אונט האבן מיר זיך געלייגט שלאפן אן עסן. אבער א פאר פון אונדזער גרופע האבן אונדז געליען אביסל פון דער שמוציקער זוף, מיט קליינע שטיקלעך ברויט. צוערשט האט מען דאס ברויט אפגעוויגן. אנטקעגן האט מען אַוועקגעלייגט אונדזערע צוויי לעפעלעך, און אויף דער אַנדערער זייט — איין שטיקל ברויט פאַר איוואַנען, און דאָס צוויי-טע — פאַר מיר.

די לעצטע צייט זענען צו אונדז אין לאַגער אַנגעקומען צוויי טראַנספּאָרטן נייע געפּאַנגענע. דאָס הייסט, זיי זענען אַריינגעפּאַלן סוף דעצעמבער, אָנהייב יאַנואַר 1942. זיי האָבן נאָך גוט אויסגעזען, אַ סך בעסער ווי מיר אַנגעטאַן, און, פאַרשטייט זיך, געזונטער פאַר אונדז. מיר זענען שוין געווען אַלטע עקספּערימענטירטע „פּלענטיקעס“, און זיי האָבן נאָך דערווייל נישט דערשפּירט דעם ריכטיקן טעם וואָס דאָס הייסט — דייטשע געפּאַנגענשאַפט. פון זיי האָבן מיר זיך דערווייט וועגן לעבן אין סאַויעטנפּאַראַנד פאַר דער לעצטער צייט, וואָס מיר גע-פינען זיך אין געפּאַנגענשאַפט. זיי האָבן אויך אונדז דערציילט, אַז גרויסע קוואַנטומס פון עסנוואַרג און געווער קומט פון אַמעריקע, פון ענגלאַנד, איבערהויפּט — אַעראַפּלאַנען, טאַנקן. מיר האָבן געטראָפּן אַזעלכע, וואָס דעם 10-טן דעצעמבער זענען זיי נאָך געווען אין מאַס-קווע, און געקומען זיינען זיי אַזש פון די כינעזישע און יאַפּאַנישע גרע-נעצן.

אייענע אַזאַ גרופע איז געווען אַ דריילינג, דריי חברים, וואָס זע-נען אַלע געקומען פון דער מאַנדזשורישער גרענעץ. אַלע דריי אין דער זעלבער ראַטע, אַלע דריי אַריינגעפּאַלן צו די דייטשן, גייענדיק אין אויסשפּיר. איצט זענען זיי אַלע דריי ביי אונדז אין לאַגער. מיר האָבן באַמערקט, אַז זיי זענען רואיק, האָבן וואָס צו רויכערן. און זיי האָבן עס געוואָרפן אַן אויג אויף אונדזער קעסעלע. נאָך עטלעכע טעג אונ-טערהאַנדלען, זענען מיר געקומען אויף אַ פּרייז. זיי גיבן אונדז אַ זייגער מיט אַ ציגאַר און מיר גיבן זיי דאָס קעסעלע מיט אַ לעבל ברויט. אַזוי אַרים אַז מיר זענען געבליבן עטלעכע טעג אינגאַנצן אַן ברויט. אַבער אַט האָבן מיר אַ גרויס פאַרמעגן — אַ ציגאַר, אַ זייגער. גייען גייט ער סיי ווי נישט, עפעס אַן אַמעריקאַנער. חוץ דעם — צוויי פאַר לאפּטשעס, פון שטריק. פון די בעסטע ספעציאַליסטן צו מאַכן לאפּטשעס זענען גע-ווען די רוסן; און קונים אויף לאפּטשעס איז שטענדיק געווען. די דייטשן גופא האָבן עס אויסגעכאַפּט; ווייל אַז דער פּראָסט פּלעגט אַ קלאַפּ טאָן ביז איבער 40 גראַד, זענען זיי געקומען זוכן לאפּטשעס. מיר האָבן זיי געמאַכט לאפּטשעס פון שטרוי, וואָס זיי האָבן אַנגעטאַן אויף די שטיוול.

מיר האָבן אַבער באַשלאָסן וואָס גיכער פּטור צו ווערן פון דעם-אַ

פארשאַלטענעם לאַגער. אונדזער פלאַן איז געווען אַ פשוטער : קודם ווי-
דער אַרײַנפאַלן אין צענטראַל-לאַגער פון אַרשע, זאָל אפילו זײַן אין
קאַראַנטײַן. און דאָן וועלן מיר ווידער זען וואָס ווײַטער צו טאָן, ווײַל לאַנג,
האַבן מיר געפילט, וועלן מיר דאָ נישט אויסהאַלטן. ס'איז שוין סוף
יאַבואַר. מיר לײַגן עס אָפּ פון טאָג אויף טאָג, ווײַל מיר ווײַסן די גרויסע
רײזיקע, וואָס מיר גײען מאַכן. נישט געקוקט דערויף, וואָס דער קאַפּ
ווערט אָפּגעטעמפט פון הונגער, ווײַסן מיר גאַנץ גוט אונדזער לאַגע.
מיר זענען בײַדע אָפּגעשוואַכט. פון אַ געוויינלעכער לײפּענײַש איז
זײער לײכט צו כאַפּן אַ ריכטיקע דיזענטעריע.

צווישן די אויפפאַסער איז געווען אַ דײַטש אין די מיטעלע יאָרן,
פון 55 ביז 58 יאָר. ער האָט קײן סך נישט געשריגן, נישט צופיל גע-
רעדט. אַז ער איז געבליבן מיט אונדז אַליין, בײַ דער אַרבעט, אַז אַ
העכערן ראַנג פון זיך, האָט ער געזאָגט :

— לאַנגזאַם ! לאַנגזאַם !

אַ טבע געווען בײַ די געפאַנגענע צו בעטן בײַ יעדן ברויט, אַדער
רויכערן. דער דײַטש האָט נישט ליב געהאַט, אַז מען בעט בײַ אים. ער
האַט זײ געטריבן פון זיך. אַבער אַליין האָט ער דערנאָך צוגערופן אַ
געפאַנגענעם און אים געגעבן אַביסל טאַבאַק, אַמאַל אַ שטיקל ברויט. ער
האַט עס אַלץ צעשײלט אויף צוויי, אויף דריי חלקים.

פאַר די צוויי חדשים, וואָס איך בין געווען אין לאַגער, האָב איך
קײן אײַן אײַנציק מאַל נישט גערעדט מיט קײן דײַטש. איך האָב מורא גע-
האַט, איבערהויפּט, אַז איך האָב געהערט, ווי דער אוקראַינער רעדט
דײַטש, דאָס הייסט, מער יידיש ווי דײַטש. פריער בין איך געווען זײ-
כער, אַז איך רעד אַ גוטן דײַטש, אַבער אַז איך האָב זיך צוגעהערט
ווי ער רעדט, האָב איך פאַרלוירן די זיכערקײט, און בין געווען פאַר-
זיכטיק. אַבער דאָסמאַל, ווען מיר האָבן געמאַכט אַ פלאַן, ווי אַזוי
אַרויסצורײסן זיך פון דעם לאַגער, וועל איך פרוּזן מײן מזל. צו דעם
האַט אונדז געגעבן אַ שטויס דער לעצטער פאַרפאַל אין לאַגער.

מיר אַרבעטן געוויינלעך ביים אויסלאַדן וואַגאַנען, און מיר רעדן
צווישן זיך, אַז שוין לאַנג זענען נישט געקומען קײן גײע געפאַנגענע.
דאָס איז געווען דעם 2-טן פעברואַר, 1942, אַ זונטיק. אַ קאַלטער,
פּינצטערער טאָג, און אויפן האַרצן איז נאָך פּינצטערער. קײן גוטע
פאַרגעפילן האָבן מיר שוין לאַנג נישט געהאַט. מען האָט פאַרגעסן ווי
עס זעט אויס אַ שמײכל. סײ אויף מיטאַג, סײ פון דער אַרבעט פלעגט
דער וועכטער ביים אַרויסגאַנג אין אַמוניציע-לאַגער, דורכלאַזן. דער
טויער האָט זיך פאַרמאַכט פונקט ווי בײַ די אײַזנבאַנען, דאָס הייסט,
מיט אַ שטאַנג... אַ געפאַנגענעם, אפילו אַן אוקראַינער, איז געווען פאַר-
באַטן אַליין אַדורכצוגײן, נאָר מיט אַ פאַסטן. אַז ס'איז געקומען מי-
טאַג-צײט האָט דער ערשטער פאַסטן געגעבן דריי קלעפּ מיט אַ שטיק

איזן אין אַ רעלס, האָט מען שוין געוואָסט, אַז ס'איז צייט צו גיין אויף מיטאַג. איז מען געגאַנגען צום באַראַק נאָכן ביסל באַלאַנדע מיטן שטיקל ברויט. אין אַוונט — דאָס זעלבע. דאָס זעלבע אויך — אין דער פּרי. צום באַראַק איז מען געגאַנגען מיט מער חשק ווי פון באַראַק. פון באַ-ראַק איז מען אַרויס מיט אַ הילצערנער באַמבאַרדיראַווקע פון די דייטשן מיט זייערע געהילפן. איך ווייס נישט פאַרוואָס, נאָר די אוקראַינער ביי אונדז דאָ אין לאַגער זענען געווען נישט קיין שלעכטע. זיי האָבן טאַקע געשריגן, געהאַקט מיט די שטעקענער אין די ברעטער, און זעלטן וועמען אַ קלאַפּ געטאַן. עס זענען געווען פאַלן, ווען זיי האָבן גע-פרעגט :

— האָסט אַנגעשטאַפּט שטרוי אין דער פּילאַטקע. אַדער אין רוקן ? דאָס הייסט, דער קלאַפּ זאָל נישט אַזוי וויי טאַן. פאַרשטייט זיך, אַז אַלע האָבן געהאַט אַנגעשטאַפּטע רוקנס מיט שטרוי. ס'איז טאַקע געווען וואַרעמער אויך.

מיר אַרבעטן אַזוי ביז עס ווערט מיטאַג. דער ערשטער פּאַסטן האָט געגעבן אַ קלאַפּ מיטן שטיק אייזן אין רעלס, און די אַנדערע 5 פּאַסטנס טיף אין וואַלד האָבן געענטפּערט מיטן זעלבן צייכן. מ'האַט דערציילט, אַז פּריער זענען געווען נאָר דריי אַזעלכע פּאַסטנס. נאָך פאַר אונדזער קומען האָט פּאַסירט, אַז אין אַוונט, פאַרן ענדיקן דעם טאַג, איז פּלוצים געוואָרן אַ זאַווערונגע, אַ ווינט מיט אַ שניי, און צוויי גרופּן האָבן נישט געהערט דעם סיגנאַל. ביים אַריינגאַנג אין לאַגער האָט פּראַנץ קאַנטראַ-לירט די צאָל פון יעדער גרופּע און די צאָל גרופּן. דער עיקר, עס האָבן געפּעלט 2 גרופּן. ער וואַרט אַ האַלבע שעה, אַ שעה. קיינער קומט נישט. דער ווינט קערט מעשים, דער שניי הערט נישט אויף צו פאַלן. מען זעט נישט פאַר-זיך פון צוויי מעטער. וואָס טוט זיך דאָ ? דער קאַמענ-דאַנט מיט דער גאַנצער סוויטע זענען ביי אונדזער טויער. האָט ער דערלאָנגט אַ באַפּעל מען זאָל קלאַפּן אין אייזן פינף מאַל. אַנדערע ענטפּערן, און קיין מענטשן זעט מען נישט.

עס איז אַריבער שוין דריי און אַ האַלבע שעה. דער ווינט האָט זיך איינגעשטילט. דער קאַמענדאַנט שיקט אַרויס 5 גרופּן דייטשן, יעדע גרופּע מיט 2 פּאַנאַרן, ווייל ס'איז פינצטער. אין אַ שעה ארום האָט מען געברענגט די 2 גרופּן. וואָס האָט פּאַסירט ? זיי האָבן נישט געהערט דעם סיגנאַל פון אייזן אין רעלס. דערנאָך איז געוואָרן דער שטורעם מיטן ווינט, האָבן זיי מורא געהאַט צו פאַרבלאַנדזשען. און דאָס וויכ-טיקסטע האָט מען זיך דערוואָסט — זיי האָבן מורא געהאַט אין דער פינצטער אַרויפצוקריכן אויפן צוים, ווייל דער צוים איז געווען מינירט. צומאַרגנס האָט דער קאַמענדאַנט באַזאַרגט נאָך צוויי פּאַסטנס, און עס זענען שוין געווען 5 קלונג-פּאַסטנס.

עס קלינגט. מיר כאַפּן אונדזערע קעסעלעך. דער פּאַסטן גיט אַ קוק אויפן זייער. ער זעט אַז אַנדערע גרופּן שטעלן זיך אויס צו גיין

אין לאַגער. ער הייסט אונדזער גרופע אויך אויסשטעלן זיך און מיר גייען. עס איז געווען צו גיין אן ערך 6, אָדער 700 מעטער ביזן לאַגער. גייענדיק זאָגן אַנדערע, און אויך איוואָן, און איך אַליין פיל עס אויך, אָ דער האַלבער טאַג היינט איז אַ סך קירצער ווי געוויינלעך. מען דער- נענטערט זיך צום לאַגער, און עס ווערט אונדז פינצטער אין די אויגן. פון אַלע זייטן איז דער לאַגער אַרומגערינגלט פון דייטשן אין זייערע קאַסקעס. און אַז זיי זענען אין קאַסקעס, איז שוין גאַרנישט קיין גוטער סימן.

מיר גייען דורך דורכן טויער. קיין שום קאַנטראַל, אָבער צו דער קיך גיין לאַזט מען נישט. מען פילט, אָז עפעס געשעט, עמיץ פעלט אוודאי, אָבער ווער — כאַפן מיר זיך נישט. מען טרייבט אַלעמען אַריין אין באַראַק. און מיר דערזעען אַ גרופע נייע געפאַנגענע. מען לאַזט אונדז נישט צו צו זיי. עס קומט אַריין דער קאַמענדאַנט, און מיר ווייסן נאָך אַלץ נישט וואָס עס האָט פאַסירט. מען הייסט זאָפאַרט אַלעמען זיך אויסשטעלן, און דער קאַמענדאַנט האַלט פאַר אונדז אַ רעדע. פון זיין דרשה פאַרשטייען מיר, אָז איינער פון די געקומענע — מיר ווייסן נאָך דערווייל נישט ווער דאָס איז — האָט דערהרגעט אַ דייטשן מיליטער- מאַן, און דערפאַר וואַלט ער געדאַרפט אויסשיסן מינדעסטנס 50 מאַן פון אונדז. אָבער אזוי ווי די איבעריקע גרופן זענען געווען ביי דער אַרבעט, זאָגט ער, אָז זיי טראַגן נישט די פאַראַנטוואַרטלעכקייט. ער קלייבט דעריבער אויס פון דער נייער גרופע 5 מאַן, און זיי וועלן דער- שאַסן ווערן.

די גרופע פון די ניי-געקומענע שטייען אין אַ ליניע. ער גייט צו צו דעם ערשטן. עס שטייט אָן אוקראַינער, נישט פון די פרישע. ער זאָגט צו אים, אָז ער זאל אַרויס פון דער גרופע. מיינט ער, אָז ער הייסט אים אַפטרעטן, כדי ער זאל נישט זיין צווישן די, וואָס ער וועט אַפ- קלייבן. זאָגט אים אָבער דער קאַמענדאַנט:

— דו ביסט שולדיק אין דעם, וואָס עס האָט פאַסירט. דו קענסט דייענע מענטשן און דו האַסט עס דערלאָזן!

דער אוקראַינער וויל זיך פאַרטידיקן, אָז ער קען זיי אינגאַנצן נישט.

— שווייגן! — שרייט דער קאַמענדאַנט — פאַרפלוכטער הונט! און די נעכטיקע חברים זיינע, די דייטשן, גיבן אים גלייך אַ נעם. און עס שטייען שוין ווידער 10 דייטשן. ביי זיך טראַכטן מיר, אָז ער וועט ווידער דערשיסן 5 אומשולדיקע מענטשן. דער אוקראַינער איז געווען דער ערשטער, ציילט ער ווידער ביז 5, און יעדן פינפטן נעמט מען אַרויס פון דער ריי. זיי זענען שוין אַרומגערינגלט, אַפגעטיילט פון אונדז מען פירט זיי אַרויס. ביי אַלעמען ציטערט די הויט אויפן לייב. מיר קענען די מערדער. אָז זיי האַבן נאָר אַ געלעגנהייט, וועלן זיי אַלץ דורכפירן, און מיט גענויער פינקטלעכקייט.

אונדז האָט מען דאָס מאָל נישט אַרויסגעטריבן, נאָר פאַרקערט, נישט געלאָזן קיינעם אַרויסגיין. אין אַ וויילע אַרום האָבן מיר געהערט אַ זאָלפּ, און שפּעטער, איינצולגע, באַזונדערע שאַסן. מיר זענען געבליבן ווי פאַרגליווערט. מיר האָבן קיין וואָרט נישט אויסגערעדט, נאָר געפילט, ווי מען וואָלט דערמאָרדעט אונדזערס אַ ברודער. און פאַרוואָס? ווייל איינער פֿון אונדז האָט געשטעלט אַ ווידערשטאַנד, האָט זיך נישט גע-לאָזן שלאָגן און געוואָגט צו דערהרגענען אַ ״ריינעם״ אַריער, אָן אוי-בער-מענטש... פֿון אונדזער אייגענער שוואַכקייט, האָבן מיר דערפילט אַזאָ אומעט אויפֿן האַרצן, עס האָט געגעסן די נשמה.

אזוי איז אַריבער אפּשר דריי שעה. פּלוצלונג, מען גייט. וויליש מיטן דאָלמעטשער. די ערשטע זאך, זאָגט ער, זאָל אַרויסגיין די נייע גרופּע. די צווייטע גרופּע זאָל אַרויסגיין די פֿון קיך. וויליש זאָגט, אַז די נייע גרופּע זאָל זיך גרייטן צו דער אַרבעט, פאַרבייגייענדיק וועלן זיי קריגן דאָס עסן. ער רופּט אויס צוויי גרופּן, די 9-טע און די 12-טע, און זיי גייען אַרויס. אין אַ וויילע אַרום הייסט דער דאָלמעטשער די איבעריקע גרופּן נעמען עסן. דער לאַגער מוז אַרבעטן פאַרן פּראָנט:

— דאָרטן פּאלן — זאָגט ער — יעדן טאָג אַ סך פּראָנצן און פּריצן, און נאָך מער איוואַנעס, מאַשקעס, בערקעס...

מיר קריגן אונדזער עסן, און אַנשטאָט צו גיין אין באַראַק, גייען מיר הינטער די קלאָזעטן, וווּ די דראָטן טיילן אָפּ דעם בית-עולם. מיר זעען ווי עס ליגן דאָרט 5 הרוגים, אַלע נאַקעטע. זייערע זאָכן ליגן דער-נעבן. עס שטייט אַ גרופּע געפאַנגענע, 20 מאַן, ווער מיט לאַפּעטעס, ווער מיט קירקעס, מען גראַבט, מען האַקט די האַרטע ערד פאַר אַ נייעם קבר. פֿון יענער זייט גרוב שטייען 5 דייטשן אויף דער וואַך. עס ווונדערט אונדז, פאַרוואָס אַזאָ שטאַרקע וואַך. אַבער עס איז געווען אזוי נאָך יעדער אַדורכגעפירטער אַקציע, נאָך אַ מאַרד איבער אונדזערע געפאַנג-גענע.

אין אַ פאַר שעה אַרום קומט אַריין די נייע גרופּע, און פֿון זיי דערוויסן מיר זיך די גאַנצע געשיכטע. מען האָט היינט געבראַכט 25 מאַן. די פּראָצעדור איז געווען די זעלבע: ווען דער קאַמענדאַנט איז אַוועק, האָט פּראָנץ געפּרעגט, ווער פֿון דער גרופּע איז אַ קאַזאַק? צי יענער האָט שלעכט פאַרשטאַנען, צי יענער האָט געמאַכט אַ פאַרצווייפּלטן שריט, כדי צו שטאַרבן, ווייל ווי נאָר פּראָנץ האָט אַ זאָג געטאָן: ווער ס'איז אַ קאַזאַק, זאָל אַרויסגיין, איז ער אַרויסגעאַנגען. קענטיק, אַז פּראָנץ אַליין האָט זיך שוין נישט פאַרגעשטעלט צו טרעפֿן אַ לעבע-דיקן קאַזאַק. בעת מעשה איז ער געבליבן שטיין פֿון דער ווייטן, דער-נאָך איז ער פּאַמעלעך צו מיטן דאָלמעטשער. די געפאַנגענע האָבן געזען, ווי פּראָנץ ווייזט אויף זיין שראָם איבערן פנים און רעדט צום געפאַנגענעם. דער געפאַנגענער ענטפּערט אים, פּונקט ווי מיר פּלעגן רעדן צווישן זיך. ער רעדט און דער דאָלמעטשער זעצט איבער גענוי

ווי דער קאזאק ענטפערט, אז — "דער קאזאק, וואס האט אים צע-
שלאגן, איז געווען א שלעכטער קאזאק, ווייל גוטע קאזאקן אין קאמף
פלעגן איבערהאקן דעם קאפ, אדער אים אינגאנצן אונטערהאקן"... פראגן
האט פלוצים מיט דער נאגייקע מיט דער גאנצער קראפט א שמיץ גע-
טאן איבערן געזיכט פון קאזאק, איין מאל און זיך פארמאסטן נאך אמאל,
אבער ער האט נישט באוויזן, ווייל דער קאזאק האט פון אים ארויס-
געריסן די נאגייקע און א ווארף געטאן זי ווייט פון זיך. פראגן האט
זיך א כאפ געטאן צום רעוואלווער, וואס איז ביי אים געהאנגען פון דער
לינקער זייט. דער קאזאק האט דערלאנגט א שפרונג, מיטן געשריי:

— אויב שטארבן, וויל איך שטארבן ווי א קאזאק!

האט ער פראגן אנגעכאפט ביים האלדז. זיי זענען ביידע געפאלן.
די איבעריקע געפאנגענע האבן זיך געוואלט אריימישן, אפצורייסן זיי.
די 5 דייטשן, וואס זענען געשטאנען דערביי, האבן אבער אנדערש
פארשטאנען. צוויי פון זיי האבן דערלאנגט א געשריי:

— צוריק!

און אנגעשטעלט די אויטאמאטן. די גאנצע סצענע איז פארגע-
קומען מיט אזא בליץ-שנעלקייט, אזוי אומדערווארט פאר די דייטשן,
אז זיי האבן זיך פארלוירן. אין א רגע ארום האבן צוויי קאלבעס פון
ביקסן זיך אראפגעלאזן מיט א שרעקלעכער קראפט אויפן קאפ פון
קאזאק. ער האט אפגעלאזן דעם האלדז פון פראגן. די קלעפ זיינען כסדר
געפאלן, ביז דער מארד פון קאזאק האט באשפריצט דעם טויטן גוף
פון פראגן.

באלד איז געקומען צולויפן דער קאמענדאנט. קודם האט ער בא-
פוילן מען זאל דעם טויטן קאזאק גיין באגראבן הינטער די דראטן.
פראגן האבן זיי אוועקגעטראגן. די דייטשן האבן אים אריינגעלייגט אין
א פאלאטקע, דערנאך אוועקגעפירט אין דער קאזארמע. זיי האבן אים
נישט באלד באגראבן. זיי פלעגן עס געווייגלעך מאכן מיט א פאמפע,
מיט א זאלפ פון זייערע ביקסן — ביים אראפלאזן אין גרוב. דא, היב-
טערן פראנט, האבן זיי זיך געקאנט שפילן אין צערעמאניעס, אבער אויף
די פייער-ליניעס האבן זיי איינפאך אויסגעגראבן א גרוב און פאר-
שאטן, ווייל דארטן זיינען געווען א סך טויטע דייטשן, און מען וואלט
געדארפט מאכן א סך זאלפן. און זאלפן האבן זיי סיי ווי סיי דארטן בא-
קומען, אבער נישט קיין צערעמאניעלע, נאר זאלפן פון די בארימטע
"קאטיושעס".

דער רויט-ארמייאישער משפט

מיר גייען צוריק אין די קאזעמאטן. פיל פון אונדז האלטן מיטן קאזאק, און זאגן, אז אויב שטארבן, דארף מען כאטש שטארבן ווי מענטשן, זיך נישט לאזן שלאגן. אנדערע דערמאנען, אז דאס איז די שולד פון דער סאָויעטישער רעגירונג, וואָס מיר ווערן אזוי שלעכט באַהאַנדלט, ווייל סטאַלין האָט געזאָגט, אז ביי אים עקזיסטירט נישט קיין רויט־אַרמיע, אַ געפאַנגענער. יעדער רויט־אַרמיער אין געפאַנגענשאַפט, איז אַ פאַרעטער... מיר אַליין האָבן דאָס נישט איינמאַל געהערט.

איידער איך בין פאַרווונדעט געוואָרן און אַריינגעפאַלן אין גע־פאַנגענשאַפט, בין איך איינמאַל בייגעווען אויף אַ פאַרמאַכטער פאַרזאַמלונג פון פאַרטיי־אַקטיוו פון אונדזער דיוויזיע; ווייל איך בין געווען אין יענער צייט אַ מיטגליד, אָדער בעסער געזאָגט — אַ קאַנדידאַט אין דער קאָמוניסטישער פאַרטיי. אַ פאַרמאַכטע פאַרזאַמלונג, הייסט, נאָר פאַר פאַרטיי־מיטגלידער, מיט שטימ־רעכט, און פאַר קאַנדידאַטן — מיט די־קאָסיע־רעכט, אָבער אַן שטימ־רעכט. אויף דער פאַרזאַמלונג האָט מען באַהאַנדלט צוויי פּאַלן: איינער פון "קאַמסאַמאַל" און דער צווייטער — פון דער פאַרטיי. די פאַרזאַמלונג איז פאַרגעקומען אונטערן פרייען הימל, אין אַ וואַלד, וווּ מיר האָבן זיך געפונען, אין דער געגנט פון קריטשעוו, אין יולי חודש 1941.

דער "קאַמסאַמאַלעץ", אַ יונגער רויט־אַרמיער, אַ נידעריקער, אַ פעסט־געבויעטער, אַן אַ ביקס, אַן אַ פּילאַטקע, דער צווייטער — אַ מיטל־יאַריקער, עטוואָס איבער די דרייסיק, מיט אַ היטל אַן אַ רויטן שטערן. דעם אָנפירער פון דער פאַרזאַמלונג קענען מיר. אין יענער צייט האָבן נאָך נישט עקזיסטירט די "זוואַניעס", דאָס הייסט די נאַרמאַלע גראַדן, אין דער רויטער אַרמיי. היינט הייסט דאָס די סאָויעטישע אַרמיי. צווייטנס זענען די זוואַניעס געווען אַנדערש אַנגערופן. און קיין עפאַלעטן האָבן נישט עקזיסטירט. איבערהויפט ביי די פּאַליטישע מיליטערישע פירער, סיי זייער אַפּצייכענונג, זענען געווען אַנדערע, און אויך די זוואַניעס. צום ביישפּיל, אין אַ ראַטע, אָדער קאַמפּאַניע, פלעגט מען זאָגן אויפן פירער פון דער ראַטע: קאַמראַטע, אָדער סטאַרשי. קאַמראַטע, דאָס האָט געהייסן, אז ער האָט צוויי, דריי קליינע קוביקלעך אויפן קראַגעלע פון זיין רובאַשקע. אויב ער האָט געהאַט נאָר איינס, האָט ער געהייסן: קאַם זוואַר, נו, און דער פּאַליטישער פאַרטרעטער פון קאַם ראַטע האָט געהייסן פּאַליטרוק, אָדער סטאַרשי פּאַליטרוק. די אַפּצייכנס אויפן קראַ־געלע זענען געווען די זעלבע, דאָס הייסט, צוויי, אָדער דריי קוביקלעך. אָבער אויפן לינקן אַרבל האָבן זיי געהאַט אַ פינג־קאַנטיקן שטערן,

מיטן סערפ און האַמער. דערפון פלעגט מען דערקענען, אָז די אַדער אַנדערע קאַמאַנדירן געהערן צו דער פּאַליטישער אַפטיילונג. זיי האָבן געהאַט דאָס וויכטיקסטע וואָרט צו זאָגן. צי ס'איז געווען גוט, אַדער נישט גוט, דאָס איז אַן אַנדערע זאַך. אָבער מיטן האָבן זיי זיך געמישט אומעטום. די העכערע קאַמאַנדירן האָבן געהאַט אַנדערע בעמען, ווי אויך די פּאַליטישע שעפּן. צום ביישפּיל, אַ שעף פּון אַ באַטאַ-ליאַן האָט געהייסן קאַם-באַט, און פּון אַ פּאַלק — קאַמאַנדיר פּאַלקא, און פּון אַ דייוויזיע — קאַם-דיוו. די פּאַליטישע פירער פּון אַ באַטאַליאַן — קאַמיסאַר באַטאַליאַנאַ. דערמיט האָט זיך עס געענדיקט. ווייל ווייטער האָט מען שוין נישט דערמאָנט פּון וואָס פּאַראַ גרויס די איינהייט ער פאַרנעמט דעם פּאַסטן. ס'איז אָבער גענוג געווען אַ קוק צו טאָן אויף זיינע אַפּצייכנס, כדי צו פאַרשטיין די וויכטיקייט פּון זיין גראַד. גערופן האָט מען זיי — קאַמיסאַר פּערוואַגא ראַנגא, וואַראַוואַ ראַנגא, אַדער טרעטיאַוואַ ראַנגא.

אַלפּאַלס, איז דער פּאַרזיצער פּון דער פּאַרמאַכטער פּאַרזאַמלונג געווען אַ קאַמיסאַר וואַראַווא ראַנגא. אונדזער דייוויזיע איז געווען צונויפגעקליבן פּון רעשטלעך צעקלאַפּטע רויט-אַרמייאישע אַפטיילונגען. געקענט האָבן מיר אים נישט לאַנג, אַן אוקראַינער, באַשאַק סימאָן ס"מאַנאוויטש האָט ער זיך גערופן. אַלע האָבן געוואָסט, אַז דאָס איז אַ שלעכטער מענטש. זאָל גאָט אַפהיטן אַריינצופאַלן אין זיינע הענט. און טאַקע אין עטלעכע טעג אַרום האָט זיך עס באַשטעטיקט.

מען רופט אויס דעם יונגן סאַלדאַט, עטוואָס איבער צוואַנציק יאָר, און מען הייסט אים אַלץ דערציילן. איך האָב אינגאַנצן נישט געוואָסט וועגן וואָס עס האַנדלט זיך. ער האָט געענטפערט דרייסיג, אַן מוראַ. אַנשטאַט צו דערציילן, זאָגט ער, אַז ער ווייס איבערהויפּט נישט וואָס ער זאָל רעדן. ער איז דורך דעם „אַסאַבי אַדיעל“, דאָס הייסט דעם קאַנטר-שפּיאַנאַזש — זאָגט ער — און אויב מען געפינט, אַז ער האָט פּאַראַטן דאָס פּאַטערלאַנד מיט דעם, וואָס ער איז אַריינגעפאַלן צו די דייטשן אין געפאַנגענשאַפט און איז צוריק אַנטלאָפּן, כדי ווידער צו קעמפּן קעגן די פּאַשיסטן, זאָל מען אים שיסן ווי אַ פּאַרעטער. און מער וועט ער קיין זאַך נישט זאָגן, זאָל מען אים אפילו די צונג אויסרייסן.

די עטלעכע ווערטער האָבן אויף אַלעמען געווירקט ווי אַן עלעק-טרישער שטראָם. איך אַליין האָב אַנגעהויבן צו באַטראַכטן גאַר אַנ-דערש די גאַנצע לאַגע, אין וועלכער מיר געפינען זיך, און קענטיק די מערסטע האָבן אויך אַזוי געטראַכט. אין דעם מאַמענט האָב איך נישט געוואָסט, אַז די גאַנצע פּאַרזאַמלונג איז מער נישט ווי אַ פּאַרשטעלונג, און אפילו נישט אַלע אַרטיסטן ווייסן, אַז זיי פירן נאָר אויס אַ געוויסע ראַל. שפּעטער האָבן מיר זיך דערוואָסט און פּאַרשטאַנען, אַז דאָס אַלץ איז געווען אַרגאַניזירט פּון פּאַליט. קאַמיסאַר, כדי ער זאָל וויסן אויף ווע-מען ער קאָן זיך פּאַרלאָזן און אויף וועמען — נישט.

אויף דער פארוואמלונג זיינען מיר געווען אומגעפער 250 ביו 280 מאן, פארטייגע, קאנדידאטן און "קאמסאמאלצעס", דאס הייסט, איבער 17 פראצענט פון אונדזער גאנצער דיוויזיע. ווייל עס איז געבליבן נאָר דער נאָמען: דיוויזיע. אין נאָרמאלע צייטן איז דאָס נאָר אַ קנאָפּער פּאַלק, אָדער אַ שטאַרקער באַטאַליאַן. דער קאַמיסאַר איז געווען אַ קאַמיסאַר וואַראָוואַ ראַנגאַ, דאָס הייסט מיט צוויי שפּאַלן. אַ הויכער, אַ פינקטלעך-פאַרקעמטער, גוט אַנגעטאַן, אין נייע זאַכן, מיט אַ פאַר בלישטשענדיקע, כראָמאַווע שטיוול, אַ זיכערער אין זיד, אין יעדן קער און ריר, האָט מען גלייך געזען, אַז דאָס איז אַ קאַדראָווער קאַמיסאַר, דאָס הייסט, נישט פון די נייע מאַביליזירטע. אַלץ איז געווען ווי אויף אים גענייט, אַלץ צוגעפאַסט. אַ ברייטער רימען מיט אַ שטערן אויף דער פראָזשקע, אויפן לינקן אַרבל דער צייכן, אַז ער איז פון דער פּאַליטישער אַפּטיילונג. דער נאַגאַן אַנגעהאַנגען אויף דער רעכטער זייט.

די גאַנצע פאַרוואַמלונג, ווי דערמאַנט, איז פאַרגעקומען אונטערן פרייען הימל, אין אַ וואַלד, אויף אַ פּאַליאָנע. עס זענען דאַרט געווען אויסגעהאַקט אַ היפש ביסל ביימער. איין איינציק קליין טישל, ביי וועלכן עס זענען געזעסן דער קאַמיסאַר וואַראָוואַ ראַנגאַ, באַשאַק, זיין גע-הילף, דער באַטאַליאַן-קאַמיסאַר און דער קאַמאַנדיר פון אונדזער נייע צונויפגעלאָפּטע דיוויזיע, אויך מיט צוויי שפּאַלעס. היינט וואָלט ער גע-הייסן מאַיאָר, אָדער קאַמאַנדאַנט. אַלע דריי זיינען זיי געזעסן אויף צו-נויפגעקלאָפּטע בענקלעך פון פרישע שטעקנס פון וואַלד. דאָס טישל איז אויך געווען פון שטעקנס, געדעקט מיט אַ רויטן לייווונט, אַ פאַר פאַפּירלעך אויפן טיש, קענטיק, די אַקטן.

די ביידע, כלומרשט באַשולדיקטע, זענען דורכגעגאַנגען די אויס-פאַרשונג; און אַז זיי זענען דורכגעגאַנגען די אויספאַרשונג, האָבן מיר פאַרשטאַנען פון די רייד פון יונגן סאַלדאַט. דער קאַמיסאַר האָט אַפּ-געוואָרט עטלעכע מינוט, האָט לאַנגזאַם אַלעמען פון ווייטן באַטראַכט. אַלע פאַרוואַמלטע זיינען געווען אויסגעזעצט, וווּ נאָר איינער האָט זיך צוגעפאַסט, ווער אויף אַפּגעהאַקטע ביימער, ווער אויף אונטערגעלייגטע שיבעלן, אָדער פשוט, אויפן גראָז, אויף דר'ערד.

דער קאַמיסאַר האָט זיך פאַמעלעך אויפגעשטעלט, גענומען איי-נעם פון די צוויי צעטלען אויפן טיש און האָט אַנגעהויבן צו רעדן. פאַר אַנדערע איז דאָס נישט געווען קיין נייעס, נאָר פאַר מיר, וואָס איך בין אין דער רויטער אַרמיי געווען נאָך נישט קיין גאַנצן חודש, איז אַלץ געווען אומבאַקאַנט. ביז דאָן זיינען מיר שוין געווען 12, אָדער 13 מאַל אין קאַמף מיט די דייטשן. אַנגעפירט מיט אונדז האָט אַן אַפיציר, נאָר אויב מען האָט אונדז געפרעגט, האָבן מיר געענטפערט, אַז מיר ווייסן נישט גענוי ווער די אַפיצירן זיינען. מען פלעגט אונדז ווייזן: אַט-דער נייער קאַם-ראַטע, דער וועט מיט אייך אַנפירן. עס פלעגט פאַסירן אַפּט-מאַל, אַז אין ראַטע איז ער טאַקע געווען דער קאַמאַנדיר, נאָר ווי

עס איז געקומען צום קאמף — אויס קאמאנדיר־ראטע. ביז וואס־ווען, האט קיינער נישט געוויסט ווי זיי פלעגן פארפאלן ווערן. דעם איינציקן קאמ־ראטע, וואס איך געדענק גוט, איז געווען אן אוקראינער, ניקא־לאַיטשענקא. ער איז געווען מיט אונדז ביזן לעצטן מאמענט. דאס הייסט ביזן 1-טן אויגוסט, ווען איך האב אים אויף זיך אראפגעטראגן פון שלאכטפעלד, א שווער־פארווונדעטן, צווישן קריטשעוו און קלימאזיצי, אין דער געגנט פון מאגילעוו, ווו מיר זיינען געווען ארומגערינגלט פון אלע זייטן.

דער קאמיסאר ביים טישל דערציילט, ווי אזוי דער יונגער סאל־דאט איז אריינגעפאלן אין דער דייטשער געפאנגענשאפט, ווי אזוי ער האט פריער צעריסן זיין "קאמסאמאלסקי בילעט", אז ער האט געבראכן די שבועה פון דער רויטער ארמיי; און ער זאגט, אז איצטער זאל ער דערציילן זיין געשיכטע. דער געוועזענער סטארשי קאמאנדיר ראטי, דאס הייסט, אז דעם גראד האט מען שוין ביי אים צוגענומען און איצט האנדלט זיך וועגן זיין בלייבן אין דער פארטיי. ער רופט אים ארויס. פריער האט מען אים כמעט ווי נישט געקענט. נאר די, וואס זיינען גע־זעסן נענטער צום טישל, האבן געקאנט באמערקן די צוויי באשולדיקטע, ביידע אן רימענס. פריער האב איך דאס נישט געוויסט, בעסער געזאגט, איך האב דאס פארגעסן, ווייל אין דער ליטווישער ארמיי, און איך גלויב, אז אין אלע ארמיען, עקזיסטירט דאס זעלביקע געזעץ — אן ארעס־טירטן מיליטערי־מאן טוט מען דאס ערשטע אויס דעם רימען. פארשטייט זיך, אז אין יענעם מאמענט איז קיינעם נישט געלעגן אין קאפ א קוק צו געבן, צי ער האט א רימען, אדער נישט.

דער צווייטער, ווי געזאגט, א מענטש ביי די דרייסיקער, א בלאסער, א מיטלווקסיקער, אן אפן געזיכט, א סימפאטישער, האט אנגעהויבן צו דערציילן זיין גאנצע אויטאביאגראפיע. א געבוירענער אין סאראטאוו. ביי זיך גיב איך דערביי א טראכט: זע, אין דער זעלבער שטאט בין איך געבוירן אין 1909. זיין מוטער לעבט נאך אויך היינט דארטן — זאגט ער — אבער זיין פאטער האט ער נישט געקענט, ווייל ווען ער איז געבוירן געווארן, איז שוין זיין פאטער געווען פארשיקט פאר רע־וואלוציאנערער טעטיקייט אין סיביר. דאס איז געווען 3 חדשים איידער ער איז געקומען אויף דער וועלט. דער מאמען — זאגט ער — האט מען נישט געטשעפעט, ווייל זי איז געווען שוואנגער.

צו 18 יאר איז ער אוועק פרייוויליק אין דער רויטער ארמיי. אין 1936 האט ער געענדיקט א מיליטערישע שול. קיין מאל נישט געווען באשטראפט פריער, געווען אין "קאמסאמאל", און אין 1934 טרעט ער אריין אין דער פארטיי. אז די מלחמה איז אויסגעבראכן, איז ער געווען לעבן דויונסק מיט זיין פאלק. ער האט קאמאנדירט א ראטע. דעם 22-טן יוני אין דער פרי האט מען זיי אויפגעוועקט מיט אן אלארם און געשיקט מיטן גאנצן פאלק אויף דער טאווארנער סטאנציע פון דויונסק. פון לאַ-

גער ביו דער סטאציע איז געווען 18 קילאָמעטער. ביו מען איז אַהין געקומען, איז שוין געווען פאַרנאַכט, ווייל מיר זיינען געגאַנגען צופוס. מען האָט אונדז אָנגעזאָגט, אַז מיר וועלן נעמען די ריכטונג פון ווילנע, צוהילף די קעמפנדיקע דיוויזיעס אין ליטע. מיר האָבן גע- נעכטיקט אין די וואַגאַנען. ביינאַכט, רונד אַרום — פּאַסטנס. און אַלע וויילע שיסערייען פון אַלע זייטן, אויפגעלויכטענע ראַקעטעס. מען הערט דעם גערויש פון אַעראַפּלאַנען. און מען ווייסט נישט ווער דאָס זיינען — אונדזערע, אָדער פּאַשיסטישע. שפעטער האָבן מיר זיך צוגעווינט צו דערקענען לויטן גערויש און אונטערשיידן זייערע פון אונדזערע. אויף מאַרגן — מען וואַרט אויף לאַקאַמאַטיוון, און קיין לאַקאַמאַטיוון זעט מען נישט פאַר די אויגן.

שפעטער האָט אונדזער באַטאַליאַן-פירער דערציילט, אַז לאַקאַ- מאַטיוון זענען פאַראַן, נאָר נישט קיין אונטערגעהייצטע, אָן וואַסער, אָבער די מערסטע מעכאַניקער, לעטן, זיינען פאַרשווינדן, אויסער עטלעכע רוסישע און אַ פאַר לעטישע, וואָס עוואַקואירן געוויסע מאַשינען מיט מענטשן אין דער טיף פון רוסלאַנד. אַזוי זיינען מיר אָפּגעווען דעם גאַנצן טאָג אויף דער סטאַנציע, אָן עסן, מיר האָבן בלויז געהאַט ביי זיך דעם ״רעזערוונע פּאָיאָק״, וואָס נאָר אין לעצטן נויט-פאַל דאַרף מען אים רירן. דעם 24-טן יוני, פאַרטאָג, האָט מען קוים געגעבן אַ לאַקאַ- מאַטיוון, און אויך — זאָגט ער — אונטער דער דראַאָנג פון אַ נאַגאַן, וואָס דער קאַמאַנדיר פּאַלקאַ האָט אויסגעשטעלט צום געהילפּס-שעף פון דער סטאַנציע, אַ לעט. ער האָט געהאַט אַ סך קינדער ביי זיך אין הויז, און קענטיק, צוליב דעם האָט ער זיך נישט געקאַנט, ווי די אי- בעריקע, פאַרשטעקן.

ביי ווילנע האָט מען אונדז צעקלאַפט, נאָך איידער אפילו מיר זיינען אַרויס פון די וואַגאַנען. איינער פון די ערשטע איז דערהרגעט געוואָרן דער קאַמאַנדיר פּאַלקאַ. צוויי אַרדנס האָט ער געהאַט, איינעם פון דער רעוואַלוציע-צייט, און דעם צווייטן פון כאַלכין-גאַל. אין קאַמף מיט די יאַפּאַנער אין ווייטן מזרח. זיין פאַרטעטער האָט מען אינגאַנצן נישט געפונען. די אָנפירונג פון פּאַלקאַ האָט איבערגענומען דער קאַמ- באַטאַליאַנאַ. דריי דייטשע פיקירנדיקע אַעראַפּלאַנען האָבן אונדז אַטאַ- קירט, און וואָס זיי האָבן געוואַלט האָבן זיי געמאַכט מיט אונדז. צו- ערשט זיינען זיי פאַרבייגעפלוין און ס'איז גאַרנישט געשען. אין אַ וויילע אַרום האָבן זיי זיך איינער נאָכן אַנדערן אַרונטערגעלאָזן דירעקט אויף די וואַגאַנען, אויף אַ פרייען פעלד. איידער די באַן האָט זיך אָפּ- געשטעלט, האָבן שוין א סך וואַגאַנעס געברענט. די אַעראַפּלאַנען האָבן איבערגעחזרט זייער מאַנעוור אזוי אַרום 5 אָדער 6 מאָל. שפעטער האָבן מיר ביי זיך געפרעגט, וויפּל באַמבעס האָבן זיי ביי זיך, אַז יעדעס מאָל האָבן זיי אַרונטערגעוואָרפן איינע, אָדער צוויי באַמבעס, באַגלייט מיט קוילנאָרפער-סעריעס. יעדער האָט זיך באַהאַלטן, ווו ער האָט געקאַנט.

קיין איינציקן שאַס צום שונא האָט מען נישט אָפּגעגעבן אויף די אַעראַ-
פּלאַנען, און אונדז האָט עס געקאָסט אַ סך, אַ סך טויטע און פּאַרוונדערטע.
דעם ערשטן קאַמף מיטן דייטש האָבן מיר געהאַט נישט ווייט פון
ווילנע, דעם 26-טן יוני. שפעטער האָבן מיר זיך געשלאָגן ביי מאַלאַ-
דעטשנע און ביי מינסק. איך בין גענומען געוואָרן אין געפּאַנגענשאַפט
ביי פּאַלגנדיקע באַדינגונגען: אונדזער 1-טער באַטאַליאָן האָט געקראָגן
אַן אויפגאַבע צו פּאַרטיידיקן דעם וועג, וואָס גייט פון מינסק אויף באַ-
ראַנאוויטש. נישט ווייט פון אונדז איז געווען אַ בריקל פון האַלץ, מי-
נרט, און עטלענע זעלנער האָבן דאָס בריקל געדאַרפּט אויפרייסן, ווען
די דייטשע טאַנקן וועלן זיך געפינען אויף דעם בריקל. דעם 28-טן
אין דער פרי, האָבן זיך באַוויון צוויי מאַטאַציקלען, אויף ביידע צו צוויי
דייטשן, די אַרבּל פּאַרקאַטשעט, פּונקט ווי אויף אַ געוויינלעכער אַרבעט
וואַלטן זיי געגאַנגען, קענטיק פּראַפעסיאָנעלע.

די גאַנצע צייט, וואָס דער געוועזענער אַפיציר האָט געהאַלטן אין
רעדן, האָט דער קאַמיסאַר אַריינגעקוקט אין פּאַפּיר, וואָס ער האָט ביי
זיך געהאַלטן, קענטיק, אַז ער האָט קאַנטראַלירט וואָס יענער רעדט,
צי עס שטימט מיט דעם, וואָס ער האָט פּריער דערציילט אין "אַסאַבעני
אַטדיעל".

גלייך נאָך זיי האָבן זיך באַוויון צוויי טאַנקעטקעס, מיט אויפגע-
הויבענע לוקן. פּאַמעלעך האָבן זיי זיך דערנענטערט צו אונדזערע פּאַר-
נומענע פּאַזיציעס. עס איז געווען אַ שטרענגער באַפעל, אַז קיינער
זאָל נישט שיסן דערווייל. דער באַפעל וועט זיין אַ רויטע ראַקעטע,
אפילו אַז זיי וועלן זיין אויפן בריקל. אַ הילצערנע בריק פון אַ 35 ביז
40 מעטער. אונטן איז נישט געווען קיין טיפּער וואַסער, נאָר גיכער אַ
זומפיקער באַדן. אונדזערע פּאַזיציעס זענען געווען 100 ביז 200 מעטער
פון טייכל. דער לינקער ברעג, אונדזערער, זייער גוט צו פּאַרטיידיקן,
ווייל אַנטקעגן איז דער באַדן געווען אַ סך גידעריקער. אַן אַפענער
פעלד. די דייטשן האָבן זיך באַוויון און ווידער פּאַרשוונדן. דער זייער
איז געווען 7, האַלב-אַכט אין דער פרי. עס איז שוין 9, עס איז שוין
10, און באַלד 12 אַזיגער, און קיין סימן פון די דייטשן זעט מען נישט.
"מיר ליגן אין אויסגעגראַבענע אינדיווידועלע אַקאַפעס, נישט
שלעכט פּאַרמאַסקירט, און מיר וואַרטן. פּלוצלונג הערן מיר אַ גערויש.
אַ שיסעריי פון הינטן. דאָס הייסט פון מזרח-זייט און צפון-זייט פון
אונדז. די שיסעריי דערנענטערט זיך אַלץ מער צו אונדז. עס הערט
זיך דער גערויש פון מאַטאַרן. פון באַטאַליאָן קלינגט מען מיר, אַז איך
זאָל וואָס שנעלער קומען דירעקט צום קאַמאַנדיר. קיינער ווייסט נישט
וואָס דאָ טוט זיך. עס הייבן גלייך אַן פּאַלן גראַנאַטן פון אַלע זייטן.
"איידער איך בין אַוועק פון מיין ראַטע, האָב איך איבערגעגעבן
מיין קאַמאַנדשאַפט אַ קאַמאַנדיר זוואַדאָ פון 1-טן זוואַד אויפן ק. פ.
קיינער איז נישטאַ. די סנאַריאָדן פּאַלן פון אַלע זייטן, מען ווייס נישט

פון וועלכער זייט זיי קומען. עס ווערט א פאניק. אלע הייבן אן צו שיסן. ווו מען שיסט, ווייסט מען אליין נישט. עס באווייזט זיך דער קאמאנדיר פון באטאליאן מיט א פארבונדענעם קאפ, דער באנדאזש דורכגעווייקט פון בלוט, די לינקע האנט הענגט ביי אים אויף א באנדאזש, אין דער רעכטער האנט — א נאגאן. מיר זענען פיר קאמאנדירן און ער איז דער פינפטער. ער באפעלט אונדז, מיר זאלן אראפנעמען אונדזערע ראטעס פון די פאזיציעס און זען זיך דורכצורייסן אויף מזרח, ווייל מיר זיינען ארומגערינגלט פון אלע זייטן.

„איך לויף צוריק צו מיין ראטע. פון מיין ראטע איז כמעט קיינער נישטאָ. פון 110 מאָן, וואָס איך האָב איבערגעלאָזן, זענען געבליבן 33 מאָן. זיי דרייען זיך אַרום אונטער אַ בוים און ווייסן נישט וואָס צו טאָן. 13 הרוגים ליגן איינער לעבן אַנדערן. מען האָט זיי צונויפגעקליבן. 22 פאָרווונדעטע, אַלץ געטראַפּענע פון קוילן, וואָס די דייטשע טאַנקן האָבן אויף זיי געשאָסן פון יענער זייט טייכל, אַבער אויפן בריקל זענען זיי נישט אַרויף די דייטשן. מען זעט זיי פון ווייטן, אפשר 700—800 מעטער. צייטנווייז שיסן זיי אַרויס פון זייער האַרמאַט עטלעכע שאַסן, אַבער זיי דערנענטערן זיך נישט. די פאָרווונדעטע בעטן הילף. פיר פון זיי דאַרפן שוין קיין הילף נישט. מען לייגט זיי אַוועק לעבן די איבעריקע טויטע. נישט ווייט פון בוים גראַבט מען אויס אַ גרוב און מען באַערדיקט זיי. מיר מאַכן עטלעכע טראַג-בעטלעך פון די פלאַשטש-פּאַלאַטקעס און לייגן אַריין די שווער-פאָרווונדעטע. וועלכע ריכטונג צו נעמען, ווייסן מיר אַליין נישט.

אין דעם מאַמענט הייבט זיך אויף דער קאַמיסאַר און רייסט אים

איבער :

— וואָס הייסט : „מיר ווייסן אַליין נישט“ ? ... איר זענט געווען דער קאַמאָנדיר פון דער אייך אַנפּאַרטרויטער ראַטע. אויף דעם האָט איר געענדיקט אַ מיליטערישע שול, כדי איר זאלט זיך אַריענטירן אין אַלע פּאַלן. לויט אייער באַשלוס, הענגט אַפּ דאָס לעבן פון די קעמפּער פון אייער ראַטע. צו דעם זייט איר אַ קאַמוניסט ? איר האָט געדאַרפּט דינען ווי אַ ביישפּיל פאַר די איבעריקע קעמפּער. אַט אין דעם ליגט אייער הויפּט-שולד.

דער קאַם-ראַטע האָט אויף אים אַ קוק געגעבן, און אין זיין קוק האָט מען געקאָנט פאַרשטיין, ווי איינער זאָגט, די פון הינטן, מיינען, אַז אויפן שלאַכטפּעלד איז פּונקט ווי אויפן פּאַפּיר, לויטן „אוסטאַוו“, און אין דער הויך האָט ער טאַקע געזאָגט צו אַלעמען, אַבער מען האָט גע-שפּירט, אַז מיינען מיינט ער טאַקע אים דירעקט. און געזאָגט האָט ער :

— דער שלאַכטפּעלד האָט באַוויזן, אַז קיין געזעצן פון פאַראַויס קאָן מען נישט באַשטימען.

און דאָ דערציילט ער ווי אַזוי ער איז אַריינגעפאַלן אין געפאַנג-גענשאַפּט. די שלאַכט האָט זיך אַנגעהויבן, האָט מען אים געוויזן, אַז איז

א דערפל, 1 קילאמעטער פון דאָנען, וועט זיין דער זאמל-פונקט פון די פארווונדעטע. 6 מאָן זענען געווען פארווונדעט.

— זיי האָבן געשטערט אונדזער באַוועגונג. האָבן מיר באַשלאָסן קודם כל אַוועקצוטראַגן די שווער-פאָרווונדעטע. גייענדיק צום דערפל, אַזערקאָואַ, האָט עס געהייסן, האָב איך געהאַט אַוועקגעשיקט 2 סאַלדאַטן צו דערוויסן זיך צי דאָרט זענען פאָראַן דייטשן. מער האָב איך זיי נישט אַנגעזען. איך האָב אַוועקגעשיקט נאָך 2 מאָן, און זיי זענען אויך נישט געקומען צוריק. מיר האָבן זיך געהאַט אַפגעשטעלט אין אַ קליינעם קוס-טאַרניק. עס האָט אַנגעהויבן ווערן טונקעלער. פּלוצלונג האָבן מיר דער-הערט אַ גערויש פון פאָרשיידענע ריכטונגען. דער גערויש האָט זיך דערנענטערט צו אונדז. נישט ווייט פון אונדז האָבן זיך אַפגעשטעלט 6 טאַנקן. אויף איינעם פון די טאַנקן איז געשטאַנען אַ סאַלדאַט פון מיין ראַטע, וואָס איך האָב געהאַט אַוועקגעשיקט אויף "ראַזוועדקע", און האָט גערעדט צו אונדז, אַז מיר זאָלן זיך אונטערגעבן, אַז נישט וועלן מיר ווערן פאָרניכטעט. מען גיט אונדז 5 מינוט צייט. וואָס האָב איך געקאַנט טאָן ? אין מיין גרופע זענען געווען 29 מאָן, וואָס האָבן געקאַנט האַלטן אַ ביקס אין האַנט, די איבעריקע — פאָרווונדעטע, קוים לעבע-דיקע. איך האָב געקאַנט אומקומען און זיך נישט אונטערגעבן. צי האָב איך אָבער געהאַט דאָס רעכט אומצוברענגען די איבעריקע 50 מאָן, צוזאַמען מיט די פאָרווונדעטע ? און דאָך, ווען איך ווייס וואָס עס דערוואָרט אונדז, וואָלט איך עס געמאַכט.

" מיר האָבן געהאַט ביי זיך געווער און מיר וואָלטן בעסער אומ-געקומען, איידער דאָס אַלץ איבערצולעבן. איינער פון אונדזערע סאַל-דאַטן — מיר האָבן דאָס אַליין נישט באַמערקט — האָט אַנגעצויגן אויף זיין ביקס אַ ווייס טיכל און איז אַרויס פון קוסטאַרניק. גלייך האָבן די איבעריקע אים נאַכגעטאַן. איך האָב באַוויזן צו באַגראַבן מיין פאַרטיי-בילעט, און בין אַרויס מיט די איבעריקע. דאָס געווער האָט מען געהאַט איבערגעלאָזן איז קוסטאַרניק. מיר זיינען גלייך געוואָרן אַרומגערינגלט פון די דייטשע אַוטאַמאַטשיקעס; און ווען זיי האָבן דערזען די שווער-פאָרווונדעטע האָבן זיי געהייסן אַלעמען אַוועקלייגן אויף דר'ערד. זיי האָבן מיט די פיס אַנגעהויבן בריקען זיי זאָלן אויפשטיין, און גע-פרעגט צי זיי קאַנען גיין ? צוויי האָבן זיך אויפגעהויבן און געפרוווט גיין. זיי זיינען אָבער ווידער געפאַלן. אַ געלער דייטש, אפשר צוויי מעטער די הויך, איז צו צו דער גרופע און האָט זיי קאַלטערהייט, נישט איילנדיק זיך, דורכגעזיפט מיטן אויטאַמאַט. אויף די איבעריקע האָט ער דערלאָנגט אַ געשריי :

— שנעלער ! שנעלער !

"און מען האָט אונדז געבראַכט אין דערפל אַזערקאָואַ. דאָרטן האָבן מיר שוין געטראַפן אונדזער פאַלק. זיי האָבן אונדז דערציילט דאָס

זעלבע. גלייך האבן די דייטשן אפגעקליבן אלע פאליטרוקעס, אלע קא-
מאנדירן פון באטאליאן, און אלע יידן, אלע פארווונדעטע, וואס קאנען
אליין נישט גיין, און פאר אלעמען אין די אויגן האט מען זיי אויסגעשאסן.
"קיין ריכטיקער לאגער איז דארטן נישט געווען. אלע געפאנגענע
האט מען אריינגעטריבן אויפן הויף, ווו די קאלכאזניקעס פלעגן צונויפ-
טרייבן די קי. די זעלבע נאכט בין איך מיטן חבר, דעם ינגערן סער-
זשאנט זאכאראוו, אנטלאפן אין דער ריכטונג פון מזרח. אין צוויי טעג
ארום האב איך זיך אָנגעשלאָסן אין אַ גרופע, וואָס האָט זיך דורכגע-
ריסן פון דער דייטשער אַרומרינגלונג, און אַט געפֿין איך זיך צווישן
אייד".

אויף אלעמען האט דאס געמאכט א שווערן איינדרוק. ביי יעדן
פון אונדז האט זיך געשטעלט די פראגע: ער האט דערציילט, אז
דארטן האט ער זיך געשלאגן, און דאס איז דאך א קאדראווער אפיציר,
און ער האט נישט דערמאנט וועגן דער ארטילעריע. מען ווייסט, אז
די רוסישע ארטילעריע איז אלעמאל געווען איינע פון די בעסטע אין
דער וועלט. ווו זיינען די טאנקן, די בארימטע ק. ב. "יאסיף סטאלין"?
וועגן די טע. 34 האבן מיר נאך נישט געוויסט. ווו זענען די אערא-
פלאנען? ווי קאן מען קעמפן קעגן אזא מאדערנער ארמיי, אויב מען
זאל נישט זיין אונטערגעשטיצט דורך דער ארטילעריע, פון דער אויף-
ציע, פון טאנקן? ווו זיינען די אפיצירן?

שוין באלד א וואך צייט ווי מ'האט מיר אָנגעטרויט אַ זוואד, דאָס
הייסט 44 מאָן, מען האָט מיר געזאָגט, אַז פון היינט אָן בין איך "מלאדשי
לייטענאַנט", דאָס הייסט אַפיציר. וואָס פאַראַ אַפיציר בין איך? איד ווייס,
אַז מיליטעריש בין איך גוט אויסגעשולט געוואָרן. צופעליק ווייס איך
אפילו ווי מען באַגייט זיך מיט אַ טאַפּאַגראַפֿישער קאַרטע. אָבער אַז
איך קוק העכער און ווייס, אַז דער קאַמאַנדיר פון אַ דייוויזיע דאַרף
געוויינלעך זיין אַ גענעראַל, דאָס הייסט, אין יענער צייט האָט ער גע-
דאַרפט האָבן אַ ראַמבע, אָדער ווי שפּעטער האָט עס געהייסן — אַ גע-
נעראַל-מאַיאָר. און די צאַל קעמפער אין אַ נאַרמאַלער דייוויזיע איז
פון 12 ביז 13 טויזנט קעמפער. און מיר דאָ — דער שעף פון דער
דייוויזיע טראַגט צוויי שפּאַלעס, דאָס הייסט אַ מאַיאָר. דער שעף פון
שטאַב — מיט איין שפּאַלע, דאָס הייסט אַ קאַפיטאַן.

אויף שריט און טריט האט מען געפילט, אז עס פעלן אויס קא-
מאנדירן, אפיצירן. אפטמאל פלעגט פאסירן, אז אין מיטן "באיי", דאס
הייסט אין רעכטן ברען פון דער שלאכט, האט די קאמאנדשאפט איבער-
גענומען, לויט דער אייגענער איניציאטיוו, וועלכער נישט איז סער-
זשאנט. און ער האט אָנגעפירט מיט אַ ראַטע, אַפטמאל מיט אַ באַטאַ-
ליאָן, בעסער ווי אַנדערע, פריש-אויסגעבאקענע, אקארשט געקומענע
אויפן פראנט פון אַ מיליטערישער שול, קאמאנדירן. איינע פון די בעס-
טע אין די ערשטע טעג פון קריג, פלעגן זיין די עלטערע געוועזענע

קאמאנדרין אין דער רעוואלוציע-צייט. אבער זייערע מעטאדן זיינען שטענדיק געווען אלטמאדישע, אויף דער פראקטיק פון ערשטן וועלט-קריג, אדער פארטיוואנער, אבער נישט אויף א שלאכטפעלד, ווו מען איז אטאקירט געווארן פון דער לופטן, אדער פון די געפאנצערטע פויסטן פון דער ערד, דאס הייסט, פון די טאנקן, אדער די באוועגלעכע ארטילעריע, וואס ביז די דייטשן האבן איך אפילו נישט געוואוסט, און עס עקזיסטירט אונזערע. דער צווייטער וועלט-קריג האט באוויזן אז דאס איז איינע פון די שטארקסטע געווערן אין א קלאסישן מאדערנעם קריג. ווייל דא, ווו ער וויל טרעפן, דארף ער צו קיינעם נישט אַנקומען. ער איז שטענדיק פאר זיין ציל. ער איז פונקט אזוי גוט קעגן טאנקן, ווי קעגן דער אינפאנטעריע. אויב ער איז עמפינדלעך פון דער לופטן, זיינען אלע אביעקטן עמפינדלעך פון דער לופטן.

קענטיק, און איך בין געווען נישט דער איינציקער, וואס האט אזוי געטראכט. אבער לאנג טראכטן האט מען אונדז נישט געלאזן. דער קאמיסאר האט זיך אויפגעהויבן און געזאגט:

— מיר האבן זיך דא צונויפגעקליבן צו באשליסן — וואס פארא שטראף זאל מען געבן אט די צוויי חברים...

דער עצם ארויסזאגן דאס ווארט "חברים" האט אונדז אביסל בא-רויאקט. און מען רופט זיי נאך דערווייל נישט "איזמיעניקי ראדיני", דאס הייסט פארעטער פון פאטערלאנד, הייסט עס, און זיי ריזיקירן דער-ווייל נישט מיט זייער קאפ. דער קאמיסאר בעט אונדז זאגן אונדזער מיינונג. דער ערשטער בעט און ווארט א יונגער לייטענאנט, פיינ, ריין אנגעטאן, קאמאנדאנטאבסקע בלויע הויזן, מיט שטייבל. אין אלגעמיין האט מען גלייך לויטן אויסערלעכן אויסזען, איידער יענער האט נאך אנגעהויבן רעדן, געקאנט וויסן, צי דאס איז און, וואס האט שוין פאר-זוכט אביסל פולווער, צי ער האט שוין געזען א לעבעדיקן דייטש, אדער אפילו א טויטן. און דער איז גראד געווען פון די, וואס האט נאך קיין פולווער נישט געשמעקט. מיר, וואס האבן זיך שוין געשלאגן מיטן שונא, מיר האבן שוין געוואוסט מיט וועמען מען האט דא צו טאן. אונדז האט נאך פארדראסן, וואס און שניק נעמט גאר דער ערשטער און ווארט. שפעטער האבן מיר זיך דערוואוסט, און אלץ איז געווען פון פריער אר-גאנצירט און אויסגערכנט. אבער אין דעם מאמענט האבן מיר אפילו נישט געוואלט הערן וואס ער רעדט.

פון אלע זיינע רייד האבן מיר פארשטאנען, און לויט זיין מיינונג, זיינען ביידע באשולדיקטע באגאנגען א פארברעכן קעגן פאטערלאנד, מיט דעם, וואס זיי האבן זיך איבערגעגעבן לעבעדיקערהייט אין די הענט פון שונא. לויט זיין מיינונג האט מען זיי געדארפט משפטן, לויט א קריגס-געריכט, אדער ווי מען האט עס דאן גערופן — רעוואלוציא-נערער קריגס-טריבונאל. דערמיט האט ער געענדיקט.

נישט קוקנדיק דערויף, וואס דער קאמיסאר האט עטלעכע מאל

איבערגעזעצט, אז אויב עמיץ וויל עפעס זאגן, זאל ער זיך מעלדן, האט זיך קיינער נישט גערירט פון ארט. איך ווייס נישט פארוואס. איך האב אלע דריי נישט געקענט, דאס הייסט דעם סערושאנט, דעם אפיציר און דעם לייטענאנט, וואס האט אקארשט געענדיקט רעדן, און דאך איז מיין סימפאטיע געווען אויף דער זייט פון די באשולדיקטע. איך האב זיך געוואלט אויפהייבן און פרעגן דעם אויסגעפוצטן לייטענאנט, צי ער ווייסט וואס דאס הייסט א פיקירנדיקער אוואָן? שפעטער האבן מיר געוויסט, אז די דייטשן רופן אזא אוואָן "שטוקא". צי האט ער ווען געזען א לעבעדיקן דייטש? א צווייטע שטימע אין מיר האט אונטער-געזאגט: "דו ביסט א קאנדידאט צו דער פארטיי, האסט אפילו קיין שטימע-רעכט נישט. דו קאנסט ארויסטרעטן רעדן, די העכערע אפיצירן וועלן דיך פייגט קריגן".

איך בין געזעסן אויפן גראַן, פונקט ווי א סך אנדערע. איך האב געשפירט, אז איך מוז זיך ארויסרעדן. אזא איז מיין נאטור. זאלן זיי טראכטן וואס זיי ווילן. איך וויל אים נאָר פרעגן, צי ער האט שוין גע-קעמפט, אויב נישט דא, איז אפשר אין פינלאַנד? דאס איז דאך געווען נישט לאַנג צוריק, פאראיאָרן. אָדער אפשר — מיט די יאָפּאָנער, וויל דארטן זיינען געווען גאַנץ גרויסע שלאַכן; אָדער אפשר ביים פאַרנע-מען פּוילן? איך שפּאַר זיך אָן מיט איין האַנט אין דער ערד, צי צו אַ פּוס, וויל זיך אויפהויבן, כדי צו בעטן אַ וואָרט. איך הער אָבער אין דעם מאַמענט אַ הייזעריקע שטימע, וואָס ווענדט זיך צום קאַמיסאַר מיט אַ דערלויבעניש, אז ער וויל פרעגן אַ פּראָגע ביים לייטענאָנט, וואָס איז אַקאַרשט אַרויסגעטראָטן. דער קאַמיסאַר דערלויבט אים, און עס ווערט אַ גרויסע באַוועגונג צווישן די פּאַרזאַמלעטע, פּונקט ווי אַלע וואַלטן אויפגעשטאַנען פון שלאָף. דער, וואָס האַט געבעטן דאָס וואָרט, האַלט ציוויל, האַלט מיליטעריש, אַ פּאַר איינפאַכע זעלנער-שטיוול, מיט סאַלדאַטסקע הויזן. דאָס רעקל אַ ציווילער, מיט אויסגעריבענע אַרבל, פּונאַנדערגעשפּיליעט דאָס העמד, אַ מענטש ביי די 50-ער יאָרן, מיט אַ פליך, פּריש אַפּראַזירט, אַ שאַטינער. ער פרעגט ביים לייטענאָנט צוויי פּראָגן, און איך הער אין זיין רוסיש דעם יידישן אַקצענט. אַ סך יידן אין רוסלאַנד קאַנען נישט אַרויסרעדן דעם שאַרפּן רייש. עס פּאַסירט, אז אפילו אַ ריכטיקער רוס רעדט אויף דעם סאַרט אופן, מיינען די איי-בעריקע, אז דאָס איז אַ ייד. לענין פלעגט אויך נישט קאַנען אַרויסרעדן דעם האַרטן רייש. זאָגט מען טאַקע, אז דער בעסטער רעדנער איז געווען טראַצקי. דער עיקר, איך דערקען, אז דאָס איז אַ ייד. ער פרעגט אים די זעלבע פּראָגעס, וואָס איך האַב אים געוואַלט פּרעגן. און קענטיק, אז די מערסטע טייל פון די פּאַרזאַמלעטע וואַלטן דאָס זעלבע געפּרעגט. ער פּרעגט אים:

— צי האט איר שוין אמאל אַנטוילגענומען אין קאמף? צי האט

איר שוין געזען אַ לעבעדיקן דייטש פאַר די אויגן?

עס איז געווארן שטיל, ווי אין א קבר. מען האט געקאנט הערן דעם אטעם פון די שכנים פון אלע זייטן. עס איז אריבער אפשר א האלבע מינוט, אבער די האלבע מינוט האט זיך געצויגן ווי אן אייביקייט. אלע האבן געווארט מיט אומגעדולד אויפן ענטפער, וואס דאס אויס-געפוצטע "הענדל" — און אזוי האבן מיר אין הארצן גערופן דעם ביי-געבאקענעם לייטענאנט — אבער קיין ענטפער פון אים האבן מיר נישט געקריגן. אַנשטאַט אים, האט זיך אויפגעשטעלט דער קאמיסאַר. לויט זיין ווענדונג, האבן מיר פארשטאַנען, אַז ער קען זייער גוט דעם האַלב-ציי-ווילן מענטשן.

— דוד מאַסייעוויטש — זאָגט ער צו אים — עס איז נישט אומ-באַדינגט נויטיק, אַז לייטענאַנט אַנדרייעוו זאָל ענטפערן אויף דיין פראַגע. צו דעם האַבן מיר באַמערקט, אַז ער 'דוצט' אים. ענטפערט דוד: — אויב דער לייטענאַנט האט נישט וואָס צו ענטפערן, האט ער נישט וואָס צו רעדן.

און האט זיך ווידער אַוועקגעזעצט אויפן אַפּגעהאַקטן בוים. איך האָב אויף דעם מענטשן געקוקט מיט גרויס דאַנקבאַרקייט. ער האט, דוכט זיך, קיין זאך נישט געזאָגט, אַבער אין זיין פראַגע איז געלעגן דאָס, צוליב וואָס די גאַנצע פאַרזאַמלונג איז פאַרגעקומען. דער קאַ-מיסאַר האט עפּעס וואָס גערעדט אין דער שטיל מיטן צווייטן קאמיסאַר און מיטן שעף פון דער דיוויע. דאָן האט ער אַרויסגענומען אַ פאַרטיק אַנגעשריבענעם פאַפּיר און געלייענט:

אַזוי ווי דער "קאָמסאַמאַלעץ", דער סערושאַנט זאַכאַראָו אַנטאָן מי-כאַילאַוויטש און דער מיטגליד פון פאַרטיי מיקולין אַלעקסאַנדער יאַסי-פּאַוויטש, געוועזענער סטאַרשי קאַם. ראַטע, האַבן נישט אויסגעפירט די אויפגאַבן לויט דער שבועה, וואָס זיי האַבן געגעבן, האט די אַלגעמיינע פאַרזאַמלונג באַשלאָסן: דעם חבר זאַכאַראָו אַנטאָן מיכאַילאַוויטש אויס-צושליסן פון "קאָמסאַמאַל" און דעם חבר מיקולין אַלעקסאַנדער יאַסי-פּאַוויטש אויסצושליסן פון דער פאַרטיי. ווער עס איז קעגן באַשלוס, זאָל אויפהייבן די האַנט.

צו דעם האט ער נאך צוגעגעבן:

— וועגן דער פראַגע פון זייער 'זוואַניע', דאָס הייסט גראַד, האט די אַנפירערשאַפט פון דער רויטער אַרמיי באַשלאָסן אַרונטערצונעמען פון ביידע באַשולדיקטע, און ביידע זאָלן זיין אונטער אַ שטרענגער אויפ-זיכט פון דער פאַרטיי, "קאָמסאַמאַל" פון די מיליטערישע אַפטיילונגען, וווּ זיי וועלן זיך נאָר געפינען.

אין דעם מאַמענט האָב איך זיך געפרייט. וואָס איך בין נאָר אַ קאַנדידאַט און איך דאַרף נישט שטימען. איך האָב געפילט, אַז איך וואָלט דווקא געשטימט, און טאַקע פאַר די צוויי באַשולדיקטע. וואָס הייסט? — איז ביי מיר דורך אַ געדאַנק — זיי זענען פאַרעטער? מיר

האָבן טאַקע צו טאָן מיט אַ שרעקלעכן פּיינט. אָבער וואָס האָט אײַנס צום אַנדערן ? ווי קאָן מען דאָס אויסמײַדן געפּאַנגענשאַפּט ? מען דאַרף דאָך נישט זײַן קײַן גרויסער קענער אין מײַטערײַשע ענינים, כּדי צו פּאַרשטײַן, אַז אַט געפּינען מײַר זײַך פּון דער דײַטשער גרענעץ 7 אָדער 800 קײַלאַמעטער. דער פּראָנט איז לאַנג, אפּשער מער ווי צוויי טויזנט קײַלאַמעטער. אומעטום, לענגאויס דעם גאַנצן פּראָנט — מײַליטער. מײַר אַלײַן בײַם אָפּטרעטן, האָבן געווען טויזנטער מײַליטערלײַט, וואָס האָבן געצויגן אויף מורח. קאָן מען דען זײַך פּאַרשטעלן וויפּיל עס זענען אַרײַנגעפּאַלן אין געפּאַנגענשאַפּט ? צי דען זענען עס די אַלע פּאַרעטער ? שוין דאָן האָט זײַך מײַר געשטעלט די פּראָגע. איך האָב נישט געוואָסט וואָס עס דערוואָרט מײַך.
דער קאַמיסאַר מעלדעט :

— אַזוי ווי קײַנער שטימט נישט קעגן, ווערן בײַדע אויסגעשלאָסן, דער פּון "קאַמסאַמאַל", און דער צווייטער פּון דער פּאַרטיי.
אין אַנהײב קײַג האָבן נישט עקזיסטירט קײַן "שטראַפּניע", דאָס הײַסט די־סציפּלינאַרע ראַטעס. שוין זײַענדיק אין געפּאַנגענשאַפּט, איז דערגאַנגען, אַז אין 1942 זענען געשאַפּן געוואָרן ספּעציעלע די־סציפּלינאַרע ראַטעס, שפּעטער — באַטאַליאַנען. עס איז דערגאַנגען אפּילו בײַן צו אַ די־סציפּלינאַרער דײַוײַזע. "שטראַפּניקי" האָבן זײַ זײַך גערופּן. ווער זענען זײַ געווען ? אַנטלאַפּענע געפּאַנגענע, אָדער סתּם — פּאַרן קלענסטן פּאַרברעכן האָט מען געשיקט אין די שטראַפּ־אַפּטיילונגען. יעדע דײַ־וויזע האָט געהאַט איר אַפּטיילונג פּון די "שטראַפּניקי". זײַ האָט מען געשיקט אויף די ערגסטע און געפּערלעכסטע ערטער. צווישן זײַ זענען געווען אַ סך דעזערטירן, אָדער סתּם פּחדנים. זײַ אַלײַן האָבן זײַך גע־פּונען אונטער אַ שטרענגער וואַך פּון אַפּטיילונגען פּון דער נ. ק. וו. ד. און זאָל גאַט אויסהײַטן, אַז ווער פּון די באַשטראַפּטע זאָל פּאַרלאָזן, אָן אַ באַפּעל, זײַן פּאַזיציע. ער איז דערשאַפּן געוואָרן אָן אַ געריכט, אַז אָן אויספּאַרשונג. אין די רײַען פּון די "שטראַפּניקי" זענען אויך געווען אַ סך אַפּיצירן. מ'האַט אפּילו נישט געוואָסט וואָס פּאַראַ גראַדן זײַ האָבן פּרײַער געהאַט. דאָ זענען זײַ געוואָרן אויס אַפּיצירן, נאָר אײַנפּאַכע קעמפּער. אַנפּירער פּון זײַ האָט מען כּמעט נישט באַשטימט, אויסער די העכערע, דאָס הײַסט פּון די פּאַלקן, אָדער דײַוײַזעס. מערסטנטייל האָבן די "שטראַפּניקי" אַלײַן אויסגעקליבן צווישן זײַ זײַערע אַנפּירער, און דאָס זענען מערסטנס געווען פּראַפּעסאָיאַגעלע פּאַרברעכער, פּיזיש געזונטע, אָבער מאַראַליש נידעריקע טיפּן.

די דײַטשן האָבן געוואָסט, אַז אין דעם אָדער אין יענעם סעקטאָר געפּינען זײַך אומגעפּער אַזויפּיל און אַזויפּיל "שטראַפּניקי", און פּאַר זײַ האָבן זײַ געצײטערט אײַמת מוות. אפּילו אַפּטיילונגען פּון ס. ס. האָבן פּאַר זײַ געצײטערט. דאָרט, וווּ זײַ האָבן אַטאַקירט, האָט מען קײַן גע־פּאַנגענע נישט גענומען פּון בײַדע זײַטן. דער געזעץ איז געווען, אַז אויב

ביסטו אריינגעפאלן אין אַ "שטראַפניע" אַפטיילונג, קאַנסטו פון דאָרט אַרויסגיין נאָר אַ שווער-פאַרווונדעטער; ווייל קיין לייכטע ווונד רעכנט זיך גישט, מיט דער אויסרעכענונג, אַז אַ לייכטע ווונד קאַנסטו זיך אַליין מאַכן. אַז זיי האָבן וווּ גישט איז אַטאַקירט, איז די ערד אונטער זיי געווען פאַרברענט. זיי פלעגן איבערלאָזן פון 60 ביז 70 פאַרצענט געהרגעטע פון זייער זייט, אָבער קיין איין איינציקן דייטש, אַ לעבעדיקן, גישט נעמען. מ'האַט אַפט געפונען צוויי טויטע קערפערס, וואָס מ'האַט נאָכן טויט גישט געקאַנט פונאַנדערנעמען. אַזוי האָט זיך פאַרפלאַנטערט דער קערפער פון אַ "שטראַפניק" מיט אַ דייטש. אָדער איינער האָט דעם אַנדערן מיט די לעצטע כוחות דערשטיקט, אָדער ער איז דורכגעזיפט געוואָרן פון אייגענע.

אפילו די רוסן אין הינטערלאַנד האָבן פאַר זיי מורא געהאַט, ווייל דאָרט, וווּ זיי זענען פאַרביי, איז קיין פרוי גישט געווען זיכער. פון 14 ביז 70 — אַלץ איז געווען גוט. פאַר קיין שטראַף האָבן זיי סיי ווי גישט קיין מורא געהאַט, סיידן אַז זיי האָבן אויסגעפירט אַ מאָרד. אין אַזאַ פאַל איז גישט געווען קיין טריבונאַל, קיין פעלד-געריכט. די אייגענע פון דער אַפטיילונג האָבן אים דערשאַסן אויפן אָרט. אַ געוויסע גרענעץ איז יאָ געווען, און דער מיליטערישער פערסאָנאַל האָט דערפאַר מורא געהאַט ווי פאַר פייער.

קאפיטל 10

איך סימוליר דיזענטעריע

איך האָב זיך צום דייטשן פאַסטן געווענדט, גאַנץ פאַרויכטיק, אויף דייטש, מער מיט זשעסטן, ווי מיט ווערטער, געגעבן אים צו פאַר-שטיין, אַז איך בין קראַנק, איך האָב אַ מאַגן-לויפעניש, און אפשר קאָן ער מיר געבן עטלעכע טאַבלעטן סולפעדין. איך האָב געמערקט ביי די איבעריקע געפאַנגענע אַ מין פאַרדאַכט, געמישט מיט אייפערזוכט. קענטיק, אַז זיי האָבן געמיינט, אַז איך בעט ביי אים טאַבאַק, אָדער וואָס צום עסן. דער גרופן-פירער אונדזערער, אַן אוקראַינער, אַ געוועזענער לערער, און קענטיק אַן אַפיציר, האָט זיך צוגעהערט וואָס איך האָב אים געבעטן. ער האָט מיר געזאָגט:

— זע, דו רעדסט גישט שלעכט דייטש. דו קאַנסט ווערן אַ דאַל-

מעטשער.

— יאָ — ענטפערט אים איוואָן — אָבער איצטער ליגט אים גישט אין זינען צו ווערן אַ דאַלמעטשער. ער איז קראַנק, ער האָט, אַ פאַנאַס, דאָס הייסט, אַ לויפעניש...

איך לויף אַלע וויילע אוועק אויף עטלעכע מעטער, ווייל צו ווייט

נישט מער ווי 30 מעטער פון דיין פלאץ, טאָרסטו זיך נישט אַפּרוקן. דער שניי איז אומעטום טיף, און אַז דו גייסט אַוועק עטלעכע מעטער ווייטער און לאָזסט אַרונטער די הויזן, איז לאַנג בלייבן דאָרט לאָזט מען זיך נישט. אין אַ וויילע אַרום הייבט מען אַן שרייען, אַדער דער דיי-טשער פּאַסטן, אַדער דער אוקראַינער.

דעם זעלבן טאָג נאָכמיטאָג, איך אַרבעט פליסיק, און צייטנווייז שפּיל איך מיין קאַמעדיע, אַז כּיבין קראַנק, איך לויף אַ וויילע אַוועק אַביסל אין אַ זייט. דער חודש פּעברואַר איז אַ קורצער און די טעג זיינען אויך נישט קיין לאַנגע. כאַטש אין לאַגער האָבן מיר נישט געהאַט קיין אַרבעט-צייט, נאָר די אַרבעט איז באַשטאַנען צו יעדער מינוט גרייט צו זיין אויסצולאָדן די וואַגאַנען מיט אַמוניציע, אַדער אַנלאָדן די לאַסט-וועגענער. און אויב עס איז דעם טאָג נישט געווען קיין טראַנספּאָרט, האַט מען די אַמוניציע צונויפגעלייגט אויף שטאַפּלען, סאַרטירן יעדן באַזונ-דער, אַפּרייניקן דעם שניי לעבן די סקלאָדן, אַז דער לאַסט-וואַגן זאָל קאָנען צוקומען וואָס נענטער; אַדער מען האַט געמוזט סתּם איבערטראַנס-פּאַרטירן די אַנגעקומענע אַמוניציע פון דער באַן-ליניע. ווייל עס זיינען אַנגעקומען די וואַגאַנען, האַט מען געמוזט וואָס גיכער אויסליידיקן די וואַגאַנען און די אַמוניציע דערווייל אַפּלאָדן אין אַ זייט.

דעם טאָג, ווען עס איז נישט געווען קיין טראַנספּאָרט, האַט מען געווייגלעך אויפגעהערט צו אַרבעטן, ווי נאָר ס'האַט אַנגעהויבן טונקלען. און טונקל ווערן האַט שוין אין חודש פּעברואַר אַנגעהויבן נאָך 4 אַ זיי-גער. 5 אַ זייגער איז שוין געווען כּמעט נאָכט, און די פּאַסטנס האָבן זייערע גרופן געפירט צוריק צום באַראַק, אין לאַגער. אַבער אַז עס איז געווען אַ טראַנספּאָרט, האַט מען אים געמוזט ענדיקן. גאַנץ אַפּט האַט זיך עס פּאַרצויגן ביז 11 און 12 ביינאַכט. קיין עלעקטריש ליכט איז פּאַרשטייט זיך, אין די סקלאָדן נישט געווען. זיי פּלעגן ברענגען פּאַנאַרן אויף פּעטראַל.

אין דעם טאָג איז קיין טראַנספּאָרט נישט געווען. איך אַרבעט מיט איוואַנען ביי דעם שניי, און מיר פּרעגן זיך, צו וועט דער דייטש מיר געבן דאָס, וואָס איך האָב ביי אים געבעטן. איך גיב אַלע וויילע אַ וואַרף אַ בליק אויף אונדזער פּאַסטן. מיר זעען, ווי ער גייט אַרום אַהין און אַהער, אין אַ גרויסן פּעלץ, ווייל ס'איז אַ קעלט, אויף די שטיוויל שטרויענע לאַפּטשעס, וואָס אַ געפּאַנגענער פון אונדזער גרופּע האַט אים געמאַכט. ער וואַרפט אים טאַקע צו אַלע טאָג וואָס נישט-איז, אַ שטיקל סיגאַרעט, אַביסל טאַבאַק, אַדער אַ ברעקל ברויט. יעדעס מאָל קוקן מיר אויפן געפּאַנגענעם מיט אייפּערווכט, און אַז ער רויכערט, בעט מען ביי אים אַ פּאַר צי.

דער אוקראַינער הייסט צונויפלייגן דאָס געצייג, אויסשטעלן זיך אין אַ גרופּע. איך האָב שוין פּאַרלוירן די האַפּענונג, אַז דער דייטש זאָל מיין ביטע דערפילן. איך טראַג צו מיין בעזעם מיט דער לאַפּעטע

און גיי מיט איוואַנען זיך שטעלן אין דער ריי. איך הער ווי דער פּאַסטן
רופט מיך :

— היי, אַלטער, קאָם היר.

איך בין דאָן אַלט געווען, אין יאָר 1942, נאָך נישט קיין גאַנצע 26
יאָר, און אַ מאָן פון אַ יאָר 55—58 רופט מיך „אַלטער“. די געפאַנגענע
פלעגן מיך אויך רופן „באַראַדאַ“. איך גיי צו צו אים און ער פרעגט מיך :

— האַסטו שמערצן ?

איך מאַך זיך, אַז איך פאַרשטיי נישט, וואָס ער פרעגט. דערביי
שטייט מיין אוקראַינער, און ער פרעגט מיך, צי איך האָב נאָך דעם פאַ-
נאַס. ענטפער איך אים, אַז ער האָט דאָך אַליין געזען, אַז איך האָלט אין
איינ ליידן. ענטפערט ער דעם דייטש, אַז איך האָב נאָך ווייטיקן; און
איך אַליין, האָלב אויף רוסיש, האָלב אויף דייטש, גיב אים צו פאַר-
שטיין, אַז איך לויף אַלע וויילע. ער נעמט אַרויס אַ קליין פעקעלע און
זאָגט צו מיר, אַז אייגנטלעך דאַרף ער עס מיר נישט געבן, ווייל עס איז
שטרענג פאַרבאָטן. אין דעם מאַמענט איז דער אוקראַינער אַוועק צו דער
גרופע, און דער דייטש האָט דערלאָנגט אַ זאַג :

— נאַציש שייסע... גיקס גוט...

איך האָב אים באַדאַנקט און אַוועק צו מיין גרופע, וואָס האָט זיך
שוין געריירט פון אַרט. אַלע האָבן מיך געפרעגט, וואָס דער דייטש האָט
מיר געגעבן. ער האָט מיר געגעבן אַ שטיקל ציגאַר, וואָס ער האָט שוין
געהאַלטן ביים אַוועקוואַרפן. און כאַטש איך האָב מורא געהאַט, אַז ער
קאָן זיך נאָר באַטראַכטן און צונעמען צוריק דאָס פעקעלע, וואָס ער האָט
מיר געגעבן, האָב איך נאָך געפונען די דרייַסטקייט און העזה צו בעטן
ביי אים דעם „אַקוראַק“ פון ציגאַר, אפשר דערפאַר, ווייל ער האָט מיר
פריער געזאָגט די פאַר ווערטער. צו רויכערן זיינען געווען אַ סך קאַנ-
דידאַטן, און אפילו קויפערס. איינער באַט אַן אַ העלפט פון דער באַ-
לאַנדע, אַ צווייטער — זיין האַלבע פאַרציע ברויט. צי קאָן דען ווער
פאַרשטיין אין נאַרמאַלע צייטן וואָס דאָס הייסט וועלן רויכערן און נישט
האַבן וואָס ? אַלץ האָט מען גערויכערט, אפילו וואַטע.

מיר קומען אין באַראַק, און איך מיט איוואַנען גיבן מיר אַ קוק
וואָס דער דייטש האָט מיר געגעבן. מיר זעען : 8 גרויסע טאַבלעטן,
אַביסל געלבלעכע; און צווישן זיך הייבן מיר אַן צו רעדן : וואָס ווייסן
מיר צי דאָס איז טאַקע דאָס, וואָס מיר דאַרפן האָבן ? מיר כאַפן זיך,
אַז דאָ איז פאַראַן איינער, וואָס אַלע רופן אים „דער דאַקטער“, ווייל
באַלד עפעס, גייען די געפאַנגענע אים פרעגן אַן עצה. איינער האָט אַפ-
געפרוירן אַ האַנט, דער צווייטער האָט אַ ווונד פון פראַנט, וואָס פאַר-
מאַכט זיך נישט, דעם דריטן טוען ווי די ציינער; און אַלעמען העלפט
ער, ער גיט אַן עצה. ביי איינעם בין איך געווען דערביי, ווי ער האָט

ביי אים אַרויסגעשלעפט פון פלייצע אַ שטיק אַסקאַלעק, איך האָב אים אפילו געהאַלפן צוהאַלטן דעם געפאַנגענעם, טאַקע אַן מעדיקאַמענטן, מיט אַ ביסל הייס וואַסער און מיט אַן אייגן געמאַכט מעסערל, האָט דער דאַקטער אַרויסגעשלעפט אַ שטיק אייזן פון דעם יונגן טאַטאַר. מיר גייען צו צום דאַקטער, און באַשלאָסן האָבן מיר, אַז איינאַן וועט פּרעגן וואָס פאַראַ טאַבלעטן דאָס זיינען. געוויזן האָט מען אים נאָר איין טאַבלעט. דער דאַקטער האָט אַ קוק געגעבן און האָט אים גלייך געזאָגט :

— מען זעט גלייך, אַז ביסט נאָך נישט קראַנק געווען אויף קיין ווענערישער קרענק, אַז נישט וואַלסטו געוויסט וואָס דאָס איז. דאָס איז זייער אַ גוטע זאַך. דאָס איז סולפאַדין. זעסט, עס איז אפילו אַנגעשריבן. — נו — פּרעגט איינאַן — און פאַר פאַנאַס, אַדער דיזענטעריע, איז דאָס גוט ?

ענטפּערט ער, אַז דאָס איז דאָס איינציקע מיטל אין אונדזערע באַ- דינגגען, און ווי הונגעריק מען זאָל נישט זיין, זאָגט ער, דאַרף מען זען דאָס זעלבע שטיקל ברויט צוברענען אַביסל אויפן פייער.

דאָס, וואָס מיר האָבן געוואַלט וויסן, האָבן מיר געוויסט. און דעם זעלבן אַוונט זיינען מיר צוגעטראָטן צו פאַרווירקלעכן אונדזער פּלאַן. אונדזער זופ איז באַשטאַנען פון קאַרן מיט צעברעקלטע, נישט קיין אַפּגעשאַבענע קאַרטאַפּל. אין אַוונט, אַז מען איז געקומען פון דער אַר- בעט האָט זיך אַנגעהויבן אַ קאַכעניש אויף די אייזערנע פּעסער. איך מיט איינאַנען האָבן אונדזערע שטיקלעך ברויט צעברעקלט אין אונד- דזער זופ. און אַזוי ווי מיר האָבן געהאַט אַ גרויס קעסעלע, האָבן מיר דערגאַסן וואַסער און דאָס אַלץ גוט איבערגעקאַכט. עס האָט זיך גע- דאַכט, אַז אויף אַזאַ אופן ווערט ביי אונדז דאָס עסן מערער.

אין דעם אַוונט האָבן מיר באַשלאָסן צוצוגיסן וואַסער, אַבער דאָס ברויט צוברענען, און דאָס וואַסער — נישט דערקאַכן. אויפן רעזולטאַט האָט מען נישט לאַנג געדאַרפט וואַרטן. אין מיטן נאַכט — איך לויף מיט בויך-ווייטיק, און מיין איינאַן אויך. מיר זענען נישט די איינציקע. מען דערלעבט קוים דעם פּרימאַרגן. מיר טרינקען אויס אונדזער ביסל קאַפּע, און מען טרייבט אונדז שוין ווידער צו דער אַרבעט. איך באַווייזן קוים צוצוקומען אויפן אַרבעטס-פּלאַץ. איך לויף ווידער. עס רינט פון מיר אַ שייטער וואַסערל. נישט געקוקט אויף דעם, וואָס איך בין זייער אַפּגע- שוואַכט, זעץ איך פאַר מיין פּלאַן אַן מורא. איך גיב זיך אַ שניט אין ווייכן אַרט און באַגיס זיך מיטן אייגענעם בלוט דעם שמוץ. איך צי אַרויף די הויזן און רוף צו דעם אוקראַינער. ער גייט צו און טוט אַ קוק, און הייסט מיר זיך גיין אַוועקזעצן אין אַ זייט. איך זע מיט איין אויג, ווי ער גייט צו צום פּאַסטן און רעדט עפּעס מיט אים. ביידע גייען זיי צו צו דעם אַרט, וווּ איך האָב אַקאַרשט געהאַט דעם מאַגן. דער אוקראַינער דערנעבן- טערט זיך צו מיר. איך מאַך זיך, אַזוי ווי איך זע אים נישט. און אַליין דריי

איך זיך אין דרייען, האלט זיך פארן בויך. איך הער ווי דער דייטש זאגט
צום אוקראינער :

— ארעמער קערל... קאפוט... קריג שייסע...

מיר האבן אין יענער צייט געהערט, אז זיי האבן געקראגן א גוטן
קלאפ ביי מאסקווע. און דער סאוועטישער אנגריף איז נאך נישט געווען
געענדיקט, אזוי, אז זייער זעלבסט-זיכערקייט איז אביסל געפאלן. זייער
באציאונג צו אונדז איז שטענדיק געווען אפהענגיק פון דער לאגע אויפן
פראנט. סייזן אז מען איז געפאלן אויף ס.ס. אדער היטלער-יונגט. די
זענען געווען פון אנהייב ביזן סוף שלעכט, מערדער.

עטלעכע פון די געפאנגענע זענען אויך צוגעגאנגען און געפרעגט
וואס איך מאך. אין א געוויסן מאמענט, ווען איוואן האט באמערקט, אז
קיינער איז לעבן מיר נישטא, איז ער כלומרשט צוגעגאנגען פרעגן וואס
הערט זיך, און דערווייל גיט ער מיר א זאג, אז ביי אים איז קיין זאך
נישט, אזוי ווי מיט דער האנט צוגענומען. צי דאס שמוציקע ביסל וואסער,
וואס די דייטשן האבן גערופן קאפע, האט אים געהאלפן, צי אין מאגן
איז שוין קיין זאך נישטא, ווייל ער איז א גאנצע נאכט געלאפן.

— כאטש גיב עס — זאגט ער — א קרענק... איך האב שוין אומישנע
אפילו שניי געגעסן, פארקערט — א פארשטאפונג. וואס טוט מען ?

דאס הייסט, אז ער האט צייט ביז מארגן פרי, ווייל נאר אין דער
פרי פלעגט דער לאסט-וואגן פארן דערליידיקן אלע ענינים, און פאראיינס
מיטנעמען די קראנקע. ביז מיטאג ביז איד נאך דריי מאל געלאפן. און
יעדעס מאל האב איך נישט פארגעסן צו מאכן מיין פראצעדור. עס קומט
צו מיטאג. איך עס, פארשטייט זיך, מיין באלאנדע. איוואן דערגיסט אביסל
רויע וואסער אין זיין באלאנדע און עס העלפט אים נישט. אין א שעה
ארום, מען גייט ווידער צו דער ארבעט. איך בלייב נישט אין באראק. איך
גיי ארויס מיט דער גרופע, הויקער זיך איין, גיי קוים. דער דייטש רופט
צו דעם אוקראינער און ווייזנדיק אויף מיר, זאגט ער, איך זאל בלייבן אין
באראק.

— מארגן — זאגט ער — לאזארעט... האספיטאל.

דער אוקראינער גייט צו און זאגט מיר, אז מארגן וועט מען מיר
אזועקפירן אין שפיטאל פון צענטראל-לאגער.

— און דארטן — זאגט ער — האב איך פאר דיר מורא...

און אין זיינע לעצטע ווערטער ליגט אזא אומעט און רחמנות, אז
עס ווערט טאקע מיר ביטער אויפן הארצן. דער דייטש נעמט ארויס א
ביסל טאבאק און זאגט :

— נא, אט האסטו עטוואס צום ראוכערן.

איך נעם צו דאס ביסל טאבאק און ביי זיך טראכט איך זיך : ווען
דו ווייסט ווער איך בין ? ...

אין באַראַק גיי איך צו אין ווינקל, ווו די קראַנקע האָבן זיך גע-
דאַרפט צונויפקלייבן. עס ליגט דאָרט נאָך איינער, מיט אַ געשוואַלענעם
פּוס. ער איז גרייט אָפּטראַנספּאָרטירט צו ווערן אין שפיטאַל. אין דעם
זעלבן אין דער פּרי איז אים געפאַלן אַ קאַסטן מיט סנאַריאַדן אויפן פּוס.
מען מיינט אַז ער האָט אַ ביינ-בראַך. די פּוס איז געשוואַלן און בלוי. ער
האַלט אין איין וויינען. ער איז אַ באַוואַקסענער, עס איז דעריבער שווער
צו זאָגן ווי אַלט ער איז. ער האָט געבעטן מען זאָל אים איבערלאָזן. אין
אַ פּאַר טעג אַרום, זאָגט ער, וועט אים איבערגיין. אָבער דער קאַמענ-
דאַנט האָט דורכן דאלמעטשער איבערגעגעבן, אַז ער קען דאָ קיין קראַנקע
נישט האַלטן, אויסער די, וואָס קאָנען אַרבעטן. מען האָט געוואוסט, אַז
עס דראָט דאָ דער טויט אויף טריט און שריט, מען האָט אָבער געוואוסט,
אַז אַנדערשוו איז נישט בעסער, כאַטש דאָ גיט מען עטוואָס בעסער צו
עסן, צו שלאָפן איז דאָ אַ סך וואַרעמער, און שלאָגן שלאָגט מען דאָ אויך
ווייניקער.

דער בויך דרייט מיר אין דרייען. אַלע וויילע נעם איך אַרויס די טאַב-
לעטן. איך שפּיר, אַז איך וועל נישט אויסהאַלטן, איך וועל איינס פּון זיי
אַראַפּשלינגען. און וואָס איז מיט איוואַנען ? דער טאַג שלעפט זיך ווי אַ
יאַר. אויף מייז מול, איז קיין סך אַרבעט נישטאַ. שוין עטלעכע טעג, ווי
עס איז נישט געווען קיין טראַנספּאָרט מיט וואַנאַנען, און די רעזערוון
זענען אויסגעגאַנגען. מען פירט סתם אַרויס די געפאַנגענע, זיי זאָלן נישט
בלייבן אין באַראַק.

קוים דערוואַרט זיך דעם אַוונט. די גרופּן הייבן אַן אַנקומען פּון
דער אַרבעט. איוואַן לויפט צו צו מיר.

— נו — זאָגט ער — דער בויך דרייט מיר און איך קאָן נישט אַרויס,
כאַטש גיב עס אַ קרענק. וואָס טוט מען ? אויב אַפּילו עס זאָל מיר היינטיק
נאַכט כאַפּן דער בויך, וועלן מיר שוין ביידע צוזאַמען סיי ווי נישט קאָנען
אַפּפּאַרן אין צענטראַל-לאַגער.

— הער אויס — זאָג איך אים — ווי עס זאָל נישט זיין, גיב איך
דיר איבער פיר טאַבלעטלעך, און דו באַהאַלט זיי. און איך, ווי נאָר איך
וועל זיין אין לאַסט-וואַגן, וועל נעמען דעם ערשטן טאַבלעט. און אויב
צוויי, אָדער דריי טאַבלעטן וועט מיר נישט העלפן, וועט מיר שוין דער
טייוול אויך נישט העלפן. און אויב יאָ — וועל איך זיך מיט דיר טרעפן.
ווי עס זאָל נישט זיין, גיב מיר דיין קליין קעסעלע און דו לאָז פאַר זיך
די גרויסע. אָבער וואָס טוט מען מיטן זייגער ? גייען גייט ער סיי ווי
נישט, אָבער אַ פאַר לעבלעך ברויט קאָן מען פאַר אים קריגן.

— ווייסט וואָס — זאָג איך אים — דעם פּאַיאַק ברויט פּון אַוונט
גיסטו מיר אַוועק. איך וועל דאָס צוברענען אויפן פייער. און איך גיב
דיר אַוועק דעם זייגער. אויב מיר וועלן זיך ווידער טרעפן, וועל איך דיר
אַוועקגעבן אַ פּאַיקע ברויט און דו מיר — דעם זייגער.

אַזוי רעדנדיק, האָבן מיר נישט באַמערקט ווי דער אוקראַינער איז

צוגעקומען; קענטיק, אז ער האט געהערט די לעצטע ווערטער, וואס מיר רעדן. ער נעמט ארויס א האלב לעבל ברויט — דאס איז געווען דער פאצאק פון די דייטשע זעלנער — און געבנדיק עס מיר, זאגט ער, אז דאס האט מיר געגעבן דער דייטשער פאסטן. מיט מיר געזענגט ער זיך און גייט אוועק. איך בלייב ווי געפלעפט. איך קוק אויפן האלבן לעבל ברויט פון אלע זייטן און מיינע אויגן גלויבן נישט, אז דאס ברויט געהערט טאקע צו מיר. איך טאפ אן דאס ווייכע און עס לאזט זיך מיר גארנישט גלויבן, אז א דייטש קאן זיין א מענטש. איך לייג אונטער א טיכל, און פארזיכטיק, אז קיין ברעקל זאל נישט פארפאלן ווערן, צעשנייד איך דאס ברויט אויף דינה המוציא/קעלעך. קיין ריכטיקע ברויט האבן מיר שוין אין די אויגן נישט געזען חדשים-לאנג. דאס ברויט, וואס זיי האבן אונדז געגעבן, איז געווען דער אפפאל פון קארן, געמישט מיט קארטאפל. אפט-מאל האט מען נאך געפונען די שאלעכץ, אדער אפילו געמישט מיט האלץ-זעגעכץ. און דא גאר — א שטיקל ריינע ברויט!

לעבן מיר איז געזעסן איוואן ביים הייסן פאס-איוון. איך גיב אים אוועק זיין פאצאק, וואס ער האט מיר געהאט געגעבן, און איך זשאלעווע צוצוברענען מיין האלבן גוטן ברויט. פון אלע זייטן קוקן אויף מיר הונגע-ריקע אויגן. און ביי זיך בין איך זיכער — ווען זיי קענען מיר נישט, וואלט שוין נישט איינער געהאט די חוצפה און אן מורא זיך צוגעכאפט א שטיק ברויט. איך מיט איוואנען האבן דאס גוט געוואוסט. א פאר שטיק-לעך אויסגעטרונקט, אריינגעלייגט אין טוכענעם זעקעלע. די איבעריקע אריינגעלייגט אלץ אין אונדזער גרויס קעסעלע, דערגאסן וואסער. דעם אונט האבן מיר גוט אפגעגעסן, און אפילו פארויכערט א ריכ-טיקן טאכאק. איך האב נאך נישט געוואוסט, אז דאס איז אונדזער לעצ-טער אונט-ברויט, וואס מיר זענען צוזאמען. איך בין געווען זיכער, אז אין א פאר טעג ארום וועלן מיר זיך ווידער זען. איוואן נעמט ארויס דעם זייגער, וואס איך האב אים געהאט געגעבן, און זאגט צו מיר, אז איך זאל אים מיטנעמען.

— ערשטנס — זאגט ער — איז דאס טאקע דיינער. און צווייטנס — מיינט ער אז מיר וועט ער מער צונאך קומען, ווייל איך טראכט, אז אויב די ארדענונג זאל זיין די זעלבע, וואס מיר האבן געהאט איבערגעלאזן, און, לויט דאס ווי די נייע דערציילן, האט זיך קיין זאך נישט געביטן. איך האב טאקע זייער געוואלט צונעמען צוריק דעם זייגער. איך האב אבער געטראכט, אז סיי ווי סיי וועלן מיר זיך אין א פאר טעג ארום זען, און עס קאן זיין אז ער וועט צונאך קומען פאר אונדז ביידן. און געבנדיק א קוק אויף מיין איוואנען, וויסנדיק אויף ווי ווייט ער איז אפגעשוואכט, צו דעם — א שרעקלעכער רויכערער. א פאר מאל האב איך אים אונטערגעכאפט, אין געהיים פון מיר, ווי ער פלעגט אפשניידן א שטיקל ברויט פון זיין פארציע און בייטן אויף אן "אקוראק". איין מאל האב איך זיך געמוזט אריינמישן, מיט א זעץ אין די ציינער א געפאג-

גענעם, וואס האט אפגענארט איוואנען. ער האט צוגענומען דאס שטיקל ברויט, וואס איוואן האט אים געגעבן, אויף א בייט צום רויכערן, און אנשטאט ריינעם טאבאק, האט ער אים געגעבן צעברעקלטע בלעטער. פאר- שטייט זיך, אז איידער איוואן האט געפונען אַנצוציגנד זיין געמאכטע ציגארקע, אזוי פלעגן מיר עס רופן, האט שוין יענער דאס שטיקל ברויט לאנג געהאט אויפגעגעסן.

דאס איז געווען איינער פון די פריש-געקומענע. דאס אלץ וויסנדיק, האב איך באשלאסן, אז בעסער זאל דער זייגער ביי אים בלייבן. ווייל טאמער טרעפן מיר זיך נישט, וועט עס אים צונוז קומען. מיר זענען שוין ביידע געווען אזוי איינגעוויגנט, אז א זייטיקער האט געקאנט מיינען, אז מיר זענען צוויי ברידער, א יונגערער מיט אן עלטערן. דער אונטערשיד איז ביי אונדז געווען מיט קנאפע פיר יאר, וואס איך בין עלטער געווען פאר אים. אבער אויסערלעך האב איך אויסגעזען ווי א זיידע פאר אים. ווייל אים איז קוים געוואקסן א באַרד, און איך — צו פופצן יאר האב איך זיך אַנגעהויבן ראַזירן. בפרט, אז מײן פאַטער איז געווען א פאַריקמאַכער, א ברודער האט צוגעהאלפן, האט מיר נישט געקאסט קיין געלט דאס ראַזירן זיך; איבערהויפט, אז אויף פרעמדע בערד איז נישט אזוי איינפאך צו פרווון די ראַזיר-מעסערס.

דער עיקר, דאס זייגערל איז געבליבן ביי איוואנען. אויף מאַרגן אין דער פרי, מען טרייבט, ווי געווייגלעך, אויף דער אַרבעט. ביינאַכט איז געקומען א גאַנצער עשאַלאַן מיט סנאַריאַדן, און גאַנץ פרי, מיט פאַנאַרן, האט מען אויפגעוועקט די געפאַנגענע צו גיין אויסלאַדן. מען שלאַגט, מען שרייט, מען טומלט, אז וואס גיכער זאל מען גיין צו דער אַרבעט.

אויסטאָן פלעגט זיך כמעט ווי קיינער נישט, סיידן צום לויזן זיך. און לייזן האָבן געהאַט אַלע, אין די טויזנטער, און אַזעלכע גרויסע, וואָס איך האָב זיך קיינמאַל נישט פאַרגעשטעלט, אַז עס קאַנען גאַר אויפּוואַקסן אַזעלכע גרויסע לייזן. מיר זענען געשלאָפן אויפן שטרוי, און זיי פלעגן מאַכן מיליטערישע מאַנעוורעס, אַריינקריכן אין די לעכעלעך פון שטרוי און אַרויסקריכן. אויף זיך אַליין האָסטו זיי אַזויפיל נישט געזען, אָבער אויף די שכנים האָט מען זיי באַמערקט קריכן אַהין און אַהער; און די שכנים האָבן אויף דיר געזען דאָס זעלבע. עס איז נישט קיין ווונדער, חדשים לאַנג האָט מען זיך נישט געוואָשן. אַז מען איז געאַנגען צו דער אַרבעט, האָבן זיך די לייזן באַהאַלטן פון דער קעלט; אין אַ טאַג, ווען עס איז געוואָרן אַביסל וואַרעמער, האָט מען אַנגעהויבן אַרומרייניקן די לייזן פון זיך. עס האָבן זיך געשאַפן גרופּקעלעך מיט ברענענדיקע לעמפעלעך, אויפן פייער אויפּגעהאַנגענע בלעכלעך פון קאַנסערווין-פּושקעס, און דאַרטן האָט מען זיי אַריינגעוואָרפן.

מיר האָבן אָבער באַמערקט, אַז פון די שטאַרבנדיקע געפאַנגענע האָבן די לייזן אַנגעהויבן אַנטלויפן. דער מענטש לעבט נאָך, ער זשיפעט

נאך און די לייז הייבן שוין אָן צו אַנטלויפן פון אים; און דאָס איז שוין געווען דער גוטער סימן...

מיין איוואָן איז לעבן מיר, און אַווי ווי אינסטינקטיוו וואַלטן מיר געפילט, אַז מיר וועלן זיך שוין מער נישט זען. ער האָט געווסט מיין ריכטיקע פאַמיליע-נאַמען, און מיר האָבן אַפּגערעדט, אַז אויב מיר וועלן בלייבן לעבן, וועל איך שיקן אַ בריוו, זעקס חדשים נאָכן ענדיקן זיך פון קריג, אויף זיין נאַמען, אין דער שטאַט, וווּ ער איז געבוירן געוואָרן, דאָס הייסט קיין קראַסנאַגוואַרדייסק, אין זאַפּאַדי קאָוקאַז. און זיין נאַמען אַפילו היינט, אַכט און צוואַנציק יאָר נאָך דעם אַלעמען, געדענק איך: זאַרי-טאווסקי איוואָן פעטראַוויטש. דאָס זעלבע האָט ער מיר צוגעזאָגט, דאָ וואַסטרעבאוואַניע, אין קאוונער פאַסט-אַמט. נאָכן קריג האָב איך צו איוואַנען געשיקט עטלעכע בריוו, נאָר נישט זעקס חדשים נאָכן קריג, נאָר אַ יאָר נאָכן קריג. גאַנץ איינפאַך, עס איז נישט געלעגן אין קאַפּ דאָס זוכן פרעמדע, און איך האָב געדאַרפט זוכן מיין אייגענע פאַמיליע, נישט געקוקט דערויף, וואָס איך האָב שוין געווסט וואָס די נאַצישע חיות, צור-זאַמען מיט די ליטווישע מערדער, האָבן געמאַכט מיט מיין משפּחה, פּונקט ווי זיי האָבן געמאַכט מיט אַלע יידן פון אייראָפּע.

איך האָב נאָך דאָן נישט געווסט, אַז מען האָט געשיקט ספּעציעלע ליטווישע קאַמאַנדאָס אין גאַנץ אייראָפּע, צו טאָן זייער בלוטיקע אַרבעט. היינט צו טאָג פּרעג איך זיך: און ווען איך וואַלט געווסט, וואָס וואַלט איך געמאַכט? איך ענטפּער, אַז בעסער איז, וואָס איך האָב נישט גע-וואוסט, ווייל איך בין שטענדיק, פון מיין יוגנט אָן, געווען פאַר דעם — אַ קלאַפּ פאַר אַ קלאַפּ; און אַז יענער זאָל מער נישט אויפהייבן די האַנט, גיב איך יענעם דריי קלעפּ פאַר איינעם. און אויב נקמה הייסט מאַרד, בין איך זיכער, אַז איך וואַלט זיך נישט אַפּגעשטעלט פאַר דעם. נאָר ביסלעכווייז האָט זיך ביי מיר אַנגעהויבן באַרואיקן דער דורשט נאָך נקמה. נישט געקוקט אויף דעם, וואָס צוויי און דרייסיק מאָן פון מיין משפּחה זיינען אומגעבראַכט געוואָרן, מיין קינד מיט מיין פרוי צווישן זיי, בין איך דאָך גליקלעכער ווי אַ סך אַנדערע, וואָס מען האָט זייערע משפּחות פאַרניכטעט ביו איינעם, אַדער די, וואָס זיינען פאַרבליבן איין און איינציקע פון פּופציק אַדער זעכציק פּערזאָן. יא, איך האָב געפונען אַ פאַטער, וואָס איז געקומען פון דאַכאַן, אַ שוועסטער, וואָס איז געקומען פון שטוטהאַף, צוויי ברידער, דורכגעלעכערטע, אַבער לעבעדיקע, פון דער רויטער אַרמיי.

איוואָן נעמט מיך אַרום און מיר געזעגענען זיך. ער וויינט און איך וויש מייע אויגן. דער אוקראַינער קומט אַריין מיט אַ שטעקן אין האַנט. האַקט אין די נארעס און שרייט, אַז מען זאָל וואָס גיכער אַרויסגיין פון באַראָק. ער דראָט, אַבער דערווייל שלאָגט ער קיינעם נישט. ער גייט צו צו אונדז און פרעגט:

— נו, קאַק די עלאַ?

— פלאַכאַ! — ענטפער איך.

ער גיט מיר די האַנט און זאָגט צו מיר :

— נו, בוט זדאַראָוו.

און נעמט מיט מיין איוואַנען. ביסלעכווייז ווערט ליידיק דער באַראַק, און איך בלייב מיט אַ צווייטן געפאַנגענעם. ער ליגט און קאַן זיך נישט רירן פון אַרט. ער האַלט אין איין וויינען. איך האָב איין אַרבעט — איך לויף אַלע וויילע. עס הייבט אָן ווערן ליכטיק. אין אַ צען מינוט אַרום, עס גייט אַריין דער שאַפער פון לאַסט-וואַגן, אַ רוס, און הייסט מיר זאָלן אַרויסגיין. איך גיי אַרויס, אָבער דער צווייטער, ער רירט זיך נישט פון אַרט. דער שאַפער ברענגט נאָך איינעם פון דער קיך, און ביידע העלפן זיי דעם קראַנקן אַריינקריכן אין לאַסט-וואַגן.

אין דרויסן שטייט גראַד אַ זוניקער, ליכטיקער טאַג, דער פראַסט אָבער ברענט. עס מוז זיין איבער דרייסיק גראַד קעלט. מיר טוליען זיך איין איינער צום אַנדערן. קיין וואַך איז נישטאַ. אַן אָבערגעפרייטער מיט אַ פיסטאַלעט איז אַריין אין דער קאַבינע, און מיר פאַרן.

קאָפּיטל 11

דער לאַזאַרעט פון טויט

פון אונדזער לאַגער ביז אַרשאַ איז צוועלף קילאָמעטער. אונדזער לאַגער געפינט זיך אין אַ געדיכטן וואַלד. אָבער אַז מען פאַרט פון אים אַרויס, איז מער קיין וואַלד נישטאַ ביז אַרשאַ. כאַטש די שטאַט אַליין, אַרשאַ, איז פון אַלע זייטן אַרומגערינגלט פון וואַלד, און אונדזערער איז דער ווייטסטער. איך טראַכט ביי זיך, אַז פאַקטיש איז איצט דער בעסטער מאַמענט צו אַנטלופן, אָבער ווי אַזוי לויפן, אַז רונד און אַרום איז שניי? אַפילו אַז דער צווייטער געפאַנגענער זאָל קיין זאָך נישט זאָגן, וועל איך ווייט נישט אַוועקגיין. און צו דעם — מיינע הילצערנע קאַלאַדקעס. גוט, מען קאַן זיי אויסטאַן און אַנטאַן די לאַפטשעס.

טראַכטנדיק אַזוי, הייב איך אויף דעם קאַפּ און איך באַמערק דורך דעם פענצטערל פון דער קאַבינקע ביים שאַפער, ווי עס ווייזט זיך אַלע וויילע דער פרצוף פון געפרייטער. עס פאַרציט זיך דאַס גלאַז מיט אַ שיכט איין, וואָס ער בלאַזט אַלע וויילע פונאַנדער, כדי ער זאָל קאַנען זען וואָס עס טוט זיך אין לאַסט-וואַגן פון הינטן. אַזוי אַרום, אַז עס איז איבעריק גאַר צו טראַכטן. אין דעם מאַמענט האָב איך קיין גרויסע מעגלעכקייט נישט צו אַנטלויפן. און דאָך, ווען איך האָב באַמערקט, אַז מיר געפינען זיך שוין אויף די גאַסן פון אַרשאַ, די הייזער צעטראַסקעט, אָבער די גאַסן באַלעבט, האָט זיך אין מיר ווידער עפעס אויפגעוועקט. דאָ און דאָרט

זעט מען רויכערדיקע קוימענס, אפילו פון באַמבאַרדירטע הייזער, וווּ מענטשן האָבן, קענטיק, איינגעאַרדנט זייערע באַרעס. אַ סך מיליטערלייט אויף די גאַסן, אויף די קעפּ פון די ציווילע אַרויפגעשלעפט וואָס איינער קאָן — ווער טיכער, ווער שטיקלעך פעלץ. זעלטן ווער עס האָט אַ גאַנצע פעלצענע היטל. די אַפיצירן, מערסטנטייל אין פעלצן און וואַלינקעס. אַ סך דייטשן מיט אַרומגעבונדענע שטייול. און אַלע, ווי זיי וואַלטן זיך וווּ נישט איז איילן. צו דעם גיבן זיי אַלע וויילע אַ קלאַפּ מיט ביידע געקרייצטע הענט אין די שולטערן כדי זיי נישט אַפּצופּרירן.

דער לאַסט־וואַגן פּאַרט צו צו אַ געביידע. ער שטעלט זיך אַפּ און דער געפרייטער גייט אַריין אינעווייניק. דאָס געפינט זיך לעבן דייטשישן שפיטאַל, וואָס איך האָב אים גוט געקענט. איך ווייס אָבער, אַז אין קיין שום געביידעס, נישט פון רעכטס און נישט פון לינקס, איז נישט געווען קיין לאַזאַרעט פּאַר געפאַנגענע. אין אַ וויילע אַרום, עס גייט אַרויס אַ דייטש מיט אַ ווייסן כאַלאַט. ער רעדט מיטן אָבערגעפרייטער און פּרעגט אויף דייטש :

— וועלכער איז דער, וואָס האָט דיזענטערע ?

ער ווייזט אָן אויף מיר. ער רופט אַרויס פון דער געביידע צוויי סאַניטאַרן און הייסט אַראַפּנעמען דעם אַנדערן קראַנקן. מען פּאַרמאַכט ווידער דעם לאַסט־אויטאַ. איך זע ווי דער כלומרשטער דאַקטער שרייבט אונטער אַ שטיקל פּאַפּיר, וואָס דער געפרייטער לייגט אַריין אין קעשענע, פּאַרמאַכט צוריק און מען פּאַרט ווידער.

דער צענטראַל־לאַגער איז צוויי טריט פון דאַנען. מען פּאַרט לעבן טויער, מען בלייבט שטיין. דער געפרייטער גייט צו צום פּאַסטן, וואָס זיצט אין אַ וואַרעמע בודקע. ער איז אַ דייטש. ער רעדט מיט אים, און איך הער נישט וואָס זיי רעדן צווישן זיך. דער דייטש עפנט דעם טויער און הייסט מיר אַריינגיין. דער לאַסט־וואַגן פּאַרט אַוועק. מיך הייסט ער בלייבן שטיין נישט ווייט פון טויער, און אַליין גייט ער צוריק אַריין אין דער בודקע. דער בויך דרייט מיר. די ערשטע זאך נעם איך אַרויס פון קעשענע אַ שטיקל צוגעברענטע ברויט, און פּאַרזיכטיק, אַז קיינער זאָל נישט מערקן. שלינג איך עס אַראַפּ. לעבן טויער איז סיי ווי קיינער נישטאַ. פון ווייטן זע איך, אַז דאָ און דאַרטן גייען אַרויס קריגסגעפאַנגענע, אין שמאַטעס, ענלעך אויף מיינע. איך נעם אַ ביסל שניי אין מויל אַריין און שלינג אַראַפּ מיין ערשטן טאַבלעט.

דערווייל וואַרט איך. אין אַ וויילע אַרום, איך זע ווי עס דערנענטערט זיך אַ קריגסגעפאַנגענער מיט אַ ווייס בענדל אויפן אַרעם, און איך פּאַרשטיי, אַז דאָס איז איינער פון דער אינעווייניקסטער וואַך. דאָס הייסט, אַז דאָ, אין דער דייטשער וואַך־בודקע, האָבן זיי אַ טעלעפּאָן, און זיי האָבן אים אַרויסגערופן מען זאָל מיך איבערנעמען. ער גייט אפילו נישט אַריין צום דייטש. ער גייט צו צו מיר און פּרעגט מיר, צי דאָס בין איך דער,

וואס מען האט מיר געבראכט פון א צווייטן לאגער ? איך ענטפער, אז
יא, זאגט ער :

— קום מיט מיר.

— ווו וועסטו מיך פירן ? — פרעג איך.

האב געדולד, וועסטו זען.

אליין איז ער אנגעטאן אין גוטע שטייול, דער שיבעל א גייער,
פונקט ווי פון א שניידער, האלב-ציוויל, א האלב-מיליטערישע אושאנקע,
דאס איז אזא ווינטערדיקע ווארעמע היטל. א זויבערער. אליין זע איך, אז
ער האט מורא צו נאנט צוצוגיין צו מיר. ער פרעגט מיך נישט, ווער איך
בין, וואס איך בין. ער פרעגט נאר פון וועלכן לאגער מען האט מיר גע-
בראכט און ווי לאנג איך בין אין געפאנגענשאפט ? ווען ער הערט די
ענטפערס, גיט ער א מאדנעם קוק אויף מיר, ווי איינער זאגט : שוין אזוי
לאנג אין געפאנגענשאפט, און — דו לעבסט נאך ? ...

דער קאראנטין, אדער ווי אנדערע האבן אים גערופן, דער אינזאל-
טאר, האט זיך געפונען אין א זייט פון די איבעריקע באראקן, אויך אפגע-
צוימט מיט שטעכל-דראט; דאס הייסט — א לאגער אין א לאגער, אינז-
לירט אפילו פון די געפאנגענע גופא. ביים אריינגאנג — א קליינע קאליטקע
מיט א גלעקל, וואס מען גיט א צי און א שטיקל אייזן קלאפט זיך אן אין
א צווייט שטיקל אייזן. דער אוקראינער — אזוי פלעגט מען רופן אלע
איבערלעכע פאסטנס, פלעגט דאס אפילו זיין א טערק, — האט געטראגן
א ווייס בענדל אויפן ארבל — איז ער געווען אן „אוקראינער“ ביי די
דייטשן, און מיר, געפאנגענע, האבן זיי אויך אזוי גערופן.

ער גיט א צי דאס דרעטל פון גלעקל און אויפן שוועל פון באראק
באווייזט זיך א צווייטער פארשוין. ער גייט צו, און איך מערק, אז די
קאליטקע איז פון איבערווייניק שוין פארמאכט. דער אוקראינער גיט אים
א זאג, אז ער האט געבראכט א קאנדידאט „אויף יענער וועלט“. ער ווארט
אפילו נישט אויף קיין ענטפער. קענטיק, אז איך בין נישט דער ערשטער
און נישט דער לעצטער. דער, וואס איז ארויסגעגאנגען, הייסט מיר ארייב-
גיין אין באראק. מען פרעגט מיר נישט קיין נאמען, קיין פאמיליע, פונקט
ווי אין אלע פריערדיקע לאגערן. איבערהויפט האט מען זעלטן עמיצן
גערופן ביים נאמען אין לאגער. איינעם האט מען גערופן : מאסקוויטש,
אדער א צווייטן — אדעסיט, א דריטן — לענינגראדסקי, א פערטן —
„באראדא“, א סינפטן — ריוזשי. יעדער האט געהאט א צוגעקלעפטן נאמען.
דער זעלבער נאמען איז מיטגעגאנגען פון איין לאגער אין אנדערן.
מערסטנס האט זיך עס געווענדעט אין דיר גופא, ווייל אין איין לאגער
האסטו געקאנט זאגן אז ביסט א מאסקוויטש, אין א צווייטן — ביסט פון
אדעס. איך, למשל, פלעג זאגן דעם אמת, דאס הייסט, איך בין געבוירן
אין... סאראטאוו. א פאר מאל טאקע בין איך געווען אין פארלענגהייט,
ווען איך בין טאקע ארויפגעפאלן אויף א ריכטיקן סאראטאווער און

יענער האָט זיך דערפרייט מיט מיר, וואָס ער האָט געפונען אַ לאַנדסמאַן. היינט גיי דערצייל זיי אַ מעשה, אַז דער "לאַנדסמאַן" איז אַרױסגעפאַרן פון סאַראַטאַוו, אַז ער איז געווען פינף יאָר אַלט. יענער האָט דערווייל אַנגע-הויבן אויספּרעגן זיך פּרטים וווּ איך האָב געאַרבעט, אויף וועלכער גאַס איך האָב געווינט און נאָך אַזעלכע קלייניקייטן. איך האָב זיך קיים אַרױסגעדרייט. איך האָב אַבער אַנגעהויבן פאַראינטערעסירן זיך מיט אַלע קלייניקייטן פון סאַראַטאַוו. איך האָב זיך דערוווסט אַלע גאַסן, אַפילו די פאַרשטעט. ווייל סאַראַטאַוו איז אַ גרויסע שטאָט, און אין יענער צייט האָט זי שוין פאַרמאַגט איבער אַ האַלבן מיליאָן מענטשן. אין ראַטנפאַר-באַנד גייט אַרום אַ ווערטל. מען זאָגט: "ראַסטאַוו נאָ דאַנן, אַ סאַראַטאַוו נאָ וואַלגע". ראַסטאַוו איז אויפן דאַן און סאַראַטאַוו איז אויף דער וואַלגע. אַנטקעגן סאַראַטאַוו, אויף דער צווייטער זייט וואַלגע, געפינט זיך אַ גרויסע פאַרשטאָט, וואָס הייסט ענגעלסק. די מערסטע איינוווינער דאַרט זיינען געווען דייטשן, דאָס זיינען געווען מערסטנטייל קריגסגעפאַנגענע פון די יאָרן 18-1914. זיי האָבן זיך פרייוויליק באַזעצט נאָך 1917 אין יענע געביטן, ווייל אַרום איז דאַרט אַ גוטע ערד, איינע פון די בעסטע אין סאַויעטנפאַרבאַנד, און צו דעם — פּלאַכלאַנד, אויף ווי ווייט דאָס אויג זעט נאָר. זיי זיינען דאַרט טאַקע געווען איינגעאַרדנט מיט די בעסטע קאַלכאַזן. די ערד, גוט באַאַרבעט, מיט דייטשער דיסציפּלין און פינקט-לעכקייט, זיינען די קאַלכאַזן געווען אַ ביישפּיל פאַר אַנדערע. אַז עס זיינען געקומען פון אויסלאַנד דעלעגאַציעס, האָט מען זיי געפירט ווייזן ווי עס זעט אויס אַ קאַלכאַז אין סאַויעטנפאַרבאַנד. קיין בעסערע פּראַפּאַ-גאַנדע האָט מען נישט געדאַרפט האָבן. די ערד איז דאַרט באַאַרבעט געוואָרן אויפן מאַדערנסטן אופן, אַלע הייזער מיט וואַסער-לייטונג און קאַלעקטיווע באַהייצונג. די גאַסן — אַספּאַלטירט, גוטע געביידעס פאַר די בהמות און חזירים. אומעטום — עלעקטריע. אַפילו היינט צו טאָג, נאָך דער מלחמה, ווען דער פּראַגרעס איז פיל גרעסער ווי פריער, איז זייער זעלטן ווען אַ קאַלכאַז זאָל האָבן וואַסערלייטונג, אָדער קאַלעקטיווע באַ-הייצונג. עס זענען געווען ביי זיי דייטשע שולן. די געגנט האָט מען אַ נאָמען געגעבן "דייטשע אויטאַנאַמע רעפּובליק". דאַרט האָבן געלעבט ביי אַנדערטהאַלבן מיליאָן דייטשן.

אַבער זייער נאַציאָנאַליזם איז אַלעמאַל געווען שטאַרקער, ווי דער דראַנג צו בויען אַ סאַציאַליסטיש היימלאַנד און נישט איין מאָל האָבן זיי אַרויס-געוויזן, אַז זייער פאַטערלאַנד איז נישט ראַטנפאַרבאַנד, נאָר דייטשלאַנד. ס'איז גענוג געווען, אַז אויף אַ דייטשער חתונה, אָדער סתם ביי אַ געלעגנ-הייט, אַז זיי האָבן גוט אויסגעטרונקען, האָבן זיי גענומען זינגען:

"דייטשלאַנד איבער אַלעס"...

אזוי האָט היטלערס סם דערגרייכט ביז צו די ברעגן פון דער וואַלאַגאַ, נאָך איידער דער קריג האָט זיך אַנגעהויבן. ווען דער קריג איז אויסגע-בראַכן, האָט זיך אַנגעהויבן אַ מאַסן-דעזערציע פון דייטשן, וואָס האָבן

געדינט אין דער רויטער אַרמיי. פאַרשטייט זיך אַז די צאַל פון די-אַ דייטשן אין דער רויטער אַרמיי, איז געווען לויטן פראצענט, ווי די אַנדערע פעלקערשאפטן. די אַנפירונג פון דער רויטער אַרמיי, האָט גלייך אַנגע-פאַנגען צו אינאַלירן די דאָזיקע פאַלקס-דייטשן. די געפאַר איז געווען צו גרויס פאַר אַזאַ „אינערלעכן פיינט“ איבערהויפט אין די ערשטע חדשים פון קריג, ווען עס איז געווען אַזאַ גרויסע פאַניק.

מיר איז אויסגעקומען צו רעדן מיט געפאַנגענע, וואָס זיינען נאָך געווען אין סאַראַטאַוו אין צווייטן העלפט פון יאָר 1942, דאָס הייסט, ווען די דייטשע אַרמיי האָט זיך געגרייט צו דער אַפענסיווע אויף סטאַלין-גראַד. סאַראַטאַוו און קויבישעוו זיינען געווען די נאַענטסטע און וויכ-טיקסטע באַזאָרגער פון סאָויעטישן פראַנט ביי סטאַלינגראַד. עס איז געווען אַ צייט, ווען אויף די גאַסן פון סאַראַטאַוו איז געווען אַ געפאַר צו באַווייזן זיך. מען פלעגט פשוט אויסטאַן און באַרויבן אין מיטן העלן טאַג. און אַז מ'האַט זיך קעגנגעשטעלט, האָט מען אויפן אַרט, פאַר אַלעמען אין די אויגן, דערשטאַכן.

אַזוי אַרום האָבן די דייטשן אַלץ געטאַן צו שאַפן אַ נישט זיכערע לאַגע אין די גרויסע שטעט פון ראַטנפאַרבאַנד. איבערהויפט נישט ווייט פון דעם פראַנט.

איינער אַ טאַטאַר, וואָס איך האָב זיך גוט באַפריינדעט מיט אים אין געפאַנגענשאַפט, האָט מיר דערציילט, אַז עס איז געווען אַזאַ פאַל: מען איז צו צו איינעם אַ מאָן, גוט אַנגעטאַן, און איינער פון די באַנדיטן האָט אים געזאָגט: טו אויס דעם מאַנטל, ווייל איך האָב אים פאַרקויפט. אַט איז דער — האָט ער אַנגעוויזן, וואָס האָט אים אַפגעקויפט. און ער ווייזט אים דערביי אַ לאַנגן מעסער, דער צווייטער — אַ רעוואָלווער. יענער האָט אויס-געטאַן דעם מאַנטל, און די באַנדיטן זיינען גלייך נעלם געוואָרן.

אַבער דער פאַל, וואָס האָט געטראַפן אין סאַראַטאַוו, איז געווען דער וואָס האָט איבערגעפילט דעם בעכער. ווייזט זיך אַרויס, אַז דער פאַרשוין, וואָס מען האָט אים אויסגעטאַן, איז געווען אַ פאַרשטייער פון דער ענגלי-שער אַמבאַסאַדע. און דאָס איז דערגאַנגען צו סטאַלינען. סטאַלין האָט זיך גלייך גענומען דורכצופירן אַ רייניקונג אין סאַראַטאַוו און אין קויבישעוו, אויף זיין ספעציעלן אופן. וועגן אַט דער רייניקונג-אַקציע האָבן מיר דערציילט אייניקע, וואָס האָבן זיך דעמאַלט געפונען אין די געגנטן. מען האָט אַפגעקליבן פון דער נ.ק.ו.ד. און נ.ק.ג.ב. 400 מאָן. צוויי הונדערט האָט מען אַוועקגעשיקט אין סאַראַטאַוו, 200 אין קויבישעוו, מיט אַ מאַנדאַט אונטערגעשריבן דורך סטאַלינען אַליין. אין שטאַט האָבן זיי זיך פאַרטיילט צו צוויי מאָן, מיטנעמענדיק מיט זיך אַ דריטן, אויך אין ציוויל, פון דער מיליץ. זיי פלעגן אַרומגיין, בייטנדיק זיך, 24 שעה אין מעת-לעת, און קאַנטראַלירן ביי פאַרדעכטיקע די פאַפירן. זאַל גאַט אויסהיטן, אַז זיי האָבן אַנגעטראַפן אויף אַ דעזערטיר, אַדער אַז זיי האָבן ביים פאַרדעכטיקן געפונען געווער. אַזאַ איז אויפן אַרט דערשאַסן געוואָרן,

אן אן אויספארשונג, אן א געריכט. אין משך פון צוויי וואכן זיינען סאראטאוו און קייבישעוו ריין געווארן פון די באַנדיטן.

א טייל האט מען פאַרניכטעט, א טייל האט זיך אַפּגעטראָגן.

די וואַלגע-דייטשן זיינען געווען א סך געפערלעכער פאַרן לאַנד, ווי די דייטשן, וואָס זיינען געקומען פון "רייך", ווייל זיי האָבן געקענט אונדזער שפּראַך. די אַקטיווסטע מיטגלידער פון "ז.ד." און געסטאַפּאַ זיינען געווען אַט די פּאַלקס-דייטשן. לויטן "פּלאַן באַרבאַראַסאַ", איז געווען אַ דירעקטיוו, אַז אַלע יידישע געפאַנגענע און קאַמיסאַרן פון דער רויטער אַרמיי דאַרפן אינאָלירט ווערן און תּיכּף ליקווידירט. ביסלעכווייז האָט מען זיך עס דערוווסט; און פּונקט ווי אידן האָבן זיך אויסבאַהאַלטן אונטער פרעמדע נעמען, זיינען געווען נאָך אַזעלכע אין די הונדערטער, איבערהויפּט פּאַליטישע אינסטרוקטאָרן, "פּאַליטרוקעס" און קאַמיסאַרן. די דייטשן האָבן געווסט, אַז אַט די פּאַליטיש-אויסגעשולטע לייט זיינען פאַר זיי געפערלעך, ווייל זיי זיינען גוטע אַרגאַניזאַטאָרן. און אויב אַרגאַניזירן, קאַן מען אַלץ — אַנטלויפן, קעגנשטעלן זיך, נישט לאָזן זיך שלאָגן.

די ערשטע זאך האָבן די דייטשן אינגעפירט פרעמיעס פאַר אַנ-ווייזן אויף יידן, אַדער קאַמיסאַרן. צוליב דעם, האָבן זיי אַנגעהויבן אַריינ-שמוגלען צווישן אונדז אַט די פּאַלקס-דייטשן און נישט איין ייד, אַדער קאַמיסאַר, איז געפאַלן אַ קרבן פון אַט די פּאַלקס-דייטשן. דאָס אַלץ איז געווען אין די ערשטע וואַכן פון קריג. אַך און וויי איז געווען צו אַנאַ פּאַלקס-דייטש, אַז די געפאַנגענע האָבן אים דערטאַפּט. ער האָט שוין די נאַכט נישט איבערגעלעבט. צומאַרגנס, צווישן אַנדערע טויטע, האָט מען אים געפונען אַ דערשטיקטן, אַ נאַקעטן.

אַזעלכע געהיימע אַגענטן האָבן די דייטשן געהאַט צווישן אונדז, נישט גראַד פון די פּאַלקס-דייטשן. ווייל איבערלויפער זיינען אויך געווען צווישן די רוסן, אוקראַינער, און טאַטאַרן; איבערהויפּט די קרימער טאַ-טאַרן. די ערגסטע און געפערלעכסטע זיינען געווען די אַריבערגעלאַפּענע טשוואַזשן און אוקראַינער. איבערהויפּט אוקראַינער, פון דעם טייל אוק-ראַינע, וואָס האָט פריער געהערט צו פּוילן. מיר האָבן געהערט אין געפאַנגענשאַפּט, אַז גאַנצע דיוויזיעס פון אַזעלכע אוקראַינער זיינען אַרי-בער צו די דייטשן, נאָכן אויסהרגענען די סאַויעטישע אַפיצירן און קאַמיסאַרן.

קאַפיטל 12

לעבעדיקע מתים

אידן גיי אַריין אין באַראַק. דאָס וויכטיקסטע — איך פיל זיך בעסער. עס דרייט מיר נאָך אין בויך, נאָר די קראַמפן זיינען אַ סך זעלטענער. אַראַפּגייענדיק פון לאַסט-וואַגן און נעמענדיק דעם ערשטן טאַבלעט, האָבן

איד זיך דערשפירט א סך בעסער, כאטש די ערשטע פארברענטע שטיקלעך ברויט האבן מיר נישט געלאזט רוען. איד האב זיי טאקע באלד ליקווידירט. איד פּרעג ביים ערשטן-בעסטן: ווו געפינט זיך דא דער באראקן-עלסטער? ווייזט מען מיר אן אויף א גרופע, וואס שפילט אין קארטן לעבן אן אויסגעשניטענער לאך, און מען זאגט מיר: דאס איז דער קאזאך. איד גיי צו און פרעג אים, צי וועט מען מיר געבן עפעס צו עסן; ווייל — זאג איד אים — דארט, פון וואנען איד קום, גיט מען צו עסן ערשט מיטאג-צייט, די באלאנדע מיט א שטיקל ברויט. ענטפערט ער מיר, אז קיין ברויט וועל איד שוין היינט נישט קריגן, ווייל איד בין נישט געווען אין דער פרי, ביים ציילן. און באלאנדע וועל איד קריגן, ווען מען וועט ברענ-גען, דאס הייסט ארום איינס א זייגער. פרעג איד:

— נו און מעדיקאמענטן גיט מען דא וועלכע נישט איז?

אנשטאט אים, ענטפערט מיר איינער פון די מיטשפילער:

— זע באראדא, מען קאן מיינען, אז ביסט פון הימל אראפגעפאלן.

אויף דיר זעט מען, אז ביסט שוין לאנג אין געפאנגענשאפט, און פרעגסט אזעלכע נארישע קשיות. וואס מיינסטו, מען האט דיר געבראכט דא אויף צום הייל? דו זעסט יענע טיר — דאס איז די זעלבע טיר, וואס פירט אין קלאזעט. אויף לינקס, — זאגט ער — האסטו געווען א קליינעם באראק? אהין טראגט מען פון דאנען אריין מיטן קאפ פאראויס, און ארויסטראגן טראגט מען מיט די פיס פאראויס. זאג בעסער, אפשר האסטו וואס נישט איז צו רויכערן...

איד נעם ארויס א ביסל טאבאק, וואס איד האב צעמישט מיט צעריבענע בלעטער, אז עס זאל ווערן מערער, און דריי איין א "באנק-רוטקע", און מיר פארוויכערן. די "באנקרוטקע" הייבט אן ארומגיין פון מויל צו מויל. בעת מעשה זיינען מיר געווען זאלבעפינפט, ד. ה. די פיר, וואס האבן געשפילט אין קארטן, און איד, דער פינפטער. עס איז גענוג געווען צו פארוויכערן וואס נישט איז האסטו גלייך געהערט: גיב מיר א צי! פון אלע זייטן. די "באנקרוטקע" האט אבער נישט געקענט פאר אלעמען קלעקן. און אז דו האסט וועמען געגעבן א צי, האסטו די "באנק-רוטקע" נישט געטארט אפלאזן, ווייל דער, וואס האט זי געקריגן, האט זיך פון איר נישט געקאנט אפרייסן. דעם צי האסטו געדארפט געבן, האלטנ-דיק אין האנט די "באנקרוטקע".

די ערשטע זאך, פארשטייט זיך, האט זיך אנגעהויבן א פרעגעניש, ווי זעט אויס דאס עסן אין דעם לאגער, ווו איד בין געווען. קיינעם האט נישט אינטערעסירט, וואס מען טוט דארט, ווי די געפאנגענע לעבן דארט, צי די דייטשן זיינען דארט גוטע, אדער שלעכטע. און ווען זיי האבן גע-הערט מיין ענטפער, האבן זיי מיר באדויערט, וואס איד בין געקומען, ווייל —

— דא — זאגן זיי — וועל איד לאנג נישט ציען. גיב א קוק —

זאגט מען מיר — דו זעסט אויף די נארעס? דאס זיינען שוין לעבעדיקע

מתים. אויב אין דער פרי קאנען זיי נישט שטעלן זיך אין דער ריי, ווערן זיי ארויסגעטראגן אין א צווייטן באראק. און דער צווייטער באראק ווערט אלע צוויי טעג אויסגערייניקט פון די טויטע קערפערס. און דער ברודער-קבר איז נישט ווייט...

איך זע, אז דא האט זיך כמעט ווי גארנישט געביטן. איך דערצייל קיינעם נישט, אז איך בין שוין דא געווען אין צענטראל-לאגער; און דאס, וואס זיי דערציילן מיר, איז פאר מיר נישט קיין נייעס. איך פרעג נאר: — נו, אט זע איך, אז אייניקע זעען אויס צו זיין גאנץ נישקשה.

ענטפערן זיי מיר, אז דאס זייגען די, וואס האבן דורכגעמאכט די דיזענטעריע און איצט העלפן זיי צו די איבעריקע קראנקע. פרעג איך: — וואס הייסט, זיי העלפן צו? מיט וואס?

לאכט זיך איינער פונאנדער מיט א היסטעריע, גיכער ווי מיט א געלעכטער:

— זיי העלפן אויסטאן די טויטע, וואס זייגען אויסגעגאנגען, און נאכדעם גייען זיי די זאכן פארקויפן אין צענטראל-לאגער. גערעדט האבן מיר עטוואס אין א זייט פון די, וואס האבן געשפילט אין קארטן.

— און ווער זייגען די, וואס שפילן אין קארטן? — פרעג איך.

דעם "סטארשינא" פון באראק קען איך שוין.

— דאס זייגען זיינע געהילפן, וואס פארטיילן דאס ברויט, די זופ.

— וויפל ברויט גיט מען דא?

— א לעבל ברויט פאר אכט, צוויי מאל אין טאג.

— דאס הייסט — זאג איך — 150 גראם א טאג.

— זע — זאגט איינער אין שפאס — ער איז א גראמאטנער, דער

"באראדא"...

— גוט — פרעג איך — איר האט מיר געזאגט, אז אנדערע גייען

ארויס פון דאנען צו פארקויפן אין צענטראל-לאגער די זאכן. הייסט עס, אז מען קאן לייכט ארויסגיין.

— אזוי פשוט איז דאס נישט. נאך אויב דער קאזאך וויל, קאן ער

עס מאכן, ווייל ער קען זיך גוט מיט אלע וועכטער. נאר עס פאסירט, אז אנדערע כאפן זיך ארויס.

— ווי אזוי?

זאגט איינער פון זיי:

— אז וועסט דא זיין עטלעכע טעג און מען וועט דיר נישט ארויס-

טראגן אין צווייטן באראק, וועסטו שוין אליין זען.

— נו, און צום טרינקען וואסער?

איך האב עס סתם געפרעגט. איך האב פון פריער געוויסט דעם ענט-

פער, ווייל איך האב באמערקט, אז מען טראגט אריין קעסעלעך מיט שניי

און מען ווארעמט עס אויפן אייוועלע, דאס הייסט אויפן "פעסל", און

נאכדעם טרינקען זיי עס. אין פריערדיקן לאגער האט מען דיר געגעבן

וואסער וויפל דו ווילסט, דאָס הייסט צוויי מאל אַ טאָג, אויף מיטאָג און אין אַוונט, האָסט געקאָנט אָנפילן דיין קעסעלע פון אַ גרויסער פּאַס, וואָס די געפּאַנגענע האָבן געבראַכט לעבן קיך. איין „באַטשקע“ פאַר דער קיך און די צווייטע — פאַר די געפּאַנגענע. זיי האָבן עס געבראַכט פון אַ ברונעם לעבן דער דייטשער קאַזאַרמע, אַדער לעבן דער וואַך, ווי די דייטשן האָבן עס גערופן.

דער סיסטעם פון די געפּאַנגענע איז דאָ געווען דער זעלבער ווי אין צענטראַל-לאַגער, דאָס הייסט — די שוואַכערע אויף דער ערשטער נאַרע, די עטוואָס שטאַרקערע אויף דער צווייטער, און די דריטע איז געווען פאַר די געוונטערע.

איך גיי אַרויס פון באַראַק. דער פּראָסט האָט אַביסל נאַכגעלאָזן. עס פּאַלט אַ געדריכטער שניי. איך כאַפּ אַריין אין מויל אַ שטיק שניי, שטיל מיין דורשט און נעם אַ צווייטן טאַבלעט. איך קוק זיך אַרום ווי אַ גנב, צי קיינער זעט מיר נישט. אין שניי, זעסטו נישט פאַר זיך פון צוויי מעטער ווייט. איך פיל אָן מיין קעסעלע מיט שניי, זע וואָס מער אַנצושטאַפּן, און גיי צוריק אַריין אין באַראַק. איך דערנענטער זיך צו דער הייסער „באַטש-קע“. דער גאַנצער דעק איז פאַרשטעלט מיט קאַנסערוון-פּושקעס. עס גייט אַ פאַרע. דערנענטערן זיך צום אויוון איז אַבער אוממעגלעך. איך הער ווי איינער זאָגט צו אַ צווייטן:

— דאָס איז דאָך דער נייער, וואָס מיר האָבן געקראָגן אַ צי; זע דיין וואָסער קאַכט שוין באַלד. נעם אַראָפּ, און לאָז אים אַוועקשטעלן זיין קעסעלע.

ער נעמט אַראָפּ מיט זיין פּילאַטקע דאָס קעסעלע און איך שטעל אַוועק מיינס. צו זעצן זיך לעבן אויוון איז נישטאָ ווו. אַוועקגיין קאָן איך אויך נישט. איך באַמערק, אַז מיין קעסעלע איז אייגס פון די בעסטע, נישט גרויס, אַבער צונויפגעקלאַפט פון צוויי קאַנסערוון-שאַכטלעך, און צו דעם נאָך אַ דעקל, וואָס איך האָב אין האַנט. איך ווייס, אַז ווי נאָר איך נעם אַראָפּ אָן אויג פון קעסעלע, געפין איך עס מער נישט. איך וואָרט אָפּ אַ וויילע, און ווען איך זע, אַז דער שניי איז צעגאַנגען, נעם איך עס אַראָפּ און זוכן אַ פּלאַץ.

פּלאַץ איז דאָ איבער גענוג אויף אַלע דריי נאַרעס. איך זע, אַז אויסער ביים אויוון, ליגן מערסטן טייל געפּאַנגענע אויף די ערשטע, דאָס הייסט, די נידעריקסטע נאַרע. אומגעפער אַ האַלבער מעטער פון דער פּאַדלאַגע. די צווייטע — אומגעפער — אַנדערהאַלבן מעטער. און די דריטע — נישט ווייט אונטערן דאָך, דאָס הייסט ביי דריי מעטער הויך. איך קריך אַרויף גאָר אין דער הויך. די נאַרעס זיינען פון ביידע זייטן, אין מיטן דער דורכגאַנג. איך באַקוק אַלע נאַרעס. אין דער הויך איז קיין לעבעדיקער נפש נישטאָ.

איך האָב שוין פאַרגעסן, אַז דער בויך האָט מיר וויי געטאַן. איך האָב נאָך ביי זיך צוויי טאַבלעטקעס, אַביסל צעמישטע טאַבאַק אין קעשענע,

און דער עיקר דעם ציגאר, וואָס דער דריילינג האָט מיר געהאַט געגעבן, און איך מיט איוואַנען האָבן געהאַט באַשלאָסן דאָס צו האַלטן אויפן לעצטן פּאַל. וואָס פאַראַ לעצטן פּאַל? — האָבן מיר נאָך דערווייל אַליין נישט געוואָסט.

מיטאַמאַל הער איך אַ קלונג. אינעווייניק אין באַראַק איז צוגע-
טשעפעט אַ שטיק אייזן, דערביי הענגט אַ קלענער שטיקל אייזן, וואָס דער
דראַט גייט דורך דורכן וואַנט, און דער ברעג צייט זיך צו דער בודקע,
ווי עס איז די רוסישע וואַך. די וואַך איז אויף אַזאַ אופן, אַז אַ וואַנט גייט
אַריין אין סעקטאָר, ווי עס געפינען זיך אונדזערע צוויי באַראַקן. עס גיבן
זיך אַ הייב די שפּילער פון די קאַרטן און גייען אַרויס מיטן קאַזאַך אויפן
גאַס. אין באַראַק הייבט זיך אויף אַ קליינער טומל — מ'האַט געבראַכט
דאָס ביסל זופּ מיט שטיקלעך ברויט. אין אַ וויילע אַרום שטייען שוין אַלע
אין דער ריי לעבן די צוויי גרויסע הילצערנע עמעס. איך זע אין אַ
קעסטל לעבלעך ברויט, און עס הייבט זיך אָן אַ צעטיילעניש. מען ציילט
אַפּ אַכט מאָן און מען גיט זיי אַ לעבל ברויט. גיבן גיט מען דעם אַכטן.
אין דער זעלבער צייט גייט מען אַדורך און מען קריגט דאָס ביסל זופּ.
ווען איך זע, אַז די ריי האַלט ביים ענדיקן זיך, שטעל איך זיך אויך
און איך באַמערק, אַז עס איז נאָך געבליבן אַ היפּש ביסל זופּ, און אין
קאַסטן ליגט נאָך אַ גאַנץ לעבל ברויט. מען גיט מיר אַ ביסל שמוציקע
זופּ און מען הייסט מיר גיין. איך ווייס, אַז אַלע האָבן געקראָגן אַ לעבל
פאַר אַכט און איך זע אַז הינטער מיר איז שוין קיינער נישטאַ, דאָס הייסט,
אַז דאָס לעבל איז געבליבן פאַר די פיר. ווען איך האָב דאָ מיין איוואַנען,
קאַן זיין אַז מיר וואַלטן שוין געקריגן אַ שטיקל ברויט, ווייל דער ריידער
איז אַלעמאַל געווען ער, און איך פלעג זיך שוין אַריינמישן, אַז קיין וואַרט-
אַרגומענטן האָבן נישט געהאַלפן. אַבער דאָ קען איך קיינעם נישט און
קיינער קען מיר נישט. וואָס קאַן איך מאַכן? עס האָט מיר גוט פאַר-
קלעמט ביים האַרצן און איך בין אַוועק צום אייוועלע, ווייל די איבעריקע
זיינען געווען פאַרנומען מיטן איינטיילן זיך דאָס ברויט.

די זופּ איז דאָ געווען נאָך ערגער, ווי אין אַמוניציע-לאַגער, אַביסל
שמוציקע וואַסער, אַ האַלבע קאַרטאַפּל מיט אַ שטיקל ברויק, און אַלץ
נישט דערקאַטע. אין אַ וויילע אַרום, נאָכן איינשלינגען עס, האָט מען
גאַרנישט געשפּירט, אַז מען זאַל האָבן וואָס נישט איז געגעסן.

איך מאַך זיך אַ קליין „באַנקרוטקעלע“ און פאַרוויכער. עס גייט צו
צו מיר אַן אויסגעדאַרטער, קוים לעבעדיקער געפאַנגענער און באַט מיר
אַן פאַר אַ ציגאַרקע, אַדער „באַנקרוטקע“, זיין ברויט.

און אַליין טרייסלט ער זיך אויף די פּיס. זאָגן ווי אַלט ער איז, קאַן
איך בשום אופן נישט. קיין באַרד האָט ער נישט, די אויגן אַריינגעקראַכן
אין קאַפּ. וואָס זאַל איך טאָן? אין איין האַנט האַלט ער נאָך זיין קאַנסערוון-
פּושקע מיטן ביסל זופּ, אין דער צווייטער — דאָס שטיקעלע ברויט. נעכטן
אין אַוונט האָב איך נישט שלעכט אַפּגעגעסן, צו דעם האָב איך נאָך היינט

געהאט עטלעכע שטיקלעך ברויט. פארשטייט זיך, אז איך וויל עסן, איך בין אלעמאל הונגעריק. נאר מענטשן, וואס האבן יארן-לאנג נישט-דערעסן, קאנען פארשטיין, וואס הייסט הונגער; נאר א מענטש, וואס האט יארן לאנג גערויכערט, קאן אויך פארשטיין וואס דאס איז רויכערן, איבערהויפט אז מען איז הונגעריק. איך זאג צו אים:

— הער זיך איין, גוטער ברודער, קודם לייג אריין דיין שטיקל ברויט אין דיין זוף. דו זעסט, אט פארלעש איך מיין „באנקרוטקע“, און אז דו וועסט פאר מיר אין די אויגן אויפעסן דיין זוף, דאן גיב איך דיר אַוועק דעם „אַקוראַק“.

בשעת מעשה גיט ער אויף מיר אַ קוק מיט אַ פאַר ווילדע, נישט גלויבדיקע אויגן. אָבער ווען ער באַמערקט, אז איך מיין דאָס ערנסט, לאַזט ער זיך נישט לאַנג בעטן, עס געדויערט נישט אַ פינטל מיטן אויג, און ער שלינגט אַראָפּ דאָס שטיקל ברויט מיט זיין זוף.

די סצענע האָבן אויפגעכאַפּט עטלעכע געפאַנגענע. איינער פון זיי גייט צו נאַענט צו אונדז ביידן און זאָגט צום געפאַנגענעם:

— ווען דו כאַפּסט אַריין יעדן טאָג אַזאַ פאַרציע, מיין ליבער פעטראַ, וואַלסטו אַפּגעלעבט.

און גייט אַוועק. איך גיב פון דער זייט אַ קוק און זע אז דער וואָס האָט אַקאַרשט גערעדט קריכט אַרויף אויף דער דריטער נאַרע, און איך פאַרשטיי, אז דאָס איז איינער פון די מער ווייניקער געזונטערע. די נאַרעס זיינען פון הוילע ברעטער, נישט קיין שטרוי, קיין זאָך נישט. דער קאַזאָר, דאָס הייסט דער עלטסטער, רופט אויס:

— ווער וויל מיטגיין צו ברענגען האַלץ?

איך זע, ווי דער פון אויבן, וואָס האָט אַקאַרשט גערעדט מיט פעטראַ, גייט אַרונטער דער ערשטער. נישט וויסנדיק פאַרוואָס, הייב איך זיך אויף און גיי צו צו אים. פּרעגט ער ביי מיר:

— וואָס, באַראַדאַ, דו גייסט אויך?

— דאָס זיינען אַלץ פּרייוויליקע, וואָס גייען? — פּרעג איך.

— ווי אַמאָל — ענטפּערט ער — אויב עס זיינען נישטאַ גענוג קיין פּרייוויליקע, קלייבט דער עלטסטער אויס. און זאָל גאָט אויסהיטן, אויב יענער וויל נישט פאַלגן. אז מען גייט פּרייוויליק — זאָגט ער — קריגט מען אין אַוונט אַ גרעסערע און געדיכטערע פאַרציע באַלאַנדע.

אַט זיינען מיר דריי מאָן פּרייוויליקע, און דער פּערטער גייט צו פּעטראַ. מיר זאָגן אים גאַרנישט, אָבער דער קאַזאָר שטופט אים אַפּ. ער קען אים שוין.

— גיי — זאָגט ער — פּעטראַ, לייג זיך בעסער שלאָפן, אויב דו

האַסט שוין דיין עסן אַוועקגעגעבן פאַר אַ פאַר צי.

מיר קוקן זיך ביידע איבער מיטן מאַסקוויטש. אַזוי פּלעגן זיי אים

רופן, און מיר מישן זיך נישט.

— נו — פרעגט ווידער דער קאזאך — איר ווילט, אז איך זאל איך אויפהייבן ?
עס טיילט זיך אפ פון דער גרופע ביים אויוועלע א קליין געוויקסקיער מאן און גייט צו.

— נו — זאגט איינער פון די געהילפן — פאשלי !
און זאלבע פינפט גייען מיר ארויס. און דא באמערק איך אז אייגן-געמאכטער שליטן פון צוויי גראבע ברעטער, פארגט אביסל פאררונדיקט די ברעגעס, ער זאל גישט פארטשעפען דעם שניי. און געמאכט פון שטרוי — א דאפלטע גראבע שטריק צום שלעפן. מיר שפאנען זיך איין און דער רוסישער וועכטער עפנט אונדז די טיר צום לאגער. אין א וויילע ארום זיינען מיר ביי א גרויסער קופע צוויי-מעטערדיקע שטיקער האלץ, און מיר הייבן אן אבזולאדן. די שטיקער זיינען שווער, באדעקט מיט אייז און שניי. די פינגער פארגייען פאר קעלט. איך טו אן מיניע אליין געמאכטע הענטשקעס פון שמאטעס, אויף איינציקע פינגער. איך באמערק, אז דער מאסקוויטש האט אויך אזעלכע אליין געמאכטע הענטשקעס, און נאך בעסערע ווי מיינע, מיט צוויי פינגער, און דאפלטע. פון די איבעריקע האט קיינער גישט קיין הענטשקעס. מיר שלעפן צו די קלעצער און לייגן זיי ארויף אויפן שליטן. מיר זיינען צו צוויי — איך מיטן קלייניגן און דער מאסקוויטש מיטן אנדערן. לויט די באוועגונגען, לויטן אויפהייבן די שטיקער שווערע האלץ-קלעצער, באמערק איך, אז דער מאסקוויטש איז אזוי קראנק, ווי איך; און דער קליינער, וואס ארבעט מיט מיר — אויך דאס זעלבע. נאר דער פערטער, שפירט מען, אז ער שטייט קוים אויף די פיס. דער מאסקוויטש שרייט אויף אים :

— דו ביסט שוין ווידער דא ? ! סיי ווי סיי בייטסטו דיין באלאנדע אויף אן "אקוראק"...

דער פינפטער, דאס הייסט פאקטיש אונדזער וועכטער, האט אונדז איבערגעלאזן, און דערלאנגט א זאג, אז ער קומט שוין באלד צוריק. און אלע האבן מיר געזען, ווי ער איז אריין אין איינעם פון די באראקן. — נו — זאגט דער מאסקוויטש צו זיין ביהעלפער — באלד וועסטו שוין קריגן א פאר צי.

— ווי לאנג שוין ווי ער איז אין לאזארעט ? — פרעג איך ביים מאסקוויטש.

— שוין זיבעצן טעג — ענטפערט ער.

— נו — פרעג איך — און מען גיט דא גאר קיינע מעדיקאמענטן גישט ?

ענטפערט ער, אז די גאנצע צייט האט מען טאקע כמעט ווי קיין נאך גישט געגעבן. אבער — זאגט ער — מיט א פאר טעג צוריק איז געקומען אונדזערער א דאקטער, צוזאמען מיט א דייטשן געפרייטער, און נאך א קאנטראל, האט ער פארטיילט עטלעכע טאבלעטן, וואס מען האט געדארפט נעמען אין זיין אנוועזנהייט. צו דעם זאגט ער :

— מיך ווונדערט וואס די דייטשן האלטן נאך דעם דאקטער ביים לעבן... ווייל לויט אים, איז דער דאקטער א ייד — און דו ווייסט דאך וואס די דייטשן מאכן מיט די יידן? ... אין אלגעמיין — זאגט ער — פארשטיי איך נישט זייער פאליטיק. פארוואס פארניכטן זיי דער עיקר די יידן? אפשר דערפאר, וואס זיי פארשטייען, אז פון די יידן וועלן זיי נישט קאנען מאכן אזעלכע שקלאפן, ווי זיי טראכטן צו מאכן פון אונדן, פראוואסלאווע. נו, זיי פארניכטן די ציגיינער אויך, זאגנדיק, אז זיי זיינען פאראזיטן און ווילן נישט ארבעטן.

— דאס איז אויך נישט ריכטיק. פרוביר זיי צו געבן א מעגלעכקייט צו ארבעטן, וועלן זיי ארבעטן פונקט ווי אנדערע.

— ביי מיר איז דער לייטענאנט פון ראטע, געווען א ציגיינער. איז ער געווען איינער פון די פעאיקסטע קאמאנדרן פון פאלק. אלץ האט ער געקענט: אנפירן מיט א טראקטאר, מיט א טאנק, מיט אן אויטא. א קלוגער חברהמאן. מיט יידן איז מיר אויסגעקומען צו ארבעטן אין דער זעלבער בריגאדע, צוזאמען מיט נאך 25 מאן. מיין בריגאדיר איז געווען א ייד. איך האב זיך גערעכנט מייסטער. און צו דעם מיין געהילף — אויך א ייד. און נאך א דריטער אין דער בריגאדע, זאגט ער, איז אויך געווען א ייד. ער האט געהאט א קאפ פון א מיניסטער. ער ווייסט, זאגט ער, נישט אפילו פארוואס ער האט געארבעט ווי א פשוטער טאקער, אז אלץ האט ער געקענט. ער האט געקענט אפילו פאריכטן א זייגער, פאר איינעם א ראדיא, פאר א צווייטן א ביציקלעט.

פרעג איך אים:

— אין וואס פארא פאבריק איז דאס געווען?

— אין דער אויטא-פאבריק אויפן פאטערס גאמען, ד. ה. "זאוואד אימעניא סטאלינא". איינמאל — זאגט ער — בין איך ביי אים געווען, וואלסטו זען — א פיזיקע הייזקעלע הינטער מאסקווע, מיט א ברעקל גערטנדל, זויבער, אז איך האב געוואלט אויסטאן מיינע שטיוול. איך האב מורא געהאט זיך א קער צו טאן מיט מיינע שמוציקע ארבעטס-זאכן. איך בין געפארן דירעקט צו אים נאך דער ארבעט, ווייל ער איז דעם טאג נישט געקומען אין "זאוואד". און דער בריגאדיר האט מיר געבעטן איך זאל פארן זען, פארוואס יאשא איז נישט געקומען. וואלסטו זען, ווי ער האט מיר אויפגענומען. עך, גוטער ברודער, אז איך דערמאן זיך, רינט מיר די סלינע פון מויל. קיין קינדער האבן זיי נישט געהאט. ווי נאר איך בין אריין, האט מיר געזאגט זיין פרוי: "מיר האבן פארשטאנען אז ווער נישט איז וועט קומען פון דער ארבעט. אבער אז דו וועסט קומען, האבן מיר זיך נישט פארגעשטעלט"... מ'האט מיר אויפגענומען ווי אן אייגענעם ברודער. אך — זאגט ער — בעסער נישט רעדן דערפון, ווייל ווען איך דערמאן זיך, ווי די קאגאנס, יאשא און סארא, האבן מיך אויפגענומען! באלד האט זיך געפונען אויפן טיש א גרויסע פלאש מיט גאליווקע, א צוגעפראוועטער גוטער הערינג מיט הייסע קארטאפל. ווען

דו זעסט דעם טיש! זיין פרוי איז גראד געווען קראנק, און צוליב דעם טאקע איז ער נישט געקומען צו דער ארבעט. יא, גוטער ברודער, בעסער ווייניקער רעדן דערפון, אז נישט קאן דאס הארץ פלאצן.

— איך ווייס, אז ביי אונדז, פראוואסלאווע, לאזט מען אויך נישט ארויס פון שטוב א הונגעריקן. אבער אזוי צוגעגרייט האב איך זיך נישט פארגעשטעלט. היינט וואלסטו געזען, אז מען פלעגט דארפן מאכן א כאלטורקע, א לינקע שטיקל ארבעט, האסטו געמאכט מיט א יידל, האסטו רואיק געקאנט שלאפן, וייל אפילו ביי א דורכפאל, האט ער דיר נישט אויסגעגעבן. דו וויסט דאך אליין, אז פון געהאלט, האסטו קיין שנאפס נישט געקאנט מאכן. און ווו האסטו געזען, אז א רוס זאל קאנען אויסקומען אז א טרונק וואדקא? אמת, אז מען קומט אריין אין א רוסיש הויז און מען האלט אין עסן, לאזט מען נישט ארויס א הונגעריקן. מען פרעגט דיך גארנישט, צי ביסט הונגעריק, נאר מען לאדט דיר איין צום טיש, מען גיט דיר עסן און טרינקען. אבער — צוגרייטן ספעציעל א טיש, אין דער צייט, ווען די באלעבאסטע ליגט א קראנקע!

דערצייילנדיק אזוי, האט מען זיך גארנישט געכאפט, ווי אלע האבן אויפגעהערט ארבעטן. מען האט געשלאנגען יעדעס ווארט. דאס וויכטיקסטע וואס האט אונדז אינטערעסירט — וואס אזוינס מען האט אים ביים ייד ארויפגעשטעלט אויפן טיש, און די סלינע פון מויל איז גערונגען, דערמאן-נענדיק נאר, אז זיי האבן געגעסן. אונדזער שמועס האט אבער פלוצים איבערגעריסן דער געהילף:

— נו, חברה, איר האט נאך אלץ נישט אנגעלאדן?

איך האב אים געוואלט עפעס ענטפערן, נאר דער מאסקוויטש האט באמערקט, אז קיין גוטס וועל איך אים נישט זאגן, האט ער מיר דער-לאנגט א ווונק און געזאגט גלייכצייטיק:

— לאדנא, לאדנא! גיב בעסער א פאר צי.

— ניין — זאגט ער — פריער ענדיקט דאס אויפלאדן, און דאן האב איך פאר אייך א "באנקרוטקע"...

פארשטייט זיך, אז צוויי מאל האט ער דאס נישט געדארפט איבער-חזרן. זאל גאט אויסהיטן, ווען א דייטש באמערקט, ווי די קראנקע ארבעטן אין דעם מאמענט, נישט ווי קראנקע, נאר ווי פיר העלדן. אין א פינטל מיטן אויג, איז דער שליטן פול אויפגעלאדן געווארן.

— נו — זאגט דער געהילף — איצטער קאן מען פאררייכערן.

דערביי גיט ער אונדז אביסל אוקראינישע מאכארכע. דער, וואס האט דאס קיינמאל נישט געזען, קאן זיך נישט פארשטעלן, אז דאס איז טאבאק. ביז 1940 האב איך דאס אויך קיינמאל נישט געזען. מיר געפינען זיך אבער אין פעברואר 1942, און שוין איבער זעקס חדשים ווי איך בין אין געפאנגענשאפט, און איך הייב אן צו דערקענען דעם סאוועטנפאר-באנד מיט זיינע פעלקער, וואס איז אזוי נישט ענלעך צו דעם, וואס איך האב ביז איצט געקענט פון לייענען.

— נו — זאגט דער עלטסטער — איך גלויב אז דו ביסט דער לענגסט-
טער צווישן אונדז אין געפאנגענשאפט, נא און וויקל צונויף און רויכערט
עס אַלע.

אין יענער צייט האב איך נאך נישט געקאנט גוט וויקלען אַ
"באַנקרוטקע". איוואן האט מיר טאַקע אַ פאַר מאַל געזאָגט, אַז בעסער
דאַרף מען דאָס מאַכן, אַז קיינער זאַל נישט באַמערקן, ווייל ביי אַנדערע
קומט דאָס אויס מאַדנע, אַז אַ רייכערער און קען נישט פאַרדרייען אַ
"באַנקרוטקע". איוואָנען האָב איך דאָן געהאַט געזאָגט: "פון וואָנען זאַל
איך קענען דרייען אייער טאַבאַק? איך האָב עס ערשט געזען ווען איך
האָב אַנגעטראָפּן די ערשטע רויט-אַרמייאישע אָפּטיילונגען. אָבער דרייען
דערפון אַ ציגאַרעטל האָב איך קיין מאַל נישט פּרובירט, ווייל אין ליטע
האַט נישט אויסגעפּעלט קיין טאַבאַק".

איך בעט דעם מאַסקוויטש, אַז ער זאַל דאָס מאַכן, איך זאָג אים,
אַז ביי מיר זייענען די פינגער פאַרפּרוירן. ער לאַזט זיך לאַנג נישט בעטן
און אַלע פאַרציען מיר. ער לאַזט אונדז אויסרויכערן און מיר שטופּן
אונדזער שליטן. שטופּ אַהין, שטופּ אַהער, דער שליטן רירט זיך נישט
פון אַרט. אונדזער גליק איז געווען, וואָס עס גייען פאַרביי צוויי אוקראַי-
נער פון דער וואַך. זיי גייען צו און העלפּן אונדז זיך רירן פון דאַרט.
דערנאָך גייט עס שוין.

מיר ברענגען דאָס האַלץ, און די ערשטע זאך כאַפט מען זיך אַריין
אַנוואַרעמען. דער אויוון איז, ווי שטענדיק, רונד אַרום פאַרגומען. מיין
אַרויסהעלפּער האָט כמעט ווי נישט אויסגערעדט קיין וואַרט. ער איז צו
צום אויוון און דערלאַנגט אַ זאָג:

— נו, חברה, מאַכט אַן אַרט פאַר די האַלץ-ברענגער.

ס'האַט אַנגעהויבן צו ווערן טונקל. קיינער, אויסערן קאַזאַך, האָט
נישט געהאַט קיין לעמפּעלע. די איינציקע צוויי ליכטיקע ערטער זייענען
געווען ביים אַליין געמאַכטן טישל, וווּ דער קאַזאַך האָט געשפּילט אין
קאַרטן מיט זיינע חברה, און — ביים אויוון. אַז ס'איז געוואָרן גוט פינצ-
טער — ווידער אַ קלונג, און מען שטייט שוין ווידער אין דער ריי
נאָכן ביסל באַלאַדע. מיר פיר שטייען די לעצטע. און דאָ האָט מיר
פאַרדראָסן וואָס מיין קעסעלע איז אַזאַ קליינער, ווייל גראַד דאָס מאַל
האַט געטיילט די זופּ אונדזער באַגלייטער צו די האַלץ. אונדז פיר האָט
ער געגעבן פּולע קעסעלעך, און אַביסל געדיכטערע, ווי די איבעריקע.
און ביי זיך האָב איך געטראַכט, ווען מיין קעסעלע וואַלט געווען גרעסער,
וואַלט ער אפשר אַנגעגאַסן פּול. אָדער אפשר האָט זיך מיר אַזוי אויס-
געוויזן. אַז מען איז חדשים-לאַנג נישט-דערעסן, דוכט זיך דיר שטענדיק,
אַז מען גיט דיר נישט גענוג, אַז דעם אַנדערנס שטיקל ברויט איז גרעסער.
כאַטש עס איז אַזוי אויסגעוועגן, אַז קיין שום וואָג אין דער וועלט וועט
פּינקטלעכער נישט אָפוועגן. און דאָך ביסטו שטענדיק אין צווייפּל —

אפשר איז יענעמס שטיקל גרעסער, אפשר האָט יענער געקריגן אַביסל מער זוף ווי דו, אפשר האָט מען אים געגעבן אַביסל מער געדיכטערע ווי דיר.

וועגן דער געדיכטיקייט מוז איך זיך אַביסל אַפּשטעלן. עס קאָן זיין, אַז מיינע ווערטער וועלן לייענען אַזעלכע, וואָס זיינען אַליין דורכגעגאַנגען דעם גיהנום פון די לאַגערן. עס איז מעגלעך, אַז עס וועלן זיי לייענען אַזעלכע, וואָס האָבן נאָר געהערט, אָדער אַזעלכע, וואָס האָבן אפילו נישט געהערט, אָדער נישט געוואָלט הערן. צי קאָן אַ מענטש, וואָס האָט קיין מאָל אויף זיין לעבן נישט געהונגערט, פאַרשטיין די ליידן פון הונג-געריקע. שוין נישט גערעדט וועגן אַ טאַג צוויי, אָדער דריי. ווייל עס קאָן פאַסירן, אפילו ביי נאַרמאַלע באַדינגונגען, אַז אַ פאַר טעג דערעסט מען נישט; צום ביישפּיל, אַז מען געפינט זיך אין אַזעלכע ערטער, וווּ דער טראַנספּאָרט דערגייט נישט שטענדיק נאַרמאַל; עס קאָן פאַסירן, אַז מען איז אַרומגערינגלט פון שונא, מען קאָן צו אייך נישט צוקומען. אָבער אַלץ נישט — אַז עס זאָל געדויערן דער הונגער חדשים-לאַנג, און צו דעם — שטענדיק אונטער אַ דראַאונג געשלאָגן צו ווערן, צו זען נישט מער ווי די שטעכל-דראַטן אַרום דיר; און דאָז איז דער הונגער שטאַרקער פון אַלץ.

מיר איז אויסגעקומען צו זען, ווי מענטשן וואָרפן זיך אויף אַ פאַר קאַרטאַפּל, אָדער אַ שטיקל ברויט, מיט אַזאַ אימפעט, אַפילו ווען זיי ווייסן, אַז זיי גייען אויף אַ זיכערן טויט וואָלטן זיי אַזוי ווי אַזוי גע-מאַכט דאָס זעלבע און דאָס קאַנען נאָר פאַרשטיין די, וואָס האָבן אין זייער לעבן געהונגערט. פאַראַן אַזעלכע וואָס זאָגן: איך האָב אויך געליטן, בין געווען אויסבאַהאַלטן, נישט-דערעסן, שטענדיק אין שרעק, איך האָב פאַרלוירן מיין פאַמיליע, אַזויפיל און אַזויפיל מיטגלידער. מען דאַרף דאָס אַלץ פאַרגעסן! אויך איך, 26 יאָר נאַכן קריג, וואָלט וועלן פאַרגעסן; קאָן איך עס נישט, ווייל ביזן היינטיקן טאַג חלומט זיך מיר, אַז מען יאָגט מיר נאָך, מען שלאָגט מיר, מען טיילט מיר צו אַ ברעקל ברויט, נאָך אַ טאַג שווערער אַרבעט. איך בין צעהאַקט און צעבראַכן, מיט צייכנס פון מיינע ווונדן. ניין, איך וועל קיינמאַל נישט פאַרגעסן, וואָס די נאַציס האָבן געטאָן — מעגן עס זיין דייטשן, רוסן אוקראַינער, ליטווינער. היינט צו טאַג האָט ראַטנפאַרבאַנד פאַרגעסן וועגן זיינע ריכ-טיקע פריינט און שטיצט מיט אַלע מעגלעכע מיטלען די אַראַבער, כאַטש אין אַלע אַראַבישע לענדער איז די קאָמוניסטישע פאַרטיי פאַרבאַטן, אין אייניקע פון זיי עקזיסטירט נאָך אפילו שקלאַפּן-האַנדל, און געדענקט נישט מער, אַז קעגן ראַטנפאַרבאַנד האָט געקעמפט אַ מוסלמענישער לעגיאָן עס-עס, מיט דער ברכה פון ירושלימער מופטי...

צי האָט דער ראַטנפאַרבאַנד פאַרגעסן, וואָס יידן האָבן געטאָן פאַרן לאַנד? צי האָבן זיי פאַרגעסן די מיליאָנען יידן, וואָס זיינען אומגעקומען אויף דער טעריטאָריע פון ראַטנפאַרבאַנד? סיי געמאַרדעט פון דער געס-

טאפא, אָדער מיט די הענט פון ליטווינער, לעטן, אוקראינער און רוסן. ביז היינטיקן טאָג האָט מען זיי נאָך אַלעמען נישט באַשטראַפּט. טויזנט-טער העלדיש-געפּאָלענע יידן זיינען געווען אויף די פּראַנטן. די פּראַגע ישראל איז נאָך דעמאָלט נישט געשטאַנען. וועגן יידן האָט מען גערעדט נישט ווי יידן-אַפּשטאַמיקע. מען האָט זיך נישט געשעמט און געשריבן, אַז לויט דער סטאַטיסטיק, איז די צאָל יידן, אין פּאַרגלייך מיט אַנדערע פעלקער פון סאָויעטן-פּאַרבאַנד, געווען אויפן ערשטן אָרט לויט דער צאָל העלדן.

אין ליטע, גלייך נאָכן קריג, האָבן זיך געפונען זעקס העלדן פון סאָויעטנפּאַרבאַנד, ליטווישע בירגער. פון זיי זיינען געווען דריי יידן: ווילענסקי, אוּפּאָליס און דער איידעם פון מיינעם אַ געוועזענעם רבין און געוועזענער גבאי פון ווילנער קלויז. העשל אַקאַבאַס, דער העלד פון ראַטנפּאַרבאַנד, סור. דאָס הייסט — פּופּציק פּראַצענט. אין דער צייט, ווען לויט דער באַפעלקערונג, זיינען זיי לעבן-געבליבן איין פּראַצענט און ניינציק פּראַצענט יידן האָט מען אין ליטע אויסגעמאַרדעט.

אין ישראל ווערט איצט געשריבן אַ בוך וועגן דער 16-טער ליט-ווישער דיוויזיע. ביי אַכציק פּראַצענט פון דער דיוויזיע זיינען געווען יידן. פון מיין משפּחה זיינען דאָרט געווען צוויי ברידער מיט אַ שוואַגער. דער שוואַגער פייווע לעווין איז אומגעקומען ביי אַריאַל. פון מיינע ברידער, איז דער עלטערער, היים, פינף מאָל געווען פּאַרוונדעט, דריי מאָל שווער, ביידע לונגען דורכגעשאַסן, יעדן מאָל אַביסל פּאַרלאַטעט אין שפיטאַל און ווידער אויפן פּראַנט. דער יונגערער עוריאל — דריי מאָל שווער פּאַרוונדעט, האָט ביזן היינטיקן טאָג אַ שפּליטער, וואָס אייטערט, און מען קאָן אים נישט אַפּערירן. עס דראַט אים אַ פּאַראַליזש. דעם עלטערנס ברודערס משפּחה מיט זיין פרוי און קינד, האָט מען דערמאַרדעט, פּונקט ווי מיין פרוי און קינד.

לאַמיר זיך צוריק אומקערן אין לאַגער.

אַט געפין איך זיך שוין דעם פּערטן טאָג אין איזאַלאַטאַר פון אַרשער צענטראַל-לאַגער, אין פעברואַר 1942. מיין איוואָן איז נישטאָ און איד טראַכט וועגן אים נישט. אַלץ וואָס איך טראַכט איז — עסן. פרוי, קינד, ברודער, פּאַטער, שוועסטער — וועגן אַלץ, וואָס דו זאָלסט נישט טראַכטן, קומסטו ווידער צום זעלבן — עסן. וווּ קריגט מען אַ פּיצל ברויט? דער קאַפּ איז פּאַראַליזירט צו טראַכטן וועגן וואָס נישט איז אַנדערש, ווי וועגן עסן. עס הלומט זיך מיר — עסן. אויף וואָס דו זאָלסט נישט קוקן, זעסטו נאָר — עסן. אַז דו כאַפּסט אַ רייכער צו טאָן אַ ריכטיקן טאַבאַק, פּאַרדרייט זיך דיר עטוואָס דער קאַפּ, און דיר דאַכט זיך, אַז האַסט אַביסל פּאַרגעסן, אַז דו ביסט הונגעריק. אַלץ, וואָס איך האָב געהאַט אין מיין רעזערוו, האָב איך שוין לאַנג אויסגענוצט.

ס'איז דורכגעגאַנגען דער דאַקטער. קענטיק, אַז דאָס איז נישט דער, וועגן וועלכן דער מאַסקוויטש האָט דערציילט. און אפילו, אַז יענער

— וואס קאנען זיי העלפן? און קיין מעדיקאמענטן האבן זיי סיי ווי סיי נישט. קענטיק, און זייער גאנצער קומען, איז נאָר צו זען, צי עס זיינען נישטאָ קיין טיפּוס־קראַנקע. ווייל די דייטשן האָבן מורא, און די עפּי־דעמיע זאָל זיך אויף זיי נישט איבערטראַגן. קענטיק און דיזענטעריע איז ווייניקער געפערלעך.

גלייך נאָך מיין צוריקקומען אין צענטראַל־לאַגער, האָב איך מורא געהאַט, און איך וועל געפינען אין אינאָלאַטאַר דעם דאַקטער, וואָס האָט אַרויסגעגעבן פּאַוולען. און דאָ בין איך ביסלעכווייז דערגאַנגען און לאַנג איבערלעבן פּאַוולען איז אים נישט געלונגען. אין אַ צען טעג אַרום האָט מען אים געפונען אַ דערשטיקטן מיט אַ צעטל אויף זיין טויטן קערפּער. אויפן צעטל האָט מען געשריבן אַז „אַט דער סוף וואָרט אויף אַלע פּאַרעטער!..“

יידישע און קאָמוניסטישע בלוט זיינען געווען אין די לאַגערן נישט קיין ביליקע בלוט. אַזעלכע ווי איך זיינען געווען נאָך אַ סך. און איך בין געווען און בין נאָך היינט פון די, וואָס האַלטן פון עין תּחת עין. אויג פאַר אויג, צאָן פאַר צאָן. און דער באַווייז איז דער טויטער פּאַר־רעטערישער אַרמענישער דאַקטער.

לייכטע ווונדן פון פּראַנט אַדער פון אומגליקס־פּאַלן ביי דער אַרבעט, פּלעגט מען עטוואָס היילן דאָ גופא אין כלומרשטן שפּיטאַל. אַבער איצטער האָבן די דייטשן איינגעאַרדנט אין אַ ווינקל פון דייטשן שפּיטאַל, כלומרשט אַ לאַזאַרעט פאַר סאַויעטישע קריגס־געפּאַנגענע. עס האָט אַבער לאַנג נישט געדויערט און מיר האָבן זיך דערוויסט די היטלערישע „הומאַנישע“ באַהאַנדלונג. גאַנץ איינפאַך — די יונגע, אַקאַרשט געענדיקטע דייטשישע דאַקטוירים פּלעגן זיך אויף זיי פּראַקטיקירן. ביי דער ערשטער געלעגנהייט פּלעגן זיי גלייך אַמפּוטירן. איך האָב זיך דערמאַנט ווי אַזוי זיי האָבן איבערגעלאָזן דעם צווייטן געפּאַנגענעם, וואָס איז געקומען מיט מיר פון אַמוניציע־לאַגער און אַ שוידער איז מיר דורכגעאַנגען, טראַכטנדיק, און אַך און וויי איז צום אַרעמען געפּאַנגענעם. היינט צו טאָג קאָן מען נאָך געפינען אין סאַויעטן פּאַרבאַנד אין די טויזנטער קריגס־געפּאַנגענע, וואָס זיינען און הענט, אַדער און פּיס און אפילו און ביידע זאַכן.

שוין עטלעכע מאָל, ווי איך האָב זיך געוואַלט נעמען צו מיין פּאַרמענן, דאָס הייסט צו מיין בולגאַרישן ציגאַר, וואָס איך האָב אים באַהאַלטן אין אַ טיכעלע און פּאַרבונדן אויפן האַלדז, פונקט ווי אַ בריי־ליאַנט. פון טראַגן אַזוי לאַנג אויף זיך, האָט ער זיך איבערגעבראַכן. איך האָב געוויסט, און איך קאָן פאַר אים אַ פאַר טעג זיין זאַט, און נאָך אַליין אויך פּאַררויכערן. אַבער און אינעווייניקסטע שטימע האָט מיר אונטערגעזאָגט: טשעפע נישט, דאָס וועט דיר נאָך גוט צונויזן קומען. מען האָט געדאַרפט האָבן אַ שטאַרקן כאַראַקטער דאָס אויסצוהאַלטן, און — איך האָב אויסגעהאַלטן.

איך גיי כמעט יעדן טאג העלפן ברענגען האַלץ, אויך צייטנווייז
וואַסער. אָבער ווי אַזוי אַרויסצוכאַפּן זיך פון דאַנען, זע איך דערווייל
נישט. און איך ווער פון טאָג צו טאָג שוואַכער, און דאָך שפּיר איך, אַז
איך קאַן נאָך וואָס נישט איז אויפּטאַן. פאַרן העלפּן ברענגען דאָס האַלץ,
גיט מען אונדז אַ צוגאַב, אַ ביסל שמוציקע וואַסער, וואָס זיי רופן —
זופּע. די געדיכטע, האָבן מיר געמערקט, אַז דער קאַזאַך און זיינע גע-
הילפּן, נעמען עס אַראָפּ פאַר זיך. גאָט זאָל אויסהיטן, טאַמער ווער פון
די געפאַנגענע זאָלן אויסרעדן אַ וואָרט. זיין לעבן איז געשטאַנען אין
קאַן — קלעפּ, צונעמען ביי אים דאָס לעצטע. יענער איז געוואָרן אַזוי
אַפּגעשוואַכט, אַז מען האָט אים אַריבערגעפירט אין צווייטן טייל — אין
סמערטעלקע — אַזוי האָט געהייסן די קליינע געביידע, וואָס פאַקטיש
איז דאָס געווען אַ מתים־שטיבל. דער עיקר, איך האָב דערזען, אַז מיטן
עסן איז דאָ נאָך ערגער ווי אין אַמוניציע-לאַגער.

אויפּן זעקסטן טאָג קומט צו צו מיר — בעסער געזאַגט : קערט
זיך אום צו מיר, ווייל מיר ליגן נישט ווייט איינער פון צווייטן אויף די
נארעס — דער מאַסקוויטש, און זאַגט מיר :

— איך גלויב, אַז דו זעסט וואָס דאָ טוט זיך. מען מוז עפעס צו-
קלערן. איך זע דאָך, אַז דו ביסט נישט קיין קראַנקער, פּונקט ווי איך.

מאָך איך צו אים שטילערהייט :

— וואָס האַסטו זיך אַזוי פּלוצלונג פּונאַנדערגערעדט ?

און דערביי רוק איך זיך נענטער צו און פּרעג ביי אים, לויט זיין
מיינונג, וואָס קאַן מען טאָן ?

— ווען מיר האָבן — זאַגט ער — דעם קאַזאַך וואָס נישט איז צו
געבן, קאַן ער אונדז אַביסל העלפּן.

— וואָס הייסט — אַביסל ?

— גאַנץ איינפאַך — זאַגט ער — דער שעף פון דער צווייטער קיך.
(ווייל עס זיינען געווען צוויי קיכן) איז אויך אַ קאַזאַך, און אַ דאַנק
אים איז ער טאַקע דאָ דער שעף פון איזאַלאַטאַר. איז אַז ער וויל, קאַן
ער עטלעכע מאָל אַ וואָך מיטגעבן עטלעכע שטאַרקערע געפאַנגענע פון
דאַנען צו דער אַרבעט ביי דער קיך. אין קיך גופא האָבן זיי שטענדיק
אַרבעטער. אָבער די זייטיקע אַרבעט, ווי למשל, ברענגען אין גרויסע
טונען וואַסער פון דערבייאיקן טייכל. ווייל אין לאַגער גופא איז נישטאַ
קיין וואַסער, נישט געקוקט דערויף, וואָס די צאָל געפאַנגענע אין צענט-
ראַל-לאַגער פון אַרשאַ, פּלעגט דערגיין ביז 50 טויזנט מענטשן. די דייטשן
האַבן עס גערופן : טראַנזיט-לאַגער, ווייל אַפּט פּלעגט מען אַפּטראַנס-
פּאַרטירן גאַנצע עשאַלאַנען מיט שקלאַפּן פאַר דייטשלאַנד, אַדער אַנפּילן
די אַרומיקע קליינע לאַגערן מיט אַרבעטס-קראַפט. דער צענטראַל-לאַגער
איז געווען פאַר די דייטשן אַ שטענדיקער רעזערוואַר פון מענטשן-
מאַטעריאַל.

די הויפּט-זאָך איז געווען — טרינקען. געוואַשן האָט מען זיך סי

ווי נישט. שפעטער, ענדע אויגוסט, איז דער לאַגער געוואָרן פאַרגרע-
סערט. בין באַן-הויף האָבן זיי צוגעצויגן אַ רער פון וואַסער.
— ווייטער — זאָגט ער — דאַרף מען צעזעגן און צעהאַקן דאָס האַלץ,
וואָס מען ברענגט פון וואַלד.

ביים וואַרט "וואַלד", האָט מיר פאַרכאַפט דער אַטעם און אַ מאַד-
נער וואַרעמער געפיל איז מיר דורך דורכן קערפער, עפעס פונקט ווי אַ
שטראַל פון האַפּענונג, וואָס איך האָב שוין כמעט ווי אינגאַנצן פאַרלוירן.
איך האָב זיך דערמאַנט מיין יוגנט, ווי איך האָב שטענדיק אַביסל
מורא געהאַט, אָבער שטענדיק ליב געהאַט מיטצוגיין אין וואַלד. איך בין
ווייט געווען פון די מוראדיקע, פאַרפיעשטשעטע קינדער, אָבער אַליין
אין וואַלד האָב איך מורא געהאַט צו גיין, אָבער מיטגיין מיט עמיצן,
האַב איך זייער געוואַלט. און אַז מיר האָבן געלעבט אין ראַדייק — אַ
קליינער ישוב אין ליטע — איז סיי די יידישע און סיי די נישט-יידישע
יוגנט געגאַנגען אין וואַלד קלייבן שוועמלעך, יאַגדעס, אַדער ניס, פלעגט
זיך שטענדיק צווישן זיי געפינען מיין גערקע — דאָס הייסט: איך אַליין,
און גערקע איז טאַקע געווען איינער פון די בעסטע קלייבער פון ניס.
בין היינטיקן טאַג, כאַטש שוין פיינע עטלעכע יאָר ווי איך טראַג ברילן,
זאָגט מיר מיין פרוי, אַז איר דוכט זיך, אַז קיין זאַך זע איך נישט אַזוי
גערן ווי ניס, אַדער מעליקע גוטע קאַרטאַפּל.

מיין מאַסקוויטש האַלט אין איין רעדן, און איך הער קיין זאַך נישט.
איך בין פאַרנומען מיטן געדאַנק וועגן וואַלד. מיר געפינען זיך אין דער
ערשטער העלפט פעברואַר 1942. אין דער געגנט איז דאָס אין מיטן
ווינטער. דערווייל פאַרשטיי איך נאָך אַליין נישט — אַפילו עס זאַל
שוין געלינגען אַרויסצורייסן זיך פון זייערע נעגל, צי וועט מען קאָנען
אין דעם צושטאַנד, אין וועלכן מיר געפינען זיך, אַפּגעשוואַכטע, הונגע-
ריקע, אַן שטיוויל, אַן שיד, אין הילצערנע קאַלאַדקעס, וואָס אַלע וויילע
דאַרף מען אַפרייניקן דעם שניי, וואָס קלעפט זיך אַן, דערווייטערן, אַפ-
טראַגן זיך? עס קאָן אויך נישט זיין קיין רייד וועגן אַנטלויפן איינער
אַליין. איך ליג און טראַכט, אַז פאַקטיש איז היינט אונדזער בעסטער
פריינט דער וואַלד, אַפילו ווינטער. זומער — דאַכט זיך מיר — אַז איך
וואַלט געקאַנט אַפּלעבן אין אַ וואַלד, און צו קיינעם נישט אַנצוקומען.
צו דעם האָבן מיר געוואוסט, אַז דער דייטש האָט מורא פאַרן וואַלד, ווי
פאַרן טייוויל. עס איז אָבער אַ געפאַר צו געפינען זיך אין אַ וואַלד,
וואָס מען קען נישט און ווייס נישט. אָבער פון דער אַנדערער זייט איז
דאָ די געפאַר אַ גרעסערע נאָך.

יעדן טאַג זע איך, ווי מען פירט אַרויס אויף גרויסע שליטנס אַנגע-
לייגטע טויטע קערפערס פון געשטאַרבענע געפאַנגענע, און איך טראַכט
ביי זיך, אַז פרייער אַדער שפעטער וואַרט אויף מיר דער זעלבער סוף.
איך ליג און טראַכט און ענטפער נישט מיין מאַסקוויטש. מיינט ער
אַז איך בין איינגעשלאָפן. פרעגט ער מיר:

— וואס, באַראַדאָ, דו שלאָפסט ?

ער האָט מיר טאַקע איבערגעוועקט אין מיינע געדאַנקען. אַנשטאַט
אַן ענטפער, קער איך זיך אום און פרעג אים :
— הער זיך איין, גוטער ברודער, זאָג מיר, קאָן מען אין דער
גרופע פון די, וואָס גייען אין וואַלד, לייכט אַריינגיין, אַדער מען דאַרף
האַבן ווידער פראַטעקציע ?
אַ וויילע בלייבט ער שטיל, ווי ער וואַלט זיך באַראַטן מיט זיך
אַליין.

— יאָ און נישט — זאָגט ער — דאָס הייסט, אַז מען איז אין
6־טן באַראַק, קאָן מען אַן שוועריקייטן דאַרט אַריינגיין. נאָר פון דאַנען
אַרויסצוגיין, דאָס איז אַן אַנדער פראַגע. יעדנפאַלס, איך זע, אַז מיר
האַבן זיך ביידע פאַרשטאַנען. דאָי לאַפּו... גיב אַ האַנט...

וועגן דער גרופע פון וואַלד האָב איך שוין אַפילו געטראַכט דעם
ערשטן מאָל, אַז איך בין געווען אין צענטראַל-לאַגער. זייענדיק אין
אַמוניציע-לאַגער, האָבן מיר, ווידער, גערעדט מיט איוואַנען וועגן דער
זעלבער אַרבעטס־קאָמאַנדע. איך האָב אַפילו געזען די טויטע, געבראַכט
פון די זעלבע אַרבעטס־קאָמאַנדאָס, פון די, וואָס זיינען אַוועק האַקן
האַלץ אין וואַלד. אַנדערע זיינען געווען דורכגעשאַסענע, אַנדערע —
פשוט פאַרפּוירענע. מיר איז אויסגעקומען אייניקע מאָל צו רעדן מיט
די זעלבע, וואָס האָבן געברענגט די טויטע. אַזוי אַרום האָב איך גענוי
געוויסט דעם סיסטעם פון דער אַרבעט אין וואַלד, און זיך צוגעקוקט
צו די היטערס. עס האָט זיך אַרויסגעוויזן, אַז צום היטן זיינען געאַנגען
נישט אַלע מאָל די זעלבע, אויסער צוויי, איין דייטש און דער שעף פון
די האַקערס, אַ רוס, אַ דאַלמעטשער.

די געפאַנגענע האָבן מיר דערציילט, אַז אַרויסגיין פלעגן שטענדיק
זעכציק מאָן קריגסגעפאַנגענע. זומער איז שטענדיק געווען אַ שטאַרקע
וואַך, אַז מען פלעגט גיין אין וואַלד נאָך האַלץ, אַבער ווינטער, דער שניי
איז אפשר אַ מעטער די טיף, באַוועגן קאָן מען זיך נאָר פריי דאַרט, וווּ
דער וועג איז אַן אויסגעטראַטענער. אין אַ זייט קאָן מען זיך נישט רירן
פון אַרט. און אַז מען איז שוין אין וואַלד, מאַכן די דייטשן אַ פייער,
און אַלע וויילע בייטן זיך ביים פייער די געפאַנגענע. מען פירט, ווי
געווייבלעך, ווען די שליטנס ווערן פול. מען פירט זיי אין לאַגער. דעם
דריטן שליטן דאַרף מען אַפלאַדן, ביי דער דייטשער קאָזאַרמע, ווען מען
פאַרט פאַרביי.

אין וואַלד מאַכן די דייטשן כלומרשט אַ סימן, אַז ביז אַהער און
נישט ווייטער, טאָר מען גיין, נישט דערווייטערן זיך. פאַסירט טאַקע, אַז
די געפאַנגענע פרווון אויס, צי די דייטשן מיינען עס ערנסט. פלוצלונג
הערט מען אַ שייסעריי, און די דייטשן מעלדן שפעטער, אַז די געפאַנגענע
זאָלן האָבן געוואַלט אַנטלויפן. און אַט די טאַקע, דורכגעלעכערטע פון
קוילן, האָב איך געזען.

עס פאסירט אבער, אַז געפאנגענע, נישט נאָר זיי פרוּוון, נאָר זיי אַנטלויפן טאַקע. אַנדערע געלינגט. דער מאַסקוויטש דערציילט, אַז דעם טאָג, ווען עס פאָסירט, אַז עמיצער איז אַנטלאָפן, נעמען זיי מיט אַ צענדליק ווייס-בענדלדיקע, און אַ 15 דייטשן גייען אַוועק אין וואַלד זוכן. ווייט — זאָגט ער — גייען זיי נישט. זיי גייען אָפּ אַ צוויי-דריי- הונדערט מעטער פון דעם אָרט, וווּ מען האָט געאַרבעט, דאָרט דרייען זיי זיך אַרום אַ פאַר שעה. און עס פאָסירט אויך, אַז זיי געפינען אַ פאַרפרוירענעם געפאָנגענעם.

— אַבער ווי דו זעסט — זאָגט ער — איז נישטאָ וואָס צו פאַרלירן. אַריינגיין אין דער גרופע, איז נישט שווער, מען דאַרף אַבער זיין אין 6-טן באַראַק. ביי די דייטשן מוז אַלץ זיין לויט אַרדענונג. דער באַראַק איז פון די, וואָס מען קלייבט אָפּ אויף טראַנספּאָרט. דער אַנדערער איז דאָס דער, פון וואָנען עס גייען אַרויס יעדן טאָג גרופן אויף אַרבעט. פון דעם באַראַק נעמט מען דאָן, ווען אין די איבעריקע איז שוין קיינער נישטאָ. פון יענעם נעמט מען צו באַגראַבן די טויטע. יאָ — מאַכט ער — ביי זיי גייט אַלץ לויט אַרדענונג.

אַזוי רעדנדיק, זיינען מיר איינגעשלאָפן, צוגעדריקט איינער צום אַנדערן. אַזוי איז דאָך אַביסל וואַרעמער.

פלוצלונג, עס וועקט אונדז אויף אַן אויפרייס. איך רייס אויף די אויגן. עס טאַגט. מיין שכן שלאָפט שוין אויך נישט. וואָס איז דאָס פאַר אַן אויפרייס? קיין באַמבאָרדיראַווקע איז עס נישט. עס הערן זיך נישט די דייטשע זעניטקעס און נישט דאָס באַקאַנטע רוישן פון די סאָויעטישע אַוויאַנען. אין יענער צייט זיינען מיר שוין געווען אַזוי געווינט, אַז לויטן מאַטאָר-גערויש האָבן מיר געוויסט, צי דאָס איז אַ דייטשער, אַדער סאָויעטישער אַוויאַן. דער שכן דערציילט מיר דאָס, וואָס איך האָב שוין געהערט אין פריערדיקן לאַגער: אין צענטראַל-לאַגער פון אַרשאַ האָט זיך געפונען אַ קאַמאַנדאָ פון פּופציק ביז צוויי הונדערט מאַן. זי האָט זיך גערופן: די טויטן-קאַמאַנדאָ. אין רוסיש — "מאַגילנאַיאַ קאַמאַנדאָ". זייער אויפגאַבע איז געווען צונויפצוקלייבן די טויטע פון אַלע באַראַקן און זיי צו באַגראַבן. זומער איז דאָס נישט געווען קיין פּראַבלעם. אַבער ווינטער, ווען יעדן טאָג איז אַ פּראַסט, ווען עס דערגייט ביז פּערציק גראַד, איז די ערד דורכגעפרוירן, ביז איבער אַ מעטער טיף. די קאַמאַנדאָ באַגרעבער האָט בשום אופן נישט געקאַנט אויסגראַבן אַ גענוג טיפע גרוב. די טעגלעכע צאָל האָט אָפּטמאַל דערגרייכט ביז 200 טויטע געפאַנגענע.

האַבן די דייטשן געפונען אַ מיטל. עס איז ביי זיי געווען אַ קאַלאַ-סאַלער רעזערוו מיט אויפרייס-שטאַף, וואָס די רויטע אַרמיי האָט איי-בערגעלאָזן ביים אָפּטרעטן. אַ דייטש איז געקומען און אַנגעוויזן וווּ מען זאָל אויסהאַקן צו איינציקע לעכער אויף אַ געוויסן קוואַדראַט. אַלץ איז געווען צוגעגרייט. עס איז געקומען אַ ספּעציעלע דייטשע פּיאַנערן-

גרופע, אָנפילן מיט אויפרייס־שטאָף אין די לעכער, און נאָכן אויפרייס
איז געווען אַ גרויסער ברודער־קבר. צוגעגרייט האָט מען עס מיט אַ
טאָג פריער, דער אויפרייס איז געמאַכט געוואָרן פאַרטאָג, כדי די באַ־
גרעבער זאָלן קאַנען אַרבעטן אַ גאַנצן טאָג.

ביי די דייטשן, ווי מען זעט, מוז אַלץ קלאַפן ווי אַ זייגער. אויף
אַזאַ מין פּינקטלעכן אופן האָבן די דייטשן באַגראָבן אין אַרשאַ איבער
אַכציק טויזנט טויטע. אויף דער פאַרנומענער טעריטאָריע פון ראַטנפאַר־
באַנד זיינען אַבער געווען הונדערטער לאַגערן. אין זיבעצן בין איך אַליין
געווען, און דער אַכצנטער איז געווען אין שעדלעץ, לעבן וואַרשע, וווּ
עס זיינען באַגראָבן געוואָרן אַ גרויסע צאָל קריגסגעפאַנגענע.

דער טויט פון אַזויפיל קריגסגעפאַנגענע דאַרף פאַררעכנטן ווערן
דעם "זכות" פון "פאַטער פון די פעלקער", סטאַלינען, פאַר וועמען יעדער
רוסישער קריגסגעפאַנגענער איז געווען — אַ פאַררעטער. כאַטש אַ גרויסע
צאָל רויט־אַרמיער איז אַריינגעפאַלן אין קריגסגעפאַנגענשאַפט שווער־
פאַרווונדעט, האָבן זיך ביזן לעצטן מאַמענט געשלאָגן פאַרן פאַטערלאַנד
מיט גרויס העלדישקייט. די דייטשן אַליין האָבן אונדז אַפט געזאָגט:
"וואָס פאַראַ טענות האָט איר? אַז סטאַלין אַליין האָט זיך פון אייך
אַפגעזאָגט. איר ווערט דורך קיינעם נישט באַשיצט. דער ראַטנפאַרבאַנד
האַט נישט אונטערגעשריבן דעם זשענעווער אַפמאַך. וואָס מיר ווילן, דאַס
קאַנען מיר מאַכן מיט אייך"...

דערפאַר אויך האָבן פיל געפאַנגענע געזוכט צו ראַטעווען זיך,
האַט עס אַפילו געקאַנט זיין אַפענער פאַראַט. זיי האָבן זיך פרייוויליק
אַנגעשלאָסן אין דער דייטשער אַרמיי, מיטן אויסרייד: ביי סטאַלינען
בין איך סיי ווי פאַרעכנט אַלס פאַרעטער, טאָ צו וואָס זאָל איך שטאַרבן
פון הונגער? אויב שטאַרבן, איז כאַטש זאַטערהייט.

דערווייל ליגן מיר אין איזאַלאַטאָר, הונגעריקע, פאַרפרוירענע, מיר
האַבן נאָך באַוויון אויפצוהיטן אַביסל די כוחות. מיר גייען אַראָפּ פון
געלעגער. די קעלט איז גרויס, דער הונגער מאַטערט אויס דאַס פינצ־
טערע ביסל לעבן. די מערסטע דאָ ווייסן וואָס דער אויפרייס באַדייט.
אַבער מען וויל עס זען מיט די אייגענע אויגן.

דער צענטראַל־לאַגער גופא איז געווען אַזוי פאַרטיילט: דער גרוי־
סער לאַגער אַרומגעצוימט מיט דריי־פאַכיקע שטעכל־דראַט. אין לאַגער
גופא זיינען נאָך געווען אַפגעצוימט געוויסע ערטער, פאַרבאַטן אַריינ־
צוגיין. אַזוי צום ביישפּיל אונדזער כלומרשטער לאַזאַרעט. האַרט ביי
אונדזער לאַזאַרעט איז געווען אַפגעצוימט אַ פלאַץ, וווּ אויסער די
באַגרעבער, האָט קיינער דאַרט נישט געטאַרט אַריינגיין. מען האָט אַפילו
נישט געטאַרט צוגיין צו די אויסערלעכע דראַטן נאָענטער ווי דריי
מעטער, אויב ביסט אַריבערגעטראַטן די גרענעץ, ביסטו געשאַסן געוואָרן
אַן אַ וואַרענונג. האַסט אַבער געקאַנט קוקן פון דער ווייטן ווי מען
באַגראַבט דיינע חברים.

קוים דערווארט, מען זאל עפענען די טיר, און איך מיט מיין מאַסקוויטש איילן מיר זיך צו זען וואָס דאָ טוט זיך. ער האָט עס אויך פריער גישט געזען. מיר זיינען שוין גישט די ערשטע. ביי די דראַטן שטייען אַ סך געפאַנגענע. עס ווערט מיר פינצטער פאַר די אויגן. דעם ספּעקטאַקל וועל איך קיינמאַל גישט פאַרגעסן אין מיין לעבן. אין מיטן גרויסן גרוב, שטייען געפאַנגענע און ברייטערן אויס די ווענט. דייטשן שטייען און שרייען: „שעלער! שעלער!“ „לוס! לוס!“ אויף אַ שטח פון 20-30 מעטער אַרום גרוב — שוואַרצע שטיקער ערד, געמישט מיט שניי, צווישן די שוואַרצע ערד זעט מען — דאָ אַ פּוס, דאָ אַ האַנט, אַפּגעריסענע קעפּ, טויטע, אין די צענדליקער. עטוואָס ווייטער, רעכטס, ליגט נאָך אַ קופּע טויטע, פּונקט ווי צונויפּגעלייגטע שטיקער האַלץ. בשעת מעשה פאַרשטייען מיר גאַרנישט וואָס דאָ האָט פּאַסירט. שפּעטער האָט מען זיך דערוואָרט, אַז זיי האָבן דאָ אויפּגעריסן אַן אַרט, וווּ עס איז שוין פריער געווען אַ ברודער-קבר. די פינקטלעך-צונויפּ-געלייגטע זיינען געווען די פאַר די לעצטע טעג געשטאַרבענע, אַדער דערשאַסענע קריגסגעפאַנגענע. און דערהרגענען פּלעגן זיי יעדן טאַג. עס איז גישט געווען דער טאַג, אַז אַ גרופּע געפאַנגענע זאָלן גישט ברענג-גען אַ טויטן פון זייערע אַרבעטס-פלעצער.

תירוצים צו הרגענען האָבן שוין די דייטשן געפונען. האָט עמיצער עפעס געגנבעט, האָט עמיצער גישט אויסגעפירט די אַרבעט ווי ס'דאַרף צו זיין, איינער האָט גישט געענטפערט ווי די הערשער ווילן. מיר האָבן מערסטנטייל געהאַט צו טאָן מיט דער ווערמאַכט. די ערגסטע זיינען אַבער געווען די היטלער-יונגט. מען האָט געפילט, אַז זיי ווערן אַפּגע-קליבן ווי מערדער-קאַמאַנדאַס. קענטיק, אַז פון זיי האָבן די עס-עס געשעפט זייער רעזערוו. דאָס זיינען געווען זאַטע, אַפּגעפרעסענע, געוונטע דייטשן. יעדער פון זיי באַוואַפנט מיט אַ קאַראַבין, און דערצו אַ גראַבן שטעקן. פאַר יעדער קלייניקייט האָבן זיי מערדערלעך געשלאָגן. פאַר גישט גיין אַזוי גיך, פאַר אַרויסגיין פון דער ריי. עס זיינען געווען אַרבעטס-גרופּן, וווּ די דייטשן האָבן זיך באַצויגן עטוואָס מענטשלעכער, האָבן צוגעוואָרפן עפעס צו עסן, אַדער צו רייכערן. אַבער גישט אַלעמאַל זיינען געווען די זעלבע וועכטער. נאָר אַז עס האָט זיך באַוויזן די האַרדע היטלער-יונגט, פּלעגט מען זיך פאַרשטעקן וואָס ווייטער. זיי האָבן צו-נויפּגענומען אַ גרופּע צו דער אַרבעט נאָר מיט קלעפּ. עס איז גישט געווען דער פּאַל, אַז פון אַזאַ אַ גרופּע זאל מען גישט צוריקברענגען אַ טויטן.

מיר קערן זיך אום פון די דראַטן, וווּ אויף יענער זייט ווערן באַ-גראַבן די טויטע. מיר איילן צום באַראַק, ווייל מען קאַן נאָך פאַרשפּעטיקן אונדזער שטיקל ברויט מיטן ביסל וואַרעמען וואַסער, די אַזוי גערופּענע קאַפע. מיר גיבן אַ קוק, מען טראַגט אַרויס פון צווייטן באַראַק לעבן אונדזערן, פיר טויטע, אינגאַנצן נאַקעטע. פיר סקעלעטן. אַלע אינאיינעם

וועגן אפשר 80-70 קילא. מיר גייט דורך א ציטער איבערן לייב. איך דערקען איינעם פון זיי.

— דאס איז דאך פעטרא — זאג איך צום מאַסקוויטש.

— ס'קאן זיין, ווייל אייערעכטן האָט מען אים אַריבערגעפירט אין טויטן-שטיבל.

אזוי האָבן מיר גערופן דעם צווייטן באַראַק: "דאָם מיאַרטויד".

— זאָג מיר — פרעג איך אים — אויסער די קאַלאַדקעס, האַסטו וואָס נישט איז אויף די פיס וואָס אַנצוטאָן ?

ער קוקט מיר אָן, פונקט ווי איך וואָלט פון זינען אַראָפּ:

— וואָס טראַכסטו, אַז איך האָב ביי זיך אפשר אַ פאַר כראַמענע שטיוול.

— הער זיך איין, גוטער ברודער, אויב עס וועט אונדז שוין יאָ געלונגען אַרויסצורייסן זיך פון זייערע ציינער, איז אין וואָס טראַכסטו צו גיין ? איז דיינע הילצערנע קאַלאַדקעס ?

און דו ? — פרעגט ער.

איך זע, אַז ער איז נאָך נישט לאַנג אין געפאַנגענשאַפט, און האָט נאָך נישט גענוג קיין דערפאַרונג. כאַטש ער איז נישט קיין נאַרישער מענטש, זעט ער אויס צו זיין נישט קיין שלעכטער מענטש.

— וואָרט — זאָג איך — קום, קודם דאַרף מען קריגן דאָס ברעקל ברויט, און דערנאָך וועל איך דיר עפעס ווייזן.

אין באַראַק שטייט שוין די ריי. דער קאַזאַך איז נישטאָ. די פיר געהילפן האָבן מיר געזען טראַגן די טויטע. הייסט עס, אַז דער קאַזאַך איז אַוועק מיט צוויי געפאַנגענע צו קריגן דאָס ברויט און ברענגען דאָס ביסל וואַסער אויף אַ קליין שליטל, וואָס מען האָט אַליין געמאַכט.

— וואָס ווילסטו מיר ווייזן ? — פרעגט ביי מיר, אַן אומגעדולדיקער, דער מאַסקוויטש.

איך זע, אַז ער האָט נישט קיין געדולד. איך קריד אַרויף אויף דער העכסטער גאַרע, ער נאָך מיר, און איך נעם אַרויס מיין ברעזענטענעם זעקל. אין דער רויטער אַרמיי האָט מען אין די ברעזענטענע זעקלעך געטראַגן די גאַז-מאַסקע. איך נעם אַרויס מיינע לאַפטשעס און ווייז אים. ער בלייבט בעת מעשה שטיל און פאַרטראַכט. און דאָן זאָגט ער:

— יאָ, ביסט גערעכט. אַבער וואָס מאַכט מען ? איך מוז זען זיך אויך צו מאַכן אַ פאַר לאַפטשעס. מיט שטריק איז אַבער אַ ביטערער עסק. און אַפילו קיין שטרוי איז דאָ אויך נישטאָ. איך וועל זיך זען צוגרייטן אַ פאַר שמאַטעס, און דאָן וועלן מיר זען.

צו דעם נעם איך אַרויס, איינגעוויקלט אין אַ טיכעלע, פונקט ווי דאָס וואָלט געווען מיין גאַנצער פאַרמעגן, און וויקל פונאַנדער און ווייז אים דעם ציגאַר. און פּרעג אים: וואָס קאַן מען מאַכן מיט דעם? ער נעמט עס אין זיין האַנט. די האַנט טרייסלט זיך. פונקט ווי ער וואָלט געפונען אַ שטיק גאַלד. די סלינע רינט אים אַזש פון מויל. מיר — אויך. מיר באַקוקן דעם שטיק ציגאַר, און מיר רעכענען צווישן זיך שטיל אויס: וויפּל ריכטיקע ציגאַרעטלעך מען קאַן מאַכן פון דעם ציגאַר. מיר רעכענען אַז מען קאַן פאַר אים אויסבייטן אפּשר אויף צוויי לעבלעך ברויט.

דערווייל הערן מיר ווי דער קאַזאַך אונטן הייסט זיך שטעלן אין דער ריי גאַכן שטיקל ברויט; ווי געוויינלעך, איין לעבל פאַר אַכט מענטשן.

— איך האָב — זאַגט מיר דער מאַסקוויטש — אַ פּלאַן. דער קאַזאַך איז אַ שרעקלעכער רויכערער. אויב דו ווילסט, קאַן איך מיט אים רעדן, אַז ער זאָל אונדז לאָזן אַרויסגיין אויסקלייבן וועלכע קאַמאַנדאַ מיר ווילן. דאָס הייסט, וועלכע אונדז וועט געפּעלן ווערן. ער דאַרף נישט וויסן, וועלכע מיר ווילן. ער קאַן עס לייכט מאַכן. ער זאַגט, אַז מיר זיינען אויסגעהיילטע, און דאָס איז פאַר די ווייסע בענדלעך גענוג. די דייטשן מישן זיך כּמעט נישט אינעווייניק. זאַג איך אים:

— פּרוביר. מיר וועלן זען.

אַליין קריך איך אַרויף און קוק זיך צו, וואָס עס וועט פּאַסירן. מיין מאַסקוויטש דרייט זיך אַרום אַהין און אַהער, ביז וואָגען ער כאַפט אונטער אַ מאַמענט, ווען יענער בלייבט איינער אַליין, און ער גייט צו צו אים. צוהערן קאַן איך נישט. איך זע אַבער לויט ביידנס מינעס, אַז עס איז אין אַרדענונג. ער גייט אַרויף צו מיר, דער מאַסקוויטש, און זאַגט:

— גיב מיר דיין אוצר.

— געבן וועל איך אים אַליין.

איך וויקל פונאַנדער מיין טיכעלע. איך שפיר ביי זיך, אַז אַ שטיק פון מיין האַרצן רייסט זיך מיר אַפּ. איך אַליין בין געווען אַ שרעקלעכער רייכערער. איך קער זיך אַפּ, כּדי זיי זאָלן נישט זען די טרערן, וואָס האַבן זיך מיר געשטעלט אין די אויגן. אַבער לאַנג טראַכטן לאָזט מען מיר נישט.

— דו זעסט — מאַכט דער מאַסקוויטש — ער רעדט שוין מיט דער וואַך. איך האַלט, אַז עס איז נישטאַ וואָס צו וואַרטן.

מיר גייען אַרויס, און דער קאַזאַך, מיט דעם פון דער אוקראַינישער וואַך, זאַגן אונדז, אַז שלאַפּן מוזן מיר קומען צו דער צייט, ווייל שפּעטער ווערט די קאַליטקע פאַרמאַכט, און מיר וועלן מוזן גיין שלאַפּן אין גרויסן באַראַק. מיר האַבן געוויסט, אַז דאַרטן איז נאָך ערגער.

אין וואלד

די גרופע, וואס איז געגאנגען אין וואלד ברענגען האלץ, האט זיך צונויפגעקליבן לעבן דער גרויסער קיך. פארן ארויסגיין פון לאגער, האט מען זיי געגעבן אביסל הייסע, שמוציקע וואסער, מיט עטלעכע קארטאפל און גישט קיין צעקאכטע קארן, מיט א לעבל ברויט פאר פיר מאָן. איידער מ'האט געגעבן דאס עסן, האט מען די גרופע כמעט גישט געהיט. אבער ווי נאָר מ'האט זיי אויסגעטיילט דאס עסן, זיינען זיי געוואָרן אַרומגע-רינגלט פון אַלע זייטן דורך באַוואַפנטע דייטשן מיט דער אוקראַינישער וואָך; פשוט דערפאַר, ווייל אַ סך האַבן געקראַגן דאָס ביסל עסן און דערנאָך אַפציען צוריק אין באַראַק. אַ פאַר מאָל איז דאָס געלונגען. אזוי אַרום, אַז שפעטער פלעגן די דייטשן מאַכן אויף אַזאַ סאַרט אופן מיט די, וואָס האַבן געקריגן זייער ביסל עסן. ביי דער דייטשער האַרדע האַט עס געהייסן: דער צוגאַב-עסן פאַר די, וואָס דאַרפן מאַכן אַ שווערע אַרבעט. געמאַכט איז דאָס געוואָרן אויף אַזאַ מין סאַרט אופן: ווי איך האָב שוין פריער געזאָגט, זיינען געווען באַראַקן פון שטענדיקע אַרבעט-פלעצער, אין צוויי גרויסע באַראַקן מיט דריי ביז פיר טוויזנט געפאַנגענע, וואָס די דייטשן האַבן געהאַלטן אין רעזערוו. יעדן טאַג זיינען געקומען נייע געפאַנגענע, און יעדן טאַג זיינען געוואָרן אַפטראַנספּאָרטירט נייע גרופן, אַדער אין וויסרוסלאַנד גופא, אין די צענדליקער אַרבעטס-לאַג-גערן, וווּ מ'האָט געאַרבעט פאַרן דייטשן פּראָנט; אַדער נייע אַרבעטס-קראַפט פאַרן דייטשן רייך.

עס פלעגן אַריין אין די רעזערוווע באַראַקן עטלעכע אוקראַינער, מיט גראַבע שטעקנס אין די הענט, און פלעגן אויסרופן — ווער עס וויל גיין אויף אַרבעט, וועט ער באַקומען אַביסל צוגאַבלעך עסן. עטלעכע פרייוויליקע, פאַרשטייט זיך, זיינען אַלעמאַל געווען. אַבער מערסטן טייל האַבן זיי זיך באַנוצט מיט די גראַבע שטעקנס, אַנדערע פלעגן בלויז דראַען. אין די מערסטע פּאַלן האַבן די אוקראַינער אזוי בלוטיק צעשלאָגן, אַז אַ סך האַבן זיך מער גישט אויפגעכאַפט פון די קלעפּ. די קעלט, דער הונגער האַבן שוין פאַרענדיקט די „אַרבעט“ פון די אוקראַינישע באַג-דיטן. דערפאַר טאַקע איז געווען אַזאַ גרויסע צאַל טויטע יעדן טאַג.

איך מיטן מאַסקוויטש גייען צו צו דער גרופע. קענטיק, אַז זי איז נאָך גישט אינגאַנצן פול. מיר דרייען זיך אַרום עטלעכע מינוט, און דערזען דערווייל אַ גרופע אוקראַינער, וואָס טרייבן אין אונזער ריכטונג געפאַנגענע. מען הייסט זיי אויסשטעלן זיך צו זעקס. מיר כאַפן זיך אַריין אין איינע פון די רייען. אין דער גרופע דאַרפן זיך געפינען זעכציק מאָן, דאָס הייסט צו צוואַנציק מאָן אויף יעדן שליטן. מען הייבט אָן צו ציילן די רייען. עס פּאַלן ווידער שטעקנס. די אוקראַינער מיט די דייטשן

זענן זיך אַרום, אַז זיי האָבן שוין אַ צענדליק איבעריקע. מען טרייבט זיי אָפּ פֿון אונדז און מען הייסט זיי גיין אין באַראַק. די שטעקנס פֿאַלן דערביי ווידער אויף זייערע קעפּ. אַז אַ שטעקן רירט מען זיך נישט פֿון אַרט. דער איבעריקער צענדליק געפֿאַנגענע האָבן בעת מעשה טאַקע נישט געוואָלט גיין אויף אַרבעט. איבערהויפּט, אַז זיי האָבן זיך דערוויסט, אַז מען גייט האַקן און ברענגען האַלץ פֿון וואַלד. אָבער אַז זיי זיינען שוין יאָ אַרויס און געפֿינען זיך לעבן קיך, טראַכטן זיי נישט וועגן דער אַרבעט, נאָר וועגן אַ ביסן, כאַטש עטוואַס שטילן דעם הונגער. דאָס אַוועקטרייבן גייט צו ווי דאָס ברענגען — דער שטעקן. מיטן שטעקן איז מען אויפגעשטאַנען, מיטן שטעקן איז מען געאַנגען שלאָפֿן, צו דער אַרבעט, ביים קריגן דאָס ביסעלע עסן. מיר האָבן שוין פֿאַרגעסן ווי די וועלט זעט אויס אַז אַ שטעקן!

דער צענטראַלער לאַגער פֿון אַרשאַ איז אין די יאָרן 1941-1942 געווען אַן אמתער דזשונגל. איבערגעלעבט האָט נאָר אַ קליינער טייל. די אוקראַינער גופא האָבן מורא געהאַט אַריינצוגיין איינצולוייזן אין די גרויסע באַראַקן. עס זיינען געווען פֿאַלן, ווען די אוקראַינער זיינען אַריין אין אַ באַראַק און זיינען שוין קיינמאַל נישט אַרויסגעאַנגען. מען האָט אַפֿילו אַ שפור פֿון זיי נישט געפֿונען. די דייטשן אַליין האָבן זיי אַפֿילו נישט געזוכט. זיי האָבן געמיינט, אַז זיי זיינען אַנטלאָפֿן. אין די יאָרן זיינען געווען פֿאַלן פֿון קאַנביאַליזם. צוויי מאַל האָבן די דייטשן אַליין אויפֿגעהאַנגען געפֿאַנגענע, איינמאַל צוויי געפֿאַנגענע. און אַ צווייטן מאַל דריי מאַן. איך אַליין האָב געזען, ווי איינער האָט געהאַנדלט מיט אַ שטיק פֿלייש. עס איז נישט געווען קלאַר וואָס פֿאַראַ פֿלייש דאָס איז; איך האָב סיי ווי נישט געהאַט פֿאַר וואָס צו קויפֿן. אין צוויי טעג אַרום זיינען דריי הענדלער פֿון דעם פֿלייש אויפֿגעהאַנגען געוואָרן. צווישן די געפֿאַנגענע האָט מען גערעדט, אַז דאָס זיינען געווען דריי פֿאַרשוניען, וואָס האָבן דערהרגעט אַן אוקראַינער און נאַכדעם זיין פֿלייש פֿאַרקויפֿט. קענטיק, אַז ווער נישט איז האָט זיי אונטערגעמסרט. ווייל ביי זיי האָט מען געפֿונען אויך עטלעכע זאַכן פֿון פֿאַרפֿאַלענעם אוקראַינער.

דער עיקר, מ'האַט שוין געקריגן דאָס ביסל שמוציקע זופּ מיטן שטיקל ברויט, וואָס איז פֿון פֿריער געווען צעשניטן, מ'זאַל נישט פֿאַרלירן קיין צייט. פֿון אַלע זייטן — אוקראַינער און דייטשן, און מיר רירן זיך פֿון אַרט. קענטיק, אַז צווישן אונדז זיינען געווען אַזעלכע, וואָס גייען שוין נישט דאָס ערשטע מאַל נאָך האַלץ. זיי שפֿאַנען זיך איין זאַלבע-צווייט אין די גראַבע שטריק און די איבעריקע שטופן פֿון הינטן דעם שליסן. פֿון ביידע זייטן — איינצלע שטריק מיט גראַבע קנופן. אָבער דערווייל באַנוצט מען עס נישט, ווייל דער שליסן גייט נישט שווער.

איך באַמערק אויף איינעם פֿון די שליטנס אַ לאַנגן קאַסטן, פֿונקט ווי אַ טרומע, פֿון איינפֿאַכע ברעטער. איך זאָג דעם מאַסקוויטש, אַז דאָרט מוז זיין געצייג. מען עפנט דעם גרויסן טויער און מיר הייבן אַן

אַרויסצוגיין. מיטאַמאַל — עס ווערט אונדז פּינצטער אין די אויגן. אַ גרופּע פּון 12 היטלער-יונגט, שטייען און טאַנצן אונטער; קענטיק, אַז עס איז זיי קאַלט. צוויי דייטשן פּון לאַגער גייען מיט, און די צוועלף היטלער-יונגט שטעלן זיך אַוועק פּון ביידע זייטן, די בייקסן אַנגעטאַן, יעדער מיט אַ פּלאַקן אין האַנט. עס גייען אויך מיט פיר אוקראַינער, און געווער, אַבער אויך מיט שטעקנס. מיר קוקן זיך ביידע איבער און מיר פאַר-שטייען זיך און ווערטער. איך זע, מיר נעמען די ריכטונג פּון אַעראַדראַם. דער אַעראַדראַם איז אומגעפער צוועלף קילאָמעטער פּון שטאַט. פאַרנט גייט אַ דייטש, און אַ בייקס, בלוז מיט אַ רעוואַלווער. איך זע נישט זיין גראַד, איך פאַרשטיי אַבער, אַז דאָס מוז זיין אונדזער עלטסטער. אַלע וויילע הערן מיר דעם באַרימטן: „לוס! לוס! שנעלער!“

דערווייל, מערק איך, האָט מען נאָך קיינעם נישט געשלאָגן, אַבער טראַכטן טראַכטן מיר סיי ווי סיי נישט וועגן דעם. מיר גייען אַפּ אומ-געפער פיר, אַדער פינף קילאָמעטער און מיר קערעווען זיך אַריין אין וואַלד. אַ פאַר הונדערט מעטער ווייטער שטעלט מען זיך אַפּ. דער עלטס-טער רופט צו די פיר אוקראַינער און ער גיט זיי אַגוויינגען וועלכע ביימער מיר זאָלן אויסהאַקן. אַלע ווערן פאַרטיילט צו פיר אין אַ גרופּע. איך מיט מיינ מאַסקוויטש ווערן צוגעטיילט צו אַנדערע צוויי. מען פירט אונדז צו צו אַ גראַבער סאַסנע, אפשר פערציק מעטער די הויך.

— אַט איז אייער אַרבעט — זאָגט ער — איר מוזט דעם בוים אומוואַרפן, צעזעגן אים אויף צוויי-מעטערדיקע שטיקער און אַרויפלייגן אויפן שליטן.

עס ווערט אונדז פּינצטער אין די אויגן. אַפילו אין נאַרמאַלע באַ-דינגונגען איז עס שווער, בפרט אום ווינטער, און אַצינד, ווען מען האַלט זיך קוים אויף די פיס. מיר האָבן געקראַגן אַ זעג מיט אַ האַק. צווישן די צוויי געפאַנגענע, צוזאַמען מיט אונדז, איז איינער אַ הויכער, אַ מאַ-גערער, אַ געלער; דער צווייטער — אַ נידעריקער, אַ ברייט-פלייציקער. ביי זיך גיב איך אַ טראַכט, אַז אַזאַ איז אין ציוויל, קענטיק, אַ גוטער געוויכט-הייכער. קיינער איז דער וועלט וואַלט נישט געקאַנט אַפּשאַצן אין דעם מאַמענט אונדזערע ריכטיקע יאַרן. דער הויכער ווענדעט זיך צו מיר און זאָגט:

— היי, אַלטער, אויב דו טראַכסט, אַז איך וועל אַרבעטן פאַר דיר,

האַסטו אַ גרויסן טעות.

— פון וואַגען — פּרעג איך אים — נעמסטו, אַז דו וועסט אַרבעטן

פאַר מיר, אַז מען האָט נאָך גאַרנישט אַנגעהויבן צו טאָן?

— אַזאַ אַלטער, ווי דו... איך ווייס אַפילו נישט ווי מען האָט דיר

מאַביליזירט...

— ביסט אַרונטערגעפאַלן פון הימל? דו ווייסט נישט, אַז אין די

ערשטע חדשים פון קריג האָט מען מאַביליזירט ביז זעכציק-יאַריקע —

ענטפערט אים דער מאַסקוויטש. מען לאַזט אונדז אַבער לאַנג נישט

רעדן. עס דערנענטערט זיך צו אונדז איינער פון דער היטלערי-יוגנט און הייבט אן שרייען:

— פארפלוקטע הונדן-באנדע! שנעלער!

און עס פאלן שוין עטלעכע שטעקנס אויף אונדז. איינעם פון זיי קריג איך אריין. אין דעם מאמענט האב איך געהאלטן די האק אין האנט, און ביי זיך גיב איך א טראכט: גיט ער מיר נאך א זעץ, האלט איך נישט אויס און מיט דער האק מאך איך פון אים א קאטלעט. און אזוי טראכטנ-דיק, נעם איך די האק מיט ביידע הענט און אינסטינקטיוו קער איך זיך אום צום יונגן באנדיט. אבער קענטיק, אז פאר אים איז געווען דאס שלאגן א מיטל צו דערווארעמען זיך; ווייל אין א ווילע ארום איז ער שוין געווען ביי אן אנדערער גרופע. די איבעריקע היטלערי-באנדע האבן געטאן דאס זעלבע.

ביז דעמאלט האב איך קיינמאל נישט געזען ווי מען זעגט אפ גרויסע ביימער. קליינע ביימער — יא. איך האב אבער געוויסט, אז פריער דארף מען דעם בוים איינהאקן און שפעטער זעגן. דער מאסקוויטש איז, קענטיק, געווען נאך ווייניקער באהאוונט פון מיר. דער נידעריקער האט נאך דערווייל נישט אויסגערעדט קיין ווארט. איך הייב אן האקן דעם בוים, גייט ער צו און זאגט מיר:

— פאפאשא, נישט פון דער זייט דארף מען אנהייבן. דו זעסט, דער בוים איז א ביסל אין א זייט. אזוי ארום, אז אויסהאקן דארף מען פון דער זייט, ווו ער איז איינגעבויגן. און דאן זעגן פון דער אנדער זייט, ווייל אז נישט, וועט ער איינקוועטשן די זעג.

— דו ביסט א גאנצער ספעציאליסט — זאג איך.

— יא, איך בין געבוירן אין דער געגנט פון ארכאנגעלסק, ווו די סאוועטן האבן פארשיקט מיינע עלטערן, זיי זיינען, הייסט עס, לויט זיי, געווען קולאקעס. אבער מיין פאטער האט מיר דערציילט, אז פארשיקט איז ער געווארן נאך דערפאר, ווייל דעם "פרעדסעדאטיעל" (דעם פאר-זיצער) פון דארפס-ראט, איז געפעלן געווארן דאס הויז, וואס דער זיידע האט געהאט אויסגעבויט.

ער נעמט צו פון מיר די האק, און איך זע, אז זי איז אין געניטע הענט. מיר בייטן זיך אלע דריי, דאס הייסט, איך און מיין מאסקוויטש און דער פון ארכאנגעלסק. ווו איז דער פערטער? מיר מערקן, אז ער קלייבט טרוקענע שטיקלעך האלץ, און מיר פארשטייען, אז ער גייט מאכן א פייער. מיר באמערקן, אז ער איז נישט דער איינציקער. די דייטשן זיינען נישט דאקעגן. און אין א וויילע ארום, נישט ווייט פון אונדז — עס ברענט שוין א שייטער. אבער דער הויכער, זעען מיר, איז נאך אלץ נישט לעבן אונדז. מיר האבן דערווייל גוט איינגעהאקט דעם בוים, און מיר הייבן אן זעגן. אלע וויילע מוזן מיר זיך אפשטעלן, כדי אפצוכאפן דעם אטעם. דער נידעריקער בייט אלע וויילע, דא מיר, דא

בייט ער דעם מאַסקוויטש. אַלע וויילע קערן מיר זיך אום און זוכן דעם פערטן. ער וואַרעמט זיך ביים שייטער און איילט זיך נישט צו קומען. דער מאַסקוויטש גיט מיר איבער די זעג און אַליין זאָגט ער :

— איך וועל אים גיין ברענגען.

ער קומט אָבער אין אַ וויילע אַרום איינער אַליין.

— ער האָט מיר געשיקט — דערציילט ער — קיב. מאַטערי...

— איצטער רוף איך זיך אָפּ — וועל איך אים גיין ברענגען.

איך גיי צו, ער טריקט ביים פייער זיין פאַרטיאָנקע. זאָג איך אים : — הער זיך איין, גוטער ברודער, די אַרבעט, וואָס מ'האַט אונדז געגעבן, איז פאַר פירן, און דו האָסט דערוויילע נישט צוגעלייגט קיין האַנט. שפעטער, אַז דער בוים וועט זיין אָפּגעזעגן, וועסטו קומען. אָבער דאָס שווערסטע איז גאָך איצטער.

— וואָס מאַכט ער — האָסטו זיך צוגעטשעפעט ?

איך האָב געמערקט, אַז נישט ווייט פון אונדז קוקט אויף אונדז איינער פון די אוקראַינער, און דער צווייטער פון אונדזער לאַגער-וואַך, אַ דייטש. איך הער, אַז דער אוקראַינער זעצט איבער אויף דייטש אונדזער שמועס. איך פרעג אים :

— דו גייסט, צי נישט ?

— פאַשאַל טיי... — זאָגט ער מיר.

אָבער דאָס זידל-וואַרט בלייבט אים שטעקן אין האַלדז, ווייל אַ פראַסק גיט אים אַ בייג אין אַ זייט. ער איז געזעסן אין דעם מאַמענט אויף אַן אָפּגעהאַקטן בוים לעבן פייער, איין פוס באַרוועס, דער צווייטער אין שטייול. דאָס אַליין האָט געוויון, אַז ער מוז זיין אַ פרישער געפאַנגענער, ווייל די אַלטע געפאַנגענע האָבן שוין לאַנג אויסגעביטן זייערע שטייול, אָדער שייך, אויף ברויט, באַלאַנדע, אָדער צום רויכערן.

ער גיט זיך אַ הייב אויף, און איך זע, אַז ער איז מיט אַ קאַפּ העכער פון מיר. אַ זעץ אין די ציינער, און ער פאַלט איבערן אָפּגעזעגטן בוים. עס גייט צו צו אים דער אוקראַינער און דערלייגט אים גאָך אַ בריק.

— איצטער האָסטו פאַרשטאַנען ? — זאָגט ער.

דער הויכער הייבט זיך אויף, טוט אַן זיין שטייול, און איך גיי צוריק צו דער אַרבעט. אין אַ וויילע אַרום, ער איז דאָ. פּרעגט אים דער מאַסקוויטש :

— נו, ווי געפעלט דיר דער אַלטער ?

און איך אַליין שפיר, אַז אין דעם מאַמענט קאָן איך אויף דעם חוצפהדיקן נפש אויסלאָזן מיין גאַנצן אַנגעקליבענעם כעס. איך קער זיך אום און זאָג :

— אויב ער וויל האָבן גאַנצע ציינער, זאָל ער אַרבעטן פונקט ווי מיר אַלע, אַז נישט זאָל ער קיין חרטה נישט האָבן.

האַט ער זיך אַנגעהויבן פאַרענטפערן, אַז ער האָט גאָר געוואַלט אַנוואַרעמען זיך. די גאַנצע חוצפה זיינע איז אַוועק. פאַרשטייט זיך, אַז

די ארבעט איז גלייך געוואָרן ליכטער. מיר האָבן אָפּגערעדט, אַז זיי ציילן ביז 20. מיר ציילן ביז 20 זעגן, און אין עטלעכע מינוט אַרום — דער בוים רירט זיך פון אַרט. דער גידעריקער זאָגט : — גאָט זאָל היטן, ער זאָל זיך פאַרטשעפּען אין אַ צווייטן בוים, דאָן איז יענע ביסל צרות.

מיר פּאָסן אויף, אַז ער זאָל קיינעם נישט שאַטן. מיר זיינען כמעט ווי די ערשטע, ביי וועלכע דער בוים פּאַלט. נישט ווייט פון אונדז האָט אַ צווייטע גרופּע געפּאַנגענע אויך אַרונטערגעלאָזן אַ בוים, כאַטש זיי ערער איז געווען אַ סך קלענער. איצטער דאַרף מען מיט דער האַק אַרומהאַקן די צווייגן, ווייל זיי שטערן צום צועעגן דעם שטאַם. די האַק הייבט אָן גיין פון האַנט צו האַנט, און מיר נעמען זיך צום זעגן. אָבער וווּ נעמט מען אַזוי פּיל כוח, כאַטש מיט בייטן זיך אַלע וויילע ? איך אַרבעט, אָבער עס איז אַזאַ אַרבעט, אַז נישט דו דאַרפסט קוקן און אויך נישט טראַכטן. שלעפּ די זעג, און אויף יענער זייט בוים שלעפּט אים דער מאַסקוויטש. אַז דער בוים ליגט, איז שוין דאָס זעגן אַ סך גרינגער. מען דאַרף נאָר זען, אַז די זעג זאָל נישט ווערן פאַרקוועטשט. די זעגן זיינען גראַד זייער גוטע. מיר זעען אַ רוסישע מאַרקע אויף דער זעג. זי איז גוט אַנגעשאַרפט. שפעטער האָבן מיר זיך דערוויסט, אַז לעבן לאַגער געפינט זיך אַ גרויסער גאַראַזש מיט אַ וואַרשטאַט, וווּ עס אַרבעטן מערסטנטייל געפּאַנגענע, און קענטיק, אַז זיי טוען אונדז טאַקע די טובה און שאַרפן גוט אַז די זעגן מיט די העק, אפשר טראַכטן זיי, אַז מיר וועלן מיט די העק עפענען אַ דייטשן קאַפּ...

אַלע וויילע גייט צו צו אונדז, דאָ אַן אוקראַינער, דאָ אַ דייטש. איך מערק, אַז די מערסטע פון דער היטלערי־יונגט האָט זיך צונגיפֿ געקליבן לעבן פּייער. ס'איז אַ קעלט. איבער 25 גראַד פּראַסט. עס ווייזט זיך אויך די זון. אפילו דער הימל, באַטראַכט איך, איז אין דער געגנט אַנדערש. אַ פּראַסט, און — די זון שיינט. דער שניי אַרום איז צוטראַטן. פון אַלע זייטן — סימנים פון שליטנס און וועגן, וואָס גייען אַריין טיפּער אין וואַלד. און ביי זיך טראַכט איך זיך : ווער ווייס וווּ די וועגן פירן ? אָבער וווּ זיי זאָלן נישט פירן, איז אוממעגלעך, אַז זיי זאָלן פירן צו די דייטשן. ווייל די דייטשן האָבן זיך באַזעצט לעבן די גרויסע וועגן, אין שטעטלעך, זעלטן אפילו אין גרויסע דערפער, סידן אַז דורכן דאַרף גייט דורך אַ ברייטער וועג.

אין אַלגעמיין איז ווייסרוסלאַנד זייער אַרעם אין גוטע וועגן. דער־צו זיינען פאַראַן גרויסע זומפן, וואָס ווערן אפילו אין די גרויסע פרעסט נישט פאַרפּרוירן. אַז ביסט נישט ווייט פון אַזאַ זומפּ, זעסטו ווי עס גייט אויף אַ פאַרע. די וויכטיקסטע פאַרטיזאַנער־באַזעס זיינען טאַקע געווען אין אַזעלכע ערטער, אַדער אויף די אינזעלעך אינמיטן די זומפן. די דורכגעגאַנג צו זיי האָבן נאָר געוויסט די אַרטיקע באַפעלקערונג. אָבער אפילו אַז די דייטשן האָבן שוין יאָ דערטאַפט אַזאַ דורכגאַנג, האָבן זיי

סיי ווי סיי נישט געקאנט אהין צוקומען. זיי זיינען באשאסן געווארן פון גוט־פארמאסקירטע, גוטע שיסער.

דער עיקר, איך באמערק, אז מען קאן לויפן, אן גרויסע שווע־ריקייטן. מען דארף נאר האבן אן אייזערנעם ווילן, א שטארקן אויסדויער. מיין טראכטן רייסט איבער א פיף. מיר הייבן אויף די קעפ, און דער הויכער זאגט אונדז, אז עס איז מיטאג־צייט, מיר קאנען זיך גיין אג־ווארעמען ביים פייער. פון אלע פיר, איז ער דער איינציקער, וואס האט שוין דא געארבעט. און אט זיצן מיר ביים פייער. מען טוט אויס די פארטיאנקעס און מען טריקנט זיי. די דייטשן נעמען ארויס סאנדוויטשן. מיר קוקן זיי אין מויל אריין ווי געשמאק זיי פרעסן, און ביי אונדז רינט די סלינע פון מויל. אונדזערע קאנען גישט אפרייסן די אויגן ווי זיי עסן. אנדערע קערן זיך אפ, גישט צו זען. אנדערע דערנענטערן זיך צו זיי, פונקט ווי פארהיפנאטיזירטע, מיינענדיק, אז אפשר וועט מען זיי עפעס וואס צווארפן. איך דריי אום דעם קאפ און ביי זיך טראכט איך: צי וועל איך קאנען ווען גישט איז אפעסן צו דער זעט ? מיר באווייזן גישט אונצווארעמען זיך — ווידער א פיף :

— לוס ! ארבעט !

מען איילט זיך גישט. טייל דייטשן האבן נאך גישט געענדיקט עסן. אין איין האנט דער סאנדוויטש, אין צווייטן — דער שטעקן. די שטעקנס טאנצן איבער אונדזערע רוקנס. די אוקראינער העלפן צוטרייבן צו דער ארבעט, אבער זיי שלאגן גישט. זיי רעדן מיט די סאלצאטן פון אונדזער לאגער, מיט די פון דער ווערמאכט, און אויף דער היטלע־יונגט קוקן זיי זיך כמעט גישט אום. מען זעט, אז זיי אליין קוקן אויך אויף זיי קרום, האבן מיט זיי גישט קיין געמיינזאמע שפראך. זייער חוצפה, זיי־ער זיכערקייט ! די פון דער ווערמאכט זיינען פראנטאוויקעס און די יונגע סמארקאטשעס האבן נאך קיין פולווער גישט געשמעקט.

מיר ארבעטן אפ דעם טאג, ביז עס גייט צו אונדז צו איינער פון די אוקראינער און זאגט, מיר זאלן אנהייבן אנלאדן. מיר קלייבן זיך צו־נויף א גרופע פון א 20 מאן, און דער זעלבער אוקראינער הייבט אן קאמאנדירן. אין א וויילע ארום זיינען שוין די שליטנס אנגעלאדן. אונדזער בוים האבן מיר גישט געענדיקט צעזעגן, אבער קיין האלץ פעלט גישט. דריי פולע שליטנס. מען שפאנט זיך איין און דער שליטן רירט זיך גישט פון ארט.

עס הייבט שוין אן ווערן טונקלער. די יעקעס שרייען, שלאגן. דער שליטן איז ווי צוגעשמידט. איינער פון די געפאנגענע, קענטיק גישט צום ערשטן מאל, אז ער קומט אין וואלד האקן האלץ, גיט זיך אן עצה. ער גייט צו צום אוקראינער, און איך הער ווי ער זאגט אים וואס מען דארף מאכן. מען נעמט ארויס א פאק העק, און מען מאכט צוויי לאנגע דרענגער. און אגשטאט זאלבעצווייט, שפארן זיך אן 14 מאן,

צו 7 פון ביידע זייטן. דעם צווייטן האלץ רוקט מען אַרונטער פון הינטן, און עס הערט זיך דער באַקאַנטער: „אישיצאַ ראָן, ווויאַלי“. און דער שליטן רירט זיך פון אַרט.

אַלע דריי שליטנס זיינען שוין אויפן וועג. די העלצער וואַרפט מען נישט אַוועק, נאָר מען לייגט זיי אַרויף און מען פאַרט אין לאַגער. אַ פאַר הונדערט מעטער פאַרן לאַגער, ביי דער דייטשער קאַזאַרמע, לאַזט מען איבער דאָס האַלץ מיט די געצייג, און מיר ברענגען די איבעריקע צוויי שליטנס אין לאַגער אַריין. אַלע איילן זיך, כדי נישט צו פאַרשפּען טיקן צו קריגן די באַלאַנדע מיטן ברעקל ברויט. געקראָגן דאָס שטיקל ברויט, לויפט מען אין לאַזאַרעט, האַפּנדיק דאָרט ווידער צו קריגן עפעס. גייענדיק מיט דער גאַנצער קאַמפּאַניע, האָט דער מאַסקוויטש צו מיר כמעט נישט גערעדט. אַבער איצטער, אַז מיר זיינען געבליבן מיט אים אויג אויף אויג, גיט ער מיך אַ פּרעג:

— הער זיך איין, באַראַדאַ, נאָ סאַמאַם דייעליע, ווי אַלט ביסטו ?

— פאַרוואָס פּרעגסטו דאָס מיך ?

— פשוט, צוליבן אינצידענט היינט אין דער פרי מיטן געלן, און טאַקע אויך ביי דער אַרבעט. איך שטעל זיך פאַר, אַז דו ביסט גאַרנישט אַזוי אַלט, ווי דו זעסט אויס. די שווערע קלעצער זיינען פאַר דיר נאָר-נישט געווען אַזוי שווער.

— אַזוי מיינסטו ? — ענטפער איד אים — יאָ, פאַרן קריג בין איך נאָך קיינמאַל נישט אַנגעקומען צו אַ דאַקטער. און שטעל זיך פאַר, אַז קיין קאַנצעלאַרסקע אַרבעט האָב איך אויך נישט געמאַכט. אויב איך וועל דיר דערלייגן, אַז צו 10 יאָר האָב איך שוין געשלעפט ציגל, וועסטו פאַרשטיין, אַז איך בין געווינט צו שווערער אַרבעט. ווייל פון פאַך בין איך אַ בלעכער, איך האָב אויך געאַרבעט ווי אַ קופּערשמיד. אפשר איז דאָס אַביסל לייכטער ווי אַן איינפאַכער שמיד, אַבער מיט אַ גרויסן שווערן האַמער אין מיינע הענט האָב איך זיך אויך געקאַנט געבן אַן עצה. אַבער אויף דיין פּראַגע וועל איך דיר ענטפערן מיט אַ פּראַגע: ווי אַלט ביסטו ?

— 32 יאָר — ענטפערט ער מיר.

— נו — זאָג איך — איך בין מיט אַ שאַק יינגער. אויב אונדז ביידן וועט געלינגען זיך אַרויסצורייסן פון דאַנען, וועסטו זיך דערוויסן. אויב נישט, איז וואָס איז דיר וויכטיק ?

דערווייל זיינען מיר ביים אַריינגאַנג פון כלומרשטן לאַזאַרעט. מיר קומען אַן גראַד, ווען מען האַלט אין טיילן דאָס ביסל זופּ. דער קאַזאַך דערזעט מיך און שרייט אויס:

— היי, באַראַדאַ, קום אַהער.

איך גיי צו, דער מאַסקוויטש מיט מיר. ער זאָגט צו זיין געהילף:

— גיב זיי אַביסל זופּ.

— זיי האָבן דאָך שוין געקריגן ביים קיך — ענטפערט יענער.

— וואס, עס וועט פאר דיר נישט קלעקן ? גיב זיי אויך אביסל !
און אט באקומען מיר נאך אביסל זופ. מיר קוקן זיך ארום. א סך
נייע פנימער. מיר דערוויסן זיך, און מען האט געבראכט אהער איבער
20 נייע קראנקע פון אנדערע לאגערן. איך הייב אן אויספרעגן: פון
וועלכע לאגערן זיי זיינען געקומען ? איך געפין צוויי שווער-קראנקע
פון דעם אמוניציע-לאגער. פרעג איך זיי אויס וועגן מיין איוואנען. זיי
זאגן, און זיי קענען אים נישט. מיר אליין געדענקען זיי אויך נישט פון
דארטן. אפשר נאך בעסער — טראכט איך ביי זיך — וואס ווייניקער
דארפן מיר קענען, אלץ ווייניקער איז פאר מיר די געפאר צו ווערן
פון וועמען נישט איז דערקענט. ווייל אלע וויילע פלעגן די דייטשן גע-
פינען עטלעכע יידן. א פאר מאל האבן זיי אויפגעהאנגען יידן מיט
אויפשריפטן: "איך בין א ייד, א קאמוניסט". זיי האבן אבער געזען
די פארקערטע ווירקונג. אין לאגער איז געווען געמאלדן אין רוסיש
און דייטש, און ווער עס וועט אנווייזן אויף א יידן, וועט קריגן א פעקל
טאבאק מיט א לעבל ברויט. אזוי, און אלע וויילע האט ווער פון די גע-
פאנגענע געפונען א ייד. אפט איז עס גאר געווען אן ארמענער, אדער
אן אזערביידזשאנער, איינמאל איז דאס גאר געווען אן אוקראינער. פאר-
שטייט זיך, און די ארמענער און אוקראינער האבן דאס לייכט דערווייזן,
און זיי זיינען נישט קיין יידן, ווייל זיי זיינען געווען נישט באשניטן.
אבער די אזערביידזשאנער, א טיפיש סעמיטיש פאלק, צו דעם נאך מו-
סולמענער, זיי איז אויסגעקומען א סך שווערער צו דערווייזן, ווייל בא-
שניטן זיינען זיי געווען פונקט ווי די יידן. פיל פון זיי האבן זיך אויס-
געהאדעוועט אין קינדער-היימען אין די גרויסע שטעט, ווי מאסקווע,
לענינגראד, קיעוו, ווו עס איז זיי כמעט קיינמאל נישט אויסגעקומען
צו רעדן אויף זייער שפראך. צו דעם האבן זיי נאך אפטמאל געהאט
רוסישע, אדער אוקראינישע ווייבער, האבן זיי פולשטענדיק פארגעסן
זייער שפראך. זיי זיינען טאקע אומגעקומען ווי יידן.

א גרויסע ראל, הייסט עס, האט געשפילט דער אויסערלעכער אויס-
זען און די שפראך. ביסטו נישט געווען ענלעך צו א ייד, פלעגסטו נישט
אזוי גוט רעדן רוסיש, האסטו זיך געקאנט ארויסגעבן פאר וועמען דו
וויילסט, ווייל קיין דאקומענטן האט מען ביי זיך נישט געהאט. אלע
זיינען געווען פאראינטערעסירט, און מען זאל ביי זיי קיין דאקומענטן
נישט געפינען.

איך בין קיינמאל נישט דערגאנגען, ווער זיינען עס די מוסריים, וואס
פאר א טיפן דאס זיינען. זיי פלעגן עס טאן פאר הונגער. פארשטייט זיך,
און פארדארבן זיינען זיי געווען פון פריער. זיי האבן געמיינט, און פאר
יענעמס לעבן וועלן זיי קאנען אויסהאלטן נאך א פאר וואכן, נאך א פאר
טעג. אבער לאנג איבערלעבן די יידן, וואס זיי האבן ארויסגעגעבן, פלעגן
זיי סיי ווי סיי נישט. מען האט זיך לייכט דערוווסט, און דער אדער יענער
האט געקראגן פון די דייטשן א פעקל טאבאק און א לעבל ברויט. אין

אָוונט, נאָכן פאַרמאַכן דעם באַראַק, האָט מען זיך גלייך גענומען צו זיי. זאָל גאָט היטן, אָז מען האָט זיך דערוואַסט, אָז דאָס אַלץ האָט ער באַ- קומען פֿון אַ מסירה. ווייל אַפֿט האָבן די געפאַנגענע אויך וואָס נישט איז אויסגעביטן ביי די דייטשן — דער, אַ שייַן הילצערן קעסטעלע, איינער אַ זייגער, אַ רינגל, אַ קייטעלע, אַדער סתם אַ צאַצקע. די יעקעס האָבן אַלץ געדאַרפט. די דייטשן האָבן געטראַכט, אָז אַט-אַט וועט דער קריג זיך ענדיקן, און זיי האָבן געוואַלט האָבן אַן אַנדענק, אַ סוועניר פֿון קריג. זיי האָבן געהאַט פֿולע קעשענעס מיט דייטשע אַקופאַציע-מאַרקן, אָבער קיינער האָט זיך נישט געאיילט זיי צו נעמען. יעדער האָט גע- זוכט וואָס צו קייען, צום רויכערן. די ציווילע באַפעלקערונג אויסערן לאַגער האָט אויך נישט געוואַלט נעמען אַט די מאַרקן. זיי האָבן אַלץ געבעטן פֿעטראַל, זאָלן, שוועבעלעך.

קאַפּיטל 14

מיר אנטלויפן

די געשיכטע מיטן אוקראַינער איז זיך פאַרלאָפֿן פֿאַר מיינע אויגן. דאָס איז געווען אויפֿן צווייטן טאָג, ווי מיר זיינען געגאַנגען אין וואַלד נאָך האַלץ. אַן אָוונט פֿריער איז געזעסן אַן אוקראַינער ביים אויוון אין באַראַק, און צוליב אַ פֿלאַץ ביים אויוון, האָט ער זיך צעקריגט מיט אַ געפאַנגענעם. דער אוקראַינער האָט נישט שאַרף אַרויסגערעדט דעם רייש. אויף רוסיש זאָגט מען, ער האָט קארטאוועט. האָט יענער דערלאָנגט אַ זאָג צו אים:

— היי, זשידאַווסקאַ מאַרדאַ, וואָס שטעלסטו זיך אַזוי, ווייל דו ביסט אַ ייד?

— פֿון וואַנען נעמסטו, אָז איך בין אַ ייד? און אויב איך בין יאָ א ייד, וואָס ווילסטו?

— דאָ איז סטאַלין נישטאַ, דאָ וועט זיך קיינער פֿאַר דיר נישט אָננעמען.

הייבט זיך אויף דער אוקראַינער און זאָגט אים: — דו פֿאַרמאַכסט דאָס מויל, אָז נישט פֿאַרמאַך איך עס דיר. אַליין איז ער אַ טונקעלער, אַ שוואַרצער, מיט אַ ביסל אַן אויס- געבויגענער נאַז, פֿונקט אַזאַ טיפֿ, ווי די היטלעריסטן פֿלעגן ווייוון אין זייערע קאַריקאַטורן אין די צייטונגען — אַ ייד. ווען יענער האָט געזען, אָז ער וועט מיאוס ענדיקן, האָט ער פֿאַרמאַכט דאָס מויל. אָבער ווי נאָר דער דייטש האָט געעפֿנט דעם באַראַק, איז ער צו צום אוקראַינער פֿון דער וואַך און אים געמאַלדן, אָז ער האָט געפֿונען אַ ייד. מ'האַט באַלד אַ נעם געטאָן יענעם אוקראַינער און אים קודם גוט צעשלאָגן, אָז ער

האַט באַלד אויסגעשפיגן זיינע דריי פּאָדערשטע ציין. פון באַראַק ביז דער קאַמענדאַטור האַט מען אים געהאַלטן אין איין שלאַגן, בריקען. דער דייטש האַט געפירט דעם אַרעסטירטן אין דער קאַמענדאַטור און דער מיטן ווייסן בענדל האַט געפירט דעם מסור צו דער קיר. מ'האַט אים דאַרט געגעבן אַ לעבל ברויט, אַ פעקל אוקראַינישע מאַכאַרקע און צו דעם — אַ טאַפּ זופּ.

אויפן צווייטן טאַג פון דער אַרבעט אין וואַלד, נאָך אַט דער סצענע, האָבן מיר פעסט באַשלאָסן, אַז ביי דער ערשטער בעסטער געלעגנהייט לויפן מיר. אָבער דער מאַסקוויטש מוז האָבן אַ פּאַר לאַפּטשעס. וועגן שיד, אָדער שטייול קאַן מען אפילו נישט חלומען. האָבן מיר באַשלאָסן צו נעכטיקן אין גרויסן באַראַק, און דאַרטן — פּאַר אונדזערע ביידע שטיקלעך ברויט — וועלן מיר אפשר קריגן אויסצובייטן אויף אַ פּאַר לאַפּטשעס, וואָס די געפאַנגענע פלעגן דאָס אַליין מאַכן.

קענטיק, אַז דער מסור — שפעטער האָבן מיר זיך דערוויסט, אַז דאָס איז געווען אַ טשווואַש — האַט געוויסט, אַז ער וועט מיאוס ענדיקן; איז ער אַוועק מיט דער זעלבער גרופע פון די האַלץ-העקער, און ער האַט זיך מיט אונדז אומגעקערט פון דער אַרבעט.

דעם אוקראַינער, וואָס מען האַט אַרעסטירט אונטערן פּאַרדאַכט, אַז ער איז אַ ייד, האַט מען באַפרייט, און ער האַט שפעטער דערציילט — ווי אַזוי. דער דאַלמעטשער ביים קאַמענדאַנט איז געווען אַ דייטש, וואָס איז געבוירן און האַט געלעבט לעבן פּאַלטאַווע, אין אוקראַינע. ער האַט דעריבער, אויסער רוסיש, אויך גערעדט פליסיק אוקראַיניש. מען האַט אַרויסגערופן אַ דאַקטער, און יענער האַט פעסטגעשטעלט, אַז ער איז נישט באַשניטן. האַט מען אים פּאַרבאַנדאַזשירט דעם קאַפּ, גע-געבן אַ שטיק ברויט און געהייסן אים גיין צוריק אין באַראַק; מ'האַט אים אפילו פּאַרגעלייגט אַריינצוגיין אַרבעטן אין דער לאַגער-פּאַליציי. מיר גייען פון דער אַרבעט מיט די אַקאַרשט-באַקומענע שטיקלעך ברויט, מיטן ביסל זופּ, און מיר זעען אַ געפאַנגענעם מיט אַ באַנדאַזשירטן קאַפּ, ביידע אויגן אונטערגעהאַקט, דער שיינעל פּאַרבלוטיקט, דרייט זיך אַרום צווישן אונדז און זוכט עמיצן. ער קוקט אַריין יעדן אין פנים. מיטאַמאַל, מיר הערן אַ געוואַלדיקן געשריי:

— פּראַקלאַטי גאַד... (פּאַרשאַלטענע שלאַנג).

און באַלד אַן אַנדער יאַמערנדיקע שטימע:

— ספּאַסאַיטע, מיליע רעבאַיאַטאַ... (ראַטעוועט, טייערע חברה)...

און באַלד — זיי מיר מוחל, פּאַר מיין שולד...

און דאָס זיינען געווען זיינע לעצטע ווערטער. אַז מיר זיינען צו-געקומען נעענטער, האַט מען שוין קיין מענטשן נישט געזען, נאָר אַ פּאַרבלוטיקטע מאַסע. און דער אוקראַינער, אַ פּאַרסאַפעטער, אַ וויינענ-דיקער, האַט דערציילט די גאַנצע געשיכטע און האַט צוגעגעבן:

— איך האָב נאָך קיינעם אויף מיין לעבן נישט אָנגערירט. אויב
איך האָב היינט אָפּגעטאָן אַ פאַרברעכן, זאָל מיך גאָט שטראַפֿן דערפֿאַר.
און ער צלמט זיך איבער. קיינער האָט זיך נישט אַריינגעמישט,
אפילו די צוויי איבערלעכע פּאַליציאַנטן. זיי זיינען געשטאַנען דערביי. צי
דערפֿאַר, וואָס זיי האָבן געוואָסט די גאַנצע געשיכטע, צי דערפֿאַר, ווייל
זיי אַליין האָבן פיינט געהאַט מוסרים, און אפילו מורא געהאַט פֿאַר זיי.
ווייל נישט אַלע פון זיי זיינען געווען „פאַרקויפטע שקורעס“. נישט
איינמאַל האָט פּאַסירט, אַז זיי זיינען אַנטלאָפֿן, אינאיינעם מיט אַ גרופּע
געפּאַנגענע.

און אַט איז שוין דער פינפטער טאָג, ווי מיר גייען אין וואָלד אַר-
בעטן. דער פון אַרכאַנגעלסק איז שטענדיק מיט אונדז, און אַ פּערטן
גיט מען אונדז יעדן טאָג אַן אַנדערן. עס אַרבעט מיט אונדז דער פּער-
טער, אַ טאַטאַר, קענטיק נישט לאַנג אין געפּאַנגענשאַפט, ער האָט נאָך
אַ גוטן מאַנטל, אַ פֿאַר שטיוול. מיין מאַסקוויטש האָט נאָך אַלץ קיין
לאַפטשעס נישט. ווייל דאָס, וואָס מיר קאַנען געבן, איז נישט גענוג.
דער פּראָסט איז געפּאַלן, ווייניקער פון 20 גראַד. עס ווייזט זיך אפילו
די זון, און באַהאַלט זיך צוריק, ווי זי וואָלט אונדז וועלן זאָגן: איך
בין אויף דער פּריי און וואָס איך וויל, טו איך. פֿאַר די עטלעכע טעג,
וואָס מיר אַרבעטן, זיינען מיר איינמאַל געקומען אין לאַגער מיט צוויי
מאַן ווייניקער. איינער איז אַנטלאָפֿן און די דייטשן האָבן אים אויף
מאַרגן געבראַכט אַ טויטן און געמאַלדן, אַז דאָס איז דער, וואָס איז
אַנטלאָפֿן פון דער אַרבעט אין וואָלד. צי דאָס איז טאַקע געווען דער,
צי נישט, האָבן מיר אויף זיכער נישט געוואָסט. אַ צווייטן האָט אַ היט-
לערי-יונגט דערשאָסן, סתם אַזוי. ער האָט אים אַוועקגעשטעלט אויף
אַ זייט ביים בוים און געזאַגט:

— איצטער וועלן מיר זען, צי די קויל גייט דורך דורכן בוים...
און פון 5 מעטער האָט ער אויסגעשאָסן. דער בוים איז געווען
נישט גענוג גראָב און די קויל האָט דעם געפּאַנגענעם שווער פּאַרווונ-
דעט. איז דער היטלער-יונג קאַלטבלוטיק צו צום פּאַרווונדעטן און האָט
אים אַריינגעשאָסן אַ צווייטע קויל אין קאַפּ.
דאָס איז געווען אויפן דריטן טאָג. צומאַרגנס האָבן ווידער געפּעלט
דריי געפּאַנגענע. מיר זיינען ביי דער אַרבעט, און מיר ווייסן נישט וואָס
עס טוט זיך אין לאַגער. די נייעס דערוויסן מיר זיך, ווען מיר קומען
צוריק. עס איז נאָך מיטאַג און עס פּאַלט אַ שיטערער שניי. איך פרעג
ביים מאַסקוויטש, ווען, לויט זיין מיינונג, האָבן זיי געקאַנט אַפּציען?
ענטפּערט ער:

— איך גלויב אַז אין דעם מאַמענט, ווען מיר האָבן זיך געקליבן
צו גיין אין לאַגער.
— זיי ציילן דאָך איבער — זאָג איך.

— איז וואָס, אָז זיי ציילן ? וועלן זיי אונדז דען דערציילן, אָז עטלעכע געפאַנגענע זיינען אַנטלאָפֿן ?

מיר געפינען זיך אין די זעלבע ערטער. דער וואָלד איז דאָ געדיכט. אָז מיר זעגן אָפּ אַ גוטן בוים, סטייעט ער אויף צוויי שליטנס. מיר זעען ווי דער שניי פּאַלט געדיכטער. און אַ ציטער גייט מיר אַדורך דורכן קערפּער. איך באַשליס, אָז היינט איז דער טאָג ! היינט, אַדער קיינמאַל נישט ! וואָס עס וועט זיין, וועט זיין ! מיין געדאַנק רייסט איבער אַ הילכיקער פּייף. עס גייט צו צו אונדז איינער פון די אוקראַינער און זאַגט, אָז מיר זאלן אויפהערן זעגן און צוגרייטן אַנצולאָדן דאָס, וואָס איז פּאַרטיק, וואָס האָט פּאַסירט ? — פּרעגן מיר.

— גאַרנישט האָט פּאַסירט, נאָר דער שניי פּאַרשטאַרקט זיך, און מען וועט באַלד קיין זאַך נישט זען...

און ער גייט צו די אַנדערע גרופּן. איך מיטן מאַסקוויטש קוקן זיך אַרום פון לינקס און פון רעכטס. קוים וואָס מען זעט די גרופּן, וואָס אַרבעטן דערלעבן, אַזוי געדיכט פּאַלט דער שניי. אונדזערע בליקן באַ-געגענען זיך, ביים אַרומבינדן די פּיס. פּאַר די, וואָס אַרבעטן מיט אונדז, איז געוואָרן קלאַר, וואָס מיר גייען דאָ טאָן. דער ערשטער האָט אונדז אַ זאַג געטאָן :

— חברה, אויב איר גייט אַפּציען, גיי איך מיט. דאָס איז דער אַרכאַנגעלסקער. דער צווייטער, דער טאַטאַר זאַגט : — און איך אויך.

מיר האָבן גאַרנישט געענטפּערט. מיר האָבן זיך צונויפּגערעדט, אָז מיר נעמען מיט דאָס געצייג. און טאַמער טרעפט אונדז ווער פון דער וואַך, זאַגן מיר, אָז מיר האָבן פּאַרבלאַנדזשעט. דער זייגער מוז זיין אומגעפּער צוויי—האַלב—דריי. עס איז זייער ליכטיק און דאָך זעט מען נישט מער ווי 3—4 מעטער פון זיך, אַזוי געדיכט פּאַלט דער שניי.

מיר זיינען שוין פּאַרביי עטלעכע פּאַסטנס. זיי האָבן אונטערגע-איילט די געפאַנגענע. ביי יעדן פון אונדז גייען דורך מוראַשקעס איבערן לייב. די ריידעריי פון די געפאַנגענע דערווייטערט זיך אַלץ מער. מיר קריכן אַזוי אַלץ טיפּער אין וואָלד אַריין. און פּלוצלונג — אַ שאַס, אַ צווייטער. מיר בלייבן אַלע פיר ווי פּאַרגליווערט. אַבער דאָס געדויערט בלויז עטלעכע סעקונדן. איך האַלט אין האַנט אַ שווערע האַק, די זעג האָט דער מאַסקוויטש. מיר גיבן עס אַ וואַרף אין אַ זייט. מיר וואַרפֿן אַוועק די הילצערנע קאַלאַדקעס און נעמען זיך לויפֿן מיט אַלע אונד-זערע כוחות. מיר לויפֿן דערווייל אויף אַן אויסגעטראַטענעם, אויסגע-פּאַרענעם וועג, אַבער אַ פּאַר הונדערט מעטער ווייטער באַשליסן מיר אַרונטערצוגיין פון וועג. די ריזיקע וועט זיין אַ סך קלענער דעריאַגט צו ווערן, אויב זיי וועלן באַמערקן, אָז מיר זיינען נישטאַ. און לויט דער שיסעריי, דאַרף מען פּאַרשטיין, אָז זיי האָבן עס שוין באַמערקט. און צו דעם וועט דער פּאַלנדיקער שניי פּאַרשיטן אונדזערע שפורן.

אצינד, שרייבנדיק, איז עס א סך לייכטער צו דערציילן. שטעלט זיך פאר: א וויסרוסישער וואלד, ווינטער. דער שניי גרייכט אומעטום זייער טיף. מיר זיינען קוים לעבעדיקע, אַנגעטאַן אין לייכטע שמאַטעס, הונגעריק. לויפן קאָן מען נישט. אויסער דעם טאַטאַר, וואָס איז געוונטער פון אונדז, זעטיקער, ווייל ער איז ערשט נישט לאַנג אין געפאַנגענשאַפט, זיינען מיר אַלע דריי זייער לייכט. דער שניי האַלט אונדז אויף. ער האַלט אין איין פאַלן. אַ ווינט, אַ שטורעם. מיר בלייבן אַלע וויילע שטיין, אַפּצוכאַפּן דעם אַטעם. עס רינט פון אונדז דער שווייס, נישט ווי אין אַ פּראַסטיקן, ווינטערדיקן וואַלד אין וויסרוסלאַנד, נאָר ווי אין אַ מדבר.

מיר מוזן זיך אָבער אַפּשטעלן. ביי מיר און ביים מאַסקוויטש זיי-נען די פּיס אינגאַנצן נאַקעט. ווען די שרעק, די מורא פאַרן טויט איז אונדז נאַכגעלאַפּן, האָבן מיר עס נישט געשפּירט. אָבער דערווייטער-דיק זיך, נישט הערנדיק מער קיין אַנדער גערויש, ווי דעם ווינט און דאָס קלאַפּן פון אונדזערע הערצער, האָבן מיר דערפּילט די נאַקעטע פּיס. מיר זעצן זיך אַוועק. איך געם אַרויס מיין פאַרמעגן — מיינע לאַפּ-טשעס. די טיכלעך זיינען נאַס. וואָס טוט מען? קוים מיט צרות צעריסן די גאַז-סומקע און אַ האַלבע אַוועקגעגעבן דעם מאַסקוויטש. ווייל אים איז נאָך ערגער. ער האַט נישט קיין לאַפּטשעס. מיר רירן זיך פון אַרט, מיר באַשליסן, אַז מיר גייען איינער הינטערן אַנדערן. אָבער וווּ גייט מען? נאָך זייענדיק אין באַראַק, האָב איך אַפט גערעדט מיטן מאַס-קוויטש, אַז אויב מיר וועלן לויפן, זייענדיק אין וואַלד, וועלן מיר מוזן זען צו געמען די ריכטונג גלייך קעגן אונדז, ווייל פון רעכטס איז דער אַעראַדראַם. און די דייטשן האָבן אַרומגערינגלט דעם אַעראַדראַם רונד אַרום, מיט קליינע און מיטעלע גאַרניזאַנען. דאָס איז געווען דער גלאַוו-נער רעזערוו פון "צענטר". אַלע נאַענטע דערפּער און דערפּלעך זיינען געווען פול מיט דייטשיש מיליטער. דאָס האָב איך גענוי געוואוסט. צום ביישפּיל, ווען די דייטשן האָבן געליטן זייער ערשטע גרויסע מפּלה ביי מאַסקווע, האָבן זיי אין עטלעכע טעג אַריבערגעוואַרפּן פון לעבן אַרשאַ איבער 50 טויזנט מאַן, כדי צו פאַרשטאַפּן די לאַך, וואָס מען האַט זיי דאָרט געמאַכט; און קענטיק, אַז דאָס האַט זיי פּיל געהאַלפּן; ווייל, צום באַדויערן, האָבן זיי אַפּגעשטעלט דעם סאַויעטישן אַנגריף. און אַריבערגעוואַרפּן דאָס מיליטער האָבן זיי טאַקע דורכן אַרשער אַעראַ-דראַם. און די אַוויאַנען, גרויסע טראַנספּאַרט-יונקערס, האָבן איך געזען. דאָס איז געווען אין דער צייט, ווען איך האָב זיך געפונען אין אַמוניציע-לאַגער, און זיי פלעגן אַריבערפליען דירעקט איבער אונדז. אין יענע טעג זיינען אַרומגעאַנגען פאַרשיידענע פּאַנטאַסטישע קלאַנגען. איינע האָבן דערציילט, אַז אַט-אַט וועט דער דייטש ליידן די זעלבע מפּלה ווי נאַפּאַלעאָן. אַ צווייטע — אַז די סאַויעטן האָבן כלומרשט אַרויס-געזעצט אַ דעסאַנט אין באַבראַיסק, אין באַראַנאוויטש און אַז אינגיכטן

וועלן די צוויי אַרמייען זיך פאַראייניקן און מיר וועלן זיך געפינען אין מיטן. אַ דריטער האָט דערציילט, אַז היטלער האָט געבעטן פרידן ביי סטאַלינען. דער עיקר, יעדער פלעגט וואָס נישט איז הערן און דאָס שפעטער דערציילן ווי זיין פאַנטאַזיע האָט אים געמאַלן.

אַבער איצטער, אַז מיר קריכן קוים אין אַן אומבאַקאַנטן וואַלד, אַן אַ קאַמפּאַס, אַן דער ווּן, אין בעפל פון שניי־פאַל, טראַכט מען נאָר וואָס מער צו דערווייטערן זיך פון דעם אַרט. אפילו זומער דאַרף מען האָבן ביי זיך אַ קאַמפּאַס, כדי צו גיין אין וואַלד. צו דעם — אַן אַ וועג. ווינטער דאַרף מען אויסקלייבן דאַרט, וווּ עס איז פאַראַן ווייניקער שניי.

ביסלעכווייז פאַלט צו די נאַכט, עס ווערט אַלץ טונקעלער און טונקעלער. צוערשט איז דער טאַטאַר געגאַנגען פאַראויס. דאָס איז אַבער פאַר אים געווען צו שווער. מיר האָבן אים פאַרביטן, יעדער לויט דער ריי. וואָס ווייטער מיר זיינען געגאַנגען, אַלץ מער האָבן מיר אַנגע-הויבן צו פילן אַ שוואַכקייט. צומערגסטן איז געווען מיטן מאַסקוויטש. ער איז טאַקע געווען דער עלטסטער, ער האָט זיך אַלע וויילע געמוזט אַפשטעלן, כדי איבערצובינדן די שמאַטעס אויף זיינע פיס. זיי זיינען געווען דורכגעווייקט. אַפשטעלן זיך ווידער האָט מען צוליב אים נישט געקאַנט. מ'האַט אויך מורא געהאַט ער זאָל נישט אַפּפּירן די פיס. טונקל, פינצטער, מיר שלעפּן זיך קוים. עס מוז שוין זיין נאָך האַלבער נאַכט. דער מאַסקוויטש פאַלט פון די פיס. ער פאַלט און הייבט זיך ווידער אויף. עס איז מיין ריי צו גיין פאַרויס. מיר בייטן זיך אַלע דריי.

ווען דער טאַטאַר גייט פאַראויס, הער איך, ווייל איך גיי נישט ווייט פון אים און ער שפּטשעט: „אַנאַן שיגען... אַנאַן שיגען... שפע-טער האָב איך זיך דערוואַסט, אַז דאָס איז אַ מיאוס טאַטאַריש זידל-וואַרט. דעם מאַסקוויטש לאַזן מיר גיין פון הינטן. איך גיי פאַראויס, בעסער געזאַגט, איך פּויווע. יעדן טריט, וואָס איך גיב, שפיר איך אַליין, אַז עס געדויערט אַן אייביקייט. מיטאַמאַל הער איך ווי דער אַרכאַנ-געלסקער — ער גייט דער דריטער נאַכן טאַטאַר — זאַגט מיר:

— באַראַדאַ, פּאַדאַזשדי... ס'הייסט, וואַרט צו... דער מאַסקוויטש איז נישטאַ.

איך קער זיך אום און פרעג:

— וואָס הייסט, ער איז נישטאַ? וווּ איז ?

ס'איז פינצטער, אַבער אַ דאַנק דעם ווייסן שניי, און לויט די טריט, וואָס מיר זיינען געגאַנגען, איז נישט שווער צו געפינען אונדזער וועג. מיר דאַרפן לאַנג נישט זוכן. מיר גייען אַפּ אַ פאַר צענדליק טריט און דערועען: דער מאַסקוויטש זיצט ביי אַ בוים און וויינט. ער בעט אונדז מיר זאָלן אים דאָ איבערלאַזן. ער וועט סיי ווי סיי אין ערגעץ נישט קאַנען דערגיין מיט אַזעלכע פיס. איך הייב אים אַן צו טרייסטן און זאַג אים:

— איצטער, אז מיר האבן זיך אַרויסגעריסן פון זייערע לאַפעס, ווילסטו אויף אזא אופן אומקומען? ...

וועגן איבערלאָזן אים, טראַכטן מיר אפילו נישט. וואָס טוט מען? מיר זוכן אַן אויסוועג. מיר גייען אַלע אַנגעטאַן אין אונדזערע שיבעלן, אין די סאָלדאַטסקע לאַנגע מאַנטלען. דער מאַסקוויטש האָט ביי זיך אַ קליין מעסערל, געמאַכט פון אַ לעפל. שגיידן מיר אַלע פיר אַפּ שטי-קער פון אונדזערע שיבעלן. צו דעם פאַרבייט איך מיט אים אַ שטיק שיבעל מיין האַלבע גאַז-מאַסקע, וואָס איך טראָג אויף די פיס, און מיר פרווון מאַכן פאַרן מאַסקוויטש אַ פאַר לאַפטשעס. מיר רעדן אַפּ, אַז איצטער גייען מיר אַלע גלייך, אַז קיינער זאָל זיך נישט פאַרלירן.

אַבער דער גאַנג ווערט אַלץ שווערער, און דער מאַסקוויטש קאַן ווייטער נישט גיין. אַזוי קריכן מיר אפּשר נאָך דריי שעה. ער פאַלט, דער מאַסקוויטש. ער רעדט קוים. ער געזעגנט זיך מיט דער וועלט, און מיר הערן, אַז ער וויינט און דערמאַנט זיינע צוויי מיידעלעך און זיין פרוי, און ער זאָגט, אַז זיי איז נישט באַשערט צו האַבן אַ פאַטער און זיי בלייבן איבער יתומים.

— וואָס טוט מען? וואָס טוט מען? — פּרעג איך די איבעריקע צוויי.

קיינער ענטפּערט נישט. מיר לאָזן זיך אַלע אַראָפּ לעבן מאַסקוויטש און וויינען פון אומבאַהאַלפּנקייט. דער שניי האָט שוין לאַנג אויפגע-הערט פאַלן. איך דערנענטער זיך אַ וויילע צום מאַסקוויטש און איך שפיר, אַז קוים וואָס ער זשיפעט. אינגאַנצן קענען מיר זיך באַלד 10 טעג. אַבער דאָס ביסל צרות, וואָס מיר האַבן אינאיינעם אַדורכגעמאַכט, האָט אונדז דערנענטערט. מיר זיינען געוואָרן גוטע פריינט. וואָס טוט מען? — פּרעג איך זיך ווידער, אַבער שוין מער צו זיך, ווי צו די איי-בעריקע. פּלוצלונג פאַלט מיר איין אַ געדאַנק. איך ווענדע זיך צו די איבעריקע צוויי:

— הערט, לאַמיר געפינען צוויי העלצער, מיר וועלן ווי נישט איז זיי צונויפבינדן. אויב מיר וועלן קאַנען, וועלן מיר אים טראָגן, אַז נישט, וועלן מיר אים שלעפּן. דאָ איבערלאָזן, לאָז איך אים נישט איבער. און מיר הייבן אַן צו זוכן אַ פאַר העלצער. זוכנדיק אַזוי, קומט פּלוצלונג צוריק דער פון אַרכאַנגעלסק און זאָגט אונדז:

— דוכט זיך, אַז איך האָב געפונען אַ וועג. מיר געפינען טאַקע ביים וועג אַראָפּגעבויענע, האַלב-איינגעבווי-גענע דינע ביימלעך. קענטיק, אַז דאָס מוזן זיין ניס-ביימלעך. און מיר ווינטשן אַלדאָס גוטס די אַלע, וואָס האַבן געקליבן די ניס און האַלב-איינגעבוויגן די ביימלעך. מיר האַבן אַפּגעבראַכן עטלעכע העלצער און מיר קערן זיך אום צום מאַסקוויטש. איך גיי צו צו אים נענטער, בייג זיך אַראָפּ. ער איז איינגעשלאָפּן. מיר האַבן זיך דערווייל אַליין געפּרעגט — וווּהיין דער וועג קאַן פירן? יעדער אויף זיין אופן מאַכט פון שמאַ-

טעם עטלעכע שנירלעך. און אַט האָבן מיר שוין אַ מין טראַג־בעטל. מיר לייגן פאַרויכטיק אַרויף אונדזער אומגליקלעכן חבר. דער טאַטאַר נעמט אַן דאָס טראַג־בעטל פון פאַרנט, נישט צונויפגערעדטערהייט, און מיר נעמען אים אַן פון הינטן, און מיר גייען אַרויף אויפן וועג. מיר שפירן, אַז אויפן וועג איז דאָך עטוואָס לייכטער צו גיין. קענטיק, אַז ס'איז אַ וועג, וואָס מען באַנוצט גאַנץ אַפּט. כאַטש ער איז באַדעקט מיט אַ פּרישן שיכט שניי. פּריער זיינען מיר קוים געקראַכן. דער וועג האָט אונדז אַריינגעגעבן נייע כוחות און אויך אַביסל האַפענונג.

מיר גייען אַפּ צען מינוט און איך בייט אום דעם טאַטאַר. אין אַ וויילע אַרום בייט מיך אום דער דריטער. און אַזוי בייטן מיר זיך אַלע וויילע. עס קומט אונדז אַפילו נישט אויפן געדאַנק אַפצורוען זיך. עס ציט פאַר־ אויס, ווי אַ מאַנגעט. מיר גייען אַזוי אַפּ אַ פאַר שעה און אונדז דוכט זיך, אַז מיר גייען גיך. אין אַ פאַר טעג אַרום, אַז איך בין געווען זאָט און איז דער וואַרעמקייט, האָב איך באַטראַכט, אַז אַ מוראַשקע וואַלט אונדז גאַנץ לייכט געקאַנט איבעריאַגן. איך ווייס נישט ווער פון אונדז האָט עס דערזען דער ערשטער, ווייט, ווייט הינטער די ביימער, האָט אַ פינקל געטאַן אַ קליין פייערל. מיר האָט זיך געדאַכט, אַז דאָס איז נאַר אַן אויסדוכטעניש. און אַט זעען מיר טאַקע, אַז דער וואַלד ענדיקט זיך.

מיר דערשפירן אויך עפעס אַ מאַדנעם גערוך, וואָס אין וואַלד האָבן מיר עס נישט געשפירט. עס הייבט שוין אַן צו טאַגן. אַ פאַר הונדערט מעטער פון וואַלד שטייט אַ קליינע הייזקע, אַ העלפט אין שניי. פון קוימען גייט אַ רויך. זיינען מיר געגאַנגען דירעקט צום שטיבל־צו. אַבער פּלוצ־ לונג גיבן מיר זיך אַ כאַפּ — און אויב דאָרט זיינען דאָ דייטשן? פון רעכטס און פון לינקס — אַפּגעברענטע הייזער. אַ דרייסיק מעטער ווייטער שטייען נאָך הייזלעך, און פון איין פענצטער שלאַגט אַרויס אַ שטאַרק ליכט.

איך ווייס נישט פאַרוואָס, נאַר פון אַ שטאַרק ליכט איז אַדורך אַ ציטער דורכן לייב. און שפעטער האָב איך זיך דערוואַסט, אַז דער אינס־ טינקט האָט מיר נישט אַפּגענאַרט, ווייל דאָרטן זיינען טאַקע געווען דייטשן. מיר גייען אַראָפּ פון וועג און באַשליסן, אַז עמיצער פון אונדז וועט גיין אין "ראַזוועדקע", דאָס הייסט אין אויסשפיר. דער אַרכאַנגעלסקער שטעלט זיך אַרויס. ער דערווייטערט זיך. עס גייט אַדורך אַ היפשע וויילע און עס זעט אונדז אויס ווי אַן אייביקייט.

און אַט קומט ער צוריק, און ער האַלט אין האַנט אַ פאַר שטיקער ברויט, און אין פאַלע פון שינעל — אַ קופּע מיט הייסע קאַרטאַפּל. איידער מען פרעגט אים נאָך אויס, גיט מען זיך קודם אַ כאַפּ צו די הייסע קאַרטאַפּל אין די פעלצלעך. מען שלינגט עס ווי פּילן, מיט די שאַלעכק. איך נעם אַ פאַר קאַרטאַפּל און גיי זיי געבן מיין מאַסקוויטש. איך זע ווי ער עפנט דאָס מויל, און מיר דאַכט זיך, אַז ער שלינגט אַראָפּ. זיינע באַקן באַוועגן זיך. עס ווערט מיר פּריילעכער, ווען איך זע, אַז ער עסט.

דער אַרכאַנגעלסקער דערציילט אונדז דערווייל, אַז ער איז געווען אין שטיבל. קיין דייטשן האָט ער נישט געזען. אָבער אַ פּופּציק מעטער ווייטער אין זעלבן דאָרף איז פּול מיט דייטשן. וויפּל — ווייסט ער אַליין נישט. עס איז — זאָגט ער — אַ גרויסע ריזיקע צו בלייבן אין דאָרף. דעם קראַנקן — האָט דער מענטש פּון הייזל אין דאָרף, געזאָגט — זאָל מען ברענגען צו אים, און אונדז האָט ער געוויזן אַ ריכטונג ווהיין מען זאָל גיין. דאָס איז אומגעפער אַ דריי וואָרסט פּון דאַנען, און אפשר עטוואָס מער. ער ווייסט, אַז פּון דעם דערפּל זיינען די דייטשן אייערנעכטן אַוועק. עס געדויערט, ווי געוויינלעך, אַ אַכט-צען טעג, ביז עס קומען אויף זייער אַרט אַנדערע.

קודם גיבן מיר אַ כאַפּ דעם מאַסקוויטש. דער קאַלכאַזניק קומט אונדז אַנטקעגן, כדי צו העלפּן. איך זע אַן עלטערן מענטש, אַ רירעוו-דיקער, נישט קיין הויכער. ער גיט אַ כאַפּ דעם טראַג-בעטל פּון איין זייט, און איך מיטן טאַטאַר — ניקאַלאַי האַבן מיר אים גערופּן — פּון דער צווייטער זייט. פאַרוואָס מיר האַבן אים גערופּן ניקאַלאַי? ווייס איך אַליין נישט; אפשר דערפאַר, ווייל ער אַליין האָט זיך אַזוי גערופּן. דעם ריכטיקן נאָמען, ווי געוויינלעך, האָט קיינער נישט געזאָגט. מיר טראַגן דעם מאַסקוויטש אַריין אין שטיבל.

ווי מערסטנטייל שטיבלעך אין די דערפער אין וויסרוסלאַנד — אַ פירהויז פאַרן אַריינגאַנג. דאָס איז צוליב דעם צו האַלטן וואַרעמקייט אין שטוב, אַז די דרויסנדיקע קעלט זאָל דירעקט נישט אַריינגיין. דער פיר-הויז נוצט אויך צו האַלטן אַפּגעלייגט אַביסל בערעזעווע האַלץ, רעזערוו-פּראָדוקטן. מיר גייען אַריין אין שטיבל. אין דרויסן ווערט דערווייל אַלץ ליכטיקער. דער באַלעבאַס איילט אונדז אונטער וואָס גיכער אַוועקצוגיין. דערווייל עסן מיר די הייסע קאַרטאַפּל, מיר נעמען זיי פּון טשוהונגענעם טאַפּ, וואָס שטייט אויף ד'ר'ערד. אַ פרוי לויפט אַריין. זי גיט אונדז אַ שטיק ווייסע קעז און צו גרויסע שטיקער שוואַרץ ברויט. איך בעט דעם באַלעבאַס ער זאָל מיר לאָזן בלייבן ביז צומאַרגנס אין דער פּרי. איך וויין אים אויפן מאַסקוויטש, אַז דאָס איז מיינער אַ נאַענטער חבר. ער דערלויבט מיר, אַן גרויסע שוועריקייטן. דערביי וואַרנט ער מיר אָבער:

— געדענק, אַלטער — זאָגט ער צו מיר — דו ריזיקירסט דיין לעבן און אונדזערע אַלע מענטשן. ווייל דו ווייסט אַליין, וואָס עס דראַט, אַז מען זאָל זיך דערוויסן, אַז מיר העלפּן אַנטלאַפּענע קריגסגעפאַנגענע... דער טאַטאַר מיטן אַרכאַנגעלסקער הערן זיך צו צו אונדזערע רייד. זיי לייגן זיך אַן אין די קעשענעס הייסע קאַרטאַפּל. גייען צו צו מיר און זאָגן:

— נו, פּאַפּאַשאַ, ספּאַסיבאַ אי פּראַשטשאַי. בוט זדאַראָוו... (נו, פּאַטערל, אַ דאַנק און זיי מוחל. זיי געזונט).

זיי נעמען מיר אַרום און מיר צעקושן זיך. איך ענטפער זיי:

— פּאַטשעמו ספּאַסיבאַ? (פאַרוואָס דאַנקען?)

ענטפערן זיי, אז אן מיר, וואלטן זיי אלע דריי אומגעקומען.
— מיר זיינען יונג און אומבאהאלפן. איך — זאגט דער טאטאר —
קען אינגאנצן נישט דעם וואלד.

דער באלעבאס גייט אַ וויילע אַרויס, קוקט זיך אַרום. עס איז נאָכ־
נישט אינגאנצן ליכטיק. ער רופט זיי אַרויס, און איך הער, ווי ער דער־
קלערט זיי וווּ זיי זאלן גיין. פאַרן אַרויסגיין פון שטוב, האָט מיר נאָך
דער טאטאר געפרעגט :

— זאָג מיר כאָטש, פאַפּאַשאַ, ווי איז דיין פאַרנאָמען. איך ווייס
סיי ווי, אז דו וועסט דיין פאַמיליע־נאָמען נישט זאָגן.

ענטפער איך אים :

— גרישאַ הייס איך. דעם פאַרנאָמען האָב איך קיינמאַל נישט געביטן.
אין דער צייט, ווען דעם פאַמיליע־נאָמען האָב איך געביטן אַ סך מאַל.

מיר לייגן אוועק דעם מאַסקוויטש אויף אַ ברייטער באַנק. מיט איין
האַנט כאָפּ איך קאַרטאַפּל, אַ שטיקל ברויט און מיט דער צווייטער
פרוון מיר אים אויסטאַן. מיר וויקלען אָפּ די טיכלעך. די פרוי טראָגט צו
אַ הילצערנעם עמער מיט וואַסער און מיר פרוון אָפּקלעפּן די פאַרפרוירענע
טיכער פון זיינע פּיס. אַלע וויילע גיב איך אים עפעס אין מויל אַריין.
די באַלעבאָסטע דערלאָנגט אים הייסע מילך, געפאַרעטע. איך ווייס, אז
אַ סך וועלן נישט וויסן וואָס דאָס הייסט געפאַרעטע מילך. ביז היינט צו
טאָג ווייסן נאָך נישט די פויערים, וואָס דאָס הייסט פאַסטערניזרטע מילך.
זיי קענען אָבער אויף זייער פרימיטיווסטן אופן אָפּטמאַל מאַכן פון זייערע
שפיין אַזעלכע זאַכן, אז די שפיין זאל זיך קאַנסערווירן וואָכן און מאָנאַטן־
לאַנג.

מען הייבט ביים מאַסקוויטש אונטער דעם קאַפּ, ער זאל טרינקען
מען גיסט אים אַריין אין מויל אַריין ביסלעכווייז. איך זע אָבער מיט
פאַרצווייפלונג, אז דאָס מילך גיסט זיך צוריק אַרויס. ער גיט אַלע וויילע
אַ שוואַכן קרעכץ. מיט גרויסע צרות געלינגט אונדו ענדלעך אָפּצובינדן
זיינע שמאַטעס פון די פּיס. ער באַוועגט זיי נישט. ביידע פּיס זיינען גע־
שוואַלן, בלוי. איך נעם אַ בלעכערנע שיסל און גיי אַרויס אין דרויסן, אַנ־
צונעמען שניי. דער באַלעבאָס איז דערוויל אַריינגעקומען. איך האָב עס
נישט באַמערקט. ער זאָגט מיר, אז אויפן גאַס דאַרף איך זיך נישט ווייזן.
— איך בין געווען — זאָגט ער — ביים סטאַראַסטאַ. ער איז נישט
קיין שלעכטער מענטש.

שפעטער האָב איך זיך דערווסט, אז דאָס איז געווען דער זעלבער
פּרעסעדאַטעל, וואָס איז געווען איידער די דייטשן האָבן אַקופּירט די
געגנט.

— היינט — זאָגט ער — איז זונטיק, און מיין ריי איז צו גיין האַקן
האַלץ ביי אונדזערע גייע הערשער.

און אין דעם וואָרט "הערשער" האָט מען געשפּירט אַזאַ פּיינטשאַפּט.
הייסט עס, אַז מען קאָן זיך אויף אים פּאַרלאָזן.

איך טראָג אַרײַן אַ שײסל שניי, און אַליין שטיי איך קוים אויך אויף
מיינע פּיס. מיט מיינע לעצטע כּוחות הייב איך אָן איינרייבן דעם מאַסק־
וויטש. איך שפּיר אַבער, אַז זײנע פּיס זײנען ווי צוויי קלעצער. דער באַלע-
באַס העלפּט מיר אויך צו.

איך פּאַל אַליין אויך פּון די פּיס. אין די לעצטע טעג האָב איך גע-
שפּירט, אַז איך הייב אָן געשוואַלן צו ווערן פּון הונגער. איך שפּיר, אַז
מיט יעדן בײס, וואָס איך טו, קומט ביסלעכווייז צו מיר דאָס געזונט. איך
עס אַזויפּיל, אַז די שלעסער פּון מײנע באַקן טוען מיר וויי. איך האָב
שוין געמוזט אויפּעסן אפּשר צוויי קילאָ קאַרטאַפּל, מיט צוויי גרויסע
שטיקער ברויט. דערביי גיב איך אַ טראַכט, אַז דאָס אַלץ וואַלט אין לאַגער
געווען אַ פּאַרציע פּאַר 12-14 געפּאַנגענע.

עס ענדיקט זיך דאָס ביסל שניי, וואָס איך האָב אַרײַנגעטראָגן. און
דער באַלעבאַס גײט אַרויס אַנצונעמען נאָך שניי. איך זײַץ בײם טיש און
די באַלעבאַסטע שטעלט מיר אַוועק אַ גרויסע שײסל מיט מעליקע קאַר-
טאַפּל-וופּ, זי גיט מיר צוויי גרויסע שטיקער סאַלע און חזיר-פּעטס. איך
גיב זיך אַ כאַפּ צו צו די שטיקער סאַלע און פּרוווי אײנבײסן. די צײנער
זײנען אַבער אַזוי אַפּגעשוואַכט, אַז זײ בלײבן שטעקן אין פּלייש און איך
קאָן זײ נישט אײנבײסן.

דער באַלעבאַס קערט זיך אום מיט דער שײסל שניי און דערועט,
ווי איך מאַטער זיך מיט דער שטיק סאַלע. גיט ער אַ לויף צו צו מיר,
רײסט עס אַרויס פּון מײן מויל און שרײט אָן אויף דער פּרוי :

— סטאַראַיאַ דוראַ... (אַלטע נאַר) דיר פּאַרדריסט, וואָס ער האָט
זיך אַרויסגעריסן פּון די באַנדיטישע לאַפּעס, ווילסטו אַז ער זאָל איצטער
אויסציען מיט די לאַפּקעס? דו פּאַרשטייסט נישט, אַז אַ שטיקל סאַלע איז
פּאַר אים סם? ... אַנטשולדיק — מאַכט ער צו מיר — פּראַשטשאַי, פּאַ-
פּאַשאַ...

בײ זיך גיב איך אַ טראַכט: ער רופּט מיר "פּאַפּאַשאַ". היינט גײ
דערצײל אים, וואָס פּאַראַ "פּאַפּאַשאַ" איך בין פּאַר אים. ער מוז זײן בײ
59-55 און איך בין נאָך קײן גאַנצע 26 יאָר נישט אַלט. נאָכן ענדע פּון
קריג האָב איך זיך דערוווסט, אַז געווענע קאַצעטניקעס זײנען געשטאַרבן
נאָך דער באַפּרייאונג, צוליב דעם, וואָס זײ האָבן זיך אַנגעגעסן מיט אַמע-
ריקאַנער פּלייש-קאַנסערוון.

מיר נעמען זיך ווידער צום קראַנקן, מיר זעען אַבער, אַז די מי איז
אַן אומזיסטע. איך דערזע פּלוצלונג — און קענטיק, אַז די באַלעבאַסט
האַבן עס שוין פּריער געזען — אַז עס קריכן אַרום אויף אונדו לײן, אין
די טויזנטער; און דאָס ערגסטע — איך דערזע, אַז זײ הייבן אָן אַנטלויפּן

פון דעם מאַסקוויטש. ס'הייסט, עס האַלט מיט אים שלעכט. איך שפיר, אָן דער ביסן שטעלט זיך מיר אין האַלדז. זיי גייען ביידע, דער באַלעבאַס און די באַלעבאַסטע, אַוועק אַביסל אין אַ זייט, און איך הער, ווי זיי רעדן עפעס צווישן זיך. דאָס איינציקע, וואָס איך כאַפּ אויף, איז אַ נאַמען פון אַ פרוי, מאַרוסיאַ. איך זע, אָן די פרוי כאַפט עפעס אויף זיך אויף די פליצעס און גייט אַרויס.

קאַפּיטל 15

צווישן גוטע רוסישע מענטשן

איך זיך און דרעמל אונטער. עס מוז שוין זיין אַרום 9 האַלב־צען. עס קומט אַריין די באַלעבאַסטע, מיט עפעס נאָך איינער. איך הער אַ ונגע שטימע. זי פרעגט אויפן טאַטן. אַ טאַכטער, אוודאי.
— פאַראַן הייסע וואַסער ? — פרעגט זי — טאָ טראַג אַריין די גרויסע הילצערנע באַליע.

איך זע, ווי ער טראַגט אַריין פון פירהויז אַ גרויסע קאַריטע. אין אַזעלכע קאַריטעס קאַרמענען זיי די חזירים. צו מיר גיט מען אַ זאַג :
— נו, פאַפּאַשאַ, טו זיך אויס, און מען וועט דיר דעם ערשטן אַרומ־וואַשן.

און מען פרעגט גאַרנישט ביי מיר. אַלע דריי גיבן זיך אַ נעם צו מיר. און אַלץ אין זעלבן צימער. זעלטן ווען אַ פויער האַט מער ווי איין צימער; ווי געוויינלעך, אַ גרויסער צימער, פון 20 ביז 30 קוואַדראַט־מעטער, אין ווינקל אַן אויוון, וואָס פאַרנעמט אפּשר אַ פערט־חלק. אונטערן אויוון — אַ קאַטוּך פאַר די הינער. אין דער מיט — אַ טיש, בענק פון ביידע זייטן. אַנטקעגן, אין אַ ווינקל הענגט אַן איקאַנע. אַ שווערער געקאַוועטער קאַסטן אויף זאַכן, וואָס מען רופט עס וואַרעכטאַ. שלאַפּן שלאַפט די גאַנצע פאַמיליע אויפן אויוון. די ווייסרוסן, רוסן און אוקראַינער זיינען זויבערע, אָבער קיין פליי און וואַנצן פעלן אויך נישט.
די ווייסרוסישע, ליטווישע דערפער זיינען געבויט פון האַלץ־בע־רעוונעס, ווייל ס'איז ווינטער וואַרעמער, לייכטער צו דעהייצן. אָבער אָן עס קומט אויס אַ פרעמדן צו נעכטיקן, קריכן די וואַנצן אַרויס פון אַלע באַהעלטערלעך.

מען האַט מיר אויסגעטאַן, אַ נאַקעטן, ווי די מאַמע האַט מיר געהאַט. זיי האָבן זיך אַ נעם געטאַן צו מיין באַרד און זי אַפגעשניטן מיט אַ שער, מיט וואָס מען שניידט די שעפּסן. זי איז באַלד פאַרשווונדן אין די פלאַמען פון אויוון. זיי גיבן מיר אַ נעם, איך בין נישט שווער, קענטיק, אָן איך האָב דאָן געווינגן 42-40 קילאָ, נישט מער, און מען זעצט מיר אַריין אין דער קאַריטע מיטן הייסן וואַסער. און דאָ האָב איך פאַרלוירן מיין באַ־

וואסזיין. איך כאפ זיך צוריק אויף — עס איז פינצטער. ווו בין איך ? איך ווייס אליין נישט. און דא באפאלט מיר אזא הונגער. איך הייב אויף דעם קאפ. איך שפיר א העמד פון פראסטן לייובט אויפן לייב. איך גע- וווין זיך אביסל צו צום ליכט. איך ליג לעבן וואנט, גוט צוגעדעקט מיט אן אלטן פעלץ. דורך די שייבלעך פאלט א העלע שיינ פון שניי אין דרויסן. איך זע, און עס שטייט עפעס וואס אויפן טיש. איך הייב אן שארן מיט דער האנט, און פלוצלונג — א טראסק. איך הער :

— סטאריק, ווילסט עפעס עסן ?

דאס פרעגט מיר דער אלטער. ענטפער איך אים :

— עסן וויל איך.

— מיר האבן פארשטאנען, אז דו וועסט זיין הונגעריק. קענטיק, אז דו האסט ארונטערגעווארפן די שיסל זויערמילך, וואס די אלטע האט צוגעגרייט. טאפ אן אויפן טיש, וועסטו געפינען א שטיק ברויט.

די ברויט האב איך שוין פריער געהאט געפונען. טאפנדיק אין דער פינצטער האב איך אנגעכאפט עפעס א קיילעכדיקע זאך. קענטיק, א ציבעלע. איך שלינג עס אלץ איין. דער בויד איז ביי מיר אויפגעבלאזן, ווי א פוטבאל, און איך וויל נאך אלץ עסן.

באלד נאכדעם בין איך ווידער איינגעשלאפן. איך פיל ווי מען וועקט מיר. איך עפן די אויגן. לעבן מיר שטייט דער אלטער, נאך איינער, א מענטש אין די מיטעלע יארן. זיי זאגן :

— נו, שטיי אויף, מען דארף גיין עסן מיטאג.

פרעג איך :

— ווי שפעט איז דען ?

— ס'איז שוין באלד 2 א זייגער.

איך פיל אבער אן אנגענעמע מידקייט. איך שפיר, אז איך מוז ארויס- גיין. איך גיב זיך א הייב אויף און פרעג ביים באלעבאס, ווו מען קאן דאס מאכן, נו, דאס מאכט מען, געוויינטלעך, הינטערן שטאל. אפילו קינדער גייען אין דרויסן, מעג זיין א פראסט פון 40 גראד. ער זאגט מיר, אז איך זאל זיך אנטאן. עס ליגן אנגעגרייט א פאר גאנצע, פארלאטעטע הויזן. א ריינע גימנאסטיארקע. ער ווארפט מיר ארויף אויפן פלייצע דעם אלטן פעלץ און ער פירט מיר ארויס אין פירהויז. ער ווייזט מיר אן אויף א הילצערן קעסטל.

איך האב אינגאנצן געהאט פארגעסן אין מאסקוויטש, ליגנדיק אליין אין א מיר הינערפלעט. דא, אין פירהויז, גיב איך א טראכט : זע, און ווו איז מיינ מאסקוויטש ? איך בין אפגעשלאפן כמעט 24 שעה אן אויפהער. איך גיי צוריק אריין און זע ווי מען זיצט ביי א געגרייטן טיש. עס שטייט א פארשטויבטע פלאש, און איך פארשטיי, אז דאס איז סאמאגאן. איך פיל אויך דעם ריח, וואס איך האב שוין חדשים-לאנג נישט געפילט — א בארשטש. ביים טיש זיצט דער אנדערער, דער מיטליאריקער, אין א

גימנאסטיאָרקע, אין מויל — אַ באַנקרוטקע, און שמועסט זיך געמיטלעך מיטן באַלעבאַס. עטוואָס ווייטער זיצט אויף אַ טאַבורעט די אַלטע. זי וואַרט צייטנווייז אַריין אַ וואַרט. איך פאַרשטיי, לויט די אויפגעכאַפטע ווערטער, אַז זיי רעדן וועגן מיר. איך קוק זיך אַרום, און לויט מיין קוקן, פאַרשטייען זיי וועמען איך זוך. דער באַלעבאַס ווייזט מיר אַן אויפן פּרעמדן און זאַגט :

— זעסט, דאָס איז אונדזער סטאַראַסטע.

עס ווערט מיר אביסל קיל אויפן האַרצן. און לויט מיין מינע, פאַר-שטייען זיי, אַז איך בין אַביסל אומרואַיק.

— דו זוכסט דיין חבר — רופן זיי זיך אַפּ — ווער איז ער געווען ? ביים וואַרט געווען, האָב איך געפילט, ווי דאָס בלוט אַנטלויפט מיר

פון פנים.

— פאַרוואָס זאַגט איר — געווען ?

און זיי לאַזן מיך נישט ענדיקן די פּראַזע...

— נעכטן — דערציילן זיי — האַסטו געחלשט, און די טאַכטער

האַט עס אונדז געזאַגט...

שפּעטער האָב איך זיך דערוואַסט, אַז די טאַכטער איז פאַרן קריג

געווען אַ קראַנקן-שוועסטער אין שטאַטישן שפּיטאַל פון אַרשאַ.

— האַסט, הייסט עס, געחלשט, זיצנדיק אין הייסן וואַסער, פון

שוואַכקייט. ביסט דערנאָך איינגעשלאָפן. ווען אונדזער דאַרף וואַלט אַפילו

באַמבאַרדירט געוואָרן, וואַלסטו זיך אויך נישט אויפגעכאַפט. יא... —

זאַגן זיי מיר — דיין חבר איז אויסגעגאַנגען ווי אַ ליכט. ווי לאַנג קענסטו

אים ? ווייסטו ווי ער רופט זיך ?

זאַג איך, אַז באַקאַנט האָבן מיר זיך אין צענטראַל-לאַגער, מיט אַן

ערך אַ 10 טעג צוריק. גערופן האָבן מיר אים — מאַסקוויטש. און דאָס איז

אַלץ. זאַגן זיי, אַז זיי האָבן ביי אים געפונען אַ דאַקומענט ווער ער איז.

אין דער רויטער אַרמיי ווערט געמאַכט פאַר יעדן קעמפער, וואָס פאַראַ

ראַנג ער זאָל נישט האָבן, אַ קליין צעטעלע, איינגעדרייט אין אַ פּלאַסטיק-

טובקעלע, אין קליינעם קעשנקעלע לעבן רימען.

— פון דעם דאַקומענט האָבן מיר געמאַכט עטלעכע קאַפּיעס. אויב

דו ווילסט, קאַנען מיר דיר איין קאַפּיע געבן. אים אַליין איז דערווייל

שווער צו באַגראַפן. ער ליגט טיף אונטערן שניי. מיר האָבן אים דאַרט

פאַרשאַטן ביינאַכט. מיר וועלן אים ביי דער ערשטער געלעגנהייט ברענגען

צו קבורה. מיר טאַרנעמען זיך מיט לעבעדיקע אַנטלאַפענע געפאַנגענע

און אַט דאַרף מען זיך אויך פאַרנעמען מיט די, וואָס לעבן נישט מער...

איך פיל אויף זיך אַ פאַר טונקעלע, קלוגע אויגן. איך האַלט אויס

דעם בליק, און איך וויל עפעס ענטפערן. ער לאַזט מיר אַבער נישט, ער

זאַגט מיר, אַז ער האַט נאָך נישט געענדיקט :

— אַ טויטער אַנטלאַפענער, איז נאָך ערגער, אויב עס וועט דערגיין

צו די באַנדיטישע אַקופאַנטן...

— יא — זאג איך — מיר לעבן אין א שרעקלעכער צייט. אויף שריט
און טריט לויערט דער טויט.
— מעגלעך, אז איר זייט אפשר געווען אין די זעלבע אפטיילונגען, ווו
איך.

— איך זע, אז איר האט פיינט די היטלעריסטן, פונקט ווי איך, אז
נישט, וואלט איר מיך נישט אויפגענומען, ווי א ברודער אין אייער הויז.
איך זע, אז ביי דער אלטער שטעלן זיך טרערן אין די אויגן און מיט
א ברעג פון איר טיכל ווישט זי זיי אויס. קוקנדיק אויף איר, ריבען אויך
ביי מיר טרערן.

— איין זאך — זאג איך — מעג איך אייך זאגן, אז אויב נעכטן האב
איך געטראכט נאר וועגן עסן, שווער איך אייך ביי גאט, אז איך בין
אנטלאפן, נישט צו באהאלטן זיך, נאר צו נעמען נקמה אין די דייטשע
באנדיטן...

מער רעדן האב איך נישט געקאנט, און וויינען האב איך זיך גע-
שעמט. איך האב זיך אראפגעלאזן אויף די קני לעבן דער אלטער פרוי,
איר א קוש געגעבן אין האנט און געזאגט צו איר :
— ספאסיבא, מאמאשא, פאר דיין גוט הארץ.

זי האט מיר א גלעט געטאן איבערן קאפ, און א קוש טוענדיק אין
שטערן, זיך אפגערופן :
— ווסטאוואי, סינאטישק.

אין שטוב איז שטיל געווארן, אז מ'האט געקאנט הערן דעם טיק-טאק
פון יעדנס הארץ. די שטילקייט האט איבערגעריסן דער סטאראסטא.

— יא — זאגט ער — א שווערע צייט איז געפאלן אויף אונדזער
לאנד. און יעדער דארף טאן ווי זיין געוויסן זאגט אים אונטער.

דערביי קוקן זיך אלע מאדנע איבער. אין רוסלאנד מאכט מען נישט
קיין גרויסע צערעמאניעס מיט קיין טויטן. באגראבן, באשאטן, און דאן
מאכט מען א גוטן שנאפס. עס קאן פאסירן, אז דאס טרינקען געדויערט
דרייפיר טעג נאכאנאנד.

— נו — רופט דער באלעבאס — לאמיר זיך זעצן צום טיש.
אויפן טיש האט זיך באלד באוויזן א גרויסע שיסל, פול מיט הייסן
בארשטש. די שטיקלעך סאלע, וואס האבן אויסגעזען ווי שטיקלעך זייף,
זיינען געשווומען צווישן די הילצערנע לעפל, וואס מען האט געלאזן אין
גאנג פון אלע פיר זייטן. מיר האבן זיי געזאגט, אז דערווייל זאל איך נאך
נישט עסן די שטיקלעך סאלע. דערביי שטייט א גרויסער טאפ מיט אפגע-
שאבענע הייסע קארטאפל, גוטע, ריכטיקע שווארצע ברויט, געבאקן מיט
בלעטער אויפן דעק. דער באלעבאס גיסט אן פאר אלעמען אין די גלעזער.
אויך מיר גיסט ער עטוואס אן און זאגט :
— אביסעלע וועט דיר נישט שאטן.

זייט זיי האבן מיר אפגעשניטן די בארד, האבן זיי מיר אנגעהויבן צו
ד'וצן. אביסל אויסגעטרונקען, איך שפיר, אז דער קאפ דרייט זיך מיר.

און זיי, קענטיק, באַמערקן דאָס. די אַלטע זאָגט צו איר מאַן מיט פאַר-
וורף:

— ער איז נאָך אַזוי אַפגעשוואַכט און דו רוקסט אים אונטער סאָ-
מאַגאַן.

מאַכט דער סטאַראַסטע:

— נישטשעוואָ... גיט אים אַ קליין שטיקעלע סאַלע. איצטער וועט אים
שוין קיין זאָך נישט שאַטן.

איך נעם טאַקע אַ פאַר קליינע שטיקעלעך סאַלע און איך פיל, אַז
עס איז מיר אַ סך בעסער.

— ווי אַלט ביסטו? — פּרעגט מיך דער סטאַראַסטע. ווייל אַפגע-

שוירן בין איך טאַקע, אַבער נישט ראַזירט, און דערצו בין איך געווען אַזוי
אויסגעמאַטערט, אויסגעהונגערט, אַז קיינער אין דער וועלט וואַלט זיך
נישט געקאַנט פאַרשטעלן ווי אַלט איך בין.

דאָס איז געווען אין אַ מאָנטיק, דעם 24-טן פעברואַר 1942. בין
דעמאָלט איז מיר שוין נישט איינמאַל אויסגעקומען צו זיין שיכור, אַבער
אין אַזאַ צושטאַנד פון שיכרות, ווי איך בין געווען אין דעם טאַג בין איך
נאָך נישט געווען. איך פאַרליר זיך נישט, געוויינלעך, איך ווייס וווּ איך
בין אין דער וועלט. איך זאָג זיי, אַז איך בין נאָך דערווייל קיין 26 יאָר
נישט אַלט. זיינען זיי אַלע דריי געבליבן מיט די לעפל אין די הענט.
די איינציקע האָט די אַלטיטשקע זיך אַפגערוּפן:

— באַטיושקע, נייע מאַזשעט ביט... (גאַט מיינער, ס'קאַן נישט מעגלעך
זיין...)

איך בין געזעסן ביים וואַנט, לעבן סטאַראַסטאַ. ביים פענצטער איז
געזעסן דער אַלטער, און ביים אַנדערן ברעג טיש — די אַלטע. די טיר
איז געווען פאַרמאַכט פון אינעווייניק. פּלוצלונג רופט זיך אַפ דער אַלטער:

— שווייגט שטיל, דוכט זיך, אַז מיר האָבן געסט.

— ווי קאַן עס זיין — רופט זיך אַפ דער סטאַראַסטאַ — קיינמאַל

גייען אַהער נישט די דייטשן.

צו מיר גיט אַ זאָג דער אַלטער:

— קריך גיכער אַרויף אויפן אויוון... ניין — זאָגט ער — וואַרט אַ

וויילע.

ער רוקט אַפ דעם טיש, עפנט אַ טיר פון קעלער און זאָגט:

— קריך גיכער אַריין!

איבערחוּן האָט ער נישט געדאַרפּט. איך ליג אין קעלער. עס גיט
זיך אַפ מיט שאַרפע ריחות פון קאַרטאַפּל, זויערע קרויט, געזייערטע
אוגערקעס. פינצטער, חושד, אויסער אַ פאַר קליינינקע שפּעלטעלעך
דורכן דעק פון דער טיר. איך האָב מורא זיך אַ ריר צו טאַן פון אַרט.
איך הער אַבער נישט, אַז עמיצער זאָל האָבן אַריינגעקומען אין שטוב.
עס גייען אַוועק נאָך עטלעכע מינוט, איך הער עס עפנט זיך די טיר.
און איך פאַרשטיי, אַז עמיצער איז אַרויס. איך הער ווי דער טיש

רוקט זיך אָפּ און דער בעלעבאַס זאָגט מיר, אַז איך קאָן אַרויפגיין. איך קריך אַרויס פון קעלער. דער באַלעבאַס גיט מיר צו פאַרויכערן אַ ריכט־טיקן טאַבאַק, און עס ווערט מיר פריילעכער אויפן האַרצן.

— הער זיך איין — זאָגט ער מיר — איך זע, אַז דו ביסט אַן איינ־פאַכער און נישט קיין נאַרישער מענטש. איך האָב דיר געהאַט צוגע־זאָגט, אַז דו קאָנסט בלייבן ביז היינט אין דער פּרי, צוויי מאָן וואַלט מיר געווען שווער אויסצובאַהאַלטן, אָבער איצטער קאָנסטו בלייבן ביי מיר עטלעכע טעג, און דאָן וועל איך דיר זאָגן אומגעפער וווּ דו קאָנסט זיך ביזן זומער אויסבאַהאַלטן. דו זעסט דאָך אַליין, אַז דאָ איז אַ שטענ־דיקע געפאַר. די דייטשן זיינען אין דאָרף און אַלע וויילע בייטן זיי זיך. מיר ווייסן, אַז דאָס בייט מען זיי מיט די פּראָנטאַוויקעס. עס קומען דאָ, און אין די דערבייאיקע דערפער, טויוזטער פּריצן. ביי אַ סך פון זיי זיינען אָפּגעפרוירענע הענט און פּיס. עס זיינען געווען פּאַלן, ווען מען האָט געמוזט אָמפּוטרין איינעם אַ האַנט, אַ צווייטן אַ פאַר פינגער, אַ דריטן אַ פּוס. עס איז מיר אויסגעקומען מיט אַ פאַר טעג צוריק צו רעדן מיט אַ דייטש. איך רעד אַביסל דייטשיש; זיינען די מערסטע אָפּ־געפרוירערענע צופּרידן, ווייל זיי גלויבן, אַז אויפן פּראָנט וועט מען זיי מער נישט שיקן. נו, און איצטער, ביי אונדז אין דאָרף, זיינען דאָס גאַרנישט קיין ״ריינע״ פּריצעס, נאָר דאָס זיינען גאָר עסטרייכער.

זאָג איך :

— נו, איז וואָס געדרונגען ? היטלער אַליין איז אויך אַן עסט־רייכער.

— וועגן אים רעד איך אינגאַנצן נישט. ער מוז זיין אַ זון פון אַ צויג. די עסטרייכער זיינען אָבער אַ סך מענטשלעכער.

— איך ווייס, זאָג איך, איך אַליין בין אַריינגעפאַלן ביי די עסט־רייכער. ווען דאָס וואַלטן געווען דייטשן, וואַלטן מיר דאָ היינט ביידע נישט געקאַנט רעדן. איצטער, אַז דו ווייסט ווי אַלט איך בין, וועל איך אייך רופן פּאַפּאַשאַ. זאָגט מיר, מער ווי אַן איינציקע טאַכטער פאַר־מאָגט איר נישט ?

— יא, איך האָב נאָך צוויי זין, זיי זיינען אַוועק אויפן פּראָנט, נאָר וווּ זיי זיינען אַצינד, ווייס איך נישט. מיין טאַכטער, וואָס דו האָסט געזען, האָט זיך צוויי טעג פאַרן אָנהייב קריג געגט. אַוועק איז זי פון מאָן שוין אַ סך פּריער. אַ גרויסער טרינקער געווען, און אַז ער איז אַריינגעפאַלן אַ שיכורער אין שטוב, איז זי געקומען צולויפן צו אונדז צופּוס פון אַרשאַ, אַ בלויע, ביז זי איז פון אים אינגאַנצן אַוועק. דו זעסט, זי זעט אויס ווי אַן אַלטע באַבושקע.

— נו, נו, דו טרייבסט איבער אַביסל.

— זאָג מיר, לויט דיין מיינונג, ווי אַלט קאָן זי זיין ?

זאג איך אים, אפילו נישט טראכטנדיק :

— אומגעפער, א יאר 26—25.

— זעסטו, אז דו האסט נישט געטראפן! זי איז ערשט 22 א האלב יאר. אין אויגוסט ווערט זי 23 יאר. א קינד האט זי געהאט, א מיידעלע פון 3 יאר, איז עס קראנק געווארן און שוין 3 חדשים ווי ס'איז גע- שטארבן. מיר האבן מורא געהאט, זי זאל זיך נישט נעמען דאס לעבן פון גרויס ווייטיק. איצטער האט זי זיך אביסל בארואיקט. זי איז ביי מיין שוועסטער. יענע איז איבערגעבליבן מיט זעקס פיצלעך קינדער. דער מאן איז אוועק אויפן פראנט און מער האט מען פון אים נישט געהערט.

א וויילע בלייבן מיר ביידע שטיל. ביז ער גיט מיך א פרעג :

— און דו האסט א פאמיליע ? ווו זיינען די דייניקע ?

די פראגע איז געפאלן אזוי פלוצלונג, אז ס'האט מיך ווי אויפ- געוועקט.

— יא, איך האב א פאמיליע, א פרוי מיט א קינד. קאנען זיי דען וויסן ווו איך וואלגער זיך ארום ? איך האב אויך א פאטער, ברידער, שוועסטער. ווער ווייס וואס מיט זיי האט פאסירט !

איך קאן מער נישט רעדן, ווייל איך כאפ זיך, אז אפילו אין ליידן, בין איך נישט ווי אלע אנדערע, ווייל מיין טאטע הייסט יאנקל, און דערפאר אליין האט באשלאסן א משוגענער מאניאק, אז אלע יאנקלעך און ציפקעס דארפן אומקומען. די לעצטע ווערטער האב איך מער גע- טראכט ווי גערעדט. און איך זאג אים ווייטער, אז איך בין א געבויר- רענער סאראטאווער. איך טראכט, אז דאס איז טאקע ריכטיק.

— נו — זאגט ער — דארטן וועט דער פריץ נישט קומען, קיינ- מאל נישט. איצטער קום, וועל איך דיר עפעס ווייזן.

ער רוקט אפ דעם טיש און ער הייסט מיר ארונטערגיין אין קעלער. כדי מען זאל זען, לאזט ער דעם צודעק פון קעלער אינגאנצן אפן. מיר גייען ארונטער, און אז עס איז ליכטיקער, זע איך א גרויסן קעלער.

— אויב עס וועט דיר — זאגט ער — אויסקומען צו באהאלטן זיך הייב אויף דעם לייטער.

און ער אליין הייבט אים אויף, און איך זע ווי עס טשעפעט זיך אפ הינטערן לייטער עפעס א פראוויזאריש ווענטל.

— און איצטער פרוביר אריינקריכן.

איך קריך אריין אויף אלע פיר און איך פיל אונטער זיך ווייכע, אויסגעבעטע היי.

— טיפער, זאגט ער, אויב די מיין האבן עס נאך נישט אויפגע- געסן, ליגט א זעקעלע מיט סוכארעס. און לופט גייט אויך דארטן אריין.

עס גייט פון דארטן א לאך ביז אונטערן אויוון. עס קאן פאסירן, אז מיר גייען אוועק אין ארשא עפעס וואס נישט איז צו בייטן אויפן מארק, איז בעסער דו זאלסט זיך געפינען דא. וואס פארזיכטיקער מיר וועלן זיין, וועט פאר דיר זיין בעסער. און אויך פאר אונדן.

איך זאג צו אים :

— עס וועט קומען א טאג, ווען איך וועל קאנען פאר אלץ אפ־דאנקען. דערווייל גיב מיר אביסל טאבאק.

ער גיט מיר טאבאק. פאפיר איז קיין דאגה נישט. זיי האבן די וויסרוסישע נאציאנאליסטיש־שאוויניסטישע צייטונג „ראניצא“. די רע־דאקטארן זיינען די וויסרוסישע פארעטער קאלובאוויטש און ראוויסקא.

— אט — מאכט ער — האסטו פאפיר — און ווייזט אויף דער ציי־טונג — אויף צוויי זאכן, אויף צו רויכערן און אויף אשר־יצר־פאפיר, — און מאכט דערביי א כאראקטעריסטישע באוועגונג, און צו דעם גיט ער מיר צו א שאכטל שוועבעלעך.

איך גיב אויף אים א מאדנעם קוק, און ער פארשטייט אן ווערטער מיין פארוונדערונג. ווייל איך האב געווסט דעם פרייז פון שוועבעלעך.

— דאנק נישט, פאר א שטיקל שפעק קאנען זיי פארקויפן די אייגענע מוטער, די פארשאלטענע... ווי דו זעסט, נעמען זיי אלץ צו, אבער א רוסישער מוזשיק גיט זיך אן עצה.

און ער גיט מיר א ווונק מיטן אויג. איך האב געווסט, אז הינטערן שטוב האט ער א קליינע שטאל, ווו עס שטייט אן ארעם קיעלע. און קענטיק דערפאר האט זי זיך ביי אים אויפגעהאלטן, ווייל זי איז געווען זייער א קליינע. און דאך איז דאס געווען דער שטאלץ פון דער באלע־באסטע. און צו דעם האב איך זיך דערווסט, אז אונטערן שטאל האט ער געהאט נאך א צווייטן געהיימען קעלער, ווו ער האט געהאדעוועט א חזיר.

— די מערסטע אין דארף טוען אזוי. איינער האלט זיין קו אויפן בוידעם. די פריצן זיינען פונקט ווי גנבים — דארט, ווו זיי וווינען, גנ־בענען זיי נישט. זיי גנבענען נאר ביי אנדערע.

ארויס פון קעלער, זאגט ער מיר :

— קריד ארויף אויפן אויוון, וועסטו זיך אויסווארעמען די ביינער.

— איך וויל ארויפקיכן, נאר איך באטראכט זיך, אז בעסער וועט זיין אונטן. מאלע וואס עס קאן פאסירן. מען דארף זיין פארזיכטיק, און אזוי וועל איך זיין נאענטער צום קעלער. איך זאג אים מיין געדאנק. ער גיט א וויילע א טראכט און זאגט מיר, אז איך בין גערעכט. פריער איז דער טיש געשטאנען אויפן דעק פון קעלער. מיר שטעלן אים ביי־דע איבער, אזוי אז ער זאל נישט שטערן, אין א נויט־פאל.

אין באהעלטעניש

אזוי איז אריבער א וואך. עס איז גענוג געווען פאר מיר דריי-פיר טעג, איך זאל קומען צו-זיך. צו דעם האב איך זיך באמיט שטענדיק צו מאכן וואס מער פיזישע באוועגונגען. אין דעם מאראל האט מיר אונטערגעהאלטן זייער טאכטער, וואס איז געווען אן אפטער, אנגענע-מער גאסט, סיי ביי מיר, סיי ביי אירע עלטערן.

— היינט — זאגט מיר דער באלעבאס — און מארגן איז אין ארשא א גרעסערער מארק, ווי געוויינלעך. די אבאלאוועס זיינען קלענערע. דאס הייסט, אז שבת און זונטיק איז די פעלד-זשאנדארמערע מער פארנומען. קאן מען אויפן מארק וואס איז נישט מער קריגן. אט האסטו א האלבן לאבן ברויט, א טאפ זופ אין אויוון. ביז אין אונט וועלן מיר קומען צו-ריק, מיט מיין אלטער. די טיר פארמאך און לאז קיינעם נישט אריין. אויב מיין טאכטער וועט וועלן אריין, ווייס זי אליין ווי צו עפענען. בוט דאראון, סינאק.

דאס איז געווען א שבת, דעם 29-טן פעברואר 1942. פאר דער וואך צייט האב איך זיך גוט אפגערוט. און די לעצטע צוויי טעג האב איך אנגעהאקט פארן שטוב האלץ אויף א וואך צייט. דער אלטער האט מיר גערימט:

- איך זע, אז די האק אין דיין האנט ציטערט נישט.
- איך בין אבער נישט קיין האלץ-העקער אויך.
- וואס טוסטו אין ציוויל?
- כ'בין א בלעכער.
- א בלעכער איז א גוטער פאך.
- ער נעמט ארויס א הויפן טאבאק, גיט עס מיר און זיי גייען ארויס. פארן ארויסגיין זאגט ער מיר נאך:

— די דייטשן, וואס געפינען זיך אין דארף, פארן היינט אפ, און מען קאן דערווארטן אנדערע אויף זייער פלאץ. זאל גאט געבן, אז נאר נישט קיין ערגערע, ווייל די זיינען געווען נישט פון די ערגסטע. די לעצטע עטלעכע טעג, ווי נאר מיין קאפ האט ווידער געקאנט נארמאל טראכטן, נאכדעם ווי איך האב 4 טעג געהאלטן אין איין עסן, האב איך באקלערט, אז דא אין דארף איז אוממעגלעך פאר מיר צו בלייבן. דער קלענסטער צופאל, און איך קאן באצאלן מיטן לעבן. און אויך מיין נע טייערע, גוטע מענטשן, א משפחה, ריוויקירט מיטן לעבן, אויסצו-באהאלטן אן אומבאקאנטן קריגסגעפאנגענעם. אויף יעדן טריט און שריט איז געווען געמאלדן, אז פאר אויסבאהאלטן אנטלאפענע קריגס-געפנ-גענע, ווערט מען באשטראפט מיט טויט. אין די ערשטע טעג, ווען מיין גוף האט געבעטן נאר עסן, האב איך קיין זאך נישט באמערקט. אבער

ווי נאָר איך בין געקומען צו זיך, האָב איך אָנגעהויבן צו באַמערקן, אַז יעדער פאַרדעכטיקער סקריפּ, אַדער שאַרף, ווירקט אַזוי, אַז די אַל-טע ווערט אויפגעצייטערט, אַפּטמאַל צלמט זי זיך איבער. נעכטן האָב איך שוין גערעדט מיטן אַלטן, און ער אַליין האָט מיר געזאָגט: „איך זע, אַז דו פאַרשטייסט אַליין און דו זעסט וואָס דאָ טוט זיך.“ ער האָט מיר געזאָגט, וווּ איך דאַרף זיך אַפּטראַגן. אין יעדער געגנט זעט מען אינגאַנצן נישט קיין דייטש פאַר די אויגן. מען דאַרף עס אַבער מאַכן פאַרויכטיק, מיט די שעפּן פון דער פּאַליציי, ווייל זיי זיינען אַפט ערגער פון די דייטשן. זיי רעדן אונדזער שפּראַך, און דערפאַר זיינען זיי מער געפערלעך; און די סטאַראַסטעס — אויך דאָס זעלבע. עס ווענדט זיך אויף וועמען דו וועסט אַרויפפאַלן.

מיר האָבן אַפּגערעדט, אַז מאַנטיק וועל איך פאַרלאָזן זיין הויז. מיט זיין טאַכטער זיינען מיר געוואָרן גאַנצע חברים. אַפּטמאַל פלעגן מיר אַפּוויצן ביז שפּעט אין דער נאַכט. איך האָב איר דערציילט די געשיכטעס פון „דעקאַמעראַן“, און נאָך אַזעלכע „געזאַלצענע“ אַנעק-דאָטן. קענטיק, אַז דער פּאַטער האָט איר דערציילט, אַז אין אַ פאַר טעג אַרום מוז איך אַוועקגיין.

איך ווייס נישט ווי לאַנג איך בין געשלאָפּן. מיר האָט זיך געדאַכט, אַז אַקאַרשט איז דער אַלטער און די אַלטע אַרויסגעגאַנגען. עס איז נאָך געווען גוט פינצטער. ער האָט מיר געזאָגט, אַז זיי דאַרפן גיין 8 וויאַרסט. פרעג איך אים:

— איבער 8 וויאַרסט ?

— יאָ — וואָס ווונדערסטו זיך ?

איך פאַרהאַלט אים אויף עטלעכע מינוט און איך דערגיין ביי אים גענוי דעם פּלאַץ וווּ מיר האָבן געאַרבעט, אין דעם טאַג, וואָס מיר זיי-נען אַנטלאָפּן. מיר זיינען געגאַנגען אַ גאַנצע נאַכט און געמאַכט נישט מער ווי 5 קילאָמעטער. און אַ מאַדנע אומרויך געפיל האָט מיך אַדורכ-גענומען דורכן גאַנצן קערפּער. אַזוי נאַענט פון דעם אַרט, וווּ מען קומט יעדן טאַג אום. און דאָך בין איך ווידער איינגעשלאָפּן. עס חלומט זיך מיר, אַז איך קום אַ געפרוירענער פון גאַס און מיין פרוי נעמט מיך אַרום, כדי מיך אַביסל צו דערוואַרעמען. עס גייט מיר אַדורך אַזאַ זיסער געפיל. און דאָך פיל איך פּלוצים, אַז איך בין וואַך. איך טראַכט, אַז אַזאַ געפיל האָב איך שוין נישט געהאַט חדשים לאַנג. ביסט הונגעריק — טראַכסטו נאָר וועגן עסן. וואָס משפּחה ? וואָס פּאַטערלאַנד ? וואָס ליבע ? קיין זאָך עקזיסטירט פאַר דיר נישט, נאָר — עסן. ביזטו אַבער נאָט, זעסטו, אַז נאָר מיטן עסן אַליין קאַן מען נישט לעבן.

און באַלד דערפיל איך, אַז דאָס איז נישט קיין חלום. עס טוליעט זיך טאַקע צו מיר אַ פרוי, די טאַכטער פון מיינע באַלעבאַטיים. זאַלן מיר די ליינער מוחל זיין. איך בין איצטער 55 יאָר אַלט, און דאָס איז געווען מיט 28 יאָר צוריק. וואָס האָב איך געדאַרפט טאָן ? אַרויס-

טרייבן זי, אָדער אַליין אַנטלויפן ? ניין, איך בין נישט אַנטלאָפֿן און האָב אויך נישט אָפּגעשטופֿט די יונגע פֿרוי. אַז דוד המלך איז געלעגן אויפֿן טויטן־בעט, האָט מען אים געבראַכט אַ יונג מיידל, זי זאל אים דער־וואַרעמען. איך האָב זיך נאָך נישט געקליבן צו שטאַרבן. אַז עס איז געוואָרן גרויסער טאַג, האָט זי מיר נאָך אַמאַל אַרומגענומען און אין אַ וויילע אַרום איז זי אוועק.

איך טו זיך אָן, עס גוט אָפּ און פֿאַרויכער אַ גוטן טאַבאַק־טרייבל, טראַכטנדיק, אַז מיט 8 טעג צוריק בין איך געווען מיט אַ פֿוס אויף יענער וועלט. זיי האָבן מיר געבראַכט אַ פֿאַר ביכער. איך קוק אַריין אין זיי. יעדע פֿרייע מינוט מאַך איך עטלעכע פיזישע באַוועגונגען. איך בין געווען אַ ספֿאַרטסמאַן פֿון דער נאַטור, אַלע ספֿאַרטן האָב איך דורכ־געמאַכט, אַזוי אַז איך האָב געוויסט, און אויך פֿון דער אַרמיי, אַז וואָס מער באַוועגונגען, אַלץ מער וועל איך קאָנען אויסהאַלטן. איך נעם דאָס ביכל אין דער האַנט. פֿושקינס "דעם קאַפיטאַנס טאַכטער". אָבער די אותיות שוויגדלען מיר פֿאַר די אויגן, און קיין זאָך בלייבט מיר נישט אין קאַפּ. עפעס אָן אומרואיק געפיל באַהערשט מיך, און פֿאַרוואָס, ווייס איך אַליין נישט. דער איינציקער פענצטער איז פֿאַרפֿרוירן. די אַנדערע העלפט איז אויסגעהאַקט און פֿאַרקלאַפט פֿון ביידע זייטן מיט ברעטער. אַז עס איז וואַרעמער אין שטוב, גייט דער פענצטער אָביסל אָפּ, און דעמאַלט זעט מען וואָס אויפֿן גאַס טוט זיך. אָבער אַזוי איז שווער, סיידן די אויגן צולייגן צום גלאַז. דער האַלבער טאַג איז שוין לאַנג פֿאַרביי. עס מוז זיין ביי דריי, האַלב־פיר אַזויגער. קיין זייגער איז אין שטוב נישטאַ. מיין געהער כאַפט אויף אויפֿן גאַס אַ מאַדנעם גערויש. איך הויך אַרויף אויף דער שויב, און עס ווערט אַ קליין, רונד לעכעלע, דורך וואַנען איך קאָן אַרויסקוקן. און גיב אַ קוק, און עס ווערט מיר פינצטער אין די אויגן: אַ דייטשער האַלב לאַסט־וואַגן שטייט נישט ווייט פֿון דער שטוב. קענטיק, אַז פֿון טיפֿן שניי האָט ער פֿאַרבוקסירט. און איך באַמערק אין אַ זייט, פֿון דער צווייטער זייט זע איך נישט, ווי צוויי דייטשן שטופן דעם לאַסט־אויטאַ. איך באַווייז נישט אַפּצוטראַעטן פֿון פענצטער, ווי איך הער די שטימע פֿון סטאַראַסטע:

— נעם אויף די געסט. וועסט מוזן אויפֿנעמען 3 פֿריצעס עס. עס.

וואָס טוט מען ? דאָס האָב איך פֿאַרשטאַנען, אַז ער רעדט צום באַלעבאַס, נישט וויסנדיק אַז ער איז נישטאַ, אָדער ער מאַכט דאָס בכיוון, אַז איך זאל פֿאַרשטיין וואָס פֿאַראַ געפֿאַר עס דראַט מיר. ווען דאָס וואַלט געווען ביינאַכט, ריזיקיר איך. דער וואַלד איז דערביי אַ פֿאַר הונדערט מעטער. באַרוועסערהייט, די לאַפֿטשעס וואַלט איך שוין שפעטער אָנגעטאַן. אפילו אין דער יוגנט, ווען מיר האָבן געלעבט אין אַ קליין דערפל און קיין שיד פֿלעגט נישט קלעקן פֿאַר דער גאַנצער גרויסער משפּחה, פֿלעג איך אַפּטמאַל אַריבערלויפֿן באַרוועסערהייט, ווינ־טער־צייט, אין טיפֿן שניי, צו מיינע חברים. אָבער איצטער, אין מיטן

טאג, דאס איז א זיכערער טויט. און צו דעם קאן דאס נאך שאטן מיינע
באלעבאטיס.

לאנג טראכטן האב איך נישט געקאנט. דאס רוישן פון אויטא האט
זיך אלץ מער דערנענטערט, און אט הער איך ווי מען קלאפט אין טיר.
און אט שוין ביים פענצטער אויך. איך באווייז נאך צו הערן ווי דער
סטראסטע זאגט האלב אויף רוסיש, האלב אויף דייטש, אז די הערן
זאלן אפוארטן, ווייל אט-אט דארפן די באלעבאטיס קומען.

— שייזע... — הער איך ווי דער דייטש ענטפערט אים — שייזע—

כאזאין... קאלט, פארפלוכט, נאך איין מאל...

ווייטער האב איך שוין נישט געווארט. איך האב א כאפ געטאן
דאס שאכטל שוועבעלעך, דאס שטיק ברויט פון טיש, דעם פעלץ און אט
בין איך שוין אין קעלער. איך צי אפ דעם לייטער און קריך אריין אין
דער באהעלטעניש. איך פרוו זיך צוצוהערן, וואס עס טוט זיך אויבן.
איך הער אבער קיין זאך נישט. אין דער שטוב, ווו איך געפינ זיך, איז
קיין פאדלאגע נישטא, אזוי אז די טריט זאפן זיך איין. איך פרוו אפילו
עטוואס אפשטופן דעם לייטער, אבער יעדער סקריפ, וואס ער מאכט,
גייען מיר אדורך מוראשקעס איבערן לייב.

איך באשליס — וואס עס וועט זיין, וועט זיין. מיך פארדריסט
וואס איך האב נישט מיטגענומען דאס מעסער, וואס איז געלעגן אויפן
טיש, אזוי ארום, טראכט איך, וואלט איך כאטש אוועקגעגעבן מיין לעבן
פאר א טייערן פרייז. איצטער, אז מען זאל מיך געפינען, איז מיין לעבן
גארנישט ווערט. היינט, ווען זיי ווייסן ווער איך בין אין דער אמתן —
א ייד. איך טרייסל זיך אפ פון געדאנק אריינצופאלן אין זייערע הענט.
דא, אין קעלער, האב איך יא געטראכט וועגן מיין פרוי, וועגן מיין יא-
סעלע. ווער ווייסט ווו זיי זיינען? צי האבן זיי זיך באוויזן צו עווא-
קואירן? איך האב דאך געזען אין די טויזנטער אנטלויפנדיקע, ווען איך
בין געגאנגען צום פראנט, נאכן רעפארמירן אונדזער פאלק אין נארווא-
זיבאוו. פיל זיינען געפארן אין מאשינען פון עוואקואירטע פאבריקן,
און מיט זיי — פרויען, קינדער, אלטע לייט, אפט אפילו גאנץ יונגע,
וואס מיר האבן געקוקט אויף זיי מיט אייפערזוכט, טראכטנדיק: איר
פארט טאקע וואס ווייטער פון דער געפאר, און מיר דערנענטערן זיך
אלץ נענטער, און ווער ווייס וויפל פון אונדז וועלן בלייבן לעבן.

אט שטייט פאר מיינע אויגן שאבאנאוו, מיין רעכטע האנט, א
קאדראווער סערושאנט, א דרייסטער, איינער פון די בעסטע "ראזווע-
טשיקעס" (אויסשפירער) אין פאלק, און זיין טרייער חבר ראבינאוויטש,
וואס מיר פלעגן אים פשוט רופן מאשקא. אז קיינער איז נישט געווען
דערביי, האב איך אים גערופן משהלע. זיי זיינען מערסטנס געגאנגען
צוזאמען אויף "ראזוועדקע". מ'האט זיך געפרעגט: ווי קומען זיי איי-
נער צום אנדערן? דער רוס — א הויכער, א ברייט-פלייציקער. זיין
טשופרינע פלעגט אים ארויסקריכן פון דער פילאטקע, און משהלע — א

פיצינקער, א נידעריקער, א פלינקער ווי א קאץ. דער סערושאנט האט טאקע אפט זיך געוויצלט אויף זיי חשבון: "שכל האט נאך מיין מאַשקעלע נישקשה, אבער כוח -- ביי גאט". האט אים משהלע גע-ענטפערט, אַז "ביי דיר איז טאקע פאַרקערט -- כוח האַסטו אַ סך, אַבער שכל האַסטו פאַרשפעטיקט אין דער ריי ווען דיין טאַטע האַט געטיילט. שאַבאַנאָו איז געווען פון אַ משפּחה פון 16 קינדער, 11 יינגלעך און 5 מיידלעך. און ער איז געווען דער יינגסטער. ביידע זיי-נען זיי אומגעקומען דעם זעלביקן טאָג.

אַ טאָג פאַרן פּרווון אַדורכרייסן זיך, זיינען מיר אַוועק, לויט אַ באַפעל פון קאַמאַנדיר באַטאַליאַנאַ, קאַפיטאַן דאַלין, אויסצופאַרשן די דייטשע פּאַזיציעס. מיר זיינען נישט געווען די איינציקע. מיר האָבן געוואַלט אַנטאַפּן וווּ זיי זיינען אַמשוואַכסטן באַפעסטיקט. זאַלבע פינפט זיינען מיר געווען. מיר האָבן זיך געגליטשט אויף די בייכער, אפּשר 4 צי 500 מעטער. דער באַדן איז געווען אַ נאַסער, אַ נידעריקער. אַלע העכערע ערטער זיינען געווען פאַרנומען דורך די דייטשע אַפּטיילונגען. אין דעם סעקטאָר, האָבן מיר זיך איבערצייגט, אַז עס וועט זיין אומ-מעגלעך עפעס וואָס אויפצוטאָן. מיר זיינען דורכגעווייקט געוואָרן פון קאַפּ ביז די פּיס. מיר זיינען געווען שוין אפּשר 300 מעטער פון די דיי-טשע פּאַזיציעס. פּלוצלונג שטויסן מיר זיך צונויף מיט אַ צווייטער גרופּע. איך קריך דער ערשטער און דער ערשטער דערהער איך זיי. איך גיב אַ געשריי אויף רוסיש: ווער גייט? ענטפערט מיר אַ שטימע, אַז איי-געבע. זעען זעט מען נישט. צו דער נאַכט-פינצטערקייט לייגט זיך נאָך אַ נאַסער נעפל. עס הילכט אַפּ אַ שאַס. פון וואָנען ער איז געקומען, ווייס איך נישט, פון אונדזער גרופּע, צי פון דער צווייטער. אַבער פּאַק-טיש, נישט אונדזער גרופּע, און נישט די צווייטע שיסט, ווייל מיר האָבן זיך שוין געביטן מיטן פּאַראַל.

מיט איין מאַל גיבן זיך איבער אונדזערע קעפּ אַ שאַט ראַקעטעס, איינע נאָך דער אַנדערער, און עס ווערט ליכטיק, ווי אין מיטן טאָג. מיר זעען, אַז די צווייטע גרופּע, זאַלבעדריט, גיט זיך אַ הייב אויף און זיי לויפּן אין דער ריכטונג פון אונדזער אַרומגערינגלטער איינהייט. איך מיט מיין גרופּע טוען דאָס זעלבע. עס איז שוין אַבער צו שפעט. די דייטשן, צי זיי האָבן אונדז באַמערקט, צי נישט, זיי עפענען אַבער אַזאַ פייער פון אַלע זייטן, אַז עס לויפט מיר דורך אַ בליץ-געדאַנק: פון וואָנען נעמען זיי אַזויפּיל אַמוניציע?

די ערשטע, די גראַנאַטן-וואַרפער, אַדער ווי מיר פּלעגן זיי רופּן, די מיניאַמאַטן, הייבן אַן צו שפּיען מיט פייער און אייזן. אַלע וויילע גיבן איך אַ קוק אויף מיינע פּיר קעמפּער. און פּלוצלונג באַמערק איך צווישן די אויפרייסן, ווי דער סערושאַנט גיט אַ פּאַל אַוועק. איך הער ווי מיין משהלע גיט אַ געשריי: "חבר קאַמאַנדיר, גיכער, העלף מיר". דער סערושאַנט איז פּאַרווונדעט. איך הייס די איבעריקע צוויי דער-

ווייטערן זיך, און איך קער זיך אום, צו זען מיט וואָס איך קאָן אים העלפֿן. אין דעם מאַמענט זע איך צוויי גרויסע פּלאַמען לעבן אַרט, וווּ איך האָב אַקאַרשט געזען משהלען מיטן סערושאַנט. פון אויפרייס, זיינען געפאלן נאָסע שטיקער ערד, און האָבן מיך פאַרשאַטן. איך טאַפּ זיך אַרום. די פּילאַטקע האָב איך שוין פאַרלוירן. איך האָב אַלעמאַל פּיינט געהאַט די קאַסקע. אַז איך האָב באַמערקט ווער גישט איז פון מיין "וואַד" טראַגט גישט די קאַסקע, האָב איך זיך געמאַכט גישט זעענדיק. ווייל מיר האָט זי עפּעס געשטערט אין דער באַוועגונג. מיר דאַכט זיך, אַז איך בין גישט אָנגערירט. איך לויף צו נענטער און פאַר-טשעפּע זיך אויף אַ האַלבן קערפּער. שפּעטער האָב איך באַטראַכט, אַז די העלפּט, פּולשטענדיק, פּונקט ווי מיט אַ מעכטיקן מעסער, איז אָפּגע-גישטן געוואָרן, לעבן גרוב, וואָס האַלט זיך אין אָנפּילן מיט וואַסער. די העלפּט קערפּער איז קענטיק דעם סערושאַנטס, ווייל אפילו אַ האַל-בער, איז ער נאָך באַלד געווען אַזוי גרויס ווי משהלע. משהלען האָב איך גישט געפּונען. איך געדענק ביז היינט, אַז ער האָט מיר געוואַנט, אַז ער שטאַמט פון גאַמעל.

און אַזוי טראַכטנדיק פון דער נאַענטער פאַרגאַנגענהייט, שלאָף איך איין. איך כאָפּ זיך אויף און געדענק גישט מער וווּ איך בין אין דער וועלט. אָבער עס דויערט גישט לאַנג. איך וויל אָנצינדן אַ שווע-בעלע און האָב מורא. איך באַטראַכט זיך גוט, לייג צו אַן אויער צום אַרויסגאַנג. איך הער קיין זאך גישט. ווי לאַנג איך בין געשלאָפּן, ווייס איך גישט. איך האָב אָבער געטראַכט, אַז אפילו שלאָפּן דאַרף מען אויך פאַרויכטיק, ווייל מיין פרוי פלעגט מיר זאָגן, אַז איך רעד פון שלאָף און אין כראַפּע. איך צינד אַן אַ שוועבעלע און זע, אַז אין אַ ווינקל פון מיין באַהעלטעניש שטייט אַ קליין בלעכערן שאַכטעלע מיט אַ קנייטל. איך צינד עס אַן און הייב אַן באַקוקן אַרום זיך. אויף אַן אַריינגעהאַקט העלצל הענגט אַ היפש זעקל. איך טאַפּ אַן און פאַרשטיי, אַז דאָס זיינען די סוכאַרעס, וואָס דער אַלטער האָט מיך דערמאַנט. אין דער הויך זע איך צוויי באַזונדערע לעכלעך און פאַרשטיי, אַז דאָס איז די ווענטילאַציע. וואָס פאַראַ טייער און קלוג פאַלק, דאָס רוסישע. גישט אומזיסט זאַגט מען: "רוסקאַיאַ סמיקאַלאַקאַ". אַן איינפאַכער דאַרפישער פּויער, און אויסגעבוית אין געהיים אַזאַ גוטע מאַלינע. זאַלבעדריט קאָן מען זיך דאָ גוט אויסבאַהאַלטן אין אַ גויט-פּאַל. אַ ברייט געלעגער, עטוואָס העכער פון דער ערד, מיט אַ סאַלדאַטסקע קאַלדרע. אָבער צום טרינקען איז דאָ גישטאַ. און גראַד האָט זיך מיר שטאַרק געוואַלט טרינקען. וואָס טוט מען? איך טראַכט, אַז הינטערן טירל קאָן מען זיך אַנטרינקען מיטן ראַסל פון קרויט, אַדער מיטן ראַסל פון די וויערע אר-גערקעס. איך גיי אַ פאַר מאַל צו צום טירל און פרוווען עס אויפמאַכן. דערביי טראַכט איך זיך ביי זיך — אפשר זיינען זיי גאַר גישטאַ? די באַהעלטעניש איז אומגעפער אַ מעטער פּופציק די הויך. איך דערמאַן

זיך, אַז ווען מיר פלעגן אַרבעטן אויף די דעכער, אויף הייזער פון פינגף-
זעקס שטאַק, איז כּדי מען זאָל נישט דאַרפן אַרונטערגיין, האָבן מיר
גערעדט דורך די רערן פון וואַסער-לייטונג און זיך נישט שלעכט פאַר-
שטענדיקט. גיי איך צו צו דער עפענונג און לייג צו דעם אויער, און
הער פּונקט ווי אין טעלעפּאָן. איך הער רעדן דייטש. איך כאַפּ נאָר
אויף דריי שטימען. אָדער אפשר האָבן זיי די זעליבקע שטימען. קיין
רוסיש הער איך קיין וואָרט נישט. איך פאַרשטיי, לויט זייערע רייד, אַז
די בעלעבאַטיים האָבן זיי אַרויסגעיאָגט. און איינעם פון זיי פאַרדריסט
דאָס, און ער זאָגט צו די אַנדערע, אַז סתּם אין דער וועלט אַריין זיי
שלאָגן, דאַרף מען אויך נישט. אויף וואַס אַ צווייטער ענטפּערט אים,
ער זאָל זיך צופיל וועגן די רוסן נישט זאָרגן.

— מיר דאַרפן נישט קיין רוסן, נאָר — ערד, רוים, און וואַס וויי-
ניקער זיי וועלן זיין, אַלץ לייכטער וועט זיין די דייטשן צו באַהערשן.
האַסט שוין פאַרגעסן, פּראַנץ, איך געדענק — זאָגט ער — שוין נישט
דעם נאַמען, ווי דער אַלטער האָט קאַפּוט געמאַכט האַנסן, ווען יענער
האַט געצווונגען זיין יונגע טאַכטער צו שלאָפן מיט אים.

— מיר האָבן שפּעטער געמוזט קאַפּוט מאַכן דאָס גאַנצע דאַרף.
איך גלויב, אַז קוזניעצאָוואַ האָט זי געהייסן, ביי סמאַלענסק.

— אַבער אַביסל מילך — ענטפּערט יענער — וואַלט געווען נישט
שלעכט.

ענטפּערט די דריטע שטימע :

— איך וועל גיין זוכן די אַלטע.

איך הער, ווי יענער זאָגט אים לאַכנדיק :

— היי, אויגוסט, ווילסט שלאָפן מיט איר ?

— רעד נישט קיין נאַרישקייטן.

און איך הער דייטלעך, ווי עס עפנט זיך און פאַרמאַכט זיך אַ טיר.
די גאַסיקע טיר הער איך נישט. פון דעם מאַמענט אַן קאַז איך קיין
אבר נישט אַפּרייסן. דער קאַרק הייבט אַן וויי צו טאַן. גיי איך צו
צו דער צווייטער לאַך. ביי דער צווייטער הערט זיך שוואַכער. איך
הער אַבער, ווי איינער זאָגט :

— זע, גיב אַ קוק, וואַס עס טוט זיך אין קעלער. איך גלויב, אַז
די רוסן זיינען ווי די דייטשן — זיי האַלטן דאַרטן קאַרטאַפּל, אוגערקעס,
אָדער שפּעק.

עס ווערט מיר אַביסל קאַלט. איך פאַרלעש דאָס לעמפּעלע. סיי ווי
איז דאָרט נישט געווען קיין סך אייל. און קיין סאַלע האָב איך אויך
נישט. אין דער פינצטער לייג איך זיך אַוועק און האָב מורא הויך צו
אַטעמען. איך הער, ווי שווערע טריט לאַזן זיך אַרונטער אין קעלער.
און דורכן דינעם שפּעלטעלע פון מיין טירל זע איך ווי אַ ליכט פון אַן
עלעקטריש לעמפל הייבט אַן אַרומלויפן רונד און אַרום. אין אַ געוויסן
מאַמענט קריג איך אַ שמיץ פון אַ שטראַל ליכט אין אויג. מיר ווערט

פינצטער אין די אויגן. איך הער, ווי ער שרייט צום צווייטן, און יענער זאל אים וואס דערלאנגען, ער זאל קאנען ארויפטרעגן קרויט מיט אר- גערקעס. זיי פילן זיך דא ווי ביי זיך אין שטוב. אט די חוצפה האב איך גלייך באמערקט ביי זיי אין ערשטן טאג, ווען איך האב זיי דער- זען אויף דער רוסישער ערד. און אפשר קומט די חוצפה ביי יעדן, ווען ער קומט מיט קראפט. איך הער ווי ער הייבט אן ארויפגיין, און עס ווערט מיר אביסל לייכטער אויפן הארצן.

איך גיי ווידער צו צו מיין "טעלעפאן" און הער נאך צוויי שטימען. אין א וויילע ארום הער איך, ווי עס עפנט זיך ווידער די טיר און עמיצער קומט אריין. אצינד הער איך ווידער דריי שטימען. און צו דעם, הער איך, ווי ער רעדט, קענטיק, צו דער אלטער :

— מאלאקא... מילך... מלעקא... — דערלייגט ער א פויליש ווארט. איך הער, ווי זי ענטפערט אים אויף רוסיש. פון אירע רייד איז צו פארשטיין, ווייל איך הער נאך אפגעהאקטע פראזן. קענטיק, און זי ווייזט זיי מיט סמנים, און אויב ער וויל מילך, מוז איך בלייבן אין שטוב און קארמענען די קו, און גישט וועט זי פגורן. דערביי גיט זי נאך צו, און "פגורן זאלט איר בעסער".

און די אלטע איז אין שטוב, ווערט מיר אביסל לייכטער אויפן הארצן. אין א וויילע ארום הער איך, ווי די טיר עפנט זיך ווידער פון קעלער. לייכטע טריט. איך ליג לעבן טיר און ווארט וואס דא וועט זיין. עס פליען קארטאפל אין א בלעכערנער כלי, און איך פארשטיי, און דאס מאכט זי ספעציעל דעם טומל. זי ציט אפ עטוואס דעם לייטער. איך מערק, און עס איז טאג. איין ווארט זאג איך איר, און ווי ווייט מעגלעך שטיל :

— וואסער.

זי גייט ארויף מיט די קארטאפל און איך גיי ווידער צו מיין "טע- לעפאן". איך הער ווי זיי רעדן צווישן זיך, ווער עס זאל גיין אפנעמען די פארפלעגונג. איינער מאכט א באשטעלונג אויף 6 ציגארן אין דער קאנטינע, און דער צווייטער — אויף 2 פאקעטן סיגארעטן. יא — טראכט איך — אלץ קלאפט נאך ביי זיי, פונקט ווי אין יאר 1941. זיי עסן גוט, זיינען גוט באזארגט, און די איינציקע דאגה, וואס איך הער, איז אז איינער דארף פאר זיין מוטער געפינען א לייטישן פעלץ. דער צוויי- טער דארף פאר עלזען שיקן א גוטע שטיק שפעק. זייער גרויסע זארגן... דער קארק טוט מיר וויי פון האלטן כסדר דעם אויער ביים "טעלע- פאן". איך פרוו גרויזשען א סוכאריק. אבער זיי זיינען אזוי טרוקן, אזוי הארט, און מאכן און אזא טומל ביים קייען, און איך האב מורא צוצורירן זיך צו זיי. איך עס אויף א שטיק טרוקענע ברויט. און קיין וואסער האב איך נאך אלץ גישט. איך צינד ווידער און מיין לעמפעלע, פארייכער א צונויפגעדרייט סיגארעטל, און מיר דוכט זיך, און עס ווערט מיר גרינגער אביסל. איך טראכט, און דאס, וואס איך האב אן-

געהאקט אזויפיל האַלץ, איז גאַר געווען נישט צום גוטן. ווייל איצטער וואַלט דער אַלטער געהאַט אַ געלעגנהייט צו קומען, כדי אַנצוהאַקן האַלץ. שפעטער האָט ער מיר דערציילט, ווי אַזוי דער סטאַראַסטע האָט זיך קוים מיט צרות איינגעבעטן, מען זאָל לאָזן דעם אַלטן קומען ביי־טאָג. שלאָפן פלעגט ער סיי ווי מוזן גיין צו זיין שוועסטער, ווייל די עס. עס. וואָס האָבן זיך געפונען ביי אים, האָבן אים אין שטוב נישט געלאָזן שלאָפן.

פון זייערע רייד האָב איך פאַרשטאַנען, אַז זיי האָבן צום אַלטן נישט קיין צוטרוי. איבערהויפט — צו קיין שום רוס נישט. אַזוי טראַכטנ־דיק, האָב איך שוין אַ פאַר מאָל איינגעדרימלט. יעדעס מאָל האָט מיך דער דורשט ווידער אויפגעוועקט. די אַלטע עפנט ווידער די דעק פון קע־לער, זי רוקט אָפּ עטוואָס דעם לייטער. זי מיך זעט נישט, ווייל זי קומט פון דער ליכט. איך מערק, אַז אויבן איז ליכטיק. זי דערלאָנגט מיר אַ קליין פעקעלע, און אַ פלאַש אין אַ בלעכערבער שיסל, פאַרדעקט מיט אַ טיכל. מיטן שיסעלע מאַכט זי אַן אַ טומל, אַז מען קאָן מיינען, זי קערט וועלטן. איך באַמערק צופעליק איר געזיכט, און אַ ביטערער רחמנות צעגייט זיך אין מיר. אַ צעשראַקן, בלייך פנים. יעדעס מאָל, ביים עפענען און פאַרמאַכן דעם לייטער, גיט עס אַ סקריפּ. ס'איז, קענטיק, געווען אויסגערעכנט, אַז די דייטשן זאָלן אַריינגיין באַקוקן און ווען זיי וועלן קיין שום זאָך נישט פאַרדעכטיקן, זאָלן זיי אַוועקגיין. אָבער אַז זיי זאָלן קומען זיך באַזעצן אין אַ פּיצניקע, אַרעמע כאַטע, דאָס האָט קיינער נישט געקאַנט אויסרעכענען.

ביי יעדן מאָל עפענען און פאַרמאַכן, האָט זי אַנגעמאַכט אַזאַ טומל, אַז אַלע זייטיקע גערוישן זיינען פאַרטייבט געוואָרן. איך הער ווי זי לייגט אַן קאַרטאַפּל און פאַרמאַכט די דעק. איך גיב אַ זופּ פונעם וואַסער. שוין באַלד 36 שעה ווי איך האָב נישט געטרונקען. איך צינד ווידער אַן מיין לעמפעלע. דאָס פעקעלע איז נאָך וואַרעם, קענטיק, אַז זי האָט עס געטראָגן אין בוזעם, צוגעדריקט צום קערפער. איך נעם פונאַנדער — אַביסל צוואַרעד, אַ שטיק סאַלע און — אַ גאַנץ פעקל סיגאַרעטן, אַז עס גלויבט זיך מיר אַליין נישט. איך דריי דאָס פעקל אין אַלע זייטן און סוף כל סוף פאַרצי איך אַ גוטן בולגאַרישן סיגאַרעט. לויט זייערע רייד אויבן, פאַרשטיי איך, אַז זיי זיינען געקומען אויף 25 טעג. איך שטעל זיך פאַר, אַז דער באַלעבאַס מיטן סטאַראַסטע, און נאָך אַ פאַר מענטשן, האָבן געוואַסט וועגן מיין עקזיסטענץ. אַז די עס. עס. וועלן זיין ביי זיי אין דערפּל 25 טעג, אויף דעם האָבן זיי זיך אוודאי נישט געריכט.

שוין עטלעכע טעג, ווי איך הער, ווי דער אַלטער קומט אין שטוב. אַט געפין איך זיך שוין אין מיין באַהעלטעניש 5 טעג. דער באַלעבאַס קומט אַריין אין אַ מיטוואַך, דעם 4־טן מערץ 1942. ביידע זיינען אין קעלער. די דייטשן האָבן איך נישט געהערט, הייסט עס, אַז זיי זיינען

אָוועק. שוין עטלעכע טעג ווי זיי פאָדערן ביים באַלעבאַס שנאַפּס. אין אים איינגעפאַלן אַ פּלאַן, אַז ער וועט טרייבן סאַמאַגאַן ביי זיך אין שטוב, און ער וועט מאַכן אַ רויך, אַז עס וועט זיי פינצטער ווערן אין די אויגן, און זיי וועלן מוזן גיין שלאָפן ערגעץ אַנדערשוו.

איצטער זיינען די דייטשן נישטאַ. מען קאַן אַבער קיין זאַך נישט טאַן. ווייל עס איז טאַג. און צו דעם קאַנען זיי יעדן מאַמענט אונטער-קומען. מיר דאַרפן זיך צו דעם גוט צוגרייטן.

— דו מוזסט פון דאַנען אַרויסגיין — זאַגן מיינע באַלעבאַטיים — ווען עס וועט זיין גוט פינצטער אויפן גאַס. אַז אפילו ווער פון די היגע ציווילע זאַל אויך נישט זען, ווייל נישט צו אַלעמען קאַן מען האַבן צוטרוי.

— אַט האַסטו זאַכן, דאַס הייסט די לאַפטשעס. — און דערביי גיט ער מיר אַ פעקעלע. די אַלטע איילט אים אַלע וויילע אונטער, און מיר זאַגט ער — דאַרפסט זיין גרייט.

איך הער ווי ער גייט אַרויף. איך צינד אַן מיין לעמפעלע און וויקל פונאַנדער דאַס היפשע פעקל — מיינע לאַפטשעס, אַ שטיק סאַלע, טיכער, אַרומצווויקלען די פיס, און מיין שינעל. אין דער זייט — פאַר-נייט מיט אַ שטיק סאַלדאַטסקע קאַלדרע. איך טו אַן מיינע לאַפטשעס, גיי צו צום "טעלעפאָן". איך הער ווי די דייטשן זיינען ווידער אין שטוב. לויט די רייד, פאַרשטיי איך, אַז דער באַלעבאַס האַלט אין צופראַווען די גאַנצע אַפאַראַטור, אַנצוהייבן טרייבן סאַמאַגאַן, דאַס הייסט, היימי-שע וואַדקאַ.

איידער ס'האַט זיך אַנגעהויבן די מלחמה און ליטע איז נאָך גע-ווען אומאַפהענגיק, איז מיר עטלעכע מאַל אויסגעקומען בייצווייזן ביי פויערים, ווי זיי פלעגן דאַס מאַכן. פאַרשטייט זיך, אַז דאַס איז געווען שטרענג פאַרבאָטן, ווייל ס'איז אַ גרויסע קאַנקורענץ פאַר דער רעגירונג, מיטן מאַנאַפּאַל. צוליב מיין בלעכער-פאַך, איז מיר אויסגעקומען צו מאַכן די גאַנצע אַפאַראַטור פאַר קליענטן, וואָס האַבן געהאַט צו מיר צוטרוי. אין אַזעלכע שיקן אַנדערע, אין זייער נאַמען. איך בין געווען אין דעם אַ ספעציאַליסט, סיי אין דער אַפאַראַטור, סיי אין צוגרייטן די שייטערע מאַסע, פון וואָס מען פלעגט דאַס קאַכן.

איך הער ווי איינער פון די עס. עס. פרעגט דעם באַלעבאַס, צי דאַס וועט לאַנג דויערן? דער באַלעבאַס פאַרשטייט גאַנץ גוט, נאָר ער מאַכט זיך אַז ער פאַרשטייט נישט. פרעגט ער ביי אַ צווייטן, ווי מען זאַגט עס לויטן איבערזעצונג-בוך. אין אַ היפשע וויילע אַרום הער איך, האַלב אויף דייטש און האַלב אויף רוסיש, ווי ער פרעגט אים דאַס זעלבע. דער באַלעבאַס ענטפערט:

— 10, אַדער 12 שעה.

— צום דאַנער וועטער. דאַס איז דאָך אוממעגלעך!

— קענטיק, אז דו האסט קיינמאל נישט געזען, ווי מען מאכט עס
ענטפערט א צווייטער.

— יא, געטרונקען שוין א סך מאל, אבער געזען ווי מען מאכט
עס האב איך נישט.

און זיי הייבן אן השבונען אומגעפער די צייט ביז וואנען דאס
וועט זיך ענדיקן. איך פארשטיי, אז עס איז שוין באלד 5 אזויגער. דאס
הייסט, אז אין דרויסן איז שוין אביסל פינצטער. און אליין מאך איך
אויך דעם חשבון, אז דאס דארף דויערן אומגעפער ביז דריי-פיר פארטאג.
— דאס הייסט, זאגט יענער, אז מען וועט נישט קאנען שלאפן.

— איך גלויב, אז נישט, ווייל באלד וועט ווערן אין שטוב אזא
עיפוש. אין דייטשלאנד ביי אונדז מאכן עס די פויערים אין דרויסן, ווייל
אין שטוב איז אוממעגלעך צו זיין.

און דאס איז געווען ריכטיק, ווייל אין ליטע פלעגן זיי טרייבן דעם
סאמאגאן אין וואלד. ערשטנס, צוליב זיכערקייט, טאמער קומט אונטער
פאליציי, פלעגן זיי אלץ איבערלאזן אין מיטן קאכן און אליין נעלם
ווערן. דאס איז נאך נישט אלץ — טראכט איך — איר וועט באלד האבן
דאס אומגליק, דאס אייזערנע אייוועלע וועט אנהייבן רויכערן. עס
ווערט מיר אבער אויך ביטער. אויב די שטוב וועט זיין פול מיט רויך,
וועט ער דאך אריין אויך צו מיר. וואס קאן איך טאן? פארשטאפן די
לעכער? וועל איך דערשטיקט ווערן. ווייל לופט איז דא קוים-קוים
צום אטעמען.

איך הייב שוין אן טאקע צו שפירן דעם ספעציפישן ריח פון סא-
מאגאן, וואס איך האב געקענט. איך ווייס, אז מינדעסטנס דארף מען
האבן אנדערהאלבן ביז צוויי שעה, איידער די ערשטע טראפנס הייבן אן
צו רינען. אזוי גייט אוועק א היפשע וויילע. יעדע וויילע איז פאר מיר א
יאר. צייטנווייז הער איך א דייטש זידל-ווארט און ס'ווערט ווידער שטיל.
מיט שרעק הייב איך אן צו שפירן ווי דער רויך הייבט אן ביסלעכווייז
אריינצודרינגען אין מיין באהעלטעניש. וואס טוט מען? איך הער נישט,
אז זיי זאלן זיך רירן פון ארט. די אויגן הייבן מיר אן וויי צו טאן. איך
הער, ווי די דייטשן זאגן, אז מען דארף עפענען די טיר. קענטיק, אז זיי
האבן טאקע געעפנט, אבער מיר איז נישט בעסער. דער ארגאניזם איז
אזוי אפגעשוואכט, אז דער קאפ דרייט זיך מיר. קענטיק, אז איך האב
פארלירן דעם באווסטזיין, צי איך בין סתם איינגעשלאפן. ווען עס
וואלט געדויערט צו לאנג, וואלט איך שוין נישט געלעבט.
איך שפיר פלוצים, מען וועקט מיר, און איך קאן זיך נישט רירן
פון ארט.

— קום — זאגט דער אלטער — און וואס גיכער!...

איך הער, אבער איך רעאגיר קוים. איך פיל לעבן זיך צוויי מע-
נער, און איך הער, ווי זיי רעדן רוסיש:

— קענטיק, אַז ער האָט פאַרטשאַדעט דעם קאַפּ. גיב — זאַגט ער
צו דער אַלטער — אַביסל שניי.

צוויי פאַטערלעכע הענט שפיר איך אויף מיינע שלייפן, אויפן
פנים, אַ ציטער גייט מיר אַדורך פון קאַלטן שניי. איך הייב זיך אויף,
און מיין געדאַנק הייבט ווידער אָן נאַרמאַל צו אַרבעטן. איך הייב אָן
אַרויסקריכן, און דער צווייטער — דאָס איז געווען דער סטאַראַסטע —
העלפט מיר אונטער. דער אַלטער נעמט מיט אַלץ פון קעלער, אויך די
סוכאַרעס. מיר גייען אַרויף אין דער הויך. מען העלפט מיר אָנטאָן דעם
שינעל. מיינע הענטשקעס זיינען דאָ. איך שפיר, אַז זיי זיינען עפעס
גרעבער געוואָרן.

— נעם — זאַגט ער — גיב עפעס אַ זופּ.

און עס פאַרכאַפט מיר דער אַטעם פון שטאַרקייט. ריינער שפירט.
דאָס איז די ערשטע סאַמאַגאַן. שפעטער הייבט אָן רינען שוואַכערע. איך
פאַרבייס אַ זויערע אוגערקע, און עס ווערט מיר גלייך לייכטער, פונקט
ווי דער בעסטער מעדיקאַמענט. מיר גייען אַרויס אין דרויסן. איך באַ-
מערק, אַז די טאַכטער שטייט דאָ, און קענטיק, אַז זי היט, טאַמער קומט
ווער אונטער אַ זייטיקער. עס איז פּינצטער, חושך אַבער ווינטער, צוליב
דעם שניי, זעט מען דאָך עפעס. די אַלטע גייט אַרויס צו מיר און זאַגט:

— פּראַשטשיי, סינאַטשיק. דערמאַן נישט צום שלעכטן. אפשר ווען
נישט איז וועסטו קומען צו אונדז, וועסטו זיין אָן אָנגעלייגטער גאַסט.

— נו — זאַגט דער אַלטער — מען דאַרף זיך אונטעראַיילן.

דער סטאַראַסטע רופט מיך אָפּ אין אַ זייט, גיט מיר די האַנט און זאַגט:
— איך זע, אַז דו ביסט אַ סאַוועטישער פאַטריאַט. בלייב שטענדיק
וואָס דו ביסט. און איך האָף, אַז דער טאַג איז נישט ווייט, ווען מיר
וועלן פטור ווערן פון די פאַשיסטן. זיי פאַרזיכטיק.

ער גייט אַוועק. איך האָב אַפילו קיין צייט נישט צו באַדאַנקען פאַר
דעם גוטס, וואָס זיי האָבן געטאָן פאַר מיר.

— נו — איילט אונטער דער אַלטער — פאַשלי.

איך גיי צו צו דער טאַכטער און זאַג:

— קענטיק, אַז ס'איז נישט באַשערט מיר זאָלן זיך בעסער קענען.

אויב איך וועל בלייבן לעבן, קאָן זיין אַז מיר וועלן זיך טרעפן.

איך גיב איר די האַנט. דאָס מיידל איז אַבער אין אַזאַ צושטאַנד, אַז
איך פיל, זי קען קיין וואָרט נישט אַרוימרעדן. זי נעמט מיין האַנט מיט
אירע ביידע הענט. און איין איינציקע וואָרט ברענגט זי אַרויס:

— מילי... (טייערער) און צעווייגט זיך.

— נו — רופט זיך אָפּ דער אַלטער — געפונען אַ מאַמענט ווען

צו וויינען...

און אויך אין זיין קול פיל איך טרערן. מיר רירן פון אַרט. איך
נעם דאָס היפשע פעקל, וואָס זיי האָבן מיר צוגעגרייט. נאָר דער אַלטער
נעמט עס צו ביי מיר פון דער האַנט. ער זאַגט:

— קום, איך וועל דיר אביסל ארויסבאגלייטן.

איך באמערק, אז מיר נעמען די זעלבע ריכטונג, פון וואָנען איד בין געקומען, דאָס הייסט, צום וואַלד. ער דערקלערט מיר נאָך אמאָל דעם וועג, וווּ אומגעפער איך דאַרף גיין, אז איך זאָל נישט בלאַנדזשען. דער שניי איז טיף, ווייל פון וועג זיינען מיר אַרונטער. מיר גייען פאַמע- לעך. דערביי לערנט ער מיר, אז אין שניי דאַרף מען זיך נישט איילן, טריט ביי טריט. און שטענדיק אַ קוק טאָן פון הינטן, פון וואָנען מען גייט. דאָן קאָן מען זיך בעסער אַריענטירן די ריכטונג אין אַ געגנט, וואָס מען קאָן נישט, לויטן פאַס, וואָס מען לאָזט איבער אין שניי. גייענדיק, דערציילט ער מיר, אז זייט די עס.עס. זיינען אין דאַרף, מוז זיין טאַכטער שטענדיק זיין אויסבאהאַלטן. כמעט אַלע נאַכט קומט אַן אַנדערע באַנדע צו זיי זי זוכן. פיר מיידלעך, וואָס האָבן זיך צו דער צייט נישט באַהאַלטן, האָבן זיי פאַרגוואַלדיקט. אז מיר זיינען שוין געהאַט אַפגעגאַנגען אומגעפער אַ שעה, זאָגט ער :

— איצטער קאָן מען זיך אַביסל אַפרוען און צובייסן. וועסט נאָך מוזן גיין אַ גאַנצע נאַכט. מוזט זיך אַביסל שטאַרקן.

מיר געפינען אַן איינגעפאַלענעם בוים און מען זעצט זיך אַוועק. ער גיט אַן עפן דאָס פעקל און איך זע אַ וואַרעמע פאַרע אויפגיין. ער נעמט אַרויס אַ טשווגונעם טעפל, ער גיט מיר אַ הילצערנע לעפל : „נעם, בייס צו“. איבערחזרן האָט ער נישט געדאַרפט. אַליין האָט ער אַרויסגענומען אַ פלאַש :

— נעם אַ טראָפן, אַבער פאַרויכטיק, אז נישט וועסטו ווערן שיכור און ערגעץ וווּ פאַרפרוירן ווערן. צו דעם — זאָגט ער — וועסטו נאָך עפעס געפינען אין פעקל.

זיצנדיק, דערציילט ער מיר ווי זיי זיינען קוים פטור געוואָרן פון די דייטשן, די דריי עס.עס. צוויי, זאָגט ער, האָבן אַליין געוואַלט אַוועקגיין, און איינער — כאַטש גיב אים אַ קרענק. דאָס איז געווען אַ ריכטיקער אַלקאהאָליקער. ער האָט קוים דערלעבט די ערשטע טראָפנס פון סאַמאַגאַן. ער האָט אַפילו אַליין געהאַקט קליינע שטיקלעך האַלץ, ס'זאָל בעסער ברע- נען. קוים האָט ער דערזען ווי עס הייבט אַן רינען דער אַלקאהאָל, האָט ער זיך אַוועקגעזעצט און אַלע וויילע געגעבן אַ זופ און געזאָגט : „גוט, גוט“. זיינע קאַמעראַדן האָבן אים געקענט. עטוואָס שפעטער זיינען זיי צוריקגעקומען און מיטגענומען אַ גרויסע פלאַש סאַמאַגאַן. אזא באַנדיטן- באַנדע ! כמעט אַלע הינער מיינע האָבן זיי שוין אויפגעפרעסן, און טאַמער דערטאַפן זיי מיין חזיר, וועלן זיי אים אויך פטרן. דערצו האָבן מיר מורא געהאַט פאַר דיר. ווייל שפעטער האָבן מיר זיך געכאַפט, אז קאַנסט דאָרט פאַרטשאַדעט ווערן.

נאָך פריער, איידער די עס. עס. זיינען געקומען, האָבן מיר געהאַט גערעדט וועגן דעם, ווי די דייטשן פאַרניכטן סיסטעמאַטיש די יידן אין די פאַרנומענע געביטן. מיר אַליין האָט זיך נישט ווילנדיק אַרויסגעריסן :

— ס'קאן נישט זיין. די דייטשן האבן דאך איצט גאנץ אייראפע.
 ס'קאן דאך נישט זיין זיי זאלן שיסן פרויען און קינדער, אלטע לייט.
 — ווייסטו נאך גארנישט. גיב א קוק וואס זיי האבן געמאכט אין
 ארשא. אין איין טאג האבן זיי אויסגעמארדעט 12 טויזנט יידן, קינדער.
 פרויען, אלטע לייט. אויף אלץ האבן זיי געהאט צייט. א סך פון זיי זיינען
 גאר געווען האלבע יידן. איצטער זאגן זיי צו צען קילא זאלץ מיט צען
 ליטער קעראסין, ווער עס וועט כאפן, אדער אנווייזן א ייד.
 זיי האבן גערעדט מיט באדויערן, און ס'איז קענטיק געווען, אז זיי
 זיינען נישט קיין יידן-שונאים. אצינד, איידער מיר געזעגענען זיך, האב
 איך געהאט א פארלאנג אים צו זאגן דעם אמת, אז כ'בין א ייד. אפשר
 אויך דערפאר, ווייל איך האב אביסל געטרונקען און ווייל ער איז אזוי
 גוט געווען צו מיר. אבער אין לעצטן מאמענט האב איך זיך אפגעהאלטן.
 — נישט געקוקט — זאגט ער — וואס ביסט א שטאטישער, האסטו,
 זע איך, האלט דעם דארף. וואלסט אונדו זייער צונויץ געקומען, סיי פארן
 קאלכאז, און מעגלעך...
 ער האט אבער נישט פארענדיקט. ס'האט אים פארדריקט ביים
 הארץ. ער האט מיר ארומגענומען און געזאגט:
 — נו, דערמאן נישט צום בייזן... מיר האבן אלץ געטאן, וואס מיר
 האבן געקאנט...
 — ספאסיבא, אטיעץ! — האב איך אים געזאגט, איידער ער איז
 אוועק צוריק מיט דער זעלבער סטעזשקע.)

קאפיטל 17

ווייטער געוואנדערט

איך בין געבליבן שטיין און א טרויער האט מיר ארומגענומען.
 איינער אליין אין וואלד. ער האט געזאגט אומגעפער, ווהיין איך זאל
 נעמען מיין ריכטונג. איך בין געווען ביי גוטע מענטשן, אבער וואס פארא
 מענטשן קאן איך נאך באגעגענען? איך האב אבער שטענדיק געהאט א
 בלינדן צוטרוי צו מענטשן, און זעלטן ווען האב איך זיך אנטוישט. איך
 קוק זיך נאך אום צום טייערן מענטש פון קאלכאז. ס'איז דער 5-טער
 מערץ 1942. איך זע אים שוין אבער נישט. איך ריר זיך נישט פון ארט.
 עס איז קאלט און אויפן הארצן — נאך קעלטער. איך טו אן די הענטשקעס.
 די גוטע אלטיטשקע האט זיי מיר אויספאריכט, איינגענייט שטיקלעך פעליץ.
 עס מוז זיין א קעלט ארום 30-35 גראד. נישט איינמאל האב איך גע-
 וונטשן אלדאס גוטס די הענט, וואס האבן מיר די הענטשקעס פאריכט.
 איך זיץ אויפן אומגעווארפענעם בוים אין דער פינצטער. מיין באגאזש
 ליגט אין סאלדאטסקן זעקעלע. איך געפין דארט א לעבל ברויט, א פע-

קעלע טאבאק, א צייטונג, א שטיק סאלע, א פלאש סאמאגאן און אין א טיכל זויערע אוגערקעס, און דאס זעקל מיט סוכארעס. איך נעם אַרויס דאָס לעצטע סיגארעטל, און אַז איך פאַררויכער, ווערט מיר אַביסל היימ-לעכער. איך שפיר זיך נישט אַזוי עלנט.

נו, גוטער ברודער, זאָג איך צו זיך אַליין, ביסט טאַקע אַ גביר, אַבער אויף אַן אַרט בלייבן איז נישט קיין עסק. לויט דער ריכטונג, וואָס ער האָט מיר אַנגעוויזן, דאַרף איך זיך שטענדיק האַלטן נישט ווייט פון וואַלד. ווען איך קום אַן ביים גרויסן וועג, וואָס גייט פון אַרשאַ קיין גאַמעל, זאָל איך אים איבערשניידן און ווייטער גיין ביים ברעג צווישן וואַלד, וואָס איך וועל געפינען צוויי קילאָמעטער נאָכן וועג. דאָרט איז אַ באַרג-אַראָפּ, וואָס פירט ביזן דביעפער. אויף רעכטס, האָט ער מיר גע-זאָגט, וועל איך זען עטלעכע גרויסע געביידעס. דאָס איז אַ סאָוואַנאָ. דאָרט דאַרף איך נישט אַריינגיין, אַמבעסטן פאַרבייגיין אומבאַמערקט. דאָרט — האָט ער מיר אַנגעזאָגט — איז אַ נעסט פון שלענג; ווייטרוסן, אַבער מיט דייטשע גשמות, נישט קיין מענטשן, נאָר טיילוואַנים. פון דעם סאָוואַנאָ זיינען געווען אַ סך, וואָס האָבן געהאַלפן צוזאַמענעמען די יידן פון אַרשאַ, איידער מען האָט זיי דערמאַרדעט. שפעטער האָבן זיי צוריקגעברענגט גאַנצע פורן מיט זאַכן פון די אויסגעקוילעטע.

געזאָגט האָט ער מיר, אַז דאָס דאַרף וועט זיין אומגעפער 20 ביו וויאַרסט, איך האָב אַבער אַליין געמאַכט דעם חשבון און ס'איז געווען ביי 30 וויאַרסט. ביזן סאָוואַנאָ בין איך געקומען אַן קיין שום שטרויכלונגען אויפן וועג. איך האָב געהאַט הינטער זיך ביי אַכט אַדער ניין שעה גאַנג. איך לאָז זיך אַרונטער דעם באַרג אויפן אויסגעפאַרענעם וועג און דערגיין ביזן אויסבייג, וואָס פאַרקירעוועט זיך צום סאָוואַנאָ. איך גיי ווייטער, נישט טראַכטנדיק, ווי איך וואַלט געווען איינגעשלאָפן. אַט זע איך שוין דייטלעך די ערשטע געביידעס. געמויערטע, וואָס דאָס איז געווען גאַנץ זעלטן. שפעטער האָב איך זיך דערוואַסט, אַז דאָ איז פאַר דער רעוואַלוציע געווען אַן אימעניע פון אַ רוסישן גראַף. פלוצלונג הער איך פון דער ווייטן אַ בילן פון אַ הונט. און דאָס וועקט מיך פלוצים אויף פונקט ווי פון שלאָף. שטעל איך זיך אַפּ און הער זיך צו. דער וועג גייט פאַראַלעל מיטן דביע-פער. איך גיי אַבער צוריק צום וועג, וווּ ער פאַרקירעוועט זיך. איך לאָז זיך אַרונטער צום טייך. דער שניי איז דאָ טיפער ווי אין וואַלד. איך לאָז זיך אַריבערצוגיין דעם דביעפער איבערן אייז. און אַ מאַדע שרעק-געפיל גייט מיר נאָך. איך ווייס לויטן נייעמען, אַז ווינטער-צייט קאָן נישט נאָר אַ מענטש דורכגיין, נאָר אפילו שווערע טאַנקן קאַנען אָנהייב מערן אַריבערפאַרן. איך ווייס אַבער אַז אַלע טייכן, וואָס ווערן פאַרפריירן, האָבן געוויסע ערטער, וואָס פירן נישט איין. בייטאָג זעט מען דאָס לייכט, אַבער ביינאַכט ?

איך שטעל דעריבער טריט ביי טריט. די פאַר הונדערט מעטער האָבן געמוזט דויערן אפשר אַ שעה ביז איך בין בשלום אויפן אַנדערן ברעג.

עס פאלט ווידער א דין שנייעלע. עס הייבט מיר אן צו ווערן ווארעמער. דאס העמד איז מיר צוגעקלעפט צום לייב. עס גיסט זיך פון מיר א שווייס. איך בין גאך אלץ איבערגעשראקן פון דעם פארשאלטענעם סאוואנא, און איך האב אפילו מורא אפצושטעלן זיך, אפצוהווען זיך און עפעס וואס איבערכאפן. איך נעם ארויס א פאר סוכארעס און גיי קייענדיק. איך דערגיי אזוי ביז א קוסטארגיק. עס הייבט קוים אן צו טאגן. דער שניי פאלט געדיכטער. איך גיב א זופ פון פלאש סאמאגאן און גיי ווייטער.

ווען דער טאג איז שוין געווען אין רעכטן אויפגאנג, באמערק איך צווישן פאלנדיקן שניי פון ווייטן עטלעכע הייזקעס, נאענט ביים וואלד. זאל דאס זיין גולאיעוואקא, וואס דער אלטער האט מיר דערמאנט. פון גרויסן וועג איז דאס טאקע נישט נאענט, אבער דער סאוואנא איז נישט ווייט. איך באשליס אויסצופורבירן מיין מזל.

אין דעם מאמענט בין איך געווען אויף אן אויסגעפארן דארפיש וועגל. אבער אגשטאט אריינצוגיין אין דערפל, גיי איך צוריק אין וואלד. איך באטראכט דאס דערפל פון אלע זייטן. ער איז כמעט נישט רואינירט. א פאר קוימענס פון אפגעברענטע הייזער. דאס ערשטע שטיבל איז גאר נאענט, מיטן האנט צו דערלאנגען, דאס אנדערע — אביסל ווייטער. איך זוך אויס א בוים ארויפצוקריכן, קריך, אבער דער שינעל שטערט מיר. ביי זיך גיב איך א טראכט: וואס טוט זיך מיט דיר, גערקע? אזא קליין ביימל? איך ווארף אראפ דעם שינעל, בין שוין באלד אויבן, און אט ליגט פאר מיר דאס גאנצע דערפל, ווי אויף דער האנט. איך באמערק מענטשן, וואס באוועגן זיך אהער און אהין. אט טראגט א פרוי א נאסציע וואסער. פון אלע קוימענס גייט א פריילעכער רויד. איך באמערק אבער זייער ווייניק מענער. אבער דאס וויכטיקסטע — קיין אויפארמען זעט מען נישט. אין יענער צייט האבן די דייטשן נאך נישט אזוי מורא געהאט פאר דער רוסישער אוואיציע, אז זייערע לאסט-אויטאס האבן זיי געלאזן שטיין לעבן די הייזער, נישט פארמאסקירט. עס איז גענוג געווען צו זען אן אויטא, צו פארשטיין, אז דא געפינען זיך דייטשן. מיט די וועגענער — די זעלבע זאך. א בלינדער האט געקאנט דערקענען, אז דאס איז א דייטשער און נישט קיין רוסישער וואגן, אז דאס איז א דייטשער און נישט קיין רוסישער פערד. די דייטשע פערד זיינען געווען כמעט ווי טאפלט גרויס, די וועגענער — דאס זעלבע.

אן שינעל ווערט מיר קאלט. איך קריך ארונטער פון בוים און גיי פארויכטיק צום דערפל. עס פאלט נאך א שיטער שנייעלע. קענטיק, אז מען האט מיך שוין באמערקט. ווי אזוי — פארשטיי איך אליין נישט, ווייל די פענצטער פון הייזל זיינען אין דער אנדערער זייט. עס באגעגנט מיך אויף דער שוועל א מיטליאריקע פרוי, צוויי מיידעלעך ביי דער זייט, פון 10 און 12 יאר אן ערך, פריילעכע, א געלעכטער אויף זייערע יונגע, נאיווע פנימלעך. און איידער איך עפן נאך דאס מויל, פרעגן זיי, מיט א זאפטיק געלעכטערל:

— זע, דיאדיא, פון וואָנען קומט איר ?

און די עלטערע זאָגט :

— ווען איר וואַלט האָבן אַ באַרד, וואַלטן מיר געמיינט, אַז איר

זענט דער "דיעדושקא מאַראַז"...

די מוטער גיט נאָר אויף זיי אַ קוק, און קענטיק, אַז ס'איז גענוג, זיי זאָלן שטיל בלייבן. איצט קוקט זי אויף מיר און איד טרעף זיך מיטן בליק פון אירע בלויע אויגן. אַזוי בלייבן מיר שטיין, נישט אויסרעדן-דיק קיין איין וואַרט. איר פרעג, צי קאַן איר אַריינגיין, און זי ענטפערט מיר נישט דירעקט, נאָר גלייכצייטיק זאָגט זי, אַז די טיר איז אַפֿן. איר גיי אַריין דער ערשטער, טו אויס מיין היטל און באַקוק אינעם ווייניק דאָס הייזל. כמעט ווי אַ קאַפּיע פונעם הייזל, וווּ איר בין גע-ווען, פון וואָנען איר קום. איר בעט אַ ביסל וואַסער. טראָגט מיר דאָס יונגע מיידעלע צו אַ קווערטל וואַסער. איר גיב איר אַ גלעט איבערן קעפל און באַדאַנק איר. מאַדנע, אויפן גאַס איז דאָס קינד געווען אַ סך דרייטער, און דאָ האָט זי זיך אַפּגערוקט אַ פאַרשעמטע אַ ביסל ווייטער פון מיר. עס ווילט זיך עפעס עסן. איר פרעג אַבער ביי דער באַלעבאַסטע, צי זי דערלויבט מיר צו פאַרייכערן.

— אויב דו האַסט — זאָגט זי — קאַנסטו רייכערן, ווייל איר האָב

געענדיקט.

איר זאָג איז געווען אין אַזאַ מאַדנעם קאַלטן טאַג, און צו דעם האָט זי מאַדנע אויף מיר געקוקט, אַז איר האָב באַלד דערפילט אַן אומ-צוטרוי. איר האָב זיך געפילט אַביסל פאַרלוירן. איר נעם אַרויס מיין טאַבאַק מיטן צייטונג-פאַפּיר, הייב אַן פאַרדרייען אַ באַנקרוטקע, און איר זע, אַז זי בליקט זייער מאַדנע אויפן טאַבאַק. איר פרעג איר צי זי רייכערט, זאָגט זי :

— צייטנווייז.

זי נעמט ביי מיר דעם טאַבאַק מיטן פאַפּיר, און איר זע, אַז זי פאַרדרייט זי באַנקרוטקע בעסער פון מיר. און לויטן פאַרציען, זע איר, אַז נישט זי רויכערט צייטנווייז, נאָר דאָס איז אַ געניטע רויכערין. נישט ווייט זיצן ביידע מיידעלעך, אין פּראַסטע סאַטינענע קליידלעך, ביידע מיט צעפלעך, אויף די פיס לאַפטשעס, ענלעך אויף מיינע. די באַלע-באַסטע אַליין, אין סאַלדאַטסקע קירזענע שטייזל, אַ הויכע, געזונטע רוסקע.

קודם פרעג איר צי די דייטשן זיינען נישטאַ אין דערפּל. ענטפערט דאָס עלטערע קינד, אַז איצטער זיינען זיי נישטאַ, אַבער זומער, אַז אין סאַוואַזן זיינען איינגעשטאַנען דייטשן, פּלעגן זיי אַלע וויילע קו-מען, די פּריצעס. ביים וואַרט "פּריצעס", האָט די מאַמע אויף איר ווי-דער אַ קוק געגעבן, און די קליינע איז באַלד שטיל געבליבן.

קענטיק, אַז דער דראַטלאַזער טעלעגראַף האָט גוט געאַרבעט. אין אַ וויילע אַרום זיינען שוין געווען אין שטוב נאָך 4 קינדער פון די

שכנים, נאך צוויי פרויען און א מאן אין די מיטעלע יארן. אן אינטעלי-
גענטער אויסזען; האָט זיך מיט מיר באַקאַנט. אין דער צייט, ווען די
פרויען האָבן מיט מיר גערעדט, האָב איך מיט אַ ווינקל פון מיין אויג
באַמערקט, ווי די באַלעבאַסטע מיטן מאַן סודען זיך. באַלד זעצט ער
זיך אַוועק קעגנאיבער מיר, נעמט אַרויס אַ גוטן, שוואַרצן טאַבאַק. איך
באַמערק, אַז דאָס קליינע פעקעלע איז ענלעך אויף די אוקראַינישע
מאַכאַרקע. אָבער דער טאַבאַק איז אינגאַנצן נישט ענלעך. צו דעם האָט
ער דינע פאַפּיראַס-פאַפּיר, וואָס איך האָב שוין לאַנג נישט געזען.

— נו — מאַכט ער — לאַמיר פאַרייכערן.

פאַרשטייט זיך, אַז די באַלעבאַסטע איז אויך דאָ. און מען פאַר-
כערט. ער זאָגט מיר:

— אַנטשולדיק, פון וואַנען ביסטו? אַדער בעסער געזאָגט פון
וואַנען קומסטו?

איך גיב אויף אים אַ מאַדנעם קוק און איך מערק, אַז אַלעמענס
בליקן זיינען געווענדט צו מיר. ביי זיך גיב איך אַ טראַכט: אויב דאָס
איז אַ שונא, וועט זיין אַך און וויי צו אים, אפילו אַז ער וועט האָבן ביי
זיך געווער. דאָס וויכטיקסטע — מאַכן זיך פאַר אַן אומשולדיק שעפע-
לע, און אין אַ געוויסן מאַמענט געבן אַזאַ אודאַר אין שפיץ פון דער
מאַרדע, אַדער אונטער דער מאַרדע, אַז ער זאל פאַרגעסן זיין אייגענעם
נאַמען, וועט אים נישט אינטערעסירן קיין פרעמדער. איך טראַכט אָבער,
אַז די דריי פרויען — דאָס איז שוין אַ גרעסערע געפאַר. איך ענטפער
אים נישט גלייך, און באַטראַכט יעדעס וואָרט. איך פרעג אים:

— זאָגט מיר, איר זייט אַ היגער, פון דעם דאָרף?

— ווי זאל איך דיר זאָגן — אַ היגער און נישט קיין היגער.

— דאָס הייסט אַ צוגעקומענער.

לויט זיין האַלטן זיך און לויט זיין אַרט רעדן פאַרשטיי איך, אַז
דאָס איז נישט קיין פראַוואַקאַציע. זאָג איך אים פראַסט און אָפן:

— איך בין אַן אַנטלאַפּענער פון געפאַנגענשאַפט. אַ פאַר וואַכן
בין איך געווען אין אַ צווייטן דאָרף. פון דאָרט האָב איך געמוזט אַוועק-
גיין, ווייל דאָרטן זיינען אַנגעקומען דייטשן. איך גלויב, אַז עס אינטע-
רעסירט אייך פון וואַנען איך בין. אויב איר זענט נייגעריק, קאָן איך
אייך זאָגן, אַז איך בין אַ סאַראַטאַווער.

— אַ סאַראַטאַווער? — פרעגט מיך איבער דער מאַן און אין
דעם מאַמענט מערק איך ווי ער קוקט זיך מאַדנע איבער מיט דער באַ-
לעבאַסטע.

— הייסט עס, אַז מיר זיינען „זעמליאַקי“, (לאַנדסלייט...)

— וווּ האַסטו דאָרט געלעבט?

— ביים גרויסן וועג — זאָגט ער — וואָס פירט קיין קויבישעוו.

— איר ווייסט וווּ דאָס איז?

— איך ווייס נישט.

און אפילו היינט צו טאג ווייס איך נישט ווו דאס איז. אבער אים
ענטפער איך :

— איך האב געלעבט ביי דער וואלגע. מיין פאטער פלעגט אפט-
מאל איבעררעדן, אז זייענדיק אין סאראטאוו פאר דער רעוואלוציע,
האבן מיר געלעבט אויף קירפיטשנאייא.

איך האב זיך אבער באַלד געכאַפּט, אז מערסטן טייל גאַסן טראָגן
שוין היינט אַנדערע נעמען, אַזוי אַרום אַז איך קאָן זיך לייכט טועה זיין.
און דער פאַרדאַכט, וואָס זיי האָבן צו מיר, קאָן זיך נאַכמער פאַרשטאַרקן.
דעריבער האָב איך אים געענטפערט, אַז איך האָב געלעבט ביי דער
וואַלגע, אַנטקעגן ענגעלסק.

— א זאָגט ער — דאָס איז אויף דער צווייטער זייט שטאַט.
ביי זיך טראַכט איך, אַז דאָס איז נאָך בעסער. אַצינד פרעג איך :
— ווו וואַלט איך געקאָנט אַ פאַר טעג איבערשלאָפן ?
האָבן די פרויען און דער מאַן אַנגעהויבן אין דער הויך צו באַ-
טראַכטן. איינע זאָגט :

— ווען סעמיאַן וואַלט געווען אין שטוב — און איך פאַרשטיי,
אַז דאָס איז אוודאי איר מאַן — וואַלט איך געקאָנט ביי זיי איבערנעכט-
טיקן.

— אַבער איצט, אַז דער מאַן איז נישטאָ — זאָגט די אַנדערע —
פאַרוואָס קאָן ער ביי דיר נישט בלייבן ?
ענטפערט זי :

— היינטיקע נאַכט קאָן ער בלייבן, אַבער מאַרגן מוזסטו זען ער
זאַל שלאָפן ערגעץ אַנדערשוו.

די פרויען האָבן נאָך באַוויזן צו פרעגן, פאַרן אַוועקגיין, צי איך
בין אַ חתונה געהאַטער.

— איצטער — זאָגן זיי — זיינען אַלע „כאַלאַסטיאַקעס“ (פריי-
ליידיקע, בחורים) און זוכן נאָר צו שדכען זיך...

ענטפער איך, און זיי לאַכן זיך פונאַנדער, אַז „קיין כאַלאַסטיאַק“
בין איך נישט, אַבער קיין אינוואַליד בין איך אויך נישט...

און איך פיל, אַז די גאַנצע אַטמאָספער האַט זיך דאָ געביטן. די
קינדער בלייבן, און די פרויען מיטן מאַן גייען אַוועק. ער זאָגט מיר
פאַרן אַוועקגיין, אַז ער וועט נאָך קומען מיט מיר זיך דורכרעדן. איך
טו אויס דעם שינעל. ער איז אינגאַנצן דורכגעווייקט. פריער איז ער
געווען פאַרפרוירן, אין דער וואַרעמקייט איז ער אַפגעגאַנגען. עס רינט
פון אים. איך הענג אים אויף אויפן אויוון און זען זיך אַוועק אויסטאַן
די לאַפּטשעס. איך בינד אַפ די שטריק. די גאַנצע צייט, נישט אויס-
רעדנדיק קיין וואַרט, דרייט זיך אַרום לעבן מיר אַ יאַטעלע פון אַ יאַר
5, אַדער 6. ער זאָגט מיר :

— דאַוואַי, דיאַדיא, פאַמאָגו. ער וויל מיר העלפן, זאָגט ער.

— קאַקאי געראי ! — זאָג איך אים — ווי רופט מען דיך ?

— וואָלאַדיאַ — ענטפערט ער.

— און ווי אַלט ביסטו ?

— אין אַ חודש אַרום וועט מיר זיין 7 יאָר.

ער וויל מיר העלפן אָפּבינדן, אָבער די שטריקלעך זיינען פאַר-
פרוירן, נאָס, און ס'געלינגט אים נישט. די איבעריקע קינדער שפילן
זיך אין אַנדערן ווינקל. די באַלעבאַסטע גייט אַלע וויילע צו, קוקט אויפן
ײַנגעלע, שמייכלט. איך באַמערק, ווי דאָס ײַנגערע מיידעלע שטייט און
קוקט זיך צו ווי דאָס ײַנגל וויל אָפּבינדן. אַזוי זיצנדיק לעבן וואַרעמען
אויבן, האָב איך איינגעדרימלט.

ווי לאַנג איך בין געשלאָפן, ווייס איך נישט. איך פיל, אַז מען
וועקט מיך :

— דיאָדיאַ, קום עסן.

איך כאַפּ זיך אויף. איך זע, אַז איך בין באַרוועסט. צוגעגרייט
שטייט אויפן טיש אַ גרויסע שיסל מיט שמש, געקאַכטע זויערע קרויט,
אַ גרויסער טאַפּ מיט הייסע קאַרטאַפּל. ביים טיש אַ וואַש-שיסל, אַ
הילצערנער עמער מיט וואַסער. איך גיב זיך אַ פלוסקע אַרום, וויש
זיך אָפּ. קענטיק פאַר מיר צוגעגרייט אַ לייזונגענער האַנטוך. און דאָ
דערמאָן איך זיך, אַז שוין אַ וואַך צייט ווי איך האָב זיך נישט ראַזירט.
איך טאַפּ אָן מיין באַרד. די באַלעבאַסטע באַמערקט עס און זאָגט :

— אויב איר וועט וועלן, קאָנט איר זיך אָפּראַזירן. איך וועל איך

געבן אַ בריטווע. אָבער — נאָכן עסן. עס איז שוין נאָך 2 אַ זייגער.

זי גיט דערביי אַ קוק אויפן וואַנט-זייגער, גיט אַ צי איינעם פון
די געוויכטער, וואָס הענגט אַראָפּ. אין לאַגער האָט מען זייער זעלטן
געזען אַ זייגער, און ס'ווערט מיר פריילעכער. ווייל אין לאַגער — ווי
די צייט וואַלט סיי ווי קיין צייט נישט געווען. איך האָב געמוזט אַזוי
אָפּשלאָפן 4 אַדער 5 שעה. איצט בין איך אויסגערוט. מען נעמט זיך
צום עסן. אויסער די צוויי מיידלעך, זיצט לעבן מיר דאָס ײַנגל וואַלאַדיאַ,
אַנטקעגן זיצט די באַלעבאַסטע מיטן עלטערן מיידל. עסנדיק, דערציילט
זי מיר אַביסל וועגן איר לעבן. איך דערוויס זיך, אַז דאָס ײַנגל איז אַ
ריכטיקער ברודער פון אירע קינדער, אָבער נישט איר זון, אַ פלימעניק
איז ער. איך גיב אויף איר אַ מאַדנעם קוק און זי פאַרשטייט מיין פראַגע,
אַז איין וואַרט.

— גאַנץ איינפאַך — דערציילט זי — מיין מאָן האָט זיך פאַרליבט

אין מיין לייבלעכער שוועסטער און זי האָט געבוירן פון אים אַ קינד.
ער איז ביי זיין פאַטערס עלטערן, און די קינדער האָבן אים האַלד.
וואָס איז ער שולדיק ? — זאָגט זי.

ענטפער איך איר, אַז איך זע, אַז זי האָט אים אויך נישט פיינט.

— יאָ — זאָגט זי, — ער איז זייער אַ גוטער ײַנגעלע, אַ גוט

דערצויגענער, נישט ווי מיינע. אומעטום מיטן זיי זיך אַריין.

— וווּ איז איצטער דער מאָן ?

— דארטן, ווו אלע. זייט ער איז אַוועק אויפן פראַגט, איז פון אים געווען איין בריוו, אַנהייב יולי, און אויך דורך אַ צופאַל. און מער האָט מען וועגן אים נישט געהערט.

די נאַכט הייבט אָן צופאַלן. איך נעם אַרויס פון מיין פעקל טאַ- באַק, וואָס איך האָב געקריגן ביי די פריערדיקע טייערע מענטשן, שיט אויס אַ היפש ביסל אויף פאַפיר און בעט איר דאָס צו נעמען.

— ניין — זאָגט זי — בשום אופן נישט. שוין לאַנג ווי פון אונג- דזער דאַרף איז מען נישט געווען אין אַרשאַ. מען קאָן פאַר עטלעכע אייער, פאַר אַ שטיקל פוטער, אַדער איבערהויפט פאַר סאַלע, קריגן ביי די דייטשן אַלץ. אַלץ האָבן זיי און אַלץ דאַרפן זיי.

זי גייט צו און נעמט אַרויס פון גרויסן קאַסטן אַ קליין לעדערן זעקעלע און גיט עס מיר:

— אַט האַסטו אין וואָס צו האַלטן דעם טאַבאַק.

און זי לייגט אַריין דעם טאַבאַק, וואָס איך האָב אויסגעשאַטן אויפן פאַפיר. נאַר אויף צוויי ציגאַרעטלעך, זאָגט זי, לאַזט זי זיך איבער. און מיר פאַרויכערן. די מיידעלעך זיצן אויפן אויוון און אַלע וויילע הערט מען פון דאַרטן זייער זאַפטיקן געלעכטער. וואַלאַדיאַ זיצט אַבער לעבן אונדז. איך הייב אים אָן אויספרעגן, צי ער קאָן לייענען און שרייבן.

— אַ, — זאָגט ער — איך קאָן שוין אַ סך.

— נו, און וואָס וועסטו טאָן, אָ דו וועסט זיין אַ גרויסער ?

— איך וועל ווערן אַ פאַרטיזאַן — זאָגט ער, נישט קלערנדיק

אפילו — און שלאַנגן די פריצעס...

דער ענטפער איז מיר אַזוי געפעלן געוואָרן, אָ מיר האָבן זיך אַלע צעלאַכט. אַבער אונדזער צוקונפטיקער פאַרטיזאַן האָט נישט געלאַכט, און מיט פאַרדרוס אונדז געזאָגט, ווי אַ גרויסער:

— איך ווייס נישט פון וואָס איר לאַכט אַזוי ? איך רעד דאָס

ערנסט.

— ווי הייסטו לויטן פאַטערס נאָמען ? — פּרעג איך.

— אַנדרייעוויטש. ...וואַלאַדיאַ אַנדרייעוויטש.

— הער זיך איין, וואַלאַדיאַ אַנדרייעוויטש, עס איז נישט שלעכט,

וואָס דו ווילסט ווערן אַ פאַרטיזאַן, אַבער פאַר פּרעמדע מענטשן דאַרפסטו דאָס נישט זאָגן.

— דאָ איז דאָך נישט פאַראַן קיין פּרעמדע.

מיר קוקן זיך איבער מיט דער באַלעבאַסטע און זי גיט מיר אַ

ווונק, ווי איינער זאָגט: לאַז אים צו רן. זי פּרעגט אים, צי ער וויל

גיין אין שטוב צו דער באַבושקע. ענטפערט ער, אָ ער וויל בלייבן

שלאַפן דאָ. פּרעג איך:

— און זיי וועלן גאַרנישט זיין אומרואיך ?

— ניין. איך שלאָף אַפט דאָ.

— ווי רופט מען דיד ? — פרעגט ער מיך דרייטט.

— מיך — זאג איך — רופט מען גרישאָ.

— אוי, דער זעלביקער נאָמען ווי ביים זיידן.

די באַלעבאָסטע בעט מיר אויס אויף אַ באַנק לעבן טיש, און די גאַנצע משפּחה קריכט אַרויף אויפן אויוון. אין עטלעכע מינוט אַרום כראַפּע איך שוין. אין מיטן נאַכט, איך ווייס נישט ווי שפּעט ס'איז. דאָס איינציקע ביסל ליכט פון דרויסן זיפט זיך דורך דורך פאַרפרוירענעם פענצטער. איך פיל, אַז עמיצער טוליעט זיך צו צו מיר, האַלט מיך מיט אַ האַנט אַרומגענומען. איך טאַפּ אַן דעם קאַפּ און כאַפּ זיך גלייך, אַז דאָס איז וואַלאַדיאַ, אַ האַלב אַפּגעדעקטער ליגט ער און האַלט מיך אַרומגענומען.

אין דער פרי, איך כאַפּ זיך אויף, די באַלעבאָסטע איז שוין לאַנג אויף די פּיס. דער אויוון ברענט. און קענטיק, אַז עס פעלט האַלץ צום הייצן. זי האַט אַבער נישט געוואַלט אַנהאַקן האַלץ, מיך נישט אויפֿ-צוועקן. איך גיב זיך אַ כאַפּ, וואַלאַדיאַ איז מער נישטאָ לעבן מיר. די באַלעבאָסטע זאָגט מיר, אַז זי האַט אים אַרויפּגעטראָגן אויפן אויוון.

איז שטוב שטייט אַ גרויסער קלאַץ, אויף וועלכן מען האַקט האַלץ. די באַלעבאָסטע טראַגט אַריין פון פּירהויז גרויסע שטיקער האַלץ און קלייבט זיך צום האַקן. איך גיי אַראָפּ פון געלעגער. שלאַפן בין איך אַלע מאָל געשלאַפן אין די זאַכן. קיין פּאַדלאַגע איז, פאַרשטייט זיך, נישטאָ. איך וויל צונעמען פון איר די האַק, און זי וויל מיר נישט געבן. איך נעם דאָך צו, דערביי זאָגט זי מיר :

— פאַרויכטיק, זי פאַלט אַראָפּ.

אַ פינטל מיטן אויג, און עס ליגט שוין אַ גרויסע קופּע מיט גע- האַקטע האַלץ. איך געפין, אַז דאָס הענטל פון דער האַק איז צו קורץ. איך שטעק אַריין די פּיס אין הילצערנע קאַלאַדקעס, וואָס די באַלע- באַסטע גיט מיר, און איך גיי אַרויס אין פּירהויז זוכן אַ שטיקל פון וואָס מען זאָל קאַנען מאַכן אַ הענטל. אַבער איך געפין נישט קיין פאַ- סיק שטיקל האַלץ. איך גיב אַן עפּן די טיר און באַמערק אַ פּלאַקן, קענטיק פון געוועזענעם פאַרקאַן. מיט עטלעכע קלעפּ פון דער האַק, נעם איך אים אַרויס. אין אַ שעה אַרום האַט מיין באַלעבאָסטע אַ גוטע האַק. זי באַקוקט זי פון אַלע זייטן און פּרובירט איר אויס.

— כאַראַשאָ — זאָגט זי.

און מיר זעצן זיך צום טיש. אַפּגעגעסן, וואַלאַדיאַ איז לעבן מיר. — פאַרוואָס ביסטו צו מיר געקומען שלאַפן ? — פרעג איך אים. זאָגט ער אַז מיט די באַבעס איז אים אוממעטיק. דער זייגער איז פאַר צען. די באַלעבאָסטע דערציילט מיר, אַז דער מאַן, וואָס איז גע- ווען, איז אַליין אַ לערער. ער איז שוין דאָ פון יולי פאַריקן יאַר. ער רעכנט זיך שוין ווי אַ היגער. ער זעט אויס צו זיין נישט קיין שלעכ- טער מענטש, אַפּטמאַל קלייבט ער צונויף די קינדער און לערנט זיי.

לעבן לעבט ער מיט א פרוי אן קינדער, וואס דער מאן אירער איז אוועק אויפן פראנט. פארן קריג — דערציילט זי — האבן זיי שוין סיי ווי געלעבט שלעכט צווישן זיך. ווייטער דערציילט זי מיר, אז דער סטאראסטא ביי זיי איז נישט קיין שלעכטער, אבער מיט דער פאליציי, איז ווי אמאל. אז ער איז שיכור, טשעפעט ער זיך צו אלעמען. און פאר פרעמדע איז ער געפערלעך. פרעג איך :

— איז ער א היגער ?

— א היגער. אין קאלכאז האט ער נישט געוואלט ארבעטן, ווייל אין אונדזער קאלכאז האט מען קוים פארדינט צום עסן, פונקט ווי אין אנדערע קאלכאזן...

דערווייל ראזיר איך זיך אפ, און באטראכט, אז דא איז פאר מיר נישט קיין ארט. איך וואש זיך אפ.

— זע — זאגט די באלעבאסטע — דו ביסט אינגאנצן א יונגער.

מיר האבן דיר נעכטן געגעבן ביז 37 יאר...

— אז איך בין אריינגעקומען, האט איר מאדנע געקוקט, מיט

א מין פארדאכט, קאנט איר מיר נישט זאגן — פארוואס ?

— מיך רופט מען גאליא איוואנאווא. און דאס וואס מיר האבן

איך געהאט אויפגענומען מיט אומצוטרוי, איז עס פשוט דערפאר, ווייל

ווי אן אקארשט-אנטלאפענער געפאנגענער האט איר נישט אויסגע-

זען. אלץ אויף איך פארלאטעט, פארריכט. עס גייען ארום איצט אזוי

פיל, אז עס איז שווער צו אונטערשיידן ווער דאס זיינען פארא מענטשן.

און מיר לעבן נישט ווייט פון וואלד. אלע מאל גייען זיי פארביי,

פארהאלטן זיך. דאס וויכטיקסטע, די געפאנגענע בעטן די ערשטע זאך

עסן, און דו — נישט.

דערביי גיט זי אויף מיר א מאדנעם קוק. איך הייב זיך אויף און

ווייז איר אויף מיין זעקל.

— איר זעט, גאליא איוואנאווא, דא האב איך אויף 10 טעג

עסן. פרעמדע, אומבאקאנטע מענטשן, האבן מיר געגעבן. ס'איז נישט

מיין שולד, וואס איך דארף זוכן יעדן טאג א דאך איבערן קאפ. איך

דאנק איך פאר דעם גוטס, וואס איר האט מיר געטאן. נאר איך גלויב,

אז ס'וועט זיין בעסער פאר מיר און פאר אייער דארף, כ'זאל גיין זוכן

א ביסל א מער רואיקער ארט, איבערהויפט עטוואס ווייטער פון סאוואנא,

ווייל וועגן אט דעם סאוואנא האב איך שוין געהערט...

איך טו זיך אן די לאפטשעס, און פרעג זי דערביי אויס וועגן די

ארומיקע דערפער. זי גיט מיר אומגעפער די זעליקע אנווייזונגען, ווי

דער פריערדיקער באלעבאסט, און איך זע, אז נישט געקוקט דערויף,

וואס זי האט פיינט די סאוועטן-מאכט, איז זי אן ערלעכע, אומגליק-

לעכע פרוי.

איך טו זיך אן, הייב זיך אן געזעגענען. זי זאגט מיר :

— ווארט א וויילע.

זי קומט ארויף פון קעלער און ברענגט מיר אַ גרויסן קענ. איך
וויל נישט בעמען, אָבער זי שטופט אים מיר אין זעקל אַריין. איך דאַנק
איר. איך געזעגן זיך מיט די קינדער. וואָלאָדיאַ פרעגט מיך:
— דיאָדיאַ גרישאַ, פאַרוואָס גייסטו אַזוי גיך אַוועק?
ס'פאַרקלעמט מיר ביים האַרץ. איך גיב אים אַ גלעט איבערן קע-
פעלע, גיב אים אַ הייב און זאַג:

— נו, זיי געזונט, פאַרטיזאַן...

אין דרויסן בעם איך ווידער די ריכטונג פון וואָלד. ביים ראַנד
פון וואָלד קער איך זיך אום און זע פון ווייטן צוויי מאַנסלייט גיין
אין דער ריכטונג. איך שטעל זיך אָפּ, וויל דערגיין ווהיין זיי ציען.
אָבער סיי ווי סיי בלייב איך דאָ נישט, טאָ צו וואָס דאַרף איך זיי? דער
פּראַסט האָט נאַכגעלאָזן. נאָך אַ פאַר קילאַמעטער, געפיין איך אַ וועג,
און באַשליס, אַז וואָס ס'זעט זיין, וועט זיין, איך גיי מיטן וועג. ס'איז
אַ סך לייכטער צו גיין מיטן וועג. עס גייט זיך אַזוי גיכער. עס הייבט
אַן צו ווערן טונקל, ווען איך דערנע פון ווייטן אַ דאַרף, און מיר דאַכט
זיך, אַז עמיצער דערבענטערט זיך צו מיר. וווּ אַהינצוטאָן זיך האָב
איך נישט. אַ פּערד הירושעט. דער וועג איז שמאַל, אַז איך מוז אָפּטרעטן
אין אַ זייט, דער שליטן זאָל קאַנען דורכפאַרן. עס כאַפט זיך ביי מיר
אַרויס: "גוטן אַוונט". ענטפּערט מיר אַ שטימע: "זדאַראַוו". איך פרעג:

— ווי הייסט דאָס דאַרף?

— פּוגלייאַי — ענטפּערט מען מיר.

— איר זענט פון דעם דאַרף?

— ניין, און פון וואָנען זענט איר?

— פון לעאַנאַווקאַ.

אַ פּרוי מיט אַ מאַן זיינען אויפן שליטן.

— איר קאַנט מיר אפּשר מיטנעמען? — פרעג איך.

— סאַדיס! — זאַגן זיי.

איך זע, אַז דער מאַן איז טויט־שיכור. ער הייבט אַלע וויילע
אַן אַ ניי לידל אונטערצוזינגען. מיר פאַרן אונטער אַ היפש שטיקל
מיטן וועג, פון וואָנען איך בין געקומען, אָבער איך זע, אַז מען פאַר-
קירעוועט זיך אין אַ זייט. די פּרוי, אַ יונגע, פרעג איך, צי דאָס איז
איר מאַן. זאַגט זי — ניין, ס'איז איר ברודער. ווי ווייט, פרעג איך,
איז לעאַנאַווקאַ?

— וואָס, דו ווייסט נישט? ביי אַ 10 וויאַרסט.

— דיין ברודער, זאַג איך, איז איינגעשלאָפּן. ער קאַן פאַרפרוירן

ווערן.

— זאָל ער פּגרן... — מאַכט זי — נאָר צרות מאַכט ער אונדז אַן.

איד וואַרט, אַז זי זאָל מיר דערציילן ווייטער, אָבער זי איילט זיך

נישט. זי הייבט מיך אַן אויספרעגן, ווער איך בין, צי האָב איך וועמען

נישט איז אין לעאַנאַווקאַ. דערווייל גיב איך איר אַ פרעג:

— ווי איז דארטן די פאליציי ? און דאס וויכטיקסטע — דער סטאָ-
ראַסטאָ ?

— אַט דער — ווייזט זי אויפן ברודער — דער פיאָניצע, איז דער
צווייטער פאָליציי, און דער ערשטער איז אויך נישט בעסער...
איך פרעג זי אויס פאָרויכטיק און דערגי ביי איר, אַז אין דאַרף
זיינען דאָ אַ היפש ביסל קריגס-געפאָנגענע, ביי 20 מאָן. איר האָב גע-
וואָסט, אַז אין אַ סך דערפער באַהאַלטן זיך, און אפילו אַזעלכע, וואָס
באַהאַלטן זיך גאַרנישט, דאָס הייסט פאַררעגיסטרירטע, אַדער ווי מען
זאָגט אויף רוסיש: אויפן „אָטשאַט“. איך גיב איר אַנצוהערן, צי איך
וועל אַ געוויסע צייט קאָנען לעבן אין דאַרף פון וואָנען זי איז. (די זעלבע
מאַרוסיאַ איז שפּעטער געווען מיינע אַ נאַענטע פריינדין און אַ דאַנק
איר ברודער האָב איך דאַרטן געקאָגט אַפּוּיצן אַ פאַר חדשים.) דערווייל
ענטפּערט זי:

— אויב עס איז דאָ אַרט פאַר 20, וועט זיין פאַר אַן 21-טן. די
פּאָליציי זאָגט גאַרנישט. פאַר אַ ליטער באַראַפּן קאָן מען אַפּקויפּן דייטש-
לאַנד מיט ראַטנפאַרבאַנד צוזאַמען...

— נו — זאָג איך — דאָס איז נאָך נישט געפּערלעך. דאָס וויכ-
טיקסטע — צי האָט מען וועמען אַרעסטירט און אַוועקגעפירט צו די
דייטשן ?

— ניין, דאָס נישט. דער — זאָגט זי — פון פּוּגלייאַי, דער איז אַ
באַנדיט. אי ער נעמט אַלץ צו, אי ער פירט גלייך אין קאַמאַנדאַטור.
צוויי מאל האָט מען שוין אויף אים געשאַסן, אַ הינטיש מזל האָט ער...
און דאָ בלייבט זי שטיל. מסתמא דערפאַר, ווייל זי קאָן מיך נישט
און זי האָט שוין צופיל גערעדט. איך דערוויס זיך, אַז איר מאַן איז אומ-
געקומען אין די ערשטע טעג פון קריג און אירע צוויי ברעקלעך קינדער
האַט מען עוואַקואירט אין טיף רוסלאַנד. איך באַשליס, אַז דאָ קאָן זיין
פאַר מיר אַ גוטע געלעגנהייט צו פאַרבלייבן אַ שטיקל צייט. ערשטנס,
פילט זיך אַרויס, אַז זי ווכט אַ מאָן; און צווייטנס, דאַרף מען האָבן אַ
באַקאַנטן, און טאַקע אַ פּאָליציסט. דער ברודער שלאַפּט און איך זען זיך
לעבן זיי. ביידע זיינען זיי אַנגעטאַן אין וואַליקעס, אין פעלצן. דאָס
קליינע פּערדל, קוים וואָס עס גייט. עס ווערט מיר קאַלט, און אַלע וויילע
גיי איך אַרונטער פון שליטן, כדי צו דערוואַרעמען זיך.
איז דאַרף קומען מיר אַן שפּעט ביינאַכט.

— היינט — זאָגט זי, — קאַנסטו איבערשלאַפּן ביי אונדז, און
מאַרגן וועט מען זען.

מיך מיטן ברודער לאָזט זי אַראַפּ לעבן זייער שטוב. אַן עלטערע
פרוי גייט אַרויס אַנטקעגן. איך הער ווי זי זאָגט: „מאַמע, נעם אויף
אַ גאַסט...“ איך הער, ווי די אַלטע ענטפּערט מיט אַ בורטש: „ווידער אַ
גאַסט...“ איך מאַך זיך נישט הערנדיק און העלף איוואָנען אַריינגיין אין
שטוב.

— שוין ווידער שיכור — זאגט די אלטע.
 — דו ״וויעדזמע״, שווייג! — שרייט ער אויס, און דערביי דער-
 לייגט ער א פאר פעטע רוסישע זידל-ווערטער — וואס בורטשעסטו?
 טוואיא דיעלא מאלינקא! (דיין עסק איז א קליינער), ס'הייסט, דו מיש
 זיך נישט...

אין די דערפער איז כמעט גארנישט געווען צו קריגן. אן עמער,
 א שיסל, א טאפ, קליידונג — גארנישט. א שוסטער, א שניידער, א בלע-
 כער, איז געווען פאר זיי א גליק צו האבן. צו דעם בין איך נאך געווען
 א ספעציאליסט צו מאכן אפאראטן צום טרייבן סאמאגאן. און אט בין
 איך שוין אין דארף לעאנאווקא, ביי 25—20 קילאמעטער פון ארשא.
 איך גיי ארום פראנק און פריי. איך באהאלט זיך נישט. דער גאנצער
 דארף קען מיד און איך קען די מערסטע פון דארף.

קאפיטל 18

דאס רוסישע דארף

מארוסיא, וואס האט מיר געבראכט צופירן, איז זייער שטאלץ מיט
 דעם, און יעדעס מאל, ביי א געלעגנהייט, דערמאנט זי עס. איך פארגעס
 נישט איר צו באזוכן. און איר ברודער איז גאר צופרידן דערפון. קענטיק
 נישט אזוי פון מיר, ווי פון דער פלאש סאמאגאן, וואס איך ברענג יעדעס
 מאל. דאס דארף איז ווייט פון א גרויסן וועג. דייטשן קומען אהער זייער
 זעלטן. אז מען באמערקט פון דער ווייטן, ווי זיי קומען אן מיט א שליטן,
 לויפן שוין די קינדער אנזאגן די, וואס דארפן זיך אויסבאהאלטן. פאר-
 שטייט זיך, אז איך בין צווישן זיי.

שבת ווערט דא געהייצט די אלגעמיינע באד. אנדערע באלעבאטים
 האבן אייגענע קליינע בעדער. נישט אלע ווייסן וואס דאס הייסט א באד
 אין א דארף אין ווירוסלאנד: א פיר-קאנטיקע הילצערנע געביידע, א
 גרויסער אויוון. אויסער האלץ, לייגט מען אריין אין אויוון גרויסע שטיי-
 נער. דערביי שטייען צוגעגרייט צוויי הילצערנע טונען מיט וואסער. הייצן
 הייצט מען די באד איין פארטאג. די ערשטע קומען זיך באדן
 די מענער. דער פירהויז ווערט גענוצט אויף אויסצוטאן זיך, עס שטייען
 לאנגע בענק. מען ווארפט אריין אין וואסער די גרויסע שטיינער, ביז רויט
 אנגעגליט, אין איין פאס, און אין דער צווייטער בלייבט דאס וואסער
 קאלט. עטלעכע שטיינער בלייבן ליגן אין אויוון, מען גיסט אויף זיי ארויף
 וואסער, און די פארע צעגייט זיך. מען פארעט זיך אויף דער פאדלאגע.
 אז די מענער האלטן ביים ענדיקן וואשן זיך, קומען אן די פרויען.
 אין דארף האב איך זיך באפריינדעט מיט נאך צוויי אנטלאפענע
 געפאנגענע, יידן. איינער פון אלמא-אטא, די הויפט-שטאט פון קאזאכסטאן,

און דער צווייטער, א געוועזענער פארזיצער, אדער "פרעדסעדאטיעל", פון א קאלכאז, פון פאך א שוסטער. מיר גייען אלע דריי אין באד. דער פון אלמא-אטא, גייט א צען מעטער פאראויס. איך זע, אז עמיצער גייט ארויס פון באד, און מישא — אזוי האט געהייסן דער פון אלמא-אטא — גריסט זיך אויף טאטאריש. מישא גייט אריין אין באד, און אז איך דערבענטער זיך מיט דעם, וועמען ער האט זיך געהאט געגריסט, דערקען איך פלוצלונג דעם טאטאר, מיט וועמען מיר זיינען אנטלאפן פון לאגער. אבער ער דער-קענט מיר נישט. שריי איך צו אים :

— היי, ניקאליי, דו דערקענסט מיר נישט ?

דער צווייטער, יאסל, דער געוועזענער "פרעדסעדאטיעל", איז אויך אריין אין באד, און איך בלייב א וויילע שמועסן מיטן טאטאר. ער דער-ציילט מיר, אז ער לעבט דא ביי א פרוי מיט דריי קינדער. זיי זיינען צופרידן פון אים, און ער פון זיי. שפעטער, זאגט ער, אז ווען עס וועט ווערן ווארעמער, וועט מען זען וואס מען האט דא צו טאן. מיר נעמט ער ארום און עטלעכע מאל פאטשט ער מיר אין פלייצע, דערלייגנדיק: "יאקשי, יאקשי", אויף טאטעריש אן אויסדרוק פון דאנקבארקייט. ער דאנקט מיר אויך אויף רוסיש און ער זאגט מיר, אז אליין וואלט ער קיין מאל נישט געהאט די איניציאטיוו צו לויפן און ריזיקירן. און אויב מיר וועלן בלייבן לעבן, וועט ער עס מיר קיינמאל נישט פארגעסן.

— קום — זאגט ער — צוגיין צו מיר. מיין באלעבאסטע איז זייער א וויילע פרוי, נישט קיין שיינע, אבער זייער א וויילע. דא, אין דארף — דערציילט ער — האט אויך געלעבט דער פון ארכאנגעלסק. ער האט גע-זאגט, אז ער האט קרובים אין אוקראינע, ביי פאלטאווע, און איז אוועק צו זיי. מער האב איך אים נישט געזען.

איך האב אים דערציילט וועגן מאסקוויטש, וואס איז געשטארבן. וואס מיר האבן געקאנט, האבן מיר געטאן פאר אים, זאגט ער. — דו ווייסט אליין — זאגט ער — אז אין יענע באדינגונגען האבן מיר ריזיקירט מיטן לעבן, און אים נישט איבערגעלאזן אין וואלד.

ניקאלאי איז אוועק און איך גיי אריין אין באד. איך באמערק, אז א סך פרויען זיינען אריין גלייכצייטיק מיט מיר און ביי זיך בין איך זיכער, אז עס איז דא א צווייטער צימער פאר פרויען. צו דעם זע איך, אז עס גייען אריין אויך מענער. איך גיי אריין און הייב זיך אן אויסטאן. וואס איז דאס ? איך זע, אז א סך פרויען האלטן זיך אויך אין אויסטאן. מיינע צוויי חברים באמערקן, אז איך בין האלב אויסגעטאן, און איך פארשטיי נישט וואס דא טוט זיך. זאגן זיי מיר :

— גרישא, וואס ווארטסטו ? דא באדן זיך אלע אינאיינעם, און מען העלפט זיך אפילו וואשן די רוקנס.

און דערביי לאכן זיי זיך פונאנדער. בעת מעשה שעם איך זיך אביסל. באלד געפינען זיך שוין אזעלכע, וואס בעטן מען זאל זיי העלפן א רייב טאן דעם רוקן. דאס זיינען מערסטנס פרויען, וואס זיינען געבליבן

אן מענער. איך מערק אבער אויך א סך יונגע מיידלעך, וואס אָנגעטאָ-
נענערהייט האָט מען גאַרנישט געמערקט, ווי שיינ זיי זיינען אַנטוויקלט.
און קענטיק, אַז אַ סך פלעגן דאָס טאַקע מאַכן ספּעציעל, ווי איינער זאָגט:
איר מיינט, אַז איך בין נאָך אַ קינד? אין באַד וועל איך אייך ווייזן. און
טאַקע די 14 און 15-יעריקע האָבן מערסטנס פּראַוואַצירט.

עס איז נאָך מערץ חודש. אין גאַס איז נאָך גוט קאַלט, אָבער אין
באַד איז אַ מחיה. וואַרעם די פאַרע איז געווען אזוי געדיכט, אַז אַ מעטער
פון זיך האָסטו גאַרנישט געזען. און די יונגע מיידלעך פלעגן זיך גראַד
שטענדיק שאַרן לעבן דיר; און אַז האָסט זיך אָפּגערוקט, פלעגן זיי זיך
נאָך באַליידיקן אויך און אַ זאָג טאָן:

— זע, וואָס האָסטו מורא, איך בין גישט קיין קרעציקע.
אַ לאַנגע צייט האָב איך גישט געוואוסט, אַז עס איז אַרויס אַ קלאַנג
אין דאַרף, אַז איך בין גאַר... אַ דאַקטער, גאַר איך זאָג עס גישט אויס.
ווייל איך האָב מורא פאַר די דייטשן. די ערשטע זאָך פלעגן די דייטשן
אינזאָלירן די אינטעלעקטועלע. פאַר זיי פלעגן זיי אַמערסטן ציטערן. זיי
האַבן געוואוסט, אַז צווישן זיי זיינען פאַראַן גוטע אַרגאַניזאַטאָרס, אַז זיי
זיינען די מערסטע פאַרטיינע. האָט מען דעריבער אַמבעסטן געדאַרפט
שפּילן די ראַלע פון אַ האַלבן תּם. אומעטום צושטעלן אַן אויער. זיין וואָס
פשוטער, מען זאָל דיר וואָס ווייניקער זען, מען זאָל וועגן דיר וואָס
ווייניקער רעדן. און דאָ פּלוצלונג גאַר — אַ נייע קלאַג אויף מיין קאַפּ:
עס האָט זיך איינגעפונען איינער, וואָס האָט געזאָגט, אַז ער איז געווען
מיט מיר אין זעלבן באַטאָליאַן און ער ווייסט באַשטימט, אַז איך בין אַ
דאַקטער. דאָס אַלץ האָב איך זיך דערוואוסט אַ סך שפּעטער. ווי איך האָב
זיך גישט באַמיט צו דערגיין ווער עס האָט פון די געפאַנגענע פאַרשפּרייט
וועגן מיר אַזאַ קלאַנג, האָב איך עס גישט געקאַנט דערגיין. בין אַ צופאַל
האַט מיר געעפנט די אויגן.

איך ווייס פון גאַרנישט, איך שטיי און אַרבעט, און גראַד ביי דעם
סטאַראַסטעס אַ שוועסטער, און זע, ווי עס קומט אַריין אַ געפאַנגענער. איך
האַב אים געקענט. אַ הויכער, אַ קראַסאָויעץ. דאָס גאַנצע דאַרף האָט
אים ליב געהאַט פאַר זיין טאַנצן און שפּילן מיט אַ באַיאָן. שוין אַ היפשע
וויילע ווי די באַלעבאַסטע רעדט מיט אַ פּרוי. דערלעבן — איר צען-יאַריק
יינגל. איך לייג קיין אַכט גישט. לעבן מיר שטייט דער שיינער הברהמאַן.
ער דערלאַנגט מיר די האַנט. איך האָב בעת מעשה גישט באַמערקט, אַז
די צווייטע לינקע האַנט איז ביי אים באַהאַלטן אונטערן שינעל. איך אַליין
האַב אים ליב געהאַט פאַר זיין שטענדיקער פּריילעכקייט. אויך ער האָט
געזוכט מיין געזעלשאַפט. צו דעם, ווייס איך גישט פון וואַנען ער האָט
אַלעמאַל גערויכערט די בעסטע טאַבאַק.

פאַרשטייט זיך, אַז קודם דאַרף מען פאַרייכערן.

— נו — זאָג איך — וואָס וואַרטסטו? וווּ איז דיין טאַבאַק?

— נעם דאָ — מאַכט ער — אין קעשענע ביי מיר.

און דא באַמערק איך, אַז די לינקע האַנט איז ביי אים אויף אַ טיכל
אַנגעהאַנגען אויפן האַלדז. איך ווייס נאָך אַלץ נישט, וואָס מען דערציילט
וועגן מיר אין דאָרף. גאַרנישט אויסן זייענדיק, פּרעג איך :
— ווייז, וואָס האַסטו דאָרטן ?

קענטיק, אַז אויף דעם האַט ער טאַקע געוואַרט. ער ווייזט מיר אַ
געשוואַלענע האַנט. איך זע, אַ גרויסער פּוראַנקל. אַמאַל האַט עס געהייסן
— אַ מכה. און צו היילן, געדענק איך, אַז כ'בין געווען אַ יונגער יינגל,
פלעגט מען ברענגען אַן אַלטע פּרוי און זי האַט עס פאַררעדט, אַפּגע-
שפּראַכן, אַרויפגעלייגט אַ שוואַרץ טיכל, פאַרגלאַצט סטראַשנע מיט די
אויגן, עפעס וואָס אונטערברוטשענען, זיך דרייען אויף רעכטס און לינקס,
שפּייען אַהער, שפּייען אַהין. צולעצט האַט זי געמאַכט אַ מין קאַשקעלע,
צולייגן און — דאָס פּלעגט טאַקע העלפּן.

די אַלע איבעריקע קונצן האַב איך, פאַרשטייט זיך, נישט געמאַכט,
אַבער דעם באַלזאַם, די קאַשקעלע, פון וואָס זי פּלעגט דאָס מאַכן, די
באַבע, האַב איך גוט געדענקט. איך געדענק דאָס ביז היינט צו טאָג. אויך
דאָס יינגעלע, וואָס איז געקומען מיט דער מוטער, האַט געהאַט אַן ענלעכע
אַנגעריסענע מכה אויף אַזאַ אַרט, אַז ער האַט זיך נישט געקאַנט זעצן. און
אויף מיין שלימזל, האַט עס זיי טאַקע אַלע געהאַלפּן.

אַזוי האַט זיך אַנגעהויבן מיין "דאָקטאָרסקע" פּראַקטיק. יעדן טאָג
איז עמיצער צו מיר געקומען. ווייל קיין קראַנקע, אפילו ביי אַזאַ געזונט
פּאַלק, האָבן נישט געפּעלט. צו דעם איז מיר אויסגעקומען צוצווען זיך
אין די רוסישע דערפּער, ווי אַזוי די היגע דאָקטוירים האָבן געהיילט.
איינער קומט און באַקלאַגט זיך, אַז עס טוט אים וויי דער בויד. הייסט
אים דער דאָקטער נעמען אַ גלאַז וואַדקאַ, אַריינשיטן עפעער. אַ צווייטן
הייסט ער אויך נעמען אַ גלאַז וואַדקאַ, דאָס מאַל מיט אַ ציבעלע. אַ
דריטן — מיט קנאַבל, אַ פּערטן באַפּעלט ער אויסטרינקען אַ טאַפּלע
פאַרציע. אַלנפּאַלס, די וואַדקאַ איז געווען דער בעסטער מעדיקאַמענט, ביזן
היינטיקן טאָג.

איך האָב זיי אויך געגעבן די זעלבע עצות, און דערביי מיט זיי
מיטטרינקען. קיין קרבנות אויף מיין געוויסן האַב איך נישט געהאַט, אַז
איך האָב זיי געזאַגט, אַז איך בין קיין דאָקטער קיינמאַל נישט געווען,
האַבן זיי מיר נישט געוואַלט גלויבן. זיי האָבן מיר געענטפּערט :

— וואָס דאָרף איך זיך מיט דיר שפּאַרן ? מיר ווייסן, אַז ביסט
געווען אַ "ווראַטש ווטאַראַוואַ ראַנגאַ" דאָס הייסט, אַ מיליטערישער דאָק-
טער, צווייטע ראַנגע...

אַז כ'האַב זיי געפּרעגט : פון וואַנען נעמט איר עס ? האָבן זיי גע-
ענטפּערט :

— וואָס איז וויכטיק ?

מען דו'צט זיך זייער לייכט אין די רוסישע דערפּער, אַבער מיר האָבן
זיי גע'איר'צט און דערביי געזאַגט :

— איר קענט זיין רואיק... מיר היטן אייד, ווי די אויגן אין קאפ...
און ביי זיך האב איך געטראכט: אינטערעסאנט, פארוואס זיי היטן
מיך אַווי. צי דערפאר, וואָס איך הייל זיי, דער עיקר מיט וואָדאָ, צי דער-
פאר וואָס איך מאַך זיי די טייערע אַפּאַראַטן צו טרייבן סאַמאַגאַן?

דער דאַרף לעאַנאַוואָקאָ ליגט דריי קילאָמעטער פון וועג, וואָס גייט
פון אַרשאַ קיין גאַמעל. דער סטאַראַסטע איז געבליבן דער זעלבער ווי
פאַרן קריג. דאָס גאַנצע דאַרף איז פאַרבונדן צווישן זיך דורך קרובים,
אויסער עטלעכע פרעמדע. די באַשפּייזונג אין דאַרף איז אַ גוטע, זיי האָבן
אַלץ אַרונטערגענומען פון די פעלדער, נישט ווי זיי וואָלטן געאַרבעט
פאַרן קאַלכאַז, נאָר ווי פאַר זיך אַליין. און זיי האָבן זיך טאַקע צעטיילט
מיט דער גערעטעניש, און נאָך אַפילו באַגראַבן אין דר'ערד אַ רעזערוו
צום איבעראַיאַריקן פאַרוי. אויך פאַר די דייטשן האָבן זיי פאַראויסגעזען,
אַבי מען זאל זיי נאָר לאָזן צורו.

איך האָב זיך דאָ אויך דערקאַפט די כוחות און מיט דער הילף פון
מיינע חברים, האָב איך שוין אַ פאַר שטיוול. די הויפט-אַרבעט מיינע איז
נישט קיין דאַקטאָריע. פון די דייטשע בענוין-פעסלעך, וואָס וואָלגען זיך
אויף די וועגן, מאַך איך גוטע אַפּאַראַטן צו טרייבן סאַמאַגאַן. קיין גוטע
געצייג איז קיינמאַל נישט געווען אין רוסלאַנד. און אין צייט פון דער
מלחמה — איז דאָך נישטאָ וואָס צו רעדן. מיינע הענט זיינען געשוואַלן פון
מאַזאַליעס, און ביי זיי בין איך גאָר — אַ דאַקטער.

מיטן קלאַנג, וואָס עמיצער האָט אַרויסגעלאָזן, אַז איך בין אַ דאַקטער,
איז מיינ לאַגע געוואָרן זייער דעליקאַט, און נאָך געפערלעכער. איך האָב
געמוזט זיין נאָך פאַרויכטיקער ווי פריער. איך האָב זיך געמאַכט אַ סיס-
טעם, אַז אַרבעטן און עסן פלעג איך אַ גאַנצן טאָג אויף איין אַרט, אַבער
שלאָפן בין איך געגאַנגען צו אַנדערע, און אויך נישט יעדן טאָג אויפן
זעלבן אַרט. און דאָך האָב איך געהאַט אַ פאַר ערטער, וווּ איך בין גע-
קומען אַפטער ווי אַנדערשוו. אין דאַרף האָבן געלעבט צוויי שוועסטער,
איינע ביי די פערציקער, אַן אַלט מיידל, די צווייטע — אַ פאַרהייראַטע.
איר מאַן איז אַוועק אין קריג. זי איז אַלט געווען אַ יאָר 28, אַן קינדער.
ביי זיי פלעג איך אַפטער שלאָפן ווי ערגעץ אַנדערש. אפשר וועט
איר טראַכטן, אַז דערפאר, ווייל מיר האָבן זיך געלייגט אַלע דריי אויפן
אויבן, האָט איר אַ טעות. אין דאַרף זיינען געווען 12 ביז 15 פראַצענט
מענער און די איבעריקע — פרויען. דאָס, וואָס האָט מיר געצויגן צו די
צוויי שוועסטער, איז געווען, וואָס ביי זיי האָב איך זיך דערוווסט די
לעצטע נייעס פון דאַרף און אַפילו אויסערן דאַרף. איך בין געווען צופרידן
פון זיי און זיי — פון מיר. איך האָב געבראַכט פאַר זיי פון וואָלד האַלץ
מיטן איינציקן פערדל, וואָס דאָס דאַרף האָט פאַרמאַגט, און האָבן עס געהיט
ווי אַן אויג אין קאַפּ. באַהייצונג איז אין דער געגנט איינע פון די וויכ-
טיקסטע זאַכן. איבערהויפט, אַז מען דאַרף דאָס האַלץ אַליין צעזעגן און
צעהאַקן.

זיי דערציילן מיר איינמאל, און מארוסיע (דאס איז די זעלבע, מיט וועלכער איך בין געקומען אין דארף) איז געווען אין דארף סוכארי. איך האב געוואוסט, אז דאס דארף געפינט זיך פיר קילאמעטער פון דאנען; און דארטן שטייט איין א גאנץ גרויסער דייטשער גארניזאן. דערציילן זיי מיר, אז אין יענעם דארף רעדן די איינוווינער, אז אין לעאנאווקע ארבעטן צוויי גוטע שוסטערס, יידן. דאס האבן זיי געמיינט דעם פון אלמא-אטא און זיין חבר, כאטש ער איז נאר געווען פון פאך א פריזירער; אבער אזוי ווי ביי זיין פאך איז אין דארף נישט געווען וואס צו טאן, האט ער געהאלפן דעם חבר זיינעם ביים פארריכטן שיד. די לייט פון יענעם דארף זיינען מקנא די פון לעאנאווקא. זיי וואלטן אויך געוואלט, אז עס זאל זיי ווער מאכן א פאר שיד, אדער א פאר שטיוול, איבערהויפט, אז דאס איז כמעט ווי אומזיסט. דערביי זאגט זי צו מיר, די עלטערע, אז איך דארף זיך מיט זיי וואס ווייניקער חברן. איך ווייס נישט פארוואס, נאר מיר דאכט זיך, אז ווען דאס רעדט צו מיר אין דעם מאמענט א מאן, פליט ער פון אויוון. פארשטייט זיך, אז מיר רעדן אין דער פינצטער, און זיי זעען נישט מיין רעאקציע. איך באהערש זיך אבער קוים און ווי ווייט מעגלעך, פרעג איך רואיק:

— פארוואס? זיי זיינען גנבים, מערדער, אדער סתם שלעכטע מענטשן? מיר דוכט זיך, אז פאר אייך ביידן האבן זיי אויך וואס נישט איז געמאכט, אז נישט, וואלט איר ארומגעגאנגען אין לאפטשעס, ווי איך בין געגאנגען...

— ניין — ענטפערן זיי — מיר האבן צו זיי גארנישט, אבער מיר האבן מורא פארן גאנצן דארף, ווייל איר ווייסט דאך, וואס די דייטשן, די געשטאפא, קאן דא אנמאכן, אז מען זאל דא געפינען א יידן. יעדן טאג האב איך זיך געזען מיט די איבעריקע צוויי יידן, גערעדט אין דער שטיל יידיש צווישן זיך. מיר האט אין דארף קיינער נישט חושד געווען, אז כ'בין א ייד.

יעדעס ווארט, וואס זי רעדט ארויס, שניידט מיר ווי מיט א מעסער. דאכט זיך, אז זי רעדט נישט קיין שלעכט ווארט קעגן זיי. דאך פיל איך, אז זי רעדט וועגן זיי ווי וועגן פרעמדע.

די צוויי יידן זיינען געקומען מיט א חודש פריער פאר מיר אין דארף. זיי זיינען אויך אנטלאפן פון צענטראל-לאגער אין ארשא. דריי חדשים האבן זיי דא געארבעט, געארבעט פון פינצטער ביז פינצטער, אנגעטאן דעם גאנצן דארף — אצינד דארף מען זיי שוין נישט.

איך מאך זיך, אז איך שלאף און ענטפער גארנישט. אבער ביי זיך טראכט איך, אז מען דארף גלייך לויפן צו זיי און זען אינאיינעם וואס מיר קאנען טאן. ווייל פון דאנען מוזן מיר ווי אמשנעלסטן נעלם ווערן. אבער ווהיין גייט מען? אין די וועלדער ליגט נאך דא ערטערווייני שניי. אין די אוונטן איז נאך גוט קאלט. עס גייט די צווייטע העלפט אפרייל. די מענטשן פון דארף זיינען טאקע מערסטנס גוטע. ביי דער קלענסטער

געפאר, לויפן שוין די קינדער אונדז אנוואגן, אז דייטשן קומען, אדער דער שעה פון פאליציי פון סעל-סאוועט קומט; דאס הייסט, דער העכערער פאליציי-שעה — א שלעכטער און געפערלעכער באנדיט. פאר אים האט מען געדארפט זיך היטן, נאכמער ווי פאר די דייטשן, פאר די ספעציעל-אראפגעקומענע פון געשטאפא, אדער פעלד-זשאנדארמערע.

איינער אין דארף — האט מען אונדז דערציילט — איז, קענטיק, אליין א מיטארבעטער פון דער געשטאפא, אדער סתם זייערער א געהילף. מ'האט דא פאר אים מורא געהאט, געהיטן זיך, טאמער גייט ער אוועק פון דארף. ווייל טאמער גייט ער ערגעץ, איז פאר די אנטלאפענע געפאנן גענע א גרויס געפאר. מיר האבן אויך געוואוסט, אז ער האט ביי זיך געווער.

אין דארף האט געלעבט א פאמיליע, א מאמע מיט צוויי זין. איינער, דער עלטערער, פון א יאר 25, און דער יונגערער פון א יאר 17-18. פריכאדקא האבן זיי געהייסן. דער יונגערער, א גינדעריקער, א פעסט-געבויעטער בחור. ער קומט דיר יעדעס מאל מיט עפעס אנטקעגן. זיין מאמע איז אויך א ווילע פרוי. איך ארבעט נישט ווייט פון זיי. און איינמאל — א סקאנדאל ביי זיי אין שטוב. איך גיי צו נענטער און זע — אויסגעבראכן די שויבן. די מאמע רייסט זיך די האר פון קאפ, א פארבלו-טיקטע. איך זע ווי די צוויי ברידער שלאגן זיך. דער עלטערער ליגט אויפן יונגערן און שלאגט אים. איך נעם אן די קליאמקע פון דער טיר. זי איז פארמאכט פון איבעווייניק. איך פרוביר א שטופ טאן מיט דער פלייצע. אין דעם מאמענט קומען אן ביידע פאליציאנטן. איינער פון זיי איז דער, מיט וועמען איך בין געקומען צופארן אויפן שליטן אין דארף, מארוסיעס ברודער. עס לויפט זיך אן אן עולם, און מען רעדט :

— אסטאפ האט זיך שוין ווידער אנגעשיכורט.

איינער פון די פאליציאנטן האלט א נאגאן אין האנט, און איך הער זוי ער שרייט :

-- באראויקסט זיך, אדער דו קריגסט א פולע אין קאפ !

קענטיק, אז דאס האט געהאלפן און ס'איז באלד שטיל געווארן. מ'האט נאך אבער געהערט דאס כליפען פון דער מוטער. דאס האט איר אסטאפ צעשלאגן.

מ'האט מיר דעם זעלבן אוונט דערציילט, אז אט דער אסטאפ איז געזעסן אין דער ארשער טורמע, ווען די דייטשן האבן פארנומען ארשע; אז ער האט דערנאך אנטייילגענומען אין כאפן און בארובן די יידן, אויך דעם סאוועטישן אקטיוו האט ער אנטייילגענומען ביים דערשיסן זיי. איך האב זיך אייניקע מאל אויסגעמיטן מיט אים אין דארף. אין זיין בליק האב איך דערפילט, אז ער טראגט א האס אויף מיר, כאטש ער האט נישט געוואוסט ווער איך בין. אבער איך האב יא געוואוסט מיט וועמען איך האב צו טאן. ער איז געווען מיט א האלבן קאפ העכער פון מיר.

יעדעס מאָל, ווען מיר פלעגן זיך באַגעגענען, פלעג איך אין געדאַנק אים אַפּוועגן, און טראַכטן וואָס פאַראַ פּריאַם מען דאַרף צו אים אַנווענדן. דאָס דאַרף האָט אים אַנגעזאַגט, טאַמער גייט ער אַרויס פון דאַרף, זאָל ער זיך געזעגענען מיטן לעבן, ווייל מען ווייסט אַז ער גייט מסרן ביי די דייטשן. און אַז אין אַ רוסיש דאַרף לייגט מען אַרויף אַזאַ מין חרם. איז עס ווירקזאַמער ווי אַ געזעץ פון די סאַוועטן און אַפילו פון די דייטשן. אַפט פאַסירט, אַז אין אַ דאַרף געפינט מען אַ טויטן, און אויב ער איז אַזאַ, וואָס דאָס דאַרף האָט אים פאַרמשפּט, מעג שוין קומען די בעסטע פאַליציי אין דער וועלט, וועט מען דעם שולדיקן קיינמאַל נישט געפינען. דאָס איז דער רוסישער דאַרף, דער רוסישער מענטש. איז ער גוט צו דיר, טיילט ער זיך מיט דיר מיטן ביסן. ביסטו צו אים פאַלש, האָסט פאַראַטן זיין צוטרוי, לאַזט ער איבער דיר אַראָפּ די האַק. איבערהויפט האָבן זיי פיינט אַ מסור. ביי דער ערשטער געלעגנהייט, לייגט מען אים אַוועק.

איצטער, אַז די שוועסטערן האָבן מיר דערציילט וועגן דאַרף סוכאַרי, איז מיר אַרויף אויפן געדאַנק דער שמועס, וואָס מיר האָבן שוין אַ פאַר מאָל געהאַט מיט מיינע יידישע חברים: "עס איז אַ שאַנדע, אַז לעבן אונדז זאָל זיך אַרומדרייען פאַנג און פריי אַ מערדער פון אונדזערע ברידער. אויב נישט אַוועקלייגן, דאַרף מען אים כאַטש אַנלערנען, ער זאָל עס האָבן צו געדענקען אויף זיין גאַנצן לעבן".

די נאַכט בין איך שוין כמעט ווי נישט געשלאָפן. פאַרטאַג לויף איך גלייך צו די שוסטערס און דערצייל זיי די גאַנצע געשיכטע, וואָס איך האָב געהערט. זאַגן זיי, אַז זיי ווייסן עס שוין אַ פאַר טעג, נאָר זיי האָבן פאַרגעסן דאָס מיר צו זאַגן, ווייל די היגע ווייסן נישט, אַז איך בין אויך אַ ייד, פאַרוואָס? — פאַרשטייען זיי אַליין נישט, און איך אויך נישט. מיר באַראַטן זיך, וואָס מיר זאָלן טאָן. גלייך אַפּטראַגן זיך פון דאַרף, איז זייער שווער. די דאַרפישע וועגן זיינען נאָך פאַרפרוירן, און אין דרויסן איז אוממעגלעך צו געכטיקן. מיר האָבן שוין עטלעכע מאָל געהאַט גערעדט צווישן זיך ווהיין צו גיין. דער פון אַלמאַ-אַטאַ איז געווען נייטראַל און האָט געזאַגט:

— וווּ מיר וועלן באַשליסן, גיי איך מיט.

ער איז שוין מיט זיין חבר איבער פיר חדשים און ער האַלט מער אין זיין זייט. איך האָב פאַרגעלייגט אַז מען זאָל זען מיט אַלע מיטלען צו געפינען פאַרטיזאַנער. קענטיק אַבער, אַז אויך אין געוויסע פאַרטיזאַנ-זאַנער-גרופן האָט שוין דערגרייכט דער היטלער-סם.

נאָך זייענדיק אין לאַגער, האָבן מיר געהערט, אַז אַפילו די פאַרטיזאַנער באַגיינען זיך שלעכט מיט יידן. אין די עטלעכע דערפער האָבן מיר געהערט דאָס זעלבע. דער פון אַלמאַ-אַטאַ קאַן לייכט אַנגיין פאַר אַ טאַטאַר, ווייל ער רעדט פליסיק זייער לשון. מיך דערקענט מען זייער שווער פאַר אַ יידן, קאַן איך זיך אויך ווי נישט איז אויסדרייען. אַבער אונדזער דריטער

חבר — צווישן טויזנטער נישט־יידן קאָן מען אים דערקענען, סיי לויט זיין אויסשפראך, סיי לויט זיין אויסזען.

און טאָקע צוליב אים באַשליסן מיר — פרוון אַריבערגיין דעם פראַנט. יעדער פון אונדז דאַרף מאַכן אַ געוויסן רעזערוו פון שפּיין, טאַבאַק. אָבער איידער וואָס־ווען, דאַרף מען זיין אַ סך פאַרזיכטיקער; אַרבעטן ביי איינעם, אָבער שלאָפן — ערגעץ אַנדערש. יעדן טאָג בייטן די ערטער, אויף ווי ווייט מעגלעך. ווייל נישט אַלע האָבן געלאָזן איבער־שלאָפן. עסן האָט קיינער נישט אָפּגעזאָגט.

איך גיי אַוועק זען מיין טאַטאַר. איך קלאַפּ אָן. דורכן שייבל זע איך, אַז עמיצער איז אין שטוב. אָבער מען לאָזט מיך נישט אַריין. אין אַ וויילע אַרום גייט אַרויס די באַלעבאַסטע, נישט זייער קיין שיינע, אָבער אַ ווויילע פרוי. איך וויל איר געבן די האַנט, זאָגט זי מיר, אַז איך זאָל איר בעסער די האַנט נישט געבן, ווייל ביי זיי אין שטוב איז — טיפּוס. ניקאַלאַיען האָט מען אַוועקגעפירט אין שפּיטאַל פון פּוגלייאַי. עס קאָן זיין, אַז פון דאָרט וועט די דאָקטערשע אים אָפּשיקן קיין אַרשאַ. איך באַדאַנק איר, וואָס זי האָט מיר געזאָגט און פּרעג איר, וואָס איז מיט די קינדער ? ענטפּערט זי, אַז די קינדער זיינען שוין פאַראַיאַרן קראַנק געווען. — צי קאָן איך דיר מיט עפּעס העלפן ?

— ספּאַסיבאַ, דאָקטאָר !

איך גיב אויף איר אַ קוק, און ביי זיך טראַכט איך, אַז זי האָט געמוזט אַראַפּגיין פון זינען. נאָר זי איז שוין געווען נישט די ערשטע. וואָס האָט מיר דאָס געזאָגט. וויפל איך האָב זיי געוואָלט איבערצייגן, אַז איך בין נישט קיין דאָקטער, זיינען זיי געבליבן ביי דאָס זייעריקע. אין דעם מאַמענט בין איך דערגאַנגען פאַרוואָס זיי נעמען מיר אָן, אַז כּיבין אַ דאָקטער. עס ווייזט זיך אַרויס, אַז ניקאַלאַי, דער טאַטאַר, צו וועמען איך פלעג אָפּט קומען, האָט עס זיי דערציילט.

פון ניקאַלאַיען דעם טאַטאַר, האָב איך צוביסלעך געלערנט זיין שפּראַך. איך האָב אין דעם מאַמענט נישט געוויסט, וואָס פאַראַ וויכטיקע ראַלע עס וועלן שפּילן אין מיין ווייטערדיקן גורל די פאַר אויסגעלערנטע ווערטער. איך האָב זיך מיט דעם טאַטאַר זייער באַפריינדעט. איך האָב געפילט אין אים אַ באַענטן חבר, ווי מיר וואָלטן זיך שוין געקענט פון זייער לאַנג. ביי דעם איינפאַכן מענטשן בין איך דערגאַנגען, אַז ווען מען קען אַביסל טאַטאַריש, קאָן מען זיך צונויפּרעדן מיט די אונבעקן, קאַזאַכן, טורקמענער, טאַדזשיקן, אודמורטן און נאָך אַזעלכע מוסולמענישע פעלקער, וואָס לעבן אין סאָויעטן־פאַרבאַנד. ביי אים בין איך דערגאַנגען זייער אַרט לעבן, זייערע זיטן, געווינהייטן. און אַט דער פשוטער, גוטער מענטש האָט עס דערציילט דער פרוי, מיט וועלכער ער האָט געווינט, ווי אַ סוד, אַז איך בין אַ דאָקטער, אַז ער איז געווען מיט מיר אין איין באַטאַליאַן. פאַרשטייט זיך, אַז אין אַ שעה אַרום האָט שוין דעם סוד געוויסט דאָס גאַנצע דאַרף, אַ חוץ מיר אַליין. דאָס איז געווען די סיבה, וואָס מענטשן

פון דארף האבן זיך צו מיר אפט געווענדעט מיט פראגן, כזאל זיי געבן אן עצה ווען זיי זיינען געווען קראנק. איך האב עס נישט גענומען ערנסט און געגעבן די בעסטע עצות, וואס איך האב געוואסט. אבער דערמיט האט זיך מיין לאגע אויך פאָרערגערט. די געשטאַפּאַ האט קודם געזוכט צווישן די רוסישע געפאַנגענע צו עלימינירן די אינטעליגענץ, בפרט יידן, וועלכע זיי האבן גלייך ליקווידירט.

היינטיקע נאכט, טראכט איך, גיי איך נאך דארטן שלאָפן צו די צוויי שוועסטער. ביי זיי בין איך אַ סך מאל דערגאַנגען די וויכטיקסטע נייעסן, וואָס עס טוט זיך אין דארף און אויך אויסערן דארף. שלאָפן פלעג איך שטענדיק אין די זאַכן. בלויז אויסגעטאַן די שטיוול. אזוי רעדנדיק שלאָף איך איין. איך ווייס נישט ווי לאַנג איך בין געשלאָפן.

פלוצלונג הער איך, ווי מען קלאַפט אין טיר. דאָס קלאָפן האָט אויפגעוועקט די פרויען אויך. דאָס קלאָפן ווערט וואָס אַמאַל שטאַרקער. וואָס טוט מען? באַהאַלטן זיך איז נישטאַ וווּ. פריער מיט עטלעכע טעג צוריק, ווען איך בין געבליבן אַליין, האָב איך גוט באַקוקט די שטוב. אַפילו אונטערן אויוון איז דער אַריינגאַנג אַזוי קליין, אַז עס איז אוממעגלעך זיך אַריינכאַפן. איך טאַנץ אַראָפּ פון אויוון און די ערשטע זאַך טו איך אַן די שטיוול. אין דער פינצטער געפין איך נישט מיינע פאַרטיאַנקעס און טו אַן די שטיוול אויף די הוילע פיס. איך גיב אַ כאַפּ אַרויף אַ מאַנטל. ווי די פליצעס וואַלטן מיר ברייטער געוואָרן. איך טראַכט, אויב דאָס איז די געשטאַפּאַ, איז מיט זיי נישטאַ וואָס צו רעדן. מיט זיי דארף מען רעדן אויף זייער שפראַך. אַבער מיט וואָס? עס גייט מיר דורך אַ געדאַנק, אַז גלייך אויף רעכטס שטייט די האַק. איך לאָז זיך אַרונטער אין דער פינצטער און הייב אַן טאַפן מיט דער האַנט און אַז איך דערשפיר דאָס קאַלטע הענטל פון דער האַק, ווער איך ביי זיך אַביסל דרייסטער, ווייל איידער זיי וועלן מיר אַ לעבעדיקן נעמען, וועל איך מינדעסטנס דריי קעפּ שפאַלטן.

אין די אַרומיקע דערפער האָב איך זיך אַנגעהערט איינצלהייטן ווי אַזוי די יידן פון אַרשאַ און פון דער אומגעגנט זיינען אומגעקומען. ניין! — זאַג איך צו זיך — מיך וועט איר אַזוי לייכט נישט אומברענגען. דעם מזל וועט איר ביי מיר נישט האָבן! איך האָב זיך אויך דערמאַנט, ווען איך פלעג אין מיין ליטוויש שטעטל גיין אויף אַ טרענירונג פון באַקס, און מיין לערער, אַ באַרימטער ליטווישער באַקסער, פלעגט מיר שטענדיק זאַגן: «וויילסט געווינען דעם קאַמף, דאַרפסטו זיין דער ערשטער צו געבן דעם זעץ»...

איצטער, אין דעם מאַמענט, טראַכט איך די זעלבע זאַך: גיב אַ זעץ דער ערשטער! אין איין האַנט האַלט איך די האַק און מיט דער צווייטער צי איך פאַרויכטיק דעם פאַרוקער און אַליין בין איך אַנגעצויגן ווי אַ ספרווישניקע. פריער האָט מען געקלאַפט אין טיר. אַבער אַצינד קלאַפט מען שוין אין פענצטער. איך הער זיך צו דורכן טיר, דאַכט זיך, אַז נאָר

איין קול הערט זיך. איך נוץ אויס די געלעגנהייט, וואָס דער וואָס קלאַפּט, איז ביים פענצטער, און עפּן לאַנגזאַם די טיר, די האַק אין האַנט. איך הער ווי אַן אומבאַקאַנט מענער-קול בעט זיך הינטערן פענצטער, איך זאַל אַרויסגיין. זיין טאַכטער איז שטערבלעך קראַנק, כּיזאַל זי ראַטעווען. איך הער ווי איינע פון די שוועסטער רופט אים אַן ביים נאַמען.

וואַרף איך אַריין די האַק צוריק אין פּירהויז און גיי אַרויס. דערווייל האַט מען אַנגעצונדן פּייער און איך זע דעם אַלטן מאַן. געווען בין איך ביי אים קיינמאַל נישט, אָבער פון זען האַב איך אים געקענט. איך האַב גע-ווסט, אַז ער האַט פּיינט די סאַויעטן, און די דאַרפישע האַבן דערציילט, אַז ער האַט זיך געפּרייט, ווען די דייטשן זיינען אַריין. ער האַט געמיינט, אַז איצט וועט מען צוטיילן יעדן איינעם ערד און יעדער וועט קאַנען אַרבעטן פאַר זיך. ער האַט טאַקע אַפּגעצוימט דאָס שטיקל ערד, וואָס ער האַט געהאַט פון פּייער און האַט געוואַרט אויפן טאַג, ווען מען וועט אים צוטיילן אַזויפיל און אַזויפיל ערד אויף זיין חלק. די דייטשן האַבן זיך אָבער נישט געאַיילט. זיי האַבן איינגעזען, אַז ביי אַן אַרגאַניזירטן דאַרף, צי ער רופט זיך קאַלאַז, צי סתּם, קאַן מען בעסער אויספּרעסן דעם מאַקסימום. אַנשטאַט צו פאַרלאַנגען פון יעדן פּויער אַוועקצוגעבן אַזוי פיל און אַזוי פיל פּוטער, אייער, שפּעק, תּבואה, איז עס דורכן סטאַראַסטע פיל לייכטער. און צו דעם לייגן זיי אַרויף די קאַלעקטיווע פאַראַנטוואַרטלעכ-קייט. די פאַדערונגען פון די דייטשן, די ברוטאַלע באַציאונג צו דער באַ-פעלקערונג, די קאַלעקטיווע פאַראַנטוואַרטלעכקייט, די סיסטעמאַטישע פאַרגיכטונג פון דער באַפעלקערונג, האַבן ביסלעכווייז אַפּגעקילט די באַציאונג פון אַט די איינפאַכע מענטשן צו די דייטשן.

פון טאַג צו טאַג האַט זיך פאַרשטאַרקט דער ווידערשטאַנד פון דער אַרטיקער באַפעלקערונג. עס זיינען געווען דריי מינים: די פאַרביסענע קעגנער פון די נאַציס, הייסע פּריינט פון די נאַציס און די אַפּוואַרטנדיקע, די וואָס האַבן געוואַלט זען, וווּ ס'וועט זיך זיי בעסער לוינען. און די לעצטע זיינען געווען די מערסטע. אָבער צוליב די מערדערייען פון די דייטשן, צוליב זייער האַלטן זיך פאַר דער אויבער-ראַסע, זיינען די מערסטע נייטראַלע אַריבער צום אַקטיוון ווידערשטאַנד.

מיר איז אַפט אויסגעקומען צו רעדן מיט אַזעלכע. זיי האַבן געזאַגט: — יא, מיר זיינען טאַקע געווען נישט צופּרידן מיט דער סאַויעטן-מאַכט, מיט די קאַלאַזן, מיר האַבן אָבער געהאַט אַ האַפּענונג, אַז מאַרגן, איבערמאַרגן וועט דאָך בעסער ווערן. די סאַויעטן נעמען צו דעם „אוראַ-זשאַי“ (גערעטעניש), אָבער די פּריצעס נעמען צו דאָס אַלץ, צוזאַמען מיטן קאַפּ. אויף אַן „אוראַזשאַי“ קאַנסטו זיך ווידער דערוואַרטן, אָבער נישט — אויף אַ קאַפּ.

אַט דער פּויער, וואָס איז באַגינען געקומען קלאַפּן אין פענצטער, איז עס געווען איינער פון די אַפּוואַרטנדיקע. אַן איינפאַכער מענטש, אין די פּופּציקער, אַן אלמן, מיט דריי קינדער, אַ זון מיט צוויי טעכטער. דער

זון, א 17-יאריק פאסטוך-יינגל. די צוויי טעכטער האָב איך אַ פאָר מאָל געזען, איינע, פון אַ יאָר 19, האָט נישט לאַנג געהייראַט. אַ העל-בלאַנדע, מיט שיינע בלויע אויגן. די צווייטע — דער קאַנטראַסט, וואָס דאָס האָט מיר זייער געוונדערט, אַ טונקל-שוואַרצע, אַבער זייער ענלעך צו דער שוועסטער.

וויפֿל איך האָב דעם פֿויער געוואָלט איבערצייגן, אָז אין דאָרף פֿאַרבייט מען מיר, קענטיק, מיט אַן אַנדערן, ווייל איך בין אַ בלעכער און נישט קיין דאָקטער, האָט עס נישט געהאַלפֿן. צו דעם, ווייסט ער דאָך אַליין, אָז איך האָב קיין מעדיקאַמענטן נישט. ער איז געפֿאַלן אויף די קני, מיט טרערן אין די אויגן, קושנדיק מיין האַנט, איך זאָל ראַטעווען זיין טאַכטער. איך האָב אים קוים אָפּגעריסן. איך טראַכט: וואָס טוט מען? איך האָב שוין יענע צרה. אויסער אַלעם, קאָן איך אַליין זיך אַנשטעקן, און אין מיין לאַגע, איז עס — אַ טויט-אורטייל. ביז דאָן האָב איך נאָך נישט געזען ווי עס זעט אויס אַ קאַבינעט פֿון אַ דאָקטער. אַבער צום אומגליקלעכן פֿאַטער ווענד איך זיך און זאָג אים:

— קום אַריין, איך וועל זיך אַנטאָן.

— כּווייל בעסער בלייבן אין דרויסן — ענטפֿערט ער — איך זאָל

קיינעם נישט אַנשטעקן.

ס'הייסט, ער, דער איינפֿאַכער דאַרפֿס-מענטש, האָט בעסער פֿון מיר פֿאַרשטאַנען, אָז ער קאָן וועמען אַנשטעקן, און איך, דער בלעכענער (דאָקטער), האָב דאָס נישט געוואָסט. איך גיי אַריין צוריק. און דאָ באַמערק, איך, אָז אין דער פינצטער האָב איך אַנגעטאַן נישט מיין מאַנטל, נאָר די עלטערע מיידלס. איך געפֿין מיינע פֿאַרטיאַנקעס, וואָרף אַרויף דעם מאַנטל, און בעט ביי די מיידלעך זיי זאָלן קיינעם נישט זאָגן וווּ איך גיי.

און אַט בין איך ביים פֿויער אין שטוב. די יינגערע טאַכטער איז נישטאַ. זי געפינט זיך ביי איר מאַן אין אַ צווייטן דאָרף. עס ווייזט זיך אַבער אַרויס, אָז צוויי קראַנקע זיינען דאָ אין שטוב, ווייל דער ברודער איז אויך קראַנק. איך מערק די ערשטע זאָך, אָז אין שטוב איז זייער קאַלט. און הייצן שטאַרקער דעם אויוון, קאָן מען אויך נישט, ווייל דאָס יינגל ליגט אויפֿן אויוון. וואָס טוט מען? איך פרעג אים צי ער קען וווּ קריגן אַן אייזערן אויוועלע? עס ווייזט זיך אַרויס, אָז ער אַליין האָט שוין געטראַכט דערפֿון, און ער ווייזט מיר די אַלע מאַטעריאַלן דערצו. און דאָ, לעבן דער קראַנקער, פֿרווון מיר אויס דאָס בלעכערנע אויוועלע. און אַט ברענט עס זיך פֿונאַנדער מיט אַזאַ פֿריילעכן פייער, אָז עס ווילט זיך נישט אָפֿרייסן דעם בליק. אין שטוב ווערט באַלד וואַרעמער. דאָס איז די מעלה פֿון אַ קליין אייזערן אויוועלע, דאַרפֿסט נישט לאַנג וואַרטן, נאָר נישט זשאַלעווען קיין האַלץ. אָז מען לייגט נישט צו קיין האַלץ, גייט עס באַלד אויס.

אין די לאַגערן איז מיר אויסגעקומען צו באַטראַכטן ווי אַזוי לעבע-

דיקע מענטשן גייען אויס פון הונגער. אַט האַסטו מיט אים גערעדט, ביידע זיך צוגעטוליעט, צו דערוואַרעמען איינער דעם אַנדערן, און אין עטלעכע מינוט אַרום פּילסטו, אַז יענער איז שוין קאַלט, אויסגעגאַנגען, ווי אַן אויוועלע אַן האַלץ.

אַז כּיבין אַריינגעקומען אַהער, צום אַלטן אין שטוב, באַלויכטן פון אַ קאַפּטילקע, קאַלט, פון אַלע זייטן קרעכצן, איז מיר אומעטיק געוואָרן אויפן האַרצן. איצטער, אַז דאָס אויוועלע ברענט, אין שטוב איז ליכטיקער, פון פייער־פּלאַם, וואָס דאָס אויוועלע וואַרפט, עס פּילט זיך אַ געשמאַקע וואַרעמקייט, ווער איך אויך פּריילעכער און פּרווּו זיך אַ חכמה טאַן מיטן אַלטן. איך וויל דערביי זען ווי די קראַנקע טאַכטער וועט רעאַגירן. זאָג איך אַזוי צום אַלטן:

— דו זעסט, דאָס איז מיין מעדיצינישע לערע! — און דערביי ווייז איך אים אויפן אויוועלע — און איצטער, אַז דו ווילסט, קאַנסטו געבן אַביסל מעדיקאַמענטן דיין דאַקטער, צו שטאַרקן זיך... איך מערק, אַז ער קוקט מיך אַן ווי אַ משוגענעם.

— וואָס קוקסטו? — זאָג איך — דו זעסט דאָך עס הייבט אַן טאַגן. טראַג אַריין אַ פאַר אווערקעס, אַביסל קרויט.

דערביי גיב איך אַ קליינעם זופּ פון אַ פּלאַש, וואָס איך האָב צו איר שוין פּריער געהאַט אַ שמעק געגעבן און פאַרשטאַנען, אַז דאָס איז שטוביקע ספּירט. איך מערק, אַז דער אַלטער ווערט אַ ביסל פּריילעכער, און אַז איך זע אַ לייכטן שמייכל אויפן שיינעם פנים פון דער טאַכטער, דאַכט זיך מיר, אַז איך בין דער גליקלעכסטער מענטש אויף דער וועלט, וואָס איך האָב די מענטשן אַביסל דערמונטערט. און ביי זיך גיב איך אַ טראַכט: אפשר בין איך טאַקע אַ דאַקטער, נאָר איך ווייס אַליין נישט?... עס גייט דאָס יאָר 1942. ביז דאָן בין איך נאָך קיינמאַל נישט קראַנק געווען, אויסער קלייניקייטן, און די שווערע פאַרווינדונג אויפן פּראַנט. וועגן אַ סך קראַנקהייטן האָב איך געהערט, געלייענט, אַזוי אַז וועגן טיפּוס האָב איך אויך אַ ביסל געלייענט, איבערהויפט וועגן טיפּוס און דיזענ־טעריע, איז מיר אויסגעקומען צו זען און הערן אין די פאַרשידענע לאַגערן. איך האָב געוואוסט אַפילו אַ פּאַל, אַז די דייטשן האָבן אונטערגעצונדן און פאַרברענט אַ לאַגער לעבן באַבראַיסק, מיט 4000 געפאַנגענע, ווייל זיי האָבן דאַרט אַנטדעקט טיפּוס־קראַנקע, און זיי האָבן מורא געהאַט דאָס זאַל זיך נישט פאַרשפּרייטן צווישן זייער מיליטער.

אויפן טיש באַווייזט זיך באַלד דאָס, וואָס מען דאַרף פאַר געזונטע מענטשן. מיר עסן גוט אַפ, טרינקען אויס. אָבער די גאַנצע צייט האָט דער באַלעבאַס כמעט קיין וואַרט נישט אויסגערעדט. איצטער, אַז מיר האָבן אויסגעטרונקען צו גוטע טיי־גלעזער מיט ספּירט, זאָגט ער צו מיר: — דאָס, וואָס דו זאָגסט, אַז דו ביסט אַ בלעכער, און נישט קיין דאַקטער, איז נאָך נישט קיין באַווייז. איך האָב געהאַט אַ פעטער, האָט ער געלעבט דאָ נישט ווייט, איז ער געווען אַ גוטער שמיד, און אין גאַנצן

געגנט איז נישט געווען אזא גוטער דאקטער, ווי ער. ער האט אפילו ביי זיך אין דער שמידעריי צוגעגרייט פארשיידענע גראָזן, אויסצוהיילן אלע קראַנקהייטן אין דער וועלט.

אין דעם מאַמענט כאַפט זיך אַרויס די טאַכטער, מיט אַ שוואַכער שטימע:

— שווייג שוין, שווייג! וואָס האַסטו זיך פּונאַנדערגעפּלוידערט מיט דיינע נאַרישע רייד?

דער אַלטער גיט מיר אַ ווונק, ווי איינער זאָגט: לאַז איר רעדן. איצטער, אַז איך זע, ווי די טאַכטער הערט זיך צו אַלץ צו, וואָס מען רעדט ביים טיש, ווענד איך זיך צום פאַטער, אַבער אויף אַזאָ מיין סאַרט אופן, אַז ביידע זאָלן דאָס גוט הערן און פאַרשטיין:

— ווי דו זעסט, מיין טייערער פריינט, איז אין שטוב שוין אַ סך וואַרעמער, און אויך אַביסל פריילעכער. איך זאָג דיר נאָך אַמאָל, אַז איך בין נישט קיין דאָקטער. אויב איך האָב אַ פאַר מאָל וועמען געהאַלפּן, איז עס געווען נישט מער ווי היימישע מיטלען, וואָס אַ פּראַסטער מענטש ווייסט עס און דאַרף צו דעם נישט האָבן קיין דאָקטער. דיין טאַכטער און אויך דיין זון, זאָגסטו, זיינען קראַנק אויף טיפּוס. פון וואָנען קאָן איך וויסן אויף וואָס זיי זיינען קראַנק? און אַז איך וועל שוין יאָ וויסן, האָב איך נישט קיין מעדיקאַמענטן. איך ווייס אפילו נישט, וואָס זיי מעגן עסן. און דאָס איז דאָס וויכטיקסטע. הער מיך אויס, פאַר וואָס גיכער אין פּוּגלייאַי און ברענג די דאָקטערשע, און זי וועט שוין קומען מיט מעדי-קאַמענטן. איך וויל נישט טראָגן די מינדסטע שולד, טאַמער פּאַסירט וואָס נישט איז מיט דיינע קינדער.

איך האָב דעם אַלטן קוים איינגערעדט. ער האָט מיר אַבער פאַר-שווירן, אַז איך מוז אומבאַדינגט בלייבן מיט די קינדער, ביז וואָנען ער וועט זיך אומקערן.

דער יונגער בחור אויפן אויוון, פון אים הערט מען נישט קיין פיפּס. אַבער דאָס מיידל, אַלע וויילע ווערט איר שלעכט. און איך מוז איר אַלע וויילע איינרייבן אונטער אירע יונגע ברוסטן מיט אַ ביסל ספּירט.

אַזוי האָט עס געדויערט זעקס שעה צייט. פאַרגעסט נישט, אַז איך בין דאָן געווען 26 יאָר אַלט. און מיר האָט זיך געדאַכט, אַז ביי יעדעס מאָל איינרייבן, אַז איך בין דער חולה און נישט זי. איך האָב שוין אַזאָ מזל מיט אַזעלכע קליענטקעס. מיין בעסטע קליענטקע איז געווען מאַרו-סיאַ, מיט וועמען איך בין געקומען אין דאַרף. אַלע מאַנטיק און מיטוואַך פלעגט איר וואָס וויי טאָן. אַז זי האָט זיך דערוואַסט, אַז איך בין אַ "דאַק-טער", האָב איך געהאַט אויסגעריסענע יאַרן פון איר. אַלע וויילע פלעג איך איר דאַרפן "אונטערוזוכן". אַז איר האָט וויי געטון אַ פּוס, האָט זי אויסגעטאַן דעם ליפּטשיק, אַדער אַז איר האָט וויי געטאַן אַ צאַן, האָט זי אויסגעטאַן דעם סליפּ. און איך האָב אַלץ געמוזט אויסשטיין. אַבער אַז דער פאַטער האָט מיר געבעטן איך זאָל די שיינע טאַכטער זיינע אַלע

וויילע איינרייבן דאס הארץ, בין איך געווען נישט אומצופרידן, ווייל אין פארגלייך מיט דער ברייט־צעוואַקסענער מאַרוסיאַ, איז אַט דאָס מיידל געווען אַ מילד טייבעלע. איך האָב גאָר בעת מעשה פאַרגעסן, אַז מען האָט מיר גערופן צו איר ווי אַ דאַקטער.

און איך האָב געמערקט, אַדער אפשר האָט זיך מיר נאָר אַזוי געדוכט, אַז איר איז טאַקע עטוואַס בעסער, אַדער ווי מען זאָגט אויף רוסיש: כאַראַשאַוואַ פאַ נימנאַזשאַקאַ. אַבער אַט זיינען שוין באַלד פאַרביי די זעקס שעה ווי דער אַלטער איז אַוועק און איך האַלט איר אין איין איינרייבן. ביז דער פאַטער איז ענדלעך געקומען און מיטגעבראַכט די דאַקטערשע. דעם זעלבן אַוונט האָט דער פאַטער אַפגעפירט די טאַכטער אין דאָרף פּוגלייאַי.

אין עטלעכע טעג אַרום בין איך געווען ביי אים, פּרעגן וואָס זי מאַכט, און וואָס מאַכט דער יונגער בחור? דער יונגער בחור איז שוין אַרומ־געגאַנגען אין שטוב, און די טאַכטער, האָט ער מיר געזאָגט, גייט אַ סך בעסער. זי קומט צוריק אין פינף טעג אַרום.

פון מיין "דאַקטאַרסקער" קאַריערע אין יענעם דאָרף וואַלט איך נאָך געהאַט פיל צו דערציילן. איינמאַל האָט מען מיר גערופן צו אַ פּרוי, וואָס איז געגאַנגען צו־קינד; אַ צווייטן בין איך געווען געצווונגען אַרויס־צורייסן אַ צאַן; אַ דריטן האָב איך געהיילט פון לונגען־קראַנקהייט, און נאָך אַנדערע חולאתן. די פאַציענטן האָבן מיר אַלץ אויפגעקלערט, און דאָס האָט זיך מערסטנס געענדיקט ביי אַ גוט געגרייטן טיש, מיט אַ גרויסער פּלאַץ סאַמאַנאַן. מיין קליענט איז אַוועקגעפאַלן שיכור, און איך אַליין בין אויך געווען נישט ווייט דערפון.

אין דאָרף האָט געלעבט אין אַ קליין הייזל אַן עלטערע פּרוי, אַ קליינטשיקע. זעלטן מ'האַט געקאַנט טרעפן אַזאַ גוטן מענטשן. איך בין אייניקע מאַל ביי איר געשלאָפן. זי האָט געהאַט צוויי זין מיט אַ טאַכטער. איינער פון די זין האָט געלעבט אין אַ דאָרף, 12 קילאָמעטער פון לעאַ־נאַווקאַ. ביידע ברידער און די שוועסטער זיינען דאָרט געווען. ווען נישט ווען זיינען זיי געקומען צו דער מאַמען. מיטן יונגערן זון, אַנטאַן, האָב איך זיך גוט באַפריינדעט. ער איז געווען אַן אַפיציר אין דער רויטער אַרמיי, און ווען זיין אַפטיילונג האָבן די דייטשן צעשמעטערט, איז אים געלונגען אַ געוויסע צייט זיך אויסצובאַהאַלטן, ביז ער איז צוריקגעקומען אַהיים. אַ מיטגליד פון דער פאַרטיי, האָט ער אַפט געביטן זיין אַרט צום שלאָפן, פונקט ווי מיר האָבן עס געטאַן. אים אַבער איז עס געווען אַ סך לייכטער, און דאָך האָט ער אויסגעמיטן צו ווייזן זיך אַפן פאַרן דאָרף. קיינער האָט נישט געזען ווען ער איז געקומען צו דער מאַמען, און זעלטן ביי דער מוטער אין הויז גענעכטיקט. קענטיק, אַלץ צוליב דעם מסור אַסטאַפּ. פונדעסטוועגן איז אים געווען לייכטער זיך אויסצובאַהאַלטן, ווייל ער איז געווען אַ היגער, האָט דאָ געהאַט זיין גאַנצע משפּחה אין דאָרף און אין די אַרומיקע דערפער. ער איז, ווי געזאָגט, קיינמאַל נישט געשלאָפן

אויפן זעלבן אַרט ווי פריער, צו דעם האָט ער נאָך געהאַט פּאַלשע דייטשע פּאַפּירן.

איך האָב אייניקע מאָל גערעדט מיט אים און אים געפרעגט, וואָס ער רעכנט צו טאָן, ווייל פריער אָדער שפעטער דראָט אים די זעלבע גע- פאַר, וואָס מיר — אַריינצופאַלן אין די דייטשע הענט. צו דעם האָבן מיר מיט אים גערעדט וועגן דעם פּאַרדעכטיקן פּאַרשוין, און איך האָב אים אָנגעטרויט, אַז מיר קלייבן זיך צו האָבן מיט אים אַ שמועס. די ערשטע זאָך האָט ער מיך געפרעגט, צי מיר ווייסן אַז דער פּאַרשוין האָט אַ ביקס אין שטוב ? איך האָב דאָס גענוי נישט געוואוסט, נאָר געהערט האָב איך. זאָגט ער מיר :

— לאָזט אים צורו. מ ען וועט שוין מיט אים רעדן...

דערביי האָט ער אַזוי אויסגעצויגן די ווערטער און אַ מאַדנעם קוק געגעבן אויף מיר. צו דעם גיט ער מיר אַ זאָג : "זיין ביקס וועט גוט צונפֿן קומען". איך האָב אים קיין זאָך נישט געענטפערט, איך האָב אים נאָר געזאָגט, אַז אינגיכן גייען מיר אַרויס פֿון דאָרף, איך האָב אים נישט געזאָגט, אַז מאַרגן. פּאַרוואָס, ווייס איך אַליין נישט. מסתמא אפּשר דערפּאַר, ווייל איך האָב איינגעזען, אַז וואָס ווייניקער אָנטרויען, אַלץ בעסער.

פֿון אים בין איך גלייך אַוועק צו מיינע חברים און זיי דערציילט מיין געשפרעך מיטן לייטענאַנט — אַזוי האָט מען אים אין דאָרף גערופן. מיר האָבן נישט געוואוסט ווי אַזוי צו האַנדלען, מיר האָבן אָבער באַשלאָסן צו לאָזן אַן אָפענע טיר, ווייל ווער ווייסט, טאַמער דאָרפֿן מיר ווידער קומען אין זעלבן דאָרף. אויב מיר וועלן האָבן דעם געשפרעך מיטן פּאַר- דעכטיקן, ווייסן מיר נישט פֿון פריער ווי עס קאָן זיך ענדיקן, און נאָכדעם איז מעגלעך, אַז דער דאָרף וועט אונדז מער נישט אַקצעפּטירן, ווייל וווּ נישט וווּ האָט ער אַ סך קרובים אין דאָרף. צו דעם זיינען מיר געווען זיכער, לויט די רייד פֿון לייטענאַנט, אַז עס דערוואַרט דעם פּאַרברעכער יענע פּאַרדינטע ביטערע שטרעף. ווייל אויב פּאַר יידיש פּאַראַגאָסן בלוט פלעגט מען נישט אַלע מאָל טייער באַצאָלן, אָבער פּאַר דערמאָרדן סאָויעטישן אַקטיוו, איז געווען — אויג פּאַר אויג, צאָן פּאַר צאָן.

אין דעם רוסישן דאָרף איז נישט געווען וווּ צו פּאַרברענגען, כאַטש עס איז געווען אַ היפשע יוגנט. קומט מען זיך ערגעץ צונויף און מען שפּילט אויף אַ האַרמאָשקע, מען מאַכט אַ גוטן שונאַפּס, נאָכדעם טאַנצט מען און מען זינגט, ביו פּאַרטאָג. צומאָרגנס פּאַרטרינקט מען דאָס, וואָס מען האָט נעכטן נישט דערטרונקען. מען קלייבט זיך צונויף און מען שפּילט אין "21". געלט האָבן אַלע און וווּ אויסצוגעבן איז נישטאָ, שפּילט מען אין קאַרטן.

דינסטיק דעם 29-טן אַפּריל 1942 זיינען מיר אַלע ביי איינעם פֿון די קאַלכאַזניקעס, אין מיטן דאָרף. די גאַס איז אַ ברייטע, און אַ בלאַטע ביז די קני. מיר האָבן באַשלאָסן, אַז מיר לאָזן זיך מאַרגן באַגינען אין אונדזער אויסגעקליבענעם מאַרשרוט, דעריבער וועלן מיר דאָ אַלע דריי שלאָפֿן

ביים זעלבן באַלעבאַס, בעסער געזאַגט — באַלעבאַסטע, ווייל דער מאַן איז אַוועק אויפן פּראַנט, און די פּרוי איז געבליבן מיט זיבן קינדער. שיד האַבן זיי נאָר איין פּאַר, אַזוי אַז שוין זעקס טעג, ווי מיינע חברים אַרבעטן ביי איר און האַבן פּאַר דער גאַנצער משפּחה געמאַכט שיד, שטיוול, אַפילו פּאַר אַן אַלטער באַבע, וואָס האָט געלעבט מיט זיי.

מיר האַבן זיך אַבער נישט אויסגעטאַן. מ'האַט אונדז אויסגעבעט אויף דר'ערד, און איינשלאָפן האַבן מיר בשום אופן נישט געקאַנט און אויך נישט געוואָלט. לעבן אונדז — דריי קליינע זעקלעך. מיר ליגן צוגע-דעקט מיט אונדזערע שינעלן און רעדן צווישן זיך. די גאַנצע משפּחה ליגט אויפן אויוון. קיין זייגער איז נישטאַ, מיר הערן אַבער דאָס קרייען פון אַ האַן, און מיר באַשליסן, אַז אַט אַט דאַרף מען זיך אויפהייבן.

פּלוצלונג — מיר הערן אַ שאַס, אַ צווייטן, אַ דריטן. מיר גיבן אַ טאַנץ פון אונדזער געלעגער, ציען אַן די שטיוול. מיר זעען, אַז די גאַנצע משפּחה איז שוין אויך וואָך. וואָס קאַן עס זיין? דערווייל הערן מיר נאָך צוויי שאַסן. איך גיב אַ זאַג צו דער חברה:
— נעמט מיט די זעקלעך. מיינעם — אויך.

און איך בין שוין אויפן גאַס. עס הייבט באַלד אַן טאַגן. איך שאָר זיך פּאַרויכטיק לעבן וואָנט און וויל זען פון וואָגען מען שיסט און ווער זיינען די שיסער. איך הער עפעס אַ טומל. איך גיב אַ זאַג צו מיינע חברה:
— וואָרט מיר אַ וויילע אָפּ, און איז פּאַל, אַז אין צען מינוט אַרום בין איך נישטאַ, נעמט מיט מיין זאַק און ווערט געלם.
זיי האַבן קיין צייט נישט צו ענטפערן. איך בייג זיך איין און מיט איין שפּרונג בין איך ביים צווייטן הויז. איך זע, ווי די איינוווינער פון דעם הויז שטייען האַלב-נאַקעטע ביי דער אַפּענער טיר און רעדן עפעס צווישן זיך. איך פרעג זיי:

— וואָס האָט פּאַסירט? ווער שיסט דאָ?

ענטפערט מיר אַ פּרויען-שטימע:

— דער סוואַלאַטש, דער מערדער אַסטאַפּ.

— וועלכער אַסטאַפּ? — פרעג איך איבער.

דער אַלטער שרייט אויף דער פּרוי, פּאַרוואָס זי רעדט, און אַליין דערציילט ער וואָס דאָ קומט פּאַר: אַ גאַנצע נאַכט האָט מען געשפּילט אין קאַרטן, געטרונקען. אַסטאַפּ האָט פּאַרשפּילט דאָס גאַנצע געלט. האָט ער באַשלאָסן, אַז ער גייט ווידער קיין אַרשאַ און נעמט מיט דעם לייטע-נאַנט, נישט צו קומען צו די דייטשן מיט ליידיקע הענט... אונדזער לייטע-נאַנט שלאַפט היינט ביי דער מאַמען. פון אַ שטוביקן גנג קאַן מען זיך נישט אויסהיטן. ער האָט געוואָסט אַז פּאַר ברענגען אַ קאַמוניסט, וועט ער קריגן אַ פּרעמיע פּאַר זיין קאַפּ. די אַלטע מאַלאַכאַוואַ מיטן זון זיינען אין שטוב. דאָס האַב איך גראַד געוואָסט, ווייל נעכטן האַב איך מיט אים גערעדט. זיי האַבן זיך פּאַרשפּאַרט, און ווער ווייסט מיט וואָס דאָס וועט

זיך ענדיקן. דערווייל דערלייגט ער א פאָר ווערטער, און עס גייען מיר אַדורך מוראַשקעס איבערן לייב.

— דערהרגענען — זאָגט ער — ביי אים אַ מענטש, איז פונקט ווי אַ שפיי.

— פאַסמאַטריס!... (דאָס וועלן מיר זען!) — רייסט זיך ביי מיר אַרויס.

ביי זיך גיב איך אַ טראַכט: איין איינציקער באַנדיט און — נישטאָ ווער עס זאָל אים באַרואיקן?

עס דערמאָנט זיך מיר אַ פּאַל, אין 1934. אַ טומל אין סלאָבאַדקע, אַ פאַרשטאַט פון קאָוונע. איך גיי צו נענטער — מיינער אַ באַקאַנטער, אַ יונגער ליטווינער, ווערט געשלאָגן פון אַ ליטווישן פּאַליציסט. ער שלאָגט אים מיטן הענטל פון פּיסטאָלעט, אַז עס גייט מיר דורך אַ ציטער. אין אַ סעקונדע אַרום קריגט דער פּאַליציסט אַ זעץ אונטער דער מאַרדע און דער פּיסטאָלעט בלייבט ביי מיר אין האַנט. איך ווער מיט אים נעלם. דאָס זעלבע געפיל גייט מיר אַדורך אין זעלבן מאַמענט. איך שפיר נישט ווי איך טו אויס דעם מאַנטל. איך זע, אַז ביידע חברים זיינען לעבן מיר. זיי האָבן פאַרשטאַנען וועגן וועמען מען רעדט, אין וואָס עס האַנדלט זיך. מישאַ טוט אויך אויס דעם שינעל און זאָגט:

— וואַרט, איך גיי מיט.

— ניין — זאָג איך — ער ווייסט, אַז דו ביסט אַ ייד, און ער קאַן דיר גלייך אַפּשיסן. לאַז מיר אַליין.

מען דאַרף אַריבערגיין די גאַס. קריך איך אין דער טיפער בלאַטע. איך הער ווי אַ פּרויען־שטימע בעט זיך:

— אַסטאַפּ, קום אין שטוב, דו וועסט זיך אויסשלאַפן, וועסטו אַלץ פאַרגעסן...

איך בין אומגעפער אַ צוואַנציק מעטער פון יענעם הויז. עס איז שוין גוט ליכטיק. איך הייב אַן פאַרויכטיק דערנענטערן זיך צום הויז. פּלוצים הער איך:

— ווער גייט דאָ? די הענט אין דער הויך, אַז נישט שייס איך!

איך באַמי זיך צו ענטפערן, וואָס מער געלאָסן. אַבער עס געלינגט מיר נישט. עס דערמאָנט מיר אין די דערמאַרדעטע קינדער דורך אַט דעם באַנדיט, און איך גיב אים אַ פרעג:

— ווער האָט דיר דערלויבט צו אַטאַקירן און צו שייסן אויף רעכטס און אויף לינקס?

איך פאַרשנעלער מיין טריט און פיל, אַז אַלע מיינע מוסקולן זיינען אַנגעצויגן, ווי די סטרונעס. די פּרויען־שטימע בעט זיך ביי אים:

— אַסטאַפּ, ביסט פון זינען אַראַפּ? דאָס איז דאָך דער דאַקטער...

— און אַז דאָס איז דער דאַקטער... זיינע בעסטע צוויי חברים זיינען זשידעס... די קאַמאַנדאַנטור וועט מיר נאָך זאָגן אַ דאַנק, אויב איך וועל אויך אים מיטנעמען...

איד בין אַ מעטער פינף פון זיי, איך פרוּביר מיט אים רעדן, אָבער
ער לאַזט מיר קיין וואַרט נישט אויסרעדן. ער שטעלט אָן אין מיין ריכ-
טונג די ביקס און שיסט אויס. אָבער אין דער זעלבער סעקונדע פרוּווט די
מאַמע אים אָפהאַלטן, און דאָס האָט מיך געראַטעוועט. ווייל אַ צווייטן
שאַס האָט ער שוין נישט געקאַנט געבן. דעם ערשטן זעץ, וואָס ער
האַט געקריגן אין אָן אויג, האָט אים צעטומלט. איך האָב אַ כאַפּ געטאַן
ביי אים די ביקס און אים צוויי מאַל, איין מאַל נאָכן אַנדערן, אַריינגעפאַרן
מיט מיין קאַפּ אין זיין פאַרדאַמטן פּרצוף. די ביקס האָט ער אָבער נישט
אַפגעלאָזן. דאָ האָט ער געהאַט די אויבערגעוויכט, און דאָ האָב איך
געהאַט די אויבערגעוויכט. אין אַ געוויסן מאַמענט האָט זיין מוטער אונדז
געוואָלט פונאַנדערנעמען, האָט ער איר דערלאָנגט אַ בריק אין בויך און
זי איז געפאַלן. מיר האָבן ביידע געפּילט, אַז אונדזער קאַמף איז אָן
רחמנות, אַדער — איך, אַדער — ער. איך האָב געזען, אַז דעם געזונטן
יונג וועל איך אויפן איינפאַכן אופן נישט קאַנען בייקומען. האָב איך
זיך דערמאַנט, אַז איך קען נאָך עפעס וואָס.

מיר האַלטן ביידע די ביקס מיט די הענט. איך גיב זיך פּלוצים אַ
לאַז אַראַפּ, און אין דעם מאַמענט, ווען איך פּיל, אַז ער איז אויף מיינע
קני, גיב איך זיך אַ וואַרף אויף הינטן און איך פּיל, אַז ער גיט אַ פאַל
אויף עטלעכע מעטער, און די ביקס בלייבט ביי מיר אין דער האַנט. איך
בין ווידער אויף די פּיס. די ביקס האַלט איך פאַרן רער. איך פּיל אַ גרויסן
ווייטיק אין אָן אויג, עס רינט מיר בלוט פון נאַז. איך האָב נישט געמערקט,
ווי ער האָט אויפגעהויבן אַ גרויסן שטיין. ער דערלאָנגט אַ הייב מיט
ביידע הענט, און אין די לעצטע סעקונדע געלינגט מיר אויסצומיידן דעם
קלאַפּ. ער קריגט אָבער גלייך עטלעכע זעץ מיט זיין אייגענער ביקס.
און אַז איך דערלייג אים נאָך אַ פאַר זעצן, ברעכט זיך די ביקס איבער
אויף זיין קאַפּ. אין לעצטן מאַמענט באַהערשט איך זיך און איך טראַכט, אַז
בעסער זאָלן אים אַנדערע דערהרגענען. פון מיר האָט ער זיין פאַרציע
באַקומען.

דעם געשלעג צווישן מיר און אַסטאַפּן האָבן זיך צוגעקוקט אַ סך
דאַרפישע, צווישן זיי — דער ברודער פון אַסטאַפּן. ער גיט אַ שפּיי אין
זיין ריכטונג און זאַגט :

— איך האָב אים אָבער געוואַרנט, אַז עמיצער וועט אים אַנברעכן
די ביינער, האָט ער מיר געענטפערט, אַז דאָ, אין לעאַנאוּקאָ, איז נאָך
דער מענטש נישט געבוירן געוואָרן... ווער ס'וועט מיך אַגרידן...

ער איז צו צו זיין מאַמען. אַ מאַמע בלייבט אַ מאַמע, אַפילו פון אַ
בלוטיקן וואָלף. די אַלטע איז צו צו אַסטאַפּן, קוים אים אויפגעהויבן. עפעס
אַ צווייטע פרוי האָט איר געהאַלפן און זיי האָבן אים אַוועקגעפירט. די
שטיק רער פון דער ביקס, וואָס איז מיר געבליבן אין האַנט, האָב איך אַ
שמיץ געטאַן ווייט פון זיך. איך קער זיך אום, כדי אַ קוק צו טאַן צי

מיינע חברים זיינען דא. אין דעם מאמענט גייט צו צו מיר די אלטיטישקע מוטער פון לייטענאנט, גיט מיר א ריין נאויטכל. מיט ביידע הענט נעמט זי אן מיין קאפ, צלמט מיך איבער און גיט מיר א קוש אין שטערן, און גייט אריין צוריק אין שטוב. אז איך קוק איר נאך, טרעף איך זיך מיטן בליק פון לייטענאנט. פריער האב איך אים נישט באמערקט. מיר קוקן זיך ביידע איבער און אזוי בלייבן מיר עטלעכע סעקונדן, נישט אויסרעדנדיק איינער צום אנדערן קיין איין ווארט.

איך פיל, אז מישא טוט מיר אן אויף דער פלייצע דעם שינעל. ככמעט דאס גאנצע דארף איז פארוואמלט ארום אונדז. איך זאג צום עולם: — איר זאלט וויסן, אז יעדע מערדער פון קינדער און פון אומ-שולדיקע מענטשן, וועט האבן דעם זעלבן סוף ווי דער באנדיט. אויב איר וועט זיין פחדנים, און ציטערן פאר אזא פארסארכעטן מערדער, וועט איר פריער אדער שפעטער טייער באצאלן. איך דאנק אייך אלעמען, וואס איר האט מיר און מיינע חברים געלאזן ביי אייך איבערווינטערן. איך גלויב, אז אונדזער ברויט האבן מיר ערלעך פארדינט. און דער באנדיט, זאל ער וויסן זיין, אז ער האט נאך געקריגן א קליינעם חלק פון דעם, וואס ער פארדינט, פאר מארדן אומשולדיקע מענטשן אין ארשא...

איך האב מיין ברויט ערלעך פארדינט אין דארף. דאס האבן זיי געוויסט. איך האב פאר זיי געמאכט אזעלכע כלים, וואס מען קריגט גאר פאר געלט נישט צו קויפן: עמערס, באליעס צום וואשן וועש, און דאס וויכטיקסטע — גוטע אפאראטן צו טרייבן סאמאגאן. אין יענער צייט איז דאס געווען דער בעסטער פאך. פון דייטשע בענוין-פעסלעך, וואס האבן זיך געוואלגערט אין א זייט פון די וועגן, האב איך געמאכט א גאנצן קאמפלעט צו טרייבן סאמאגאן. זייערע אפאראטן האבן נישט געטויגט. עס פלעגט צוברענען. און פון מיין אפאראט פלעגט ארויסגיין דירעקט ריינער ספירט. און פאר ספירט האט מען געקאנט אפקויפן נישט נאך די פאליציי מיטן סטאראסטא צוזאמען, נאך אויך דעם דייטשן קאמאנדאנט.

מיינע צוויי נייע חברים, ווידער, דער עלטערער, יאסל, און דער יונגערער, מישא, האבן געארבעט ביי איינעם פון די בעסטע פאכן אין ראטנפארבאנד, ביי שוסטעריי. דערצו האבן זיי אלע מאטעריאלן אליין צוגעגרייט, אנהייבנדיק פון הילצערנע שטיפטן מיט דראטוועס, און ער-דיקנדיק מיט פאדעשוועס, זוילן, געמאכט פון אלטע אויטא-רעדער. וועל-כער שוסטער אין דער וועלט וואלט עס באוויזן? אזוי האט אויסגעזען שוסטעריי אין א רוסיש דארף. און פאר אונדזער ארבעט האבן מיר טאקע באקומען אלץ, אין וואס מיר האבן זיך גענייטיקט.

ווידער אויפן הפקר

דעם מאַרשרוט, ווהיזן מיר דאַרפן זיך לאָזן, האָבן מיר עטלעכע מאָל גענוי איינגעלערנט. דעם 30-טן אַפּריל, 1942, אין אַ מיטוואָך, זיי-נען מיר אַרויס פון דאַרף. אַרויס זיינען מיר אין דער פּרי, אַרום 4 אַ זייגער זיינען מיר אַנגעקומען אין אַ דאַרף, לערך 25 קילאָמעטער מזרח-צו פון לעאַנאָוקאַ. איך געדענק נישט גענוי דעם נאָמען פון דאַרף. מיר פּרעגן זיך, ווי געוויינלעך, אויס איינצלעהייטן און מיר גייען ווייטער, לאָזן זיך אַראָפּ פון אַ קליין בערגל. קענטיק, אַז אויף דער צווייטער זייט בערגל פאַרקירעוועט זיך דער וועג. ווייל פּלוצלונג, אַזוי ווי פון אונטער דער ערד, זעען מיר אַנטקעגן קומען אַ דייטש אויף אַ פּערד. וואָס טוט מען ? אומקערן זיך אין דאַרף, איז שוין צו שפּעט. אים גיין אַנטקעגן, איז צו געפּערלעך. מיר באַמערקן, אַז ער האַלט די ביקס אין האַנט. אינסטינקטיוו פאַרקירעווען מיר זיך אויף רעכטס און שניידן דורך דאָס פּעלד.

אין טאַל פּליסט אַ קליין טייכל, שניידן מיר עס איבער. דאָס וואָ-סער גרייכט ביזן רימען. איינער הינטערן אַנדערן שפּאַנגען מיר, אַפּגע-רוקט אויף אַ פאַר מעטער. די ערד איז פייכט. די שטיינל טאַפּטשען אין בלאַטע. דער שווייס גיסט זיך פון אונדז, פון מידיקייט און שרעק. פּלוצ-לונג — אַ שאַס, אַ צווייטער, אַ דריטער. די קוילן פליען אונדז איבערן קאַפּ. מיר קריכן אויפן באַרג, מיר לויפן מיט אַלע כוחות. אַ סעקונדע האָבן איך אומגעדרייט דעם קאַפּ, כדי צו דערכאַפּן, ווי דער זעלבער דייטש שטייט אויף אַ קני לעבן פּערד און צילעוועט אין אונדז. אונדזער אַראַפּגיין פון וועג איז אים פאַרגעקומען פאַרדעכטיק, דערצו — אונדזער האַלב-מיליטערישער, האַלב-ציווילער אויסזען. אַבער פאַרוואָס האָט ער אונדז געלאָזן אַזוי ווייט אַוועקגיין, אומגעפער 300 מעטער ? דאָס פאַרשטיי איך נישט.

אויפן באַרג האָבן מיר זיך אַרומגעקוקט. מיר זעען קליינע, יונגע וועלדלעך. עטוואָס ווייטער, אויפן האַריוואַנט — אַ גרעסערער וואַלד, אַבער נישטאַ קיין כוח צו דערקלייבן זיך אַהין. מיר גייען אַריין אין וועלדל, קלייבן אויס אַ געדיכט אַרט און באַשליסן דאָ אַפּצווארטן ביז עס וועט ווערן טונקל. די זון וואַרעמט, טרוקענען מיר אויס די קליידער. מיר זיינען געווען דורכגעווייקט פון קאַפּ ביז פיס. דערווייל דוכט זיך, אַז מיר דערהערן דעם גאַלאַפּ פון פּערד-טריט. מען האַלט איין דעם אַטעם. און פּלוצלונג — ווידער אַ שאַס, אַ צווייטער, אַ דריטער. אונ-דזער עלטערער חבר וויל זיך אַ הייב טאַן, אַבער מיר כאַפּן אים אָן. ער פאַרשטייט אויך, אַז מען טאַר זיך נישט רירן פון אַרט. קענטיק, אַז דער זעלבער דייטש. ער האָט אונדז אַוודאי אַנגענומען פאַר פאַרטיזאַ-

נער. אויב אזוי דארף ער זיך היטן פאר אונדז, מיר זאלן נישט מאַכן קיין "זאָסאָדע", אָדער ער האָט געשאַסן מיט דער אויסרעכענונג, אַז אויב מיר האָבן זיך דאָ ערגעץ-וווּ באַהאַלטן, וועלן מיר זיך דערשרעקן און אָנהייבן לויפן, און דעמאָלט וועט ער שיסן אין אונדז.

מיר רירן זיך אָבער נישט פון אַרט. ס'איז אַריבער אפשר אַ שעה. פאַרזיכטיק זיינען מיר ווידער אַרויס אויפן וועג און דערגאַנגען ביז אַ דאַרף, וואָס האָט זיך גערופן וואַלקאַוואַ. מיר האָבן געוויסט, אַז דאָ זיינען קיין דייטשן נישטאַ און דער סטאַראַסטאַ מאַכט זיך נישט וויסנדיק פאַר אַזעלכע ווי מיר זיינען. ס'איז שוין געווען גוט פינצ-טער. מיר קלאַפן אָן אין אַ כאַטע און בעטן איבערצונעכטיקן. מען ענט-פערט אונדז נישט. עס עפנט זיך אָבער באַלד די טיר און אַ פרוי זאָגט :
— גייט אַריין.

אין דער פינצטער פירט זי אונדז צו צו אַ באַנק און זאָגט :
— איר קאַנט דאָ איבערשלאָפן, אָבער גאַנץ פרי מוזט איר אַוועק-

גיין.

נישט זי פּרעגט אונדז ווער מיר זיינען, וואָס מיר ווילן. מיר פּרעגן זי אויך גאַרנישט, הענגען אויף די דורכגעווייקטע הויזן מיט די פאַר-טיאַנקעס אין אַ ווינקל ביים אויוון. אין עטלעכע מינוט אַרום כראַפּען מיר שוין אַלע, צוזאַמען מיט די, וואָס אין דער כאַטע.

פאַרטאָג וועקט אונדז די פרוי. קענטיק, אַז זי איז שוין געווען אויף אַ היפשע וויילע, ווייל דער אויוון האָט שוין געהאַלטן אין רעכטן ברענען. מיר שטייען שוין אויף די פיס. ס'איז דער 1-טער מאַי. דאָס ליכט פון אויוון שלאָגט זיך אָפּ אין שטיבל אויף אַלע ווענט, אַ גרויסע שטוב, און קענטיק, אַז עס איז דאָ נאָך אַ צימער. אַ שטוב מיט אַ היל-צערנער פאַדלאַגע, וואָס דאָס איז זייער זעלטן אין די רוסישע דערפער. ס'איז נאָך האַלב-פינצטער און די באַלעבאַסטע, אַן עלטערע פרוי, זאָגט אונדז :

— טרינקט אַ גלאַז מילך. אויפן טיש שטייט אַלץ. אַקאַרשט אויס-געמאַלקן די קו. קיין ברויט האָב איך נישט. וואַרט צו, אַט וועל איך אייך געבן אַ פאַר הייסע קאַרטאַפּל.

דערווייל פּרעגן מיר ביי איר אויס וועגן אַנדערן דאַרף, ווייל צוויי קילאַמעטער אויף רעכטס, זיינען — דייטשן. אויף לינקס גייט דער וועג אויף סמאַלענסק. אומעטום — דייטשן. זי זאָגט אונדז, אַז אין דעם דאַרף, וווּ מיר ווילן גיין, איז דאָ אַ סטאַראַסטאַ מיט אַ פאַליציי-שעף.
— און ביידע... — זאָגט זי, און — פאַרהאַקט זיך.

מיר פאַרשטייען, אַז זי האָט מורא פאַר אונדז, אָבער אַז מיר בעטן זי ווידער, און פאַרזיכערן זי זאָל קיין מורא נישט האָבן, זאָגט זי :
— זיי זיינען נישט קיין גוטע מענטשן. אָבער היינט זיינען זיי ביי-דע נישטאַ, מען האָט זיי אַוועקגערופן אין גאַרקי. (אַ שטעטל אין ווייס-רוסלאַנד.)

מיר דאָנקען, און לאָזן זיך אין וועג אַריין מיט הייסע קאַרטאַפּל אין די קעשענעס, און גאַר גיך דערנענטערן מיר זיך צום אַנדערן דאַרף. אַנגעקלאַפט אין דער ערשטער כאַטע, גייט אַרויס אַ יונגע רוסישע פּרוי. מיר באַגריסן זיך און פּרעגן זי, ווי געוויינלעך, אויס. איך האָב שוין געהאַט מיין אויסגעאַרבעטן סיסטעם — נישט צו פאַרלאָזן זיך גאַר אויף איין מענטש. מיר האָבן איבערגעפּרעגט עטלעכע מענטשן די זעלבע פּראָגן, און לויט די ענטפּערס, האָט מען זיך אַריענטירט. די יונגע פּרוי ענטפּערט כמעט דאָס זעלבע. פּרעגן פּרעגט זי מישאַ, און איך שטיי דערביי מיט יאַסלען און מיר הערן זיך צו. דאָכט זיך, אַז זי ענטפּערט אַלץ צו דער זאך. אַבער איך כאַפּ אויף אין איר עפעס אַ מאַדנע נישט אויפּריכטיקייט. אַז זי גייט אַוועק, קוק איך איר נאָך. זי גייט גוט אַנגעטאַן, אַ גאַנץ שיינע. עפעס געפּעלט זי מיר נישט.

דאָס דאַרף איז גרויס, די הייזער — ווייט אַפּגערוקט איינס פון אַנדערן. מיר פּילן, אַז מיר דאַרפן זיך דאָ נישט פאַרהאַלטן. עס שניידט דאָ דורך אַ צווייטער וועג אין דער לענג און ער פירט דירעקט צו אַן אויטאָ-שאַסיי ביזן ראַיאָנעם צענטער גאַרקי. דעריבער טאַרן מיר זיך אין אַזעלכע ערטער נישט ווייזן. אין אַזעלכע ערטער געפינען זיך גרעסערע דייטשע גאַרניזאַנען, צענטראַלעס פון געשטאַפּאַ, און די, פאַר וועלכע איך האָב אַמערסטן זיך געשראַקן — די פעלדזשאַנדאַרמעריע.

מיר גייען אַריין אין הייז און בעטן אַ טרונק. אַ קאַלכאַזניק אין די מיטעלע יאַרן גיט אונדז אַנצוטרינקען זיך. נישט אויסרעדנדיק קיין איין וואָרט, קוקט ער אונדז מאַדנע אָן. מיר גייט עפעס אַריין אין קאַפּ און איך פּרעג אים:

— וואָס קוקסטו אונדז עפעס אַזוי מאַדנע אָן ? אפשר איז דיר אַ שאַד, דאָס ביסל וואַסער ?

— אַך — זאָגט ער — ניין, סתּם. מען זעט אַזוי זעלטן ביי אונדז נישט קיין היגע.

דערווייל פאַררייכערן מיר און שענקען אביסל טאַבאַק דעם פּויער. דאָס אַלץ געדויערט נישט מער ווי 15—20 מינוט, און גייען אַרויס. אונדז אַנטקעגן קומען אַן פיר ציווילע. זיי שטעלן אונדז אַפּ, און בשעת מעשה פּרעגט איינער צי מיר האָבן נישט עפעס צו פאַרויכערן. אינסטיק-טיוו קער איך אַפּ דעם קאַפּ און זע, ווי עס קומען אונטער נאָך צוויי ציווילע, איינער מיט אַ ביקס. איינער פון אַ זייט, איינער פון הינטן. עס גייט מיר דורך אַ געדאַנק, אַז מיר זיינען אַרומגערינגלט. מיר ווילן זיי פאַרבייגיין. זאָגן זיי אונדז:

— וואָרט אַ וויילע. וואָס איילט איר זיך ?

איך גיב זיך אַ רוק צו צו איינעם און פּרעג:

— ווער זייט איר אַזעלכע, וואָס איר לאַזט אונדז נישט גיין ?

— מיר זיינען היגע — ענטפּערן זיי — אַבער ווער זייט איר ?

— איך האַלט — אַז דאָס גייט אייך נישט אָן.

אזוי רעדנדיק, זיינען צו די צוויי איבעריקע, איינער מיט אַ ווייסן בענדל. דער, וואָס גייט מיטן ביקס, זאָגט :

— ווייזט — זאָגט ער — אייערע דאָקומענטן.

צופעליק האָט דער פון אַלמאַ-מאַטא געהאַט ביי זיך עפעס אַ דייטשן צעטל, אַז מען לאָזט אים אָפּ פון לאַגער, פאַרשטייט זיך, אויף אַ פּאַלשן נאַמען. אָבער איך מיטן אַנדערן, האָבן קיין שום פּאַפּירלעך נישט צו ווייזן.

— איר מוזט דאָ בלייבן, ביז וואָנען דער סטאַראַסטאַ מיטן שעף פון דער פּאַליציי וועלן קומען.

ס'האַט זיך אַרויסגעוויזן, אַז די יונגע רוסישע פּרוי איז געווען די פּרוי פון פּאַליציי-שעף, אַ פאַרביסענע, פּונקט ווי איר מאַן, קעגן סאַ-וועטישן רעזשים. אַז מיר האָבן זי אויסגעפּרעגט וועגן דאַרף, וועגן די זייטיקע דערפער, וווּ עס זיינען דאָ דייטשן, וווּ מען קאַן פּריי דורכגיין, האָט זי אונדז אַלץ געענטפערט; און ווי נאָר מיר זיינען אַריין טרינקען אַביסל וואַסער, איז זי געלאָפּן זוכן די געהילפּס-פּאַליציי, און מיר זיינען פאַרהאַלטן געוואָרן. מיר האָבן זיך דערוויסט, אַז זי האָט זיי געדראַגט, אויב זיי וועלן נישט פּאַלגן, וועלן זיי טראַגן די פאַראַנטוואָרטלעכקייט. מיר האָבן געוויסט, אַז די דייטשן אַרגאַניזירן אין פאַרשיידענע דער-פער געהילפּס-פּאַליציי, און אַ סך זיינען אַריינגעטראַטן, כדי נישט אַוועקגעפירט צו ווערן קיין דייטשלאַנד.

גלייך ווי מען האָט אונדז באַשאַסן, האָבן איך דורכגערעדט מיט מיינע צוויי חברים, אַז מיר וועלן דעם פּראָגט נישט קאַנען אַריבערגיין. איך האָב זיי דערוויזן, אַז וואָס מער מיר דערנענטערן זיך צום פּראָגט, — אַלץ אַ גרעסערע קאַנצענטראַציע פון די דייטשן. מיר זיינען אַפט פאַרביי ערטער, וווּ עס זיינען פאַרגעקומען גרויסע שלאַכטן. אַז מ'האַט גוט געזוכט, האָט מען געקאַנט געפינען געווער, האַנט-גראַנאַטן אָן צינדערס האָבן זיך געוואָלגערט אויף טריט און שריט. אָבער דעם על-טערן, יאַסלען, האָבן איך בשום אופן נישט געקאַנט איבערצייגן אין דעם, אַז גראַד דער אַנפּאַנג פון אַ פאַרטיזאַנער-גרופּע וועלן מיר אַליין זיין, און מיר וועלן זיכער טרעפּן נאָך אַזעלכע, ווי מיר. אָבער דער מענטש איז געווען אַ פּרידלעכער, אָן אַ גאַל, האָט קיינמאַל נישט געהאַלטן אין האַנט קיין געווער. אפילו אין דער אַרמיי האָט ער געאַרבעט שוס-טעריי. און צו דעם — זיין יידישע אויסשפּראַך, וואָס פלעגט אים אַפט שטערן אויסצובאַהאַלטן, אַז ער איז אַ ייד. די שטענדיקע שרעק פון אַלע זייטן האָט אים אַזוי צוגעדריקט, אַז זיין איינציקע רעטונג האָט ער נאָר געזען אין אַריבערגיין דעם פּראָגט. ער האָט געוויסט, אַז ס'איז פאַרבונדן מיט גרויסע ריזיקע. איז שוין בעסער זיין צווישן אַזעלכע ווי מיר זיינען, און אויב פּאַלן, איז פּאַלן ווי אַ מענטש, נישט באַליידיקט פון יעדן שמו-ציקן פאַרברעכער. אַדער פּאַלן ביים פּרוון אַריבערגיין דעם פּראָגט. מיר האָבן געפרוווט רעדן מיט די, וואָס האָבן אונדז פאַרהאַלטן.

מיר האבן זיי דערקלערט, אז די מלחמה איז נאך נישט געענדיקט און מען ווייס נאך נישט ווי זי וועט זיך ענדיקן. אויב די סאָויעטן וועלן זיך צוריקקערן אָהער, וועלן זיי זיין פּאַראַנטוואָרטלעך פאַר זייערע מעשים. אייניקע פון זיי זיינען געווען דערפאַר, אז מען זאל אונדז אָפּ-לאָזן. אָבער די איבעריקע האָבן דערקלערט, אז נאָכדעם וועלן זיי מוזן ענטפערן פאַר אונדז. ס'האַט גאַרנישט געהאַלפּן.

צומאַרגנס פאַרטאַג, דער שעף פון דער פּאַליציי פון דעם דאַרף. מיטן סטאַראַסטאַ, הייסן אונדז אונטעראַיילן זיך. מען פירט אונדז אין דער ריכטונג פון גאַרקי. גייענדיק, מערק איך, אז זיי קוקן זיך אויף אונדז נישט אום. מיר גייען עטלעכע מעטער פאַראַויס, זיי גייען פון הינטן, רעדן צווישן זיך. צו מיין פאַרדרוס, זע איך קיין וואַלד נישט אין דער נאַענט. די וועלדער זיינען ווייט, ווייט, אויפן האַריוואַנט. אָבער אַפט גייען מיר פאַרביי קליינע קוסטאַרניקעס. איך לייג פאַר מיינע חברים: לאַמיר שטעלן אַ גיכערן טראַט. אויב זיי וועלן בלייבן פון אונדז א 20 מעטער, דאַרף מען פּרובירן לויפן, אָבער אין דריי פאַר-שיידענע ריכטונגען, אז מען זאל זיי צעטומלען. זיי זיינען מיט מיר איינשטימיק. מיר שטעלן אַ גיכערן טראַט. מיט איין אויג קוק איך אויף די באַוואַפנטע באַגלייטער. צי זיי האָבן עס געמאַכט בכיוון — ווייל, קענטיק, אז מיר זיינען שוין ביי זיי געווען נישט די ערשטע פאַרהאַל-טענע, וואָס זיי האָבן געפירט דורכן זעלבן וועג — אָדער סתם, זיי זיי-נען געווען זיכער ביי זיך, ווייל זיי זיינען געווען באַוואַפנט פון קאַפּ ביז די פיס. ווען מיר האָבן זיך שוין געפונען אַ 25—30 מעטער פון זיי, גיב איך אַ זאַג צו מיינע חברים:

— איר לויפט?

— ניין! — זאַגן זיי.

מיר געפינען זיך לעבן אַ טיפן גרובן, באַוואַקסן מיט קליינע ביימ-לעך. איך אַליין גיב זיך אַ וואַרף אין קוסטאַרניק און הייב אָן לויפן, באַרג-אַראַפּ. איך הער הינטער זיך אַ שיסעריי, און אַ וואַרונג:

— שטיי, וועסט ווייט נישט אַנטלויפן!

איך לויף אין גראַבן און דער פּאַליציי אויבן, ביים ראַגד. און פּלוצים בלייב איך שטיין — אַ זאַמדיקע וואַנט פאַרשטעלט מיר דעם וועג. איך פּרוּוו זיך דאָ ערגעץ צו פאַרשטעקן. עטלעכע ציווילע, וואָס האָבן געאַרבעט אין פעלד זיינען אים געקומען צו הילף און זיי האָבן מיך געפונען. דער פּאַליציי צעבריקעט מיך, גיט מיר עטלעכע מאַל מיט דער ביקס-קאַלבע.

— דיין גליק — זאַגט ער — וואָס איך האָב געקלונגען אין געס-טאַפּאַ, אז איך האָב דיך געכאַפט, צוואַמען מיט דינע חברים. צי איר זענט זשידעס, אָדער נישט, דאָס וועלן זיי שוין אַליין ביי אייך דער-גיין. אז נישט, וואַלסטו ביי מיר גלייך געקראַגן אַ קויל אין קאַפּ פאַרן לויפן.

ער פירט מיך ווידער אַרויס אויפן ברייטן וועג. אויפן קאַפּ האָב איך אַ גרויסע בייל, די זייטן טוען וויי. מיינע אומגליקלעכע חברים שעמען זיך מיר צו קוקן אין די אויגן. אונדז אַנטקעגן קומט אַ רייטער-גרופע, קענטיק, אַז זיי קומען אונדז איבערנעמען. דער שעה, אַ דייטשער פעלדפעבל, בלייבט רעדן אַ פאַר מינוט מיטן רוסישן פּאַליציסט און סטאַראַסטע. דערנאָך קערן זיי זיך צוריק, און אונדז פירן די דייטשן קיין גאַרקי. אַכט אוקראַינער אויף פּערד, גוטע פּערד. דאָס פירן אונדז — טראַכט איך — די אייניקלעך פון באַדאַן כּמיעלניצקי, ימח שמו. מער-נישט, זיי טראַגן אַנדערע אונאַרמען. אַדער — רעשטלעך פון פעט-לורעס באַנדעס. קענטיק, אַז דעם פעלדפעבל האָט דער סטאַראַסטע געזאָגט, אַז ער האָט אַ פאַרדאַכט, אַז מיר זיינען יידן; איך הער ווי דער דייטש גיט אַ געשריי:

— היי, טימאַשענקאַ, קאַם היר!

מיר גייען אַלע דריי און די גרופע רייטער — הינטער אונדז. מיר פילן די פּערדישע מאַרדעס האַרט הינטערן רוקן. איך הער ווי ער פּרעגט אים, צי לויט זיין מיינונג, זיינען עס יידן? ער ענטפּערט אים אין אַ גאַנץ קאַרעקטן דייטש:

— ווען דו האַסט גערעדט מיטן סטאַראַסטע, האָב איך זיך צוגעקוקט. יענער, אין מיטן — פּילייכט, אַבער די אַנדערע צוויי — גלויב איך נישט. נאָך אַ פאַר שעה גאַנג, קומען מיר קיין גאַרקי. איך בין נאָך אין דער שטאַט נישט געווען. אַ סך חרובע הייזער, מען זעט ווייניק שטאַט-לייט. אייניקע שטעלן זיך אַפּ, קוקן אונדז נאָך. מיר גייען פאַרביי פאַבריקן, הייזער, סקלאַדן, בריקן. אַלץ איז חרוב, נאָכן אַפּטרעטן פון דער רייטער אַרמיי, אַבער טורמעס זיינען געבליבן. און אַט ברענגט מען אונדז אין דער טורמע פון גאַרקי. (נישט גאַרקי-ניזשני-נאַוואַגאַראַד). מען פאַרשפאַרט אונדז אין אַ קליין, פינצטער קעמערל. דאָס איינציקע פענצטער איז פאַרהאַקט מיט ברעטער. גאַרנישט, נאָר אַ צעמענטענע פּאַדלאַגע. ביים פאַרשרייבן, גיב איך דאָס מאַל אַן מיין נאַמען: שאַ-באַנאָוו. מען נעמט ביי אונדז אַלץ צו, מען באַטאַפּט, מען טוט אויס די שטיינער, אַבער די קעשענעס האָבן זיי נישט אויסגעקערט. אַ ביסל טאַבאַק ביי זיך, איז אויך גוט, און דעם קאַמפּאַס, וואָס דער לייטענאַנט פון לעאַנאָוקאַ האָט מיר געגעבן, האָב איך פאַרשטעקט ביים נעכטיקן אין דאַרף. די דייטשן באַטראַכטן עס פּונקט ווי געווער.

די וועכטער אין טורמע זיינען געווען רוסן און דייטשן. איינער פון די רוסן האָט אונדז טאַקע געפּרעגט, צי מיר זיינען יידן. ס'איז קאַלט, מיר טוילען זיך צוואַמען. דעם דריטן לאָזן מיר נישט רעדן, ווייל זיין אַקצענט קאַן אים פאַראַטן. מיר מערקן, אַז אַלע וויילע הערט מען זיך צו פון דרויסן צו דער טיר. דערנאָך פירט מען אונדז אַלע אין קלאַזעט, און אַז מיר קומען צוריק אַריין, דערזעען מיר נאָך צוויי. איך דערזע באַלד — אַן אַלטע יידישע פּרוי מיט איר קראַנקן מאַן. זיי קרעכצן,

אבער קיין איין ווארט רעדן זיי נישט אויס צווישן זיך. מיר איז דורך
א געדאנק, אז איצט זיינען מיר פארלוירן. ביים עלטסטן פון אונדז האט
זיך גלייך ארויסגעכאפט:

— א קלאג צו אונדזערע יארן!

ער האט עס ארויסגערעדט אויף יידיש, און מעגלעך, אז ער וואלט
נאך ווייטער גערעדט, ווען איך גיב אים נישט א כאפ פארן מויל:

— שווייג!

די אלטע פרוי האט עס, קענטיק, נישט אויפגעכאפט, און אפשר
— יא. איך בעט דעם עלטערן ער זאל בלייבן שטיין ביים טיר, ווייל
מיר איז איינגעפאלן זייער שפיצל, פארוואס זיי האבן געבראכט אהער
צוויי אומגליקלעכע אלטע יידן. אפשר צוויי שעה איז ער אפגעשטאנען
ביי דער טיר, דערנאך האט ער זיך אראפגעלאזן אין ווינקל, ווו איך
און מישא זיינען געזעסן, האט מיך ארומגענומען און מיר געזאגט, דורך
טרערן:

— מאלאדיען!

שפעטער האט ער מיר איינגערוימט, אז ווען מיר האבן גערעדט
מיט דער יידישער פרוי, איז עמיץ געשטאנען הינטער דער טיר און
זיך צוגעהערט, וואס איך האב גערעדט מיט דער אלטער פרוי:

— ווער — פרגע איך — זענט איר, און פון וואנען קומט איר?

פארוואס האט מען אייך פארהאלטן?

די אלטע האט מיר געענטפערט:

— פארוואס פארפייניקן זיי אונדזער פאלק?

איך דערוויס זיך אז זיי שטאמען פון מאגילאוו. ווען מ'האט דארט
אומגעבראכט אלע יידן, זיינען זיי געווען אין א דארף. אזוי גייען זיי
פון דארף צו דארף. עמיצער האט זיי דא אפגעמסרט. צווישן דער גרו-
פע, וואס האט זיי פארהאלטן, איז אפילו קיין איין דייטש נישט געווען,
נאר אוקראינער און רוסן. די אנדערע האבן זיי געוואלט אפלאזן, נאר
איין געלער הונט, דערציילט זי, אן אוקראינער, טימאשענקא, האט גע-
זאגט, אז ס'איז געווען א מסירה, און זיי מוזן אונדז איבערגעבן אין
דייטשע הענט.

— און איר — פרגעט זי — זענט אויך יידן?

אין דעם מאמענט, ווען זי האט עס געפרעגט, האבן מיר ביידע,
מישא און איך, זיך א קוועטש געטאן אין דער פינצטער ביי די קני.
מיר האבן פארשטאנען, אז די פאטאלע פראגע וועט קומען. ביי זיך
האב איך געטראכט: נאכוואס זאגן דער אלטער פרוי דעם אמת, כדי
אלע זאלן גיין אין דער זעלבער גרוב? מיר מוזן לעבן, כדי נקמה צו
געמען אין די באנדיטן. איך זאג איר:

— ניין, טייערע אומגליקלעכע יידישע פרוי! מיר זיינען נישט
קיין יידן.

און איך פיל, ווי עס פליסן מיר אָן בלוטיקע טרערן אין האַלדז.
— איך פרעג דאָס דערפאַר — זאָגט די פרוי, — ווייל זיי האָבן
אונדז אַריינגעזעצט אין זעלבן צימער.

צום עלטערן חבר טו איך אַ שושקע:
— קיין איין איינציק איבעריק וואָרט זאָלסטו נישט רעדן, נישט דאָ
און נישט אויפן פאַרהער.

און אַז אַ פאַרהער וועט זיין, אין דעם בין איך געווען זיכער.
אויף די דייטשע כיטרע שטיקלעך, דאַרף מען ענטפערן מיט נאָך מער
כיטרעקייט. צו דער פרוי ווענד איך זיך און זאָג איר, אַז פאַרהאַלטן האָט
מען אונדז, ווייל מיר האָבן נישט קיין פאַפירן. איך שפיר אַ לייכטן
שטויס פון מישאַן.

קאַלט, פינצטער, און טוליענדיק זיך איינער צום אַנדערן, זיינען
מיר איינגעשלאָפן. אָבער אַ טראַסק אין טיר האָט אונדז אויפגעוועקט.
מען רופט אונדז אַלע דריי. מען פירט אונדז אין צווייטן עק פון לאַנגן
קאַרידאָר. איינער פון דער וואַך קלאַפט אָן אין אַ טיר, נישט וואָרטנדיק
אויף אַן ענטפער, גייט ער אַריין, לאַזט די טיר עטוואַס אָפן. אין קאַ-
רידאָר איז שטיל. וווּ נישט וווּ הערט מען שטילע רייד, אָבער קענטיק,
אַז די מערסטע צימערן זיינען ליידיק. דער דייטש, וואָס האָט אונדז
געפירט, רעדט מיט איינעם אין דער קאַנצעלאַריע. איך כאַפּ אויף אַ
וואָרט: אַרצט... סמאַלענסק... איך הער, ווי מען דרייט דאָרט דאָס
הענטל פון פעלד־טעלעפאָן, און הער דייטלעך, ווי ער זאָגט, אַז מען
האַט געבראַכט דריי קערלען אויף קאַנטראָל. אָבער דער אַרצט איז
נישטאַ. פאַרשטיי איך שוין נאַכוואַס מען האָט אונדז געבראַכט און עס
ווערט מיר פינצטער פאַר די אויגן. וואָס טוט מען איצט? איך הער ווי
יענער לייגט אַוועק דאָס טרייבל פון טעלעפאָן און זאָגט צו אונדזער וואַך:
— וועסט זיי ברענגען אין צוויי שעה אַרום. די קאַנטראָל וועט
דער שעה זעלבסט דורכפירן...

און מען פירט אונדז צוריק אין דער זעלבער קאַמער. ווי שפעט
עס איז, ווייס מען נישט. אין קאַרידאָר ברענען עטלעכע קליינע לעמפ-
לעך. טונקל. אויפן האַרצן איז פינצטער ווי די נאַכט. איך פרעג ביי
מיינע חברה, צי זיי ווייסן וואָס עס וואָרט אויף זיי? מישאַ זאָגט מיר,
אַז ער ווייס. ער האָט פאַרשטאַנען וועגן וואָס עס האַנדלט זיך. וואָס
טוט מען? צי דען האָט שוין די לעצטע שעה געשלאָגן? איך לאָז
זיך אַרונטער אויף דר'ערד און מיינ גאַנץ לעבן גייט פאַרביי פאַר מיינע
אויגן. איך דערמאַן זיך, ווי גליקלעך איך בין געווען אין 1939, ווען איך
האַב דערזען די ערשטע אַפטיילונגען פון דער רויטער אַרמיי, וואָס
זיינען אַריין אין ליטע. וואָס הייסט, די באַפרייער פון פעלקער! אַביסל
האַט מיך אַפגעקילט זייער הולך, זייער באַוואַפענונג, די אבמאַטקעס
אויף די פיס, צעריסענע אַלטע שינעלן. צווישן זיך האָבן מיר גערעדט,
אַז דאָס מוזן זיין רעזערוו־טיילן פון דער אַרמיי. זיי זיינען געקומען מיט

אזעלכע קליינע פערדלעך, וואס די ביינער קריכן זיי ארויס. אביסל היימלעכער אויפן הארצן איז געווארן, ווען מיר האבן דערזען די גרוי-סע, שווערע טאנקן. אזעלכע גרויסע טאנקן האבן מיר ביז דעמאלט נישט געהאט געזען.

דער גליקלעכסטער מענטש בין איך געווען, ווען איך האב זיך דערוויסט, אז אין קאשעדאר איז איינקווארטירט א רייטער-גארניזאן. מיין ליבע צום סאוויעטן-פארבאנד איז נישט אפגעשוואכט געווארן, ווען איך האב געזען די אלטע קופערנע קעסלעך פון די סאלדאטסקע קיכן. איך האב זיי פאריכט, כאטש מען האט מיר נישט באצאלט. זיי פלעגן אויסשרייבן א צעטעלע, אז די און די ארבעט האב איך געמאכט פאר דער רויטער ארמיי. צאלן האט געדארפט דער שטאב פון די ליט-ווינער אין קאוונע. זיי האבן אפגעזאגט און נישט געוואלט צאלן. אבער ס'האט מיך נישט געארט. כ'האב געארבעט פאר דער רויטער ארמיי. אפילו דער געשריי פון א שיכורן קאפיטאן, וואס איז געריטן אויף א פערד און געשריגן: "בעי זשידאוו! ספאסאי ראסיינא!" האט נישט אפגעשוואכט מיין גלויבן. מילא, האב איך געטראכט, עס באהאלטן זיך נאך אויס קאנטרעוואלוציאנערן.

עס גייען מיר פארביי די בילדער, ווען איך האב, א 12-יאריק יינגל, געטראגן פעקלעך אין דער קאוונער טורמע, פאר פאליטישע ארעסטירטע. נישט איין מאל האט מען מיך געפארשט ווער עס גיט מיר די פעקלעך, געדראט. מיר, קליינע חברה, פלעגן אוועק ווייט הינטער קאוונע, צום ברעג פון דער וויליע. איצטער רופן זיי דעם טייך: נעריס. פארוואס, ווייס איך אליין נישט. מיר פלעגן אוועק ביז קליבאנישעק, א הערלעכע געגנט, באוואקסן מיט סאסנע-ביימער, 10 קילאמעטער צפון פון קאוונע. דארטן פלעגט מען אונדז צוגיפקלייבן און דערציילן אונדז אזעלכע מאדנע זאכן. אין חדר האב איך געלערנט, אז גאט גיט אלץ, אלץ קומט פון גאט, און דא דערציילט מען אונדז גאר, אז דער רעגן קומט פון די וואלקנס. פלוצלונג האט מען דערהערט דאס בילן פון הינט, דאס קרייען פון א האן. דאס איז געווען א סיגנאל, אז אלע זאלן זיך פונאנדערלויפן. ס'איז א געפאר. האט מען ארונטערגעווארפן פון זיך די זאכן און זיך א ווארף געטאן אין די קאלטע וואסערן פון טייך.

אזעלכע מאדנע בילדער פון דער יוגנט האבן זיך געדרייט אין מיין צעהיצטן מוח. דער לעצטער עפיזאד מיטן באדן זיך, און ווי איך וואלט זיך אין דעם מאמענט געוואלט אנכאפן ווי א טרינקענדיקער אין א שטרוי.

— קינדער! — זאג איך צו זיי. איך רוף זיי: קינדער, ווייל איך בין נאך אונטערן איינדרוק פון דעם, וואס האט זיך מיר דערמאנט — איך האב א פלאן.

— וואס טרייסלסטו זיך אזוי? — פרעגן זיי מיך.

— מען טאר נישט פארלירן קיין איינציקע מינוט. איר האט טיכ-
לעך ?

זיי פארשטייען נישט, און אין דער שטיל זאג איך זיי, וואס צו
טאן. אין א וויילע ארום קלאפן מיר שוין אין טיר. דער וועכטער פרעגט
דורכן קליינעם פענצטערל וואס מיר ווילן. איך האב באמערקט, ווי אין
קלאזעט שטייט א גרויסע פאס וואסער צו טרינקען. מיר זאגן, אז מען
האט אונדז נאך נישט געפירט אין קלאזעט. דארט וואשן מיר זיך איין
מיט קאלט וואסער. צוריק אין קאמער, זיצן מיר אויף דר'ערד מיט קאלטע
באנדאזשן אויף אונדזערע געשלעכט-ארגאנען. די גאטקעס און די הויזן
זיינען גאס. עס האנדלט זיך אין ראטעווען דאס לעבן. וועט אונדז גע-
ליגען אפצונארן דעם שעף פון געסטאפא, וועלן מיר האבן עטוואס
האפענונג. ווען נישט — זיינען מיר פארלוירן.

ווער קען נישט די דייטשע פינקטלעכקייט ? מיר הערן שליסן די
טיר, און א הויכער, צוואיי-מעטערדיקער דייטש רופט אונדז : "קאם ! איין
ווארט. מיר הייבן זיך אויף און מען פירט אונדז ווידער צום זעלבן
צימער אין קארדיאר. א גרויסער, פירקאנטיקער צימער. א פעלדפעבל
פון דער פעלד-זשאנדארמערע, און די דריי גרויסע דייטשן, וואס האבן אונדז
געבראכט. דער פעלדפעבל גיט א קוק אויף זיין זייגער. עס עפנט זיך
די טיר, איך זע, ווי אלע דייטשן ציען זיך אויס און בילן : "הייל היט-
לער !". שפעטער האב איך זיך דערוואסט, אז דאס איז געווען דער שעף
פון געסטאפא. א מיטלוואקסיקער, א שווארצער, אן אויסגעבויענע גאז,
גענוי אזא, ווי די גאציס האבן אפגעמאלט א קאריקאטור פון א ייד,
מיט גרויסע אויגן, ווי ביי א סאווע. דעם ערשטן קוק, וואס ער האט
געגעבן, האב איך געשפירט, אז מיין נשמה איז מיר אריין אין די
פיאטעס. איך שטיי אין מיטן און מיינע חברים פון ביידע זייטן. צוערשט
ווענדט ער זיך צו אונדזער עלטסטן חבר :

— ווער ביסטו לויט דיין גלויבן ?

ענטפערט ער, נישט טראכטנדיק, אז ער איז א בוכארינעץ. איך
אליין הער וועגן אזא גאציע צום ערשטן מאל. דער שעף ווענדט זיך צום
פעלדפעבל און פרעגט אים ?

— דו קענסט אזעלכע ?

— דא, אין רוסלאנד — ענטפערט יענער — זיינען דא אזויפיל
פעלקער, איבער 50 האב איך שוין געהערט. מען זאגט, אז עס זיינען
פאראן איבער 100 פעלקער.

איצטער פרעגט ער ביי מיר, ווער איך בין. זאג איך : א רוס. און
ביי דעם פון אלמא-אטא, זאגט ער, אז ער איז א טאטאר.

— נו, דאס וועלן מיר שוין באלד זען.

ער הייסט אונדז ארונטערלאזן די הויזן. מיר מאכן אזוי ווי מיר
האבן זיך פריער צונויפגעזעט. אליין מיטן האנט קריכט ער נישט.
און ער גיט א זאג : "דאס זיינען קיינע יודען... זיי זיינען נישט באשניטן".

א שמייכל איז אדורך אויף מיין געזיכט. מ'זאל עס נישט באמערקן, האב איך זיך אראפגעבויגן, כדי אויפצוהייבן די אראפגעלאזענע הויזן. די געפאר איז דערווייל אדורך, אבער דאס איז נאך נישט אלץ. גערעדט האט ער צו אונדז דורך א דאלמעטשער, און דאס האט אביסל פארלייכט-טערט. איך הער, ווי ער רעדט מיטן פעלדפעבל, זיי רעדן אין דער שטיל. ער פרעגט אים ווו מען האט אונדז פארהאלטן, און צי מען האט עפעס ביי אונדז געפונען. איך כאפ אויף א ווארט, און עס ווערט מיר עטוואס לייכטער אויפן הארצן. איך הער ווי ער זאגט, אז לויט זיין מיינונג, זיי-נען מיר נישט קיין יידן. און ווידער — "הייל היטלער", און ער גייט ארויס. דער פעלדפעבל הייסט אונדז אפפירן. ער הייסט בלייבן נאר דעם עלטסטן. ס'הייסט, צו פרי זיך געפרייט.

אין א 25 מינוט ארום עפנט זיך ווידער די טיר און מען רופט מיך. איך גיי מיט א רוסישן היטער און פרעג אים: ווו איז אונדזער חבר ?

— וועסט אים געפינען — גיט ער א זאג.

ער פירט מיך אריין אין זעלבן צימער. דער פעלדפעבל זיצט ביים טיש, לעבן אים דער דאלמעטשער. עס דרייט זיך ארום א דייטש פון אפשר צוויי מעטער די הויך, מיט א גראבן גומענעם שטעקן אין האנט. ער הייסט מיר צוגיין גענטער און ער באקוקט מיד פון קאפ ביז די פיס, נישט אויסרעדנדיק קיין איין ווארט. איך גיב א טראכט, אז אזוי קוקן פלעגט אויף מיר אין דער ליטווישער ארמיי מיין קאפיטאן, א ריכטיקער באנדיט. ער פלעגט געבן א געשריי: "דריי שעה אונטערן ביקס!". און פרעג נישט — פארוואס, ווייל אז נישט דערלייגט ער דיר נאך דריי שעה. מיר האבן זיך פון פריער צונויפגערעדט, וואס מיר זאלן זאגן, אז אונדזערע רייד זאלן שטימען. מיר האבן אפגערעדט, אז דער פון אלמא-אטא זאל זאגן, אז ער איז א טאקער, ווייל פאר א פאריקמאכער קאן ער זיין צו איידל. מיר ביידע וועלן זאגן דעם אמת. צו דעם האב איך געוויסט, אז איך דארף נאר זיין פארזיכטיק וועגן די רוישטאף, פון וועלכע איך ארבעט אין די דערפער. זאל גאט היטן, אז זיי זאלן זיך דערוויסן, אז איך גוך די דייטשע בענוין-פעסלעך. דערפאר אליין האב איך געקאנט באצאלן מיטן קאפ. מען פרעגט מיך עטלעכע באנאלע פראגן און איך ענטפער רואיק. צי בין איך געווען אין דער ארמיי ? זאג איך — יא. וואס פארא גראד ? א פשוטער סאלדאט. צי איך בין געווען אין געפאנגענשאפט ? איך האב אפילו געטראכט צו ענטפערן, אז איך בין געווען און מען האט מיר אפגעלאזן. אבער אין לעצטן מא-מענט האב איך באטראכט אן אנדערן תירוץ. און אזוי ווי מיר האבן גערעדט דורכן דאלמעטשער, האב איך גענוג צייט געהאט גוט דורכצו-טראכטן מיינע ענטפערס. און אט וואס איך האב געזאגט: ביי ארשא האט מען צעקלאפט מיין דיוויזיע. איך האב זיך באהאלטן אין א דארף, און אז דער פראנט איז אריבער, גיי איך פון דארף צו דארף און אר-

בעט ווי אַ בלעכער. פלוצלונג הייבט ער זיך אויף, גייט צו צו מיר און זאגט:

— וויין דיינע הענט.

ער דרייט אום מיינע הענט. די נאטור האט מיר געגעבן אַ פאַר גרויסע, גראַבע הענט. פאַר די צוויי חדשים, וואָס איך האָב געאַרבעט אין לעאַנאָוואָקאָ ביי די שטיקער בלעך, זיינען ביי מיר געווען גרויסע מאַזאַליעס. ער גיט אַ קוק אויפן דייטש, וואָס דרייט זיך אַרום לעבן מיר. און איך טראַכט, טאַמער גיט ער מיר אַ זעץ מיטן גומענעם שטעקן, וואָס ער האַלט אין האַנט, בין איך אַ פאַרלוירענער. איך מערק אָבער ווי זיי קוקן זיך מאַדנע איבער. און מער האַט מען מיך קיין זאַך נישט געפרעגט. קענטיק, אַז די מאַזאַליעס אויף מיינע הענט זיינען זיי געפעלן, און זיי האָבן אורדאי געטראַכט, אַז אַזעלכע הענט קאַנען צונאָך קומען.

מען פירט מיך אַרויס. און דאָ פאַרשטיי איך נישט, ווייל מען פירט מיך נישט אין זעלבן צימער, נאָר אין אַ צווייטן. איך גיי אַריין און בלייב שטיין צעטומלט. ס'איז אַ גרעסערער צימער, בעסער באַלויכטן. ער איז געפאַקט. און איך זע, אַז מיינ יאַסל איז אויך דאָ. וווּ צו זיצן איז פאַר אַלעמען נישטאָ קיין פּלאַץ. מען בייט זיך אַלעמאַל. מיר קוקן זיך איבער, איך און יאַסל. ס'הייסט אַלץ איז ״װפּאַריאַדקע״. (אין אַרדע-נונג). עס גייט אַריבער אַ שעה-אַנדערטהאַלבן, מישאַ איז נישטאָ. ערשט אין אַ צוויי שעה אַרום ברענגט מען אויך אים אַריין.

קאפיטל 20

אין דער שטיינהאקעריי

מיר געפינען זיך אין געשטאַפּאָ פון גאַרקי. עס איז מאַי 1942. די פאַרטיזאַנער-באַוועגונג זעט זיך נאָך אַזוי שטאַרק נישט אָן אין דער געגנט. דאָס זיינען אַלץ צעקלאַפטע רויט-אַרמייאישע טיילן. זיי זיינען נישט אַריינגעפאַלן אין געפאַנגענשאַפט, און האָבן נישט געקאַנט דורכרייסן זיך דעם פּראָנט. זיי האַלטן זיך אויף אין די וועל-דער. אָבער ווי דערקריגט מען זיך צו זיי?

מיר זיצן אַלע דריי צוזאַמען און מישאַ דערציילט אונדז, פאַר-וואָס ער האַט זיך אַזוי לאַנג פאַרוואַמט. עס ווייזט זיך אַרויס, אַז דער אויספאַרשער פון דער געשטאַפּאָ איז אַליין אַ געוועזענער מעכאַניקער. און אַז ער האַט געהערט, אַז מישאַ איז אַ טאַקער, האַט ער אים גענו-מען אויספּרעגן וועגן דער אַרבעט; נישט ווייל ער האַט אים געפאַרשט, נאָר סתם, ווי אַ קוואַליפּיצירטן אַרבעטער. ער פּרעגט אים אויף וואָס פאַר אַ מאַשין ער האַט געאַרבעט. צום גליק, איז דער גאַנצער שמועס געגאַנגען דורכן דאַלמעטשער. מישאַ האַט פון קיין מאַשינעס נישט גע-

וואסט, אים איז איינגעפאלן א געדאנק, אז זיין שער-מאשינקע איז געווען פון "סקאדא". ענטפערט ער דעם יעקע, אז אויף א "סקאדא" מאשין האט ער געארבעט. "אך, ענטפערט דער יעקע, דאס איז א ווינדערבארע מאשין". און דער דייטש, וועלנדיק ווייזן, אז ער קען גוט די מאשין, האט ער מישאן אפגעגעבן א גאנצע לעקציע, ווייזנדיק דערביי, אז ער אלס "אויבער-מענטש" ווייס בעסער פאר אזעלכע אפגעשטאנענע אזיאטן, ווי מישא איז. יא, זאגט ער, דאס זיינען איינע פון די בעסטע מאשינען אין דער וועלט. צום סוף פרעגט ער ביי מישאן, וועלכע טיילן פלעגן זיי אויספארטיקן. אויף דעם האט מישא לייכט געענטפערט.

כאטש מיר זיינען געווען אין אזא ביטערער לאגע, האבן מיר פונ-דעסטוועגן געקייכט פון געלעכטער. און דא האב איך זיך דערמאנט, ווי ער האט מיר באקוקט מיינע מאזאלידיקע הענט און ווי דער אויס-פארשער האט זיך געהאט איבערגעקוקט מיטן צווייטן דייטש. דאס הייסט, אז איידער ער איז געווארן א מערדער, איז ער געווען אן איינ-פאכער ספעציאליזירטער ארבעטער.

לעבן מיר זיצט אויף דר'ערד א יונגער בחור פון א יאר 19. פאר-זיכטיק הייב איך אים אן אויספרעגן. ס'ווייזט זיך ארויס, אז ער איז א היגער און געפינט זיך דא צוליבן געלן אוקראינער. פשוט, ער איז אים אריינגעפארן אין דער מארדע. דערביי לייגט ער צו א פאר פעטע רוסישע זידל-ווערטער.

— טימאשענקא — זאגט ער — איז ערגער פון די דייטשן. א סווא-לאטש! סידן איך וועל פון דאנען נישט ארויס, אז גיט וועט ער ביי מיר האבן א מיאוסן סוף.

איך קוק זיך ארום, צי קיינער הערט אונדז נישט, און ער בא-מערקט מיין קוק. איך זאג צו אים:

— זיי פארזיכטיק. דו קאנסט נישט וויסן מיט וועמען דו רעדסט.
— איך האב פאר קיינעם קיין מורא נישט! — איז געווען זיין ענט-פער.

— גיב מיר א האנט! — זאג איך צו אים שטרענג. ער קוקט מיך אן. — גיב! — זאג איך.

ער גיט מיר די האנט און שרייט באלד אויס. ער האט געקריגן יענעם דריק. איך לאז אים אפ, און ער מאכט צו מיר:
— זע, איך האב זיך נישט פארגעשטעלט, אז האסט אזא שטארקע האנט.

— און דאך האב איך מורא, האסט פארשטאנען?
א היפשע וויילע בלייבט ער שטיל, און רופט זיך שטיל אפ:
— מעגלעך, אז ביסט גערעכט. ביסט עלטער פון מיר. אפשר האסטו וואס צום רייכערן?

— איך האב טאבאק, אבער נישט קיין פאפיר און נישט קיין פייער.
באלד געפינט זיך אלץ און מיר פארזיכערן. מיר געפינען זיך

פארשפארט מיט נאך 22 פארהאלטנע. איך באַמערק איינעם, וואָס זיצט אויף דרערד. אַלע וויילע גיט ער אַ באַהאַלטענעם קוק אין אונדזער זייט. פון יעדן קוק גייט מיר דורך אַ געפיל פון רחמנות און שרעק.

פלוצלונג עפנט זיך די טיר און דער זעלבער הויכער דייטש, אין אַ קאַסקע, ווייזט אין מיין ריכטונג. ער שרייט:

— היי, יוטקע, קאַם היר.

איך וויל זיך אויפהייבן, שרייט ער:

— נאַין, דיווער קערל.

און ער ווייזט אויף דעם, וואָס האָט אַקאַרשט אַזוי געקוקט אויף אונדז, און אויף אונדזער יאַסלען. עס הייבט זיך אויף אַ הויכער, שיינער בחור, אין אונדזער עלטער, און גייט לאַנגזאַם דורך אונדז צו דער טיר. ער טראַגט אַ פאַר גוטע קערזעווע שטיוול, מיט אַן אייגן געמאַכטער בור-קע. ווי ער גייט נאָר צו צו דער טיר, קריגט ער גלייך אַ זעץ מיט דער קאַלבע.

— שנעלער! — שרייט דער דייטש — פאַרפלוכטער יודע.

דורכן קליינעם פענצטערל באַמערק איך, אַז זיי שטופן אונטער די צוויי אַלטע, די יידישע פרוי מיט איר קראַנקן מאַן. זיי טראַגן אַלטע, צעריסענע שמאַטעס, די פיס אין אַלטע קאַלאַשן, אַרומגעבונדן מיט שטריקלעך. איך שפיר, אַז מיינע הענט ווערן מיר שטייף, ווי צוויי סטרו-נעס. מיר דאַכט זיך, טאַמער עפנט דער זעלבער דייטש ווידער די טיר, ביים איך אים איבער דעם גאַרגל. אַ וויילע בלייבן מיר אַלע שטיל, פונקט ווי אין אַ קבר.

שפעטער האָט מען אונדז דערציילט די געשיכטע פון יונגן, שיינעם בחור: אַן אַנטלאַפענער פון געפאַנגענשאַפט, האָט ער גערעדט אַ שוואַכן רוסיש. (קענטיק אַ פוילישער ייד), האָט זיך אַנגעגעבן פאַר אַ גרוינער. ער איז געווען אַ גוטער שניידער און אין די דערפער האָט מען אים זייער גערן אויפגענומען. דאַרף זיך מאַכן, אַז אין איינעם אַ דאַרף, קומט אַן אַן אוקראַיניש-דייטשער פאַטרוול און ער באַווייזט נישט זיך צו באַהאַלטן. קיין דאַקומענטן האָט ער נישט. צום אומגליק איז אין דעם פאַטרוול געווען אַ גרוזין, ערגער פון אַן עס. עס. און דער גרוזין האָט געפרווט מיט אים רעדן גרוזיניש, און ער האָט גלייך פאַרשטאַנען מיט וועמען ער האָט צו טאַן. צו דעם האָט מען אים גלייך קאַנטראַלירט, צי ער איז באַשניטן און געזען, אַז ער איז אַ ייד.

איך האָב געמיינט, אַז אַלע קאַווקאַזער פעלקער זיינען מוסול-מענער, ווייזט זיך אַרויס, אַז נאָר די אַזערביידזשאַנער, און די איבעריקע — אַרמענער, גרוזינער, לעזגינער, דאגעסטאַנער, זיינען אַרטאָדאָקסן. איך זיך לעבן יונגן חברהמאַן און זע, אַז ער ווייס אַ סך זאַכן, וואָס קאַנען אונדז צונוצן קומען. ער דערציילט מיר, אַז איינע פון די וויכטיקסטע זאַכן, איז געפעלן צו ווערן דעם קאַמענדאַנט. מאַל איך אים אויס אומ-

געפער דעם, וואָס האָט אונדז קאָנטראַלירט. זאָגט ער — ניין, דאָס איז דער שעף פון געשטאַפּאַ. דער קאָמענדאַנט איז גאַרנישט אַזאַ שלעכט-טער. ער רעדט נישט שלעכט רוסיש, ווייל ער איז אַליין געווען אין געפאַנגענשאַפט אין רוסלאַנד אין ערשטן וועלט-קריג. עס ווענדט זיך אַבער לויט זיין שטימונג. ער קאָן אַפּשיקן אין באַברויסק. דאַרטן איז אַ שטראַף-לאַגער. אַדער לעבן אַרשאַ, ביים דניעפער.

פּלוצים הערן מיר, עמיצער איז געקומען. אַ גרויסער גערודער. איך לייג צו אַן אויג צום קליינטשיקן פענצטערל און זע אַז איינער פון די רוסישע זעלנער האַלט אין האַנט די שטיוול פון יידישן בחור, און אַ צווייטער גייט אַריין מיט אַ לאַפעטע, אַנגעקלעפט מיט פּרישע שוואַר-צע ערד. אויף דער צווייטער האַנט ליגט די קורצע וואַרעמע קורטקע, וואָס מיר האָבן זי אַקאַרשט געזען אויפן יונגן יידישן בחור. קענטיק, אַז ביי די אַלטע לייט איז נישט געווען וואָס צו נעמען.

וועגן באַבראַיסקער לאַגער האָב איך געהערט, אַבער וועגן לאַגער לעבן אַרשאַ האָב איך נישט געהערט. איך פּרעג מיין יונגן שכן:

— פאַרוואָס האַסטו אים געשלאַגן?

ער פאַרשטייט וועגן וועמען איך רעד. און ער ענטפערט:

— איך האָב אַ שוועסטער, איז זי נאָך קיין 16 יאָר נישט אַלט, און ער צווייגט זי, זי זאָל שלאָפן מיט אים.

ער דערציילט מיר אויך, אַז יעדע וואָך קומט אַן אויטאָ מיט עס. עס. און מען נעמט מיט יעדעס מאָל 15—12 מענטשן, מען רעדט דאָ, אַז זיי זיינען קאָנדידאַטן אויף יענער וועלט. ער דערציילט מיר, אַז דער קאָמענדאַנט, פאַרן אַפּשיקן אין לאַגער, מאַכט אַ מין פּראַבע, דאָס הייסט, ער געפינט וואָס פאַראַ נישט איז אַרבעט און קלייבט אַפּ לויטן אַרבעטן. דאָס האָב איך זיך שוין געהאַט איבערצייגט לויטן באַקוקן מיינע מאַזאַ-ליעדיקע הענט. האַסטו גוט געאַרבעט, קוקן זיי אויף דיר מיט אַנדערע אויגן. זיי האָבן אוודאי געטראַכט, אַז דער-אַ וועט זיין אַ גוטער, געהאַרכ-זאַמער שקלאַף.

אַ גערודער אין קאַרידאָר. מ'האַט געבראַכט עסן. עס קומט אַריין איינער מיט אַ צעטל און רופט אויס לויט די נעמען. איך הער דעם נאַמען: שאַבאַנאָו, מיין איצטיקער נאַמען. איך גיי אַרויס און מען גיט מיר אַ שטיקל ברויט פון 200 גראַם, מיט אַ שיסעלע זופ. איך מערק, אַז נישט אַלעמען האָט מען אויסגערופן. צוויי בלייבן אין קאַמער, איי-נער, וואָס דער יונגער האָט מיר געוויזן, און דער צווייטער, אַן על-טערער. איז קאַמער האָט מען אים גערופן: דער לערער, און אַלע האָבן געהאַט פאַר אים רעספעקט.

איך לאַנגן קאַרידאָר שטעלט מען אונדז אויס צו צוויי. מען ציילט איבער 40 מאַן, און מען פירט אונדז אַרויס, אונטער אַ שטאַרקער וואָך, נישט ווייט, אַנטקעגן טורמע. עס שטייען א סך ציווילע, מערסטנטייל

פרויען און קינדער. זיי ווילן איבערגעבן פאר זייעריקע פעקלעך עסן. איך הער ווי דער קאמענדאנט ווענדט זיך אויף רוסיש צו די ציווילע און זאגט זיי, אז זיי וועלן עס באַלד קאַנען איבערגעבן זייערע קרובים, אבער דערווייל זאלן זיי זיך אַפּרוקן. אַן עלטערער הויפט־פעלדפעבל, מיט די אַפּצייכנס פון פעלד־זשאַנדאַרמערע, ברענגט אונדז לעבן דער קאמענדאַטור, אַ געמויערטע געביידע, ענלעך אויף אַ שולע. רונד אַרום ליגן בוי־מאַטעריאַלן, שטעכל־דראַט. און דער קאמענדאַנט אליין ווייזט אונדז וואָס מיר דאַרפן מאַכן. מיר דאַרפן אַריינגראַבן קלעצער, אַנציען די דראַטן.

מיר האַלטן זיך אַלע דריי אינאיינעם. פון אַ זייט גיב איך אַלע מאַל אַ קוק אויפן קאמענדאַנט. ער רוט נישט. אַלע וויילע גייט ער צו צו אַן אַנדערן. פּלוצים ווערט ער פאַרפאַלן. מיינע חברה פאַרקלענערן דעם טעמפּאָ. איך אַבער מונטער זיי אונטער און זאָג זיי, אַז דער גורל איז נאָך נישט באַשטימט. מעגלעך, אַז ער קוקט זיך צו צו אונדזער אַרבעט דורך אַ פענצטער. מיר אַרבעטן פּלייסיק. אזוי אַרבעטן מיר אַפּ ביז שפעט אין אַוונט, און אַז עס הייבט אַן ווערן טונקעלער, פירט מען אונדז צוריק אין דער טורמע.

מען רופט ווידער אויס לויט די נעמען, און איך זע, נישט אַלע גייען אין דער זעלבער ריכטונג. מיר זיינען אַ גרופע פון 30 מאַן. די איבעריקע טרייבט מען אַריין אין אַ צווייטן צימער. לעבן צימער שטייט אַ טיש. און אַריינגייענדיק האָט זיך מיר געדאַכט, אַז אויפן טיש האָב איך געזען אונדזערע זעקלעך, וואָס מען האָט ביי אונדז צוגענומען. פאַרן אַריינגיין, פרעגט מען, וואָס מען האָט ביי אונדז צוגענומען, און איך זע, אַז מען גיט אַפּ צוריק. אַט האָבן מיר שוין אונדזערע זעקלעך. דאָס, פאַרשטייען מיר, איז אַ גוטער סימן. אַבער אויף זייער יושר קאָן מען זיך נישט פאַרלאָזן. נישט אַלע האָבן וואָס צו עסן אין זייערע זעקלעך. באַשליסן מיר אַלע דריי, אַז מיר וועלן זיך טיילן מיט די איבעריקע. צומאַרגנס פאַרטאָג האָט מען אונדז אַריינגעזעצט אין צוויי לאַסט־ אויטאָס און מען פאַרט. און אַט זיינען מיר ווידער אין אַרשאַ. אַ נייער לאַגער. אַלץ איז ביי זיי גענוי אויסגעוועכנט. דער לאַגער איז פאַר געוועזענע געפאַנגענע, וואָס האָבן זיך אויפגעהאַלטן אין די דערפער, דאָס הייסט, מער וויניקער געזונטערע. פון דאַנען האָבן די פאַרשיידענע דייטשע אַרגאַניזאַציעס גענומען אַרבעטס־קראַפט, איבערהויפט צו דער "אַרגאַניזאַציע טאַט".

עס גייט אַוועק אַ פאַר טעג, און אונדזער עלטערער חבר ווערט קראַנק אויף טיפּוס. מען לייגט אים אַריין אין לאַזאַרעט, וואָס איז אַפּ־געצוימט מיט שטעכל־דראַט אין לאַגער גופא. 7, אַדער 8 טעג זעען מיר אים נישט. אויפן 9־טן טאָג, מיר שטייען ביים דראַטענעם צוים, זעען מיר ווי ער קומט אַרויס, און זאָגט אונדז מיר זאלן דאָ מער נישט

שטיין. דער דאקטער איז אן ארמענער, און האָט דערקענט אַז ער איז אַ ייד, און ער איז פאַרלוירן. מיר לייגן אים פאַר ער זאל פרווון אַריבער-גיין די דראַטן אין לאַגער אַרײַן. איצט, זאָגט ער, איז שוין אַלץ פאַר-פאַלן. מען היט אים.

— איך האָב איצטער — זאָגט ער — מורא פאַר אייך. גייט אַוועק, און וואָס גיכער.

איך האָב נאָך אַביסל טאַבאַק אין אַ טיכעלע און וויל עס אים געבן. ער נעמט עס אָבער נישט. ער דאַרף עס שוין סיי ווי נישט. מיר האָבן זיך געשטעלט טרערן. מיר זעען ווי עס עפנט זיך די טיר פון לאַזאַרעט און איינער פון דער רוסישער וואַך הייבט זיך אַן דערנענטערן צו אונדז. מיט אַ פאַר טעג פריער האָב איך שוין דאָ געהערט, אַז איינער פון די געפערלעכסטע דאָ אין לאַגער איז דער רוסישער קאַמענדאַנט, אַליין אַ געוועזענער נאַטשאַליק פון נ. ק. וו. ד. איך זע אים אַלע ווילע און ווי ווייט מעגלעך מייד איך אים אויס. ער פאַראַדירט דאָ אַרום אין זיין סאַוויעטישער אונפאַרם, נאָר אַן דעם שטערן אויפן היטל און די אַנדערע אַפּצייכנס פון נ. ק. וו. ד.

צוליב פאַרויכטיקייט האָבן מיר באַשלאָסן, אַז דאָ אין לאַגער וועט זיין פאַר ביידן בעסער, אַז מיר זאָלן ביט זיין צוזאַמען. איבערהויפט נאָך דעם דורכפאַל פון אונדזער חבר יאַסל. און ביי דער ערשטער געלעגנ-הייט מוז מען פון דאַנען פטור ווערן, איבערהויפט צוליבן רוסישן קאַ-מענדאַנט.

מיט אַ פאַר טעג שפעטער האָב איך געזען, ווי דער פון אַלמאַ-אַטא איז אַוועק מיט אַ גרופע. מער האָב איך אים נישט געזען. צומאַרגנס, נאָכדעם ווי מישאַ איז אַוועק אויף אַרבעט מיט דער גרופע, זיך איך לעבן באַראַק. די קאַמענדאַנטור פון לאַגער איז פון יענער זייט טויער. איך זע עס פאַרט צו אַ ליידיקער לאַסט-אויטאַ. אין אַ ווילע אַרום גייט אַרײַן אַן אונטער-אַפּיציר פון דער לאַגער-וואַך מיט נאָר אַ דייטש. קיין באַזונדערע סימנים זע איך נישט אויף זיין אונפאַרם. זיי גייען דירעקט אין לאַזאַרעט. און עס ווערט מיר פּלוצים קאַלט. איך זע באַלד ווי מען פירט אַרויס יאַסלען. מען פירט אים פאַרביי נישט ווייט פון באַראַק. איך שטיי צווישן אַנדערע געפאַנגענע. ער ווייס, אַז מיר שטייען דאָ. ער קוקט אָבער נישט אין מיין זייט. ער ווייסט נישט, אַז זיין גע-טרייער חבר מישאַ איז שוין נישטאַ. לויט זיין גיין, לויטן בלייכן טרוי-עריקן געזיכט, זעט מען, אַז ער ווייס ווהיזן ער גייט. איך זע ווי די צוויי דייטשן העלפן אים אַרויפגיין אויפן לאַסט-אויטאַ. ניין, זיי שלאָגן אים נישט. כאַפט זיך אַרײַן אין מיין האַרץ אַ געוויסע האַפּענונג. איך דער-מאַן זיך אָבער באַלד דאַס בילד וועגן די צעשאַסענע קינדער אין די ערשטע טעג פון קריג אויפן וואַקזאַל אין באַריסאַוו. עס דערמאַנט זיך מיר דער סמעטיסלאַווער לאַגער, וווּ די דייטשן האָבן פאַר אַלעמען

אין די אויגן דערשאַסן 85 מאָן, מערסטנס יידן, אָבער אויך פיל אַזער-
ביידזשאַנער, אַרמענער און אפילו אוקראַינער.

צוויי פּאַלן איז מיר אויסגעקומען צו זען אין די ערשטע טעג
פון קריג, פון צוויי זעלבסטמאָרדן. איינער אַ קאַמיסאַר, ווען מען האָט
אונדז אַרומגערינגלט, און אַ צווייט מאָל — אַ קאַפיטאַן, נאַכדעם ווי
מען האָט אים אויסגעזודלט דערפאַר, וואָס ער האָט פאַרלוירן אין איין
טאַג איבער 70 פּראָצענט פון זיין באַטאַליאַן. מען האָט אים באַשולדיקט,
אַז ער איז דער הויפט-שולדיקער אין דער מפּלה. נאָר מיר אַליין איז
קיינמאָל נישט געקומען אויפן געדאַנק וועגן זעלבסטמאָרד, כאָטש איך
בין אַ סך מאָל געווען אויפן שוועל פון טויט. דאָס נישט! — האָב
איך זיך געזאָגט — אויב איך וועל אומקומען, וועל איך זען, אַז מיין
לעבן זאָל זיי טייער קאַסטן.

דער גערויש פון אַ לאַסט-אויטאָ רייסט מיר איבער מיין טראַכטן.
איך גיב אַ קוק, עס גייען אַרויס פון דאַרט 4 דייטשן. איך קען שוין
זייער אונטער. דאָס זיינען די פון „אַט“, און איך גיב אַ טראַכט, אַז
איך אַליין דאַרף אויך וואָס שנעלער נעלם ווערן פון לאַגער. זיי גייען
אַריין אין קאַמענדאַנטור. איך זע, אַז זיי גייען צו צום לאַגער-טויער.
איך לאַגער זיינען אַט די דייטשן נישט אַריין, דאָס הייסט, אַז זיי זיינען
געקומען זוכן אַרבעטער. מיר האָבן שוין געוואָסט וווּ עס זיינען גוטע
און וווּ שלעכטע קאַמאַנדאַס. איך זע ווי פיל געפאַנגענע טראַגן זיך אָפּ
אין די באַראַקן. די אינעווייניקסטע וואָך הייבט אַן צוגויפּטרייבן מענטשן,
און איך באַשליס, וואָס עס זאָל נישט זיין, מיטצוגיין. מען קלויבט אָפּ
30 מאָן. געוויסע נעמט מען אַרויס און מען פאַרבייט זיי מיט געזונטערע,
יינגערע.

מען פירט אונדז דורך דער שטאַט אַרשאַ. די גאַסן זיינען אַזוי צע-
קלאַפט, אַז אפילו די קוימענס פון די פאַרברענטע הייזער זעט מען נישט.
און דאָך באַמערקט מען ציווילע אויף די גאַסן. מען זעט אויפגיין אַ רויך
פון אַ חורבה. די שטאַט איז שוין לאַנג הינטער אונדז. מיר פאַרן פאַר-
ראַלעל מיט אַ באַן-ליניע. אַנדערע זאָגן, אַז דאָס גייט אויף וויטעבסק,
אויף לעפעל. און אַט שטעלן מיר זיך אָפּ. עטלעכע קליינע באַראַקן, אַרומ-
געצוימט מיט שטעכל-דראַט. עס איז פאַרמיטאַג. מען פירט אונדז צו דער
קיך, מען גיט דאָס ביסל באַלאַנדע מיט שטיקלעך ברויט און מען פירט
אונדז גלייך צו דער אַרבעט.

אַ קאַלאַסאַלע גרויסע קופּע שטיינער. מען דאַרף זיי צעהאַקן אויף
קלענערע. מען לאַדט זיי אַן אויף וואַגאַנעטקעס און מען שטופּט זיי
צו אַ מאַשין, וואָס מאַלט זיי איבער.

14 חדשים האָב איך אָפּגעאַרבעט אין אַט דער שטיינהאַקעריי, מיט אַ
16 קילאָדיקן האַמער. עס ווייזט זיך אַרויס, אַז האַקן שטיינער דאַרף
מען אויך קאַנען. יעדער שטיין האָט אַן אַדער. מען דאַרף אויך האַבן גע-
זונטע הענט, און אַז געזונטע הענט זאָלן אַרבעטן, דאַרף מען עסן. און

עסן גיט מען דאָ פונקט ווי אין די אַנדערע לאַגערן, אפשר עטלעכע גראַם ברויט מער. אַפטמאַל האָבן מיר געקײט סמאַלע, ווי מען קײט קײ-גומי.

די שטיינהאַקעריי האָט פאַרנומען אַ שטח פון איבער אַ קוואַדראַט-קילאָמעטער. די קיר, די אוקראַינישע וואַך און אונדזערע באַראַקן, זײ-נען געווען באַזונדער אַפגעצוימט, ווייט אַפגעטיילט פון די דײטשע באַ-ראַקן מיט זײער קיר און שפײז-סקלאַד. מיט דער צײט האָבן מיר זיך באַמיט אַפצונאַרן די פאַסטנס, וואָס האָבן אונדז געהיט. מיר האָבן באַ-קומען אַ געוויסע נאַרמע שטיינער צו האַקן. 25 מאָן האָבן געהאַקט, און 25 מאָן האָבן אַנגעלאָדן אויף די וואַגאַנעטקעס. מײהאַט עס געפירט אומגעפער 200 מעטער ביז צו דער ברעך-מאַשין. טאַמער איז אַרײנגע-פאַלן אַ צו גרויסער שטיין, האָט זיך די מאַשין פאַרהאַקט, האָט מען זיך נישט געדאַרפט אײלן ביים צושטעלן די וואַגאַנעטקעס מיט שטיינער. אַבער דערפאַר האָבן די אויפפאַסערס געשלאָגן מכות רצח.

אײן מאָל בין איך געווען דערביי, ווי אַ מײסטער האָט דערלאָנגט אַ בריק אַ געפאַנגענעם, און יענער איז געפאַלן טויט אויפן אָרט. ער האָט אים געטראָפן אין די ענגע ערטער.

„די קיסט-גרובע“, ווי די דײטשן האָבן גערופן די שטיינהאַקעריי, האָט זיך געפונען נישט ווייט פון די צוויי באַן-ליניעס, וויטעבסק און לעפעל. אַביסל איז צפון האָט זיך געזען אַ געדיכטער וואַלד, אַ גענויער קילאָמעטער ווייט. אַז דער ווינט האָט געבלאַזן פון יענער ריכטיג, איז דערגאַנגען צו אונדזערע אויערן אַ שיסעריי. מיר, אין לאַגער, האָבן אַ פאַר מאָל איבערגערעדט, אַז דאָס מוזן זײן פאַרטיזאָנער. אַבער אַז עס האָט זיך אַפט איבערגעהזרט די שיסעריי, האָבן מיר באַטראַכט, אַז דאָס מוזן די דײטשן מאַכן איבונגען. ביז וואַנען אײנע אַ פרוי, פון די, וואָס מײהאַט אַהערגעבראַכט צוזאַמען מיט נאָך 49 ציווילע מענער און פרויען צו העלפן די געפאַנגענע, האָט דערציילט, אַז די דײטשן האָבן דאַרט אײנגעאַרדנט אַן עקזעקוציע-פלאַץ. צוויי מאָל אין וואַך פּינקטלעך, שבת און מיטוואַך, פירן זײ אַהין זײערע קרבנות. האָבן מיר שוין פאַרשטאַנען, הערבדיק שיסן, אַז דאַרט קוילען זײ אויס די אונדזעריקע. אין דעם מאַ-מענט האָבן איך נאָך נישט געוואוסט, אַז מען וועט מיד פירן אַהין, פון וואַנען קײן לעבעדיקע קומען מער נישט צוריק.

דערווײל אין דעצעמבער 1943. דער ווינטער איז נישט אַזאַ האַר-בער, ווי דער פאַראַיאַריקער. אין דער געגנט פון אַרשאַ איז דער טער-מאַמעטער דאָס יאָר נישט אַרונטער אונטער דרייסיק גראַד. שוין מאַ-נאַטן-לאַנג ווי מיר הערן נאָר אײן וואַרט — סטאַלינגראַד. אויך צווישן די דײטשן מורמלט מען כסדר צווישן זיך. דער שעף פון לאַגער — אַ פּרוואַטער אונטערנעמער, אויגוסט גאַדאַוו, און זײן זון, אַ געזונטער דײטש פון אַ יאָר 30, היינריך. דער קאַמענדאַנט אַן עלטערער, אַ שטרענג-גער. פאַר אים האָט מען געציטערט. דער איבערזעצער, אַן אוקראַינער,

איז פאקטיש געווען דער איבערווייניקסטער קאמענדאנט פון לאגער און שעה פון דער אוקראינישער וואך. די פירמע האט זיך געפונען פאר דער מלחמה אין האנאווער. די, וואס האבן ביי אים געארבעט, זיינען געווען די א. ט. לייט, באוואפנטע. צווישן זיי זיינען געווען עטלעכע ווילע מענטשן, אבער נאכמער סאדיסטן, און פשוטע מטורפים, היסטעריקער. איינער א קארל, וואס אויף דער רעכטער האנט האט אים געפעלט דער גרויסער פינגער, איז קענטיק געווען א געבוירענער מערדער. די גרופן זיינען איינגעטיילט געווארן צו 25 געפאנגענע, די היסטערס — איין דייטש און איין אוקראינער. אז אט דער קארל האט געווארפן אויף וועמען אן אומהן, איז שוין יענער געווען א פארלירענער. זיין גרופע האט געדארפט צוגרייטן דעם באדן. א מעכאנישע לאפעטע האט נאכדעם אראפגענומען דעם ערשטן שיכט ערד, כדי א צווייטע, דאס הייסט דער באגער, זאל גראבן און אנלאדן אויף וועגענער די זשוויר און שטיינער, אפצושיקן קיין דייטשלאנד. האט עמיצער געמאכט נישט קיין גוטע באוועגונג, איז גלייך געגאנגען אין גאנג דער גראבער שטעקן. און אז ער האט אנגעהויבן שלאגן, האט ער זיך מער נישט אפגעשטעלט. איך בין אליין געווען אן עדות, ווי אט דער סאדיסט האט דערהרגעט 4 מענטשן.

איז לאגער איז געקומען צוויי מאל אין וואך א רוסישער פעלדשער. האט עמיץ זיך צעקלאפט א האנט, א פוס, דעם קאפ, געליטן אויף די ציינער, האט דער פעלדשער באשטימט, אז דער געפאנגענער דארף בלייבן אין לאגער, אין באראק, אויף א פאר טעג. אט דעם פערטן אומגליקלעכן קרבן האב איך געקענט, ווייל ער איז געווען אין מיין גרופע. פיר טעג נאכאנאנד האט ער אים געהאלטן אין איין שלאגן. און אז דער פעלדשער איז געקומען, האט זיך דער געפאנגענער, א מיטלוויקסיקער טאטאר, א געלער, געווענדט צו אים, אז ער זאל אים לאזן בלייבן עטלעכע טעג אין באראק. ער איז געווען אינגאנצן בלוי פון די קלעפ. דער קאמענדאנט האט זיך אין אזעלכע פאלן געמאכט נישט זעענדיק, און דער פעלדשער האט אים איבערגעלאזן אויף 3 טעג אין באראק.

אונדזער לאגער איז געווען — א גרויסער באראק מיט 5 באזונדערע צימערן. נאך 6 טעג הארעוואגיע מיט איבערטראנספארטירן א שווערע מאשין, האב איך זיך אויסגעלענקט א פוס. ער איז געשוואלן געווארן. איך בין געבליבן אין באראק. אפשר א שעה דערנאך, ווי אלע זיינען אוועק צו דער ארבעט, — קארל איז דא. דאס איז געווען שוין איבער א יאר ווי כ"האב זיך געפונען אין דעם לאגער. די דייטשן האבן שוין געוואוסט, אז איך רעד אביסל דייטש.

— וואס מאכסטו היר ? — פרעגט מיך קארל.

וויין איך אים מיין פוס מיטן באנדאזש.

— ביסטו דו אליין ?

און די קאראבין האלט ער אין דער האנט, א גראבן שטעקן — אין דער צווייטער. ער לויפט ארום און איך האב מורא צו רירן זיך פון ארט. אבער פלוצלונג הער איך געוואלדן. איך קוק פארויכטיק ארויס און זע, ווי קארל שטופט דעם טאטאר, און יענער שרייט, אז ער איז קראנק. — איך וועל דיר שוין העלפן! — ריטשעט קארל.

ער האט אים מיטגענומען אין דער שטיינהאקעריי, און פון דער ארבעט איז שוין דער טאטאר נישט צוריקגעקומען. מען האט אים געבראכט צו טראגן אויף א „נאסילקע“. פארנאכט איז ער געשטארבן. זיין קערפער איז געווען שווארץ פון קלעפ.

נאך אט דעם פאל האב איך ווידער גערעדט מיטן דייטש, וואס מיר האבן אים געהאלטן פאר א פיינערן מענטש. אז ער האט דערזען וועמען פון די שעפן, האט ער גענומען שרייען און האקן מיטן גראבן שטעקן אין די וואגאנעטקעס. ער האט אנגעמאכט א טומל פון א קאנאץ-נאדע, אבער קיין מאל האט ער אונדז נישט געשלאגן. איך ארבעט ביים האקן די שטיינער און איך שפיר, אז דער 16 קילאדיקער האמער נעמט צו מיין לעצט ביסל כוחות. האב איך באשלאסן צו ריויקירן זייער גרויס, און גענומען ביסלעכווייז רעדן דייטש. אזוי ארום, אז אט דער וויליס — אזוי האט ער זיך גערופן — פלעגט אפטמאל פארפירן מיט מיר א שמועס. דעם טאג רעדט ער מיט מיר וועגן דעם סאדיסט, וועגן קארלען, און ווייזט מיטן פינגער אויפן קאפ, דאס הייסט, אז ער איז נישט קיין נאר-מאלער.

ער האט אבער געוואלט ביי מיר דערגיין, וואס מיר טראכטן וועגן אויסגאנג פון קריג. לויט זיינע רייד, האב איך פארשטאנען, אז דאס גע-מען סטאלינגראד איז א פראגע פון טעג. ער האלט אין האנט די צייטונג „דער שטאט-טרופ“, א פראנט-צייטונג. ער ווייזט מיר א גרויסע לאנד-קארטע, און מערקט מיר אן, ווו עס גייט פארביי דער פראנט. ער הייבט זיך אן ווייט אויף קאזאקאז, לעבן באקו, דורך ראסטאק, הארט ביי סטא-לינגראד. די ליניע שניידט איבער דעם צענטער פון סטאלינגראד. וויי-טער ציט זי זיך לעבן וואראניעווש, טולא, הארט ביי מאסקווע, און גייט ווייטער אוועק ביז לענינגראד.

— זעסט — זאגט ער — דער שטח הינטער מאסקווע איז נאענט. און אז מיר וועלן נעמען סטאלינגראד, וועט מאסקווע אויך פאלן. קענטיק, אז די געבעלס-פראפאגאנדע האט זיי גוט באארבעט. א שוטער דייטש, אן ארבעטער, האט ער נאכגערעדט ווארט אין ווארט די דייטשע פראפאגאנדע. ער דערקלערט מיר, אז די וואלאג ליגט איצט אונטערן פייער פון דער דייטשער ארטילעריע. הארט ביי סטאלינגראד גייט דורך א טאפלטע באן-ליניע, וואס פירט צו מאסקווע און צו די איבעריקע וויכטיקע פונקטן פון פעטראל.

ער האט נאך צו מיר גערעדט און גערעדט, אבער מיין געדאנק איז געווען פארנומען מיטן באטראכטן וואס און ווי אזוי איך זאל אים

ענטפערן. אין לאַגער האָט מען געוואוסט, אַז איך רעד אַביסל דייטש. איך האָב אָבער נישט געטאַרט אַרויסווייזן, אַז איך רעד אַ גוטן דייטש. איך האָב געוואוסט, אַז ער אַליין, דער דייטש, איז טאַקע נישט קיין שלעכטער מענטש. ער קאַן עס אָבער איבעררעדן מיט זיינע קאַמעראַדן, און ער וועט זיי עפעס זאָגן וועגן מיר. פונדעסטוועגן האָב איך ריזיקירט. איך האָב אים געגעבן אַ לעקציע אין געאָגראַפיע. איך בעט אים די צייטונג, און מיטן פינגער ווייז איך אים, אַז סאַוויעטן-פאַרבאַנד איז נישט פראַנקרייך, נישט פּוילן. איך ווייז אים, אַז פון דער דייטשער גרענעץ ביז מאַסקווע איז אומגעפער 1200 קילאָמעטער. אָבער פון מאַסקווע ביז יאַפּאַן איז אומגעפער 8000 קילאָמעטער. דאָס הייסט, נאָך 6—7 מאָל אַזוי פיל. איך האָב אים געפרעגט, צי ווייס ער ווי גרויס דער סאַוויעטן-פאַרבאַנד איז? ענטפערט ער:

— ענדי ווייס איך נישט. אין דער שולע האָט מען אַמאָל געלערנט, אָבער דאָס איז שוין זייער לאַנג... איך מיינ אַז גאַנץ רוסלאַנד איז אומ-געפער פיר—פינף מאָל גרעסער ווי דייטשלאַנד. דאָס וויכטיקסטע — זאָגט ער — גאַנץ אוקראַינע, מיט אירע רייכטימער, איז פאַרנומען פון אונדזער אַרמיי.

אַלע וויילע האָט מען געמוזט איבעררייסן דעם שמועס, ווי נאָר עס איז אַלעמאָל אַנגעלאָפן אַ שעה. זיי זיינען געווען מער ווי די הינט. איך האָב געאַרבעט ביים האַקן די שטיינער און מען האָט נישט געקאַנט שטיין בלייבן לאַנג און שמועסן. קוקנדיק אויף מיינ דייטש, האָב איך גע-טראַכט, אַז זיי זיינען אַ טעמפ פאַלק, אָבער דיסציפלינירט, אַרבעטזאַם, געהאַרכזאַם, באַפעל איז באַפעל! איך זאָג אים אָבער, אַז דייטשלאַנד איז עטוואָס גרעסער פון פראַנקרייך, האָט אומגעפער ביי 600.000 קוואַ-דראַט-קילאָמעטער. צוזאַמען מיט עלזאַס-לאַטרינגען, מעמעל-געביט — „פילייכט עטוואָס מער“.

— פילייכט האַסטו רעכט — זאָג ער.

— אויב מען נעמט און מען מאַכט אַזאַ פאַס, פון דער דייטשער גרענעץ ביז מאַסקווע, איז אומגעפער 1200 קילאָמעטער. אַצינד געפינט זיך די דייטשע אַרמיי ביי 200 קילאָמעטער פון מאַסקווע. צי האָב איך גוט פאַרשטאַנען?

— יאַוואָהל! — זאָגט ער.

— מאַסקווע האָט נאָך הינטער זיך אַ גלייכע ליניע פון 8000 קי-לאַמעטער, און די טעריטאָריע פון סאַוויעטן-פאַרבאַנד איז איבער 22 מיליאָן קוואַדראַט-קילאָמעטער.

אַז ער האָט דאָס געהערט, האָט ער מיך געבעטן דאָס איבערחזרן. ער איז געבליבן שטיין אַן איין וואַרט, ווי אַ ביין אין האַלדז, נישט אַרונ-טערצושלינגען און נישט אויסצושפיען. ער איז געגאַנגען אַהער און אַהין און עפעס געמורמלט: „מיינ גאַט! מיינ גאַט!“

דאָס איז געווען פאַר מיטאַג. מיטאַג האָט מען אונדז געפירט אין די באַראַקן. דער גאַנצער לאַגער מיט דער שטייגהאַקעריי איז געווען אַרומגערינגלט מיט אַ פּלויט פון שטעכל-דראַט. קיין זייטיקע פּערזאָנען זיינען אויף דער טעריטאָריע פון לאַגער נישט אַריינגעקומען. אונדזערע באַראַקן זיינען געווען אַרומגערינגלט מיט אַ דאַפּלטן צוים, באַוואַכט טאָג און נאַכט. ביינאַכט — אַ פאַרשטאַרקטע וואַך.

נאַכן עסן, גייט וויליס צו צו מיר און דערלאַנגט מיר אַ הויפּן טאַג-באַק. ס'הייבט זיך ווידער אָן דער נישט-פאַרענדיקטער געשפּרעך. אַצינד רעדט ער שוין וועגן אַלגעמיינעם גאַנג פון קריג. איך האָב מורא צופיל אַרויסצוכאַפּן זיך. אַבער פון מיינע עטלעכע ווערטער, פאַרשטייט ער, אַז איך בין נישט מסכים מיט אים. ער זאָגט מיר, צום ביישפּיל, אַז די רויטע אַרמיי וועט אַט-אַט קאַפּיטולירן. נאַכדעם ווי די דייטשן וועלן נעמען סטאַלינגראַד, וועט די רויטע אַרמיי קיין איין טראַפּן פּעטראַל מער נישט האָבן. און אין אַזאַ מאַדערנעם קריג פון מאַטאַרן, איז אומ-מעגלעך צו קעמפּן אָן פּעטראַל. זיין אַרגומענט איז אַ ריכטיקער, אַבער ביי זיך טראַכט איך פּונקט פאַרקערט וועגן די אויסזיכטן און אויסגאַנג פון קריג. ווייל איך טראַכט, אַז אין פּאַל ווען דייטשלאַנד געווינט, חלילה, בין איך אַ פאַרמשפּטער צום טויט, נאָר דערפאַר, ווייל מיין פּאַטער הייסט יאַנקל-אַלטער, נאָר דערפאַר, ווייל איך בין באַשניטן, נאָר דערפאַר, ווייל איך בין געבוירן אַ ייד. דעריבער ריזיקיר איך און ענטפּער אים:

— זע, ביסט פּונקט אַזאַ אַרבעטער, ווי איך. כּווייט, אַז מען האָט אייך צוגעזאַגט, אַז נאַכן זיג, וועט קיין איין דייטש נישט דאַרפן אַר-בעטן צען יאָר צייט, איז עס ריכטיק?

ווייל דער סאַדיסט קאַרל האָט עס געזאַגט, און קענטיק, אַז אַלע דייטשן האָבן דערין געגלויבט. ענטפּערט ער מיר:

— איך האָב געהערט דערפון, אַבער איך גלויב עס נישט. — ער קערט זיך אום צו זען, צי קיינער הערט זיך נישט אונטער — יאָ — זאָגט ער — דאָס איז נאַצישע פּראַפּאַגאַנדע. נאַצי — שייזע... אימער פּראַפּאַגאַנדע... רויטע פּראַפּאַגאַנדע... אַלעס שייזע...

איך זע, אַז ער רעדט מיט מיר אַזוי אַפּן, דערצייל איך אים, אַז איך האָב געלייענט, אַז אין חודש נאַוועמבער 1941 האָט זייער "פירער" געמאַלדן, אַז די רויטע אַרמיי עקזיסטירט נישט מער און מען דאַרף בלויז האָבן פּאַליצייאישע קרעפּטן אויף זויבערונגס-אַקציעס. און אין אַ חודש אַרום האָט די דייטשע אַרמיי געמוזט צוריקציען זיך פון מאַסקווע אויף איבער 200 קילאָמעטער. וואָס שייך פּעטראַל, זאָג איך אים, האָט סאַ-וועטן-פאַרבאַנד פּעטראַל אויך אין סיביר. און אַמעריקע שיקט אויך. סטאַלינגראַד האָט מען נאָך דערווייל נישט גענומען...

— יאָ, זאָגט ער — פּילייכט ביסטו גערעכט — עס איז אַבער דאָך אוממעגלעך מיר זאָלן דעם קריג פאַרלירן... צוליב אַזעלכע ווי קאַרל, וועט מען אונדז אַלעמען...

און ער ווייזט מיר אויפן האלדז, און מען וועט זיי אלעמען אויפ-
הענגען. איך ענטפער אים מער נישט. אין דעם טאג האב איך געהאקט
די שטיינער מיט אונז אימפעט, מסתמא דערפאר, ווייל איך בין געווען
צופרידן, וואס איך האב זיך אראפגערעדט פון הארצן. מיר האט זיך גע-
דאכט, און מיט יעדן קלאפ פון האמער, טרעף איך אין א דייטשן קאפ.
אין דעם לאגער האב איך אפגעארבעט 14 מאנאטן. די וועכטער
אין דער שטייגהאקעריי זיינען געווען מערסטנס עלטערע, אינוואלידן,
אדער פארשטעקטע, וואס האבן אויסגעמיטן צו גיין אויפן פראנט. אזעל-
כע סאדיסטן און מערדער ווי קארל זיינען געווען נישט ווייניק. פאר
דריי פון זיי האבן מיר געהאט באזונדערע נעמען. איינעם פון זיי האט
מען גערופן קארל "אליארעם", א פולשטענדיקער משוגענער. אנגעטאן
איז ער געווען פונקט ווי אלע דייטשן, באוואנט מיט א קאראבין, א
פאטראנען-טשא. איך האב געהאט דאס מזל קיינמאל נישט אריינצופאלן
אין זיין גרופע. נאר די איבעריקע געפאנגענע האבן דערציילט, און אפט-
מאל שטעלט ער אויס די ביקס קעגן זיי און שיסט אויס. צום גליק —
אויף פוסט. אבער גאט זאל אויסהיטן ס'זאל זיך באווייזן אן אעראפלאן.
ער צילעוועט אויף אים, האלט אין איין קנאל, אבער אויך אויף פוסט.
אין א פרימארגן, קארל גייט מיט א גרופע געפאנגענע אנלאדן געמאלע-
נע שטיינער אויף וואגאנען, וואס דארפן אפגיין קיין דייטשלאנד. מיר
ארבעטן נישט ווייט. פלוצים הערן מיר א שאס, א צווייטן, א דריטן. עס
ווערט אן אלארם. אפשר איז עס אן אטאקע פון פארטיזאנער ? —
טראכטן מיר. וועגן אזעלכע פאלן האבן מיר שוין געהערט. אונדזער וועכ-
טער הייסט אונדז אויסלייגן זיך אויף דר'ערד, און אליין שטייט ער מיט
זיין קאראבין אין האנט, און מיר מערקן, און עס ציטערט אויף אים די
הויט. מיר הערן א טומל. דער קאמאנדאנט מיטן שעף פון לאגער זיינען
דא. וואס האט פאסירט ?

און דא דערוויסן מיר זיך א גאנצע געשיכטע, און נישט איינער
פון אונדז בייסט זיך די נעגל פון פארדרוס, ווייל מען האט עס נישט
געוואסט, ווייל מען האט געקאנט לייכט אנטלויפן. עס ווייזט זיך ארויס,
און קארל דער משוגענער האט קיינמאל נישט געהאט ביי זיך קיין פא-
טראנען. איינפאך, מען האט אים מורא געהאט צו פארטרויען. אין דעם
פרימארגן האט ער דורך א טעות אנגעטאן נישט זיין פאטראנען-טשא.
קודם האט ער אנגעלאדן זיין ביקס מיט די פאטראנען, וואס ער האט
געפונען ביי זיך, און ווי נאר ער האט דערוען אן אעראפלאן, האט ער
אנגעהויבן שיסן. צי אן אייגענער, אדער נישט קיין אייגענער, האט ער
נישט געוואלט וויסן.

נאך דער דייטשער מפלה ביי סטאלינגראד, ווען דער גאנצער
פראנט האט זיך א וואקל געטאן, האבן אנגעהויבן אנצוקומען גאנצע
עשאלאנען מיט פארשיידענע מאטעריאלן. טאקע אין דער געגנט פון אר-
שא האבן זיי עס אויסגעלאדן. אין א פרימארגן האבן זיי צונויפגענומען

כמעט דעם גאַנצן לאַגער און אונדז געפירט אויסלאַדעווען אָן עשאַלאַן.
דאָס איז געווען נישט ווייט פון אונדזער לאַגער, די באַן-ליניע גייט צו
האַרט ביי אַן אַפגעצוימטער גרופע געביידעס. פאַרן קריג איז דאָרט
געווען אַ טעכניקום פאַר ערד-אַרבעט. אין דעם טאָג האָבן מיר זיך דער-
וואַסט, אַז די דייטשן האָבן דאָ געהאַט איינגעאַרדנט אַ דיווערסאַנטן-
שולע.

עס איז נאָך מיטאַג. מיר האָבן שוין אויסגעלאָדן איבער 20 וואַגאַ-
נען מיט פאַרב. איך האָב ביי זיך אַ גרויס קעסעלע, אפּשר פון 3 ליטער.
איז וואַגאַן, זע איך, אַ גרופע געפאַנגענע פאַרעט זיך ביי אַ גרויסער באַן-
קע מיט פאַרב, זיי גיסן עס אַריין צו זיך אין די קעסעלעך. נאַכוואַס?
וואַס וועלן זיי מאַכן מיט דער פאַרב? די דייטשן מישן זיך נישט. זיי
ווייסן, אַז דאָס איז נישט אַזאַ מאַטעריאַל, וואַס מען זאָל קאַנען גנבענען.
אַבער אַ געפאַנגענער, טאַמער נעמט ער עפעס נישט מיט, דוכט זיך אים,
אַז ער האָט עפעס פאַרגעסן. איך גיי צו צו איינעם און פּרעג אים:

— זע, וואַס וועלן זיי טאָן מיט דער פאַרב?

ענטפּערט ער מיר:

— זיי וועלן מאַכן וואַדקאַ דערפון.

איך האָב זיך געהאַט באַפריינדעט אין לאַגער מיט איינעם, אַ מאַ-
לער פון פאַך. איך זע, אַז ער איז אויך אין צווייטן וואַגאַן. ער האָט,
קענטיק, געהערט, וואַס איך האָב געפּרעגט. דרייט ער זיך אום און מאַכט:

— גיב מיר אַקאַרשט דיין קעסעלע.

איך געפאַנגענשאַפט איז מען געוואָרן ווילד ווי די מאַלפעס. טאָ-
מער האָט איינער עפעס געמאַכט, האָט עס דער אַנדערער געמוזט נאַכ-
מאַכן. און אַט האָב איך שוין אויך אַ פול קעסעלע מיט פאַרב. די דייטשן
האַבן באַמערקט, אַז אַלע טראַגן פולע קעסעלעך מיט פאַרב, אַבער זיי
האַבן נישט געלייגט אויף דעם קיין אַכט. אַנדערע פון זיי האָבן געוויזן
אויף אונדזערע קעסעלעך און דערביי געמאַכט אַ סימן מיטן פינגער
צום קאַפּ, זאָגנדיק: די רוסן זיינען „פאַריקט“.

איך באַראַק האָבן מיר זיך אויפגעהאַלטן אין 5 באַזונדערע גרויסע
צימערן מיט דאַפּלטע נאַרעס. אין יעדן אַפגעשלאַסענעם צימער איז אויף
ביינאַכט געווען אַ גרויסע אייזערנע פאַראַשע. האָט מען גענומען און
זי אַביסל אויסגעוואַשן און אַנגעפילט זי מיט פאַרב. אין יעדן צימער איז
געווען אַן אויוון מיט אַן אייזערנער פּליטע. קודם האָט מען אַנגעצונדן
די אויוונס, אַרויפגעשטעלט די פאַראַשעס. די זופּ האָט מען שוין געגעסן
אויסגעמישט מיטן פאַרב. גאָט האָט אויך צוגעשיקט אין איינעם פון די
וואַגאַנען אַביסל צוגעפרוירענע קאַרטאַפּל. אַז די פאַרב איז געוואָרן
גוט הייס, האָט מען גענומען אויף שטיקלעך האַלץ, אַנגעדרייט וואַטע
פון די פופייקעס, וואַס אייניקע האָבן געהאַט. אין אַ פאַר שעה אַרום
האַט מען אַנגעהויבן דורכצווייען און אַפצוטיילן די ברען-ספּירט פון די
פאַרב. די פאַרב איז געבליבן אויף דער וואַטע. אַט דאָס קאַנען רוסן!

געגעסן האָט מען קדחת, אָבער די נאַכט איז שוין קיינער נישט געשלאָפן. צו טאַנצן איז נישט געווען וווּ, ווייל די באַראַקן זיינען געווען ענג, אָבער פון זינגען האָט זיך דער באַראַק געטרייסלט אין דער נאַכט פון די פיל שטימען.

אויף מאַרגן אין דער פרי — דער גלאַק אויפצושטיין, דאָס פייפל פון קאַמענדאַנט. אויפן הויף ווייזן זיך בלויז אַ 20 געפאַנגענע פון די 350. וואָס איז דאָ געשען? דער קאַמענדאַנט לויפט פון איין באַראַק אין צווייטן, האַלטנדיק זיך די האַנט ביי דער נאַז, ער זאָל נישט חלשן פון עיפוש, פון ספירט־טשאַד. די פאַראַשעס זיינען געווען אָנגעפילט מיטן ברען־ספירט, האָבן די געפאַנגענע זייערע באַדערפענישן דערליי־דיקט לעבן דער שוועל.

אַ טומל, אַ גערודער. די דייטשן אַליין גייען שוין נישט אַריין אין באַראַק. ס'קומען די אוקראַינער. דער אינעווייניקסטער קאַמענדאַנט, ער איז אויך דער דאָלמעטשער, ער גייט אַריין אין איינעם, אין צווייטן באַראַק. אומעטום די זעלבע זאך. אַלע ליגן ווי טויט שיכור. אַדער מען שלאָפט. אַדער מען בורטשעט אונטער אַ שיכור לידל.

קאַפיטל 21

נאָך סטאַלינגראַד

עס איז שוין נאָך סטאַלינגראַד, אין פעברואַר, מערץ 1943. די דייטשן זיינען שוין נישט די זעלבע. זיי פילן שוין דעם אויסגאַנג פון קריג, זיי ווייסן, אַז דער טאַג פון מוזן אָפטרעטן איז נישט אַזוי ווייט, האָבן זיי די געפאַנגענע געלאָזן זיך אויסשלאָפן ביזן האַלבן טאַג. קיינעם האָט עס, צום גליק, נישט געשאַדט, און דאָך האָט מען געטרונקען ריכטיקן סם. אַצינד, נאָך דער מפּלה פון סטאַלינגראַד, האָבן די דייטשן אויס־געזוכט אַלע רעזערוון, צו פאַרשטאַפן זייערע גרויסע פאַרלוסטן אויף די פּראַנטן. פינף דייטשן פון דער וואַך, האַלבע אינוואַלידן, האָבן זיי מאַביליזירט. איינער פון זיי האָט געאַרבעט אַלס באַגער שמירער, דאָס הייסט אויף אַ מעכאַנישע לאַפעטע. האָט מען געזוכט צווישן די געפאַנג־גענע ווער עס זאָל אים פאַרבייטן. אין דער צייט האָבן זיי שוין געוואָסט, אַז איך רעד אַביסל דייטש, אַז איך בין אַ בלעכער. אַפּטמאַל דאָרף מען עפעס לייטן, אַדער סתם מאַכן עפעס, וואָס איז פאַרבונדן מיט בלע־כעריי. האָט מען מיך איבערגעשיקט אַרבעטן מיט אַ גוטן דייטש. אין דער צייט בין איך שוין געווען געשוואַלן פון הונגער דאָס צווייטע מאָל. איך האָב קוים געשלעפט די פיס. און דאָס איז טאַקע געווען דער גו־טער קאַרל.

דער עיקר האַב איך געליטן פון רויכערן. שטיקלעך ברויט האָב איך

אויסגעביטן פאר א פאר צי. איך האב געוואוסט, אז איך פארמשפט זיך אליין צום טויט דערמיט. אבער מיטן פארציען אביסל רויד, האט זיך מיר געדוכט, אז עס ווערט מיר אביסל גרינגער. פון הונגער, פלעגן מיר קיינע סמאלע. אין די לעצטע טעג האב איך געפילט, אז איך הייב אן צו ווערן געשוואלן פון הונגער. און אט, ווען כ'האב געמיינט, אז מיינע טעג זיינען שוין געציילטע, זאגט מען מיר אן, אז איך גיי ארבעטן מיט קארלען. ברעגמאן האט ער זיך גערופן. מיר האבן געוואוסט, אז דאס איז א טייערער מענטש, און ס'האט זיך אויפגעוועקט אין מיר א נייע האפענונג. איך האב אים שוין א פאר מאל געהאלפן ביים לייטן. די דייטשן פלעגן מיר רופן: קלעמפנער.

דעם צווייטן טאג, ווי איך ארבעט מיט מיין קארלען. אויפן גאס איז קאלט, און איך זיך ביים גרויסן מאטאר פון באגער. ביים מאטאר איז אביסל ווארעמער. קארל זיצט ביים רעדל, וויקלט אויף זיין בוטער-בראד, און עסט. איך האב זיך באמיט נישט צו קוקן, אבער מיין הונגער איז געווען אזוי גרויס, אז איך האב אליין נישט געפילט ווי עס רינט מיר די סליבע פון מויל. קענטיק, אז ער האט עס געמערקט. איך בין שוין געווען גוט געשוואלן פון הונגער. מאכט ער צו מיר:

— זע, קלעמפנער, קוקסט ווונדערבאר אויס...

און איך פיל ווי עס רינען מיר טרערן פון די אויגן. ער קוקט מיך אן פארוואנדערט, דער ביסן בלייבט אים שטעקן אין האלדו. איך ענטפער אים קיין ווארט נישט. איך רוק אריין צוויי פינגער פון מיין רעכטער האנט אין דער הויט פון מיין לינקער האנט, און אז איך נעם ארויס, בלייבן דארט צוויי לעכער, וואס לאנגזאם הייבן זיי זיך אן אויספילן. קענטיק, אז ער האט פארשטאנען וואס דאס הייסט. און ס'רייסט זיך אים ארויס:

— מיין גאט! פארפלוכטע גאצי!

ער ברעכט אפ א האלבן בוטער-בראד און גיט עס מיר. דעם זעלבן טאג ברענגט ער מיר א פולן דייטשן טעפל מיט עסן. פון דעמאלט אן האט ער מיר יעדן טאג וואס נישט איז צוגעווארפן.

אין די חדשים מאיי-יוני 1943 האבן זיך אין לאגער אויפגעהאלטן ארום 350 קריגסגעפאנגענע. עסן האט מען געגעבן, קוים די נשמה אויפ-צוהאלטן. ביים אויסלאזן און אנלאזן די שטיינער, פלעגט מען אפט ברענגען ציווילע, און פון זיי האבן מיר עפעס וואס גענאסן — א ציבעלע, א שטיקל ברויט, א קארטאפל. מיר האבן עס אויסגעטוישט פארן סינטעטישן זייף, וואס מיר האבן איין מאל אין מאנאט באקומען צוגעטיילט.

לאנג האט מיין "גוט" לעבן נישט אנגעהאלטן. קנאה, שנאה. איך בין דא אנגעגאנגען ווי א האלבער טאטער און א האלבער רוס. צווישן די געפאנגענע זיינען געווען אזעלכע, וואס האבן אנגעהויבן האבן א חשד. זיי האבן זיך געפרעגט: טאטאריש קען איך נישט רעדן און דייטש — יא.

צו דעם האָט זיך איינגעפונען נאָך איינער, אַ פאַרבאָרגענער ייד. ער האָט געוויסט ווער איך בין און איך האָב געוויסט ווער ער איז. מיר האָבן זיך ספעציעל אויסגעמיטן. ביי אַ געלעגנהייט, האָט מען זיך דורכגעוואָרפן מיט אַ פאַר ווערטער. מיר האָבן זיך איינמאַל געטראָפן אין קלאָזעט, און ער רוימט מיר איין, אַז איך דאַרף זיין זייער פאַרזיכטיק. עס זיינען פאַראַן אַזעלכע, וואָס האָבן אַ פאַרדאַכט, אַז כ׳בין אַ ייד.

ספעציאַליסטן, ווי איך, זיינען אין לאַגער געווען נאָר פינף. מיר האָבן געאַרבעט מיט די דייטשע מייסטערס. דער דייטש, מיט וועלכן איך האָב געאַרבעט, אַ געוועזענער סאַציאַל־דעמאָקראַט, אַ גוטער מענטש, מיט אים האָב איך זייער אַפט דיסקוטירט. זיין מיינונג איז געווען, אַז אַלע צרות קומען נישט פון היטלערן, נאָר פון זיינע געהילפן. איך האָב אויך געקאַנט פרייער רעדן מיט די ציווילע רוסישע מענטשן, וואָס זיינען געקומען אַרבעטן אין לאַגער. איינע אַ פרוי, וואָס האָט געלעבט לעבן דער טעריטאָריע פון לאַגער, האָט מיר צוגעזאָגט צו פאַרבינדן מיט די פאַרטי־זאַנער. זי האָט מיר אויך אַפגעשטעקט בלעטלעך, געשריבן אין דייטש. איינס אַזא בלעטל האָב איך ריזיקירט און געוויזן מיין דייטש. יענעם טאַג האָט ער שוין כמעט נישט געאַרבעט, אַזא רושם האָט עס אויף אים גע־מאַכט. אין איינס אַזא בלעטל האָט מען געוויזן דייטשע סאַלדאַטן, שמוציקע, לייזיקע, אויפן פראַנט. און לעבן דעם בילד — דייטשע פרויען, וואָס די מענער זייערע זיינען אויפן פראַנט, גייען געאַרעמט מיט פראַנצויזן, און דער וועג זייערער פירט צום... בעט. אַ צווייט בילד: דייטשע מיליטער־לייט אויף אַ פאַראַד, מאַרשירן איינער לעבן אַנדערן. און אויפן צווייטן בילד — די זעלבע רייען, אַבער נאָר איינצלע, מערסטנטייל זעט מען — צעלמיב... אַ דריט בילד: בערלין אין יאָר 1938. שיינע גאַסן. אַ בילד אויף רעכטס, לינקס — די זעלבע גאַסן אין יאָר 1943, באַמבאַרדירטע, צע־שטערטע הייזער.

וואָס שייך פראַפאַגאַנדע, קאַן מען זיך אויף די סאַוויעטן פאַרלאָזן! עס איז געווען אַ בלעטל, — די מפלה ביי סטאַלינגראַד, מיטן חשבון פון די דערהרגעטע, פאַרווונדעטע, געפאַנגענע דייטשן.

איך האָב פאַרשטאַנען, אַז אַזעלכע בלעטלעך טאַר איך ביי זיך נישט האַלטן. אַבער אַז איך האָב געקוקט אויפן בלעטל, האָט זיך אַ נייע האַפֿע־נונג אַריינגעגאַסן אין מיר. איך האָב זיך מיט די בלעטלעך נישט געקאַנט שיידן.

דער פרוי האָב איך אַפגעשטעקט אַביסל קעראַסין. דערפאַר אַליין האָט מיר שוין געדראַט דער טויט. דער קעראַסין איז געגאַנגען פאַר די פאַרטיזאַנער.

ענדע יולי, עטלעכע טעג נאַכדעם ווי דער ייד אין לאַגער האָט מיר אַזוי געוואָרנט, רייניקן מיר, איך און קאַרל, דעם מאַטאַר. איך זע, ער קוקט זיך אַרום צי קיינער איז נישטאַ, און ער מאַכט צו מיר:

— קלעמפנער, די קאמערעאדן שפרעכן, דאס דו איין יודע ביסט...
פאר מיר איז דאס שייס-עגאל, אבער דו מוזט עס פארזיכטיק מאכן...
איך האב פארלוירן דאס לשון. וואס האב איך אים געקאנט ענט-
פערן? ביי דער ארבעט צוזאמען מיט אים, האב איך געהאט אפט א גע-
לעגנהייט צו אנטלויפן. איך האב אבער נישט געוואוסט — ווהיזן לויפט
מען? אין פארגלייך מיט אנדערע לאגערן, איז דער דאזיקער לאגער געווען
א גן-עדן. איך האב געווארט, אז די פרוי זאל מיך פארבינדן, ווי זי האט
צוגעזאגט, מיט די פארטיוואנער. איך האב אויך דעם קארלען, דעם פשוטן
מענטש, נישט געוואלט פארשאפן קיין אומאנגענעמעלעכקייטן מיט מיין
אנטלויפן. איך בין נישט געלאפן, און האב דערפאר טייער באצאלט. כ'האב
נאך אליין נישט געוואוסט וואס פארא אומגליק עס דערווארט מיר.
אזוי זיינען אריבער נאך עטלעכע טעג. עס זיינען געקומען
לאסט-אויטאס און מיר מיט אונדזער מעכאנישער לאפעטע האבן זיי
אנגעלאדן זשוויר. אויפן לאסט-אויטא איז אלעמאל געווען א דייטש, א
היטער, און צוויי געפאנגענע, וואס דארפן דעם זשוויר אויסשיטן. איך
האב באדארפט מיט א לאפעטע צורעכט מאכן די לעכער, וואס די מאשין
האט געמאכט. איך האלט אין גראבן, פלוצים הער איך ווי מען רופט מיר
ביים נאמען:

— גרישא!

ס'ווערט מיר פינצטער אין די אויגן. כ'האב מורא אויפצוהויבן דעם
קאפ. ווער קאן עס זיין? אבער דער, וואס האט מיר גערופן, שטייט שוין
לעבן מיר. און וועמען זע איך? ניקאלאי, דעם טאטאר. מיר אליין האט
עס בעת מעשה טאקע דערפרייט. און דאך רעד איך מיט אים פארזיכטיק.
ער גיט מיר צו פאררויכערן, און איך זע, אז ער איז אנגעטאן האלב-דייטש.
האלב-רוסיש. איך וויין אים אויף דעם אונטיפארם און פרעג אים:

— וואס איז דאס?

— דאס איז א מאסקיראווקע... — מאכט ער צו מיר.
ער גיט זיך אבער א קער, און איך פארשטיי, אז ער היט זיך פארן
צווייטן, אזא ווי ער. ער גייט צו נענטער און זאגט מיר שמיל:
— איך גלויב, אז דו ווייסט, אז די דייטשן ווערבירן אין «ר.א.א.»
אדער ווי מען רופט עס ביי אונדז: וולאסאווזעס. צוערשט גייען מיר,
און דערנאך — וועט מען זען... — גיט ער צו מיר א בלאטן ווונק, וואס
דאס פארשטיי איך מער ווי ווערטער.

ער רעדט נאך צו מיר, אבער מיין געדאנק איז פארגומען מיט
עפעס אנדערש: פארוואס זאל איך נישט קאנען אריינגיין אין וולאסאווזעס
ארמיי? וואס איז דען וויכטיק וואס פארא אונטיפארם איך טראג? וויכטיק
איז, פאר וועמען כ'וועל זיך שלאגן, אויף וועמען כ'וועל שיסן. איך הייב
אים אן אויספרעגן, ווי אזוי מען גייט דורך די קאנטראל פון געסטאפא.
און אז מען גייט אדורך אזא קאנטראל, אין דעם האב איך נישט גע-
צווייפלט, און אויך אביסל געהערט. אין עטלעכע ווערטער דערקלערט

ער עס מיר. דערווייל ווערט פול דער וואַגן און איך הער ווי פון דער קאַבינע פון לאַסט-וואַגן שרייט דער דייטש :

— קאָם דאָך, ניקאַלאַי.

דאָס הייסט, אַז אינגאַנצן ציטרוי האָבן זיי נישט, ווייל אַ באַוואַפנטער דייטש באַגלייט זיי. ער רוקט מיר אַריין כמעט ווי אַ גאַנץ פּעקל סיגאַר-רעטן, מיט ביידע הענט נעמט ער אָן מיין האַנט און זאָגט :

— נו, זיי געזונט !

אין דעם מאַמענט פאַלט מיר איין אים צו פרעגן, פאַרוואָס ער האָט געזאָגט אין לעאַנאַווקע, אַז איך בין אַ דאַקטער. ער איז שוין אַבער אויפן וואַגן און ער פאַכעט צו מיר מיט דער האַנט. דעם 28-טן יולי, איך גיי צו דער אַרבעט, און אויפן האַרצן האָב איך עפעס אַ מאַדנעם שווער פאַר-געפיל. מיט קאַרלען מייד איך אויס איבעריקע רייד. נאָך מיטאַג טראַג איך, ווי יעדן טאָג, אַ באַנקע מיט גאַזאַל פאַרן באַגער. ביים טויער שטייט דער קאַמענדאַנט פון לאַגער. ער זאָגט :

— בלייב דאָ !

און ער הייסט אַן אַנדערן געפאַנגענעם אַוועקטראַגן די ברען-שטאַף, און איך בלייב אין לאַגער. פאַרוואָס ? פאַר ווען ? קיינער זאָגט מיר גאַר-נישט. דריי, האַלב-פיר אַזייגער, איך זע לעבן אונדזער לאַגער-טויער שטעלט זיך אָפּ אַ האַלב-פאַרמאַכטער קליינער לאַסט-וואַגן. פון קאַבינע גייט אַרויס אַ דייטש, פון דער פעלד-זשאַנדאַרמערע, מיט דער בלעך אויף דער ברוסט. עס גייט מיר דורך אַ מאַדנער ציטער, פּונקט, ווי אַן עלעקטרישער צוק. אינסטינקטיוו באַמערק איך פון הינטן אַנשטאַט אַ נומער, די בוכשטאַבן פאַל. איך גיי אַריין אין קלאַזעט און דאַרט טרעף איך דעם סקלאַדאַווטישק, מיט וועמען איך האָב זייער גוט געלעבט, ווייל ער האָט עס מיר אַרויסגעגעבן די ברען-שטאַף. יעדעס מאָל האָט ער מיר נישט דערגעבן די מאַס, און איך האָב זיך געמאַכט נישט וויסנדיק. ער פרעגט מיר :

— דו האַסט געזען דעם לאַסט-אויטאָ ?

— יא. פאַרוואָס ?

— איך האָב געהערט דיין נאָמען — זאָגט ער.

ער האָט נאָך עפעס גערעדט צו מיר, נאָר איך האָב אים שוין נישט געהערט. איך לויף אַריין אין באַראַק, וואַרף אַראָפּ די הילצערנע קלומפּעס. טו אַן אַ פאַר ברעזענטענע שטיוול. דער קאַפּ אַרבעט מיט אַ שרעקלעכער פלינקייט. איך אַרבעט אויס אַ פלאַן, און איך פרוּוו אים צו רעאַליזירן.

לעבן סקלאַד פון ברענשטאַף שטייען פולע און לידיקע 20-ליטער-דיקע באַנקעס. איך גיב אַ נעם אַ האַלב-ליידיקע באַנקע און גיי צום טויער. דער פאַסטן האָט זיך געהאַט געביטן און דער נייער האָט נישט געזען, אַז דער קאַמענדאַנט האָט מיר נישט געלאָזט גיין צו מיין אַרבעט.

און אזוי ווי יעדן טאג פלעג איך קומען נאך ברענשטאף, לייגט ער אויף מיר קיין אכט נישט און איך גיי אדורך.

א הייסער, שיינער טאג. איך שטעל א האסטיקן טריט און באטראכט אמבעסטן דורך וואנען איך זאל לויפן. צווישן לאגער און וואלד איז געווען א קליין דערפל. פון דארט האבן די דייטשן אפט געברענגט צו טרייבן די ציווילע, אונדז צו העלפן. האב איך באשלאסן צו גיין דירעקט דורכן דערפל. אבער פריער מוז איך נאך דורכגיין דעם גאנצן לאגער און דאס וויכטיקסטע — זיך דורכצוקריגן אומבאמערקט דורך די שטעכל-דראטן.

אט בין איך שוין ביי די מאשינען, וואס מאלן די שטיינער. איך מערק, אז קיינער לייגט נישט אויף מיר קיין אכט. פשוט, איך רעכן זיך דא ווי איינער פון די עלטסטע אין לאגער. שוין איבער 14 חדשים ווי איך ארבעט דא. איך שטעל אוועק די באגקע ביי דער ערשטער בעסטער מאשינע. עס שטייען שוין דארט נאך עטלעכע. איך מערק, אז די דייטשע פאסטנס האבן זיך צונויפגעקליבן, זיי שמועסן צווישן זיך רואיקערהייט. געפאנגענע אויפן ארבעטס-פלאץ זיינען 70-80 און איך — צווישן זיי. לעבן דראטענעם פארקאן ליגט א קופע אלטע אייזנס. אפט פלעג איך דא וואס נישט איז זוכן. איך גיי דירעקט אהין. גיי פארביי אן אוקראינישן פאסטן, און איך מערק, אז אויך ער לייגט נישט אויף מיר קיין אכט. איך לאז זיך ארונטער כלומרשט צום זוכן. איך מאך דערביי מיט א שטיק אייזן א לאך אין די דראטן. דאס גראז איז הויך און זיי פארשטעלן מיר. אט בין איך אויף דער צווייטער זייט שטעכל-דראט. איך טאר זיך נישט אויפשטעלן, איך פויזע צום פעלד אויפן בויד. כ'בין אויסגעווייקט פון שווייס. אט בין איך שוין אפשר הונדערט מעטער, און פלוצלונג הער איך א שאס, א צווייטן. איך פארשטיי, אז זיי האבן זיך געכאפט מיין אנט-לויפן. דער דריטער שאס גיט מיר א הייב פון דער ערד און איך לויף אין דער ריכטונג צום דארף. פון הינטן שרייט מען:

— לויף נישט! וועסט סיי ווי ווייט נישט אנטלויפן.

איך זע דריי אוקראינער, אלע מיט ביקסן, און אלע שיסן לויפנדיק. די קוילן פליען פון רעכטס און פון לינקס. כ'בין נאענט פון דארף, א טיף טייכל פליסט דא. איך גיב זיך א ווארף אין וואסער אריין. כ'בין אויף דער אנדערער זייט, און זע, אז צו די אוקראינער זיינען צוגעקומען צוויי דייטשן. זיי האבן אויך מיט זיך א הונט. אנטלויפן קאן איך שוין נישט, אבער איך שטעל זיך נישט אפ. וואס ס'וועט זיין, וועט זיין. בעסער שטארבן, אנטלויפנדיק. צום וואלד איז נאך א היפשע שטיק וועג. איך פיל, אז די לעצטע כוחות גייען מיר אויס. די ברעזענטענע שטייזל זיינען פול מיט וואסער, איך קאן קוים שטעלן א פוס. איך זע אן אפענע שטאל און כאפ זיך אריין. קופעס היי, און אין אן אפגעצוימט ווינקל שטייט א ציג. איך קריך אריין צו איר, פארשטעק זיך אונטערן אויסגעבעטן שטרוי און ליג.

דאס דארף איז שוין ארומגערינגלט. מען איז שוין אין שטאל. איך

הער, ווי דער דייטש, און קענטיק דער מיטן הונט, זאגט, אז איך בין זיכער אין שטאל. די שטאל איז אַ קליינע, אַ בוידעם פול מיט היי און שטרוי. ס'איז פינצטער און זע ווי ס'לייכטן אַ פאַר טאַשן-לעמפלעך. זיי ווייסן אָבער נישט אז איך ליג אונטער דער ציג. דער הונט האָט דאָ פאַרליירן זיין הוש-הריח צוליבן גערוד פון בהמה-מיסט. שוין עטלעכע מאָל ווי זיי האָבן מיך פאַרבליענדט מיט זייערע טאַשן-לעמפלעך. איך הער, ווי אין שטאל איז אַריינגעקומען דער שעף מיטן לאַגער-קאַמענ-דאַנט. לויט זייערע רייד, זיינען זיי אויך זיכער, אַז איך בין דאָ. דער קאַמענדאַנט גיט אַ געשריי אויף דייטש, אַז מען גיט מיר דריי מינוט, אַז נישט צינדט מען אונטער די שטאל.

די ציג איז, געבעך, צעשראַקן. זי ווייסט אַליין נישט פאַר וועמען זי זאָל מורא האָבן, צי פאַר דעם, וואָס ליגט אונטער אירע פיס, צי פאַר די, וואָס גייען אַרום מיט טאַשן-לעמפלעך און האַלטן אין איין לייכטן. פאַר שרעק, באַנעצט זי מיר. עס גיסט זיך מיר אויפן פנים. אָבער איך ריר זיך נישט פון אַרט. קענטיק, אַז טאַקע צוליב דער ציג, פאַלט זיי נישט איין מיך דאָ צו זוכן.

דער דאַלמעטשער חורט איבער דאָס, וואָס דער קאַמענדאַנט האָט געזאָגט, אַז מען וועט אונטערצינדן די שטאל. די באַלעבאַסטע איז אויך דאָ. זי הייבט זיך אַן ביי זיי צו בעטן, מען זאָל אויף איר רחמנות האָבן און נישט פאַרברענען די שטאל. איך הער, ווי זיי רעדן עפעס צווישן זיך. איך כאַפּ נישט אויף — וואָס. עס גייען אַריין נאָך פיר דייטשן, זיי זוכן אַלץ מיט זייערע טאַשן-לעמפלעך. די אַנדערע צוויי שטייען מיט זייערע אויטאָמאַטן. זיי שטייען מיטן רוקן צו מיר. איך הער די שטימע פון קאַמענדאַנט:

— פּייער!

און ביידע לאָזן זיי אַרויס די גאַנצע צוויי דיסקן פון זייערע מיטראַ-יעטן. איך ליג און באַמערק מיט פאַרדרוס, ווי פון זייער שיסעריי האָט זיך אַנגעכאַפט די טרוקענע שטרוי. עס לויפט אַריין אַן עלטערע פרוי און שרייט:

— גאַטינקע, די „איזווערגן“ וועלן פאַרברענען מיין טייערע מאַרגאַ. זי טשעפעט אַפּ לעבן מיר די פאַר העלצלעך, וווּ די ציג איז פאַר-מאַכט. דאָס שטעלכל איז פול מיט רויך, און עס פלאַקערט. איך שפיר, אַז איך ווער דערשטיקט פון היץ און רויך. די אַלטע באַמיט זיך אַרויסצופירן די ציג, אָבער קענטיק, פון שרעק און פאַרן רויך, וויל זי זיך נישט רירן פון אַרט. איך האָב באַשלאָסן — איך ריר זיך נישט פון אַרט. וויל וואָס צו פאַרלירן האָב איך סיי ווי נישט. די פרוי איז אַריינגעקראַכן צו דער ציג, איר אַרויסצושטופן. און פּלוצלונג רייסט זיך פון מיר אַרויס אַ געשריי. זי איז אַרויפגעטרעטן מיטן פוס אויף אַן ענגן אַרט. פון שרעק, האָט די ציג אַ לויף געטאַן צו דער אַפענער טיר, און די באַלעבאַסטע איז באַלד אַליין געפאַלן אין חלשות פון שרעק.

אלץ איז פארגעקומען מיט אַזאַ שנעלקייט. איך גיב זיך אַ הייב אויף און אַ כאַפּ טוענדיק די האַלב-געחלשטע פרוי אויפן אַקסל, לויף איך אַרויס מיט איר פון שטאַל. איך מערק ווי דער קאַמענדאַנט מיטן לאַגע-ר-שעף שמועסן רואיק צווישן זיך. עס לויפן צו צו מיר די דריי אוקראַינער, און הייבן מיך אָן צו שלאַגן, צוויי מיט העלצער, דער דריטער — מיטן קאַראַבין.

אין מאַמענט, ווען איינער פון די אוקראַינער האָט ווידער אַ הייב געטאַן זיין קאַראַבין, מיר צו געבן אַ זעץ מיט דער קאַלבע, האַב איך זיך געגעבן אַ וואַרף, כדי אים צו טרעפן מיט מיין קאַפּ אין בויך. קענטיק, אַז ער האָט געמערקט מיין זשעסט. איך האַב שוין נישט באַוווּזן. ער האָט זיך געטאַן אַ רוק אַפּ, און מיט מיין קאַפּ, אַנשטאַט אים צו טרעפן אין בויך, האַב איך אים געטראַפן אין ענגן אַרט. איך גיב אַ כאַפּ די ביקס, אַבער איידער וואַס-ווען בין איך שוין געבונדן די הענט אויף הינטן. דער שעף הייסט מיר זיך אויפהויבן. אין דעם מאַמענט גייט צו צו מיר איינער פון די אוקראַינער און שטעלט אָן אויף מיר די ביקס. איין וואַרט און איך קריג פון אוקראַינער אַ קויל אין קאַפּ. דער שעף זאָגט אים :

— וואַרט מאַל. מען באַזוכט אים האַבן.

און אזוי ברענגען זיי מיר צוריק אין לאַגער. מען זעצט מיך אַריין אין אַ לייכטן וואַגן און מען פירט מיך אין פעלד-זשאַנדאַרמערע. דאָרט פאַרמאַכט מען מיר אין אַ קעלער. פינצטער, חושך, נאַס. צומאַרגנס, דעם 29-טן יולי 1943, פירט מען מיך אַרויס. און דאָ הער איך שוין :

— קאַם, פאַרפּלוצטער יודע !

מען פירט מיך אין געשטאַפּאַ. קענטיק, אַז זיי האַבן שוין דורכ-געזוכט מיינע זאַכן, ווייל איך זע אויפן טיש עטלעכע מיינע קלייניקייטן, און צווישן זיי — דאָס פּראַפּאַגאַנדע-בלעטל, געוואַרפן פון די סאַוויע-טישע אַוויאַנען. זיי רעדן צו מיר דורך אַ דאַלמעטשער. פאַרוואַס, פאַר-שטיי איך נישט ביזן היינטיקן טאַג. אין פעלד-זשאַנדאַרמערע האָט מיך אַפּגעפירט דער שאַפּער מיטן שעף. ער האָט, קענטיק, פאַרגעסן איבער-צוגעבן, אַז איך רעד דייטש. און אפשר האָט די פעלד-זשאַנדאַרמערע נישט געזאָגט אין געשטאַפּאַ, ווייל זיי האַבן זיך פיינט געהאַט און אַפּט זיך איינער דעם אַנדערן אונטערגעשטעלט פיסלעך. ווי ס'זאָל נישט זיין, מיר האָט עס אַ סך געהאַלפן, ווייל איך האַב צייט געהאַט צו באַטראַכטן מיינע ענטפערס. געבראַכט האַבן מיר צוויי געשטאַפּאַזעס אין קליידער פון עס.עס. ביידע באַלד צוויי מעטער די הויך. מען פירט מיך אַריין אין אַ צימער. ביים טיש זיצן צוויי, איינער אין אַ שוואַרצער אונגיפאַרם, און דער צווייטער — אין פעלד-גרוי פון ס.ד.

מען הייסט מיך זיך זעצן אויף אַ טאַבורעט, און איידער איך זעץ זיך, קריג איך גלייך איינע נאָך די אַנדערע זעצן פון לינקס און פון רעכטס.

— שטיינבלייבן ! — שרייען זיי.

דער, וואָס רעדט, שלאָגט מיר נישט, אָבער פון הינטן שפיר איך שטייען די צוויי געזונטע געשטאַפּאַוועס. ווייל ווען איך האָב געקריגן די עטלעכע זעץ, בין איך געפאלן, און זיי האָבן מיר אַ הייב געטאָן ווי אַ פעדערל. איך הער ווי זיי זאָגן צום דאַלמעטשער, אַז ער זאָל מיר פרעגן, צי איך בין אַ ייד. בעת מעשה האָב איך געטראַכט אַז איך וועל זיי זאָגן דעם אמת. אָבער פון זייערע רייד האָב איך פאַרשטאַנען אַז דאָס וויכר־טיקסטע איז אַן אַנדער זאָך. ווייל אויב זיי איז וויכטיק, צי כ'בין אַ ייד, וואָלטן זיי דאָך געמאַכט פונקט ווי אין גאַרקי און געהייסן אַרונטערלאָזן די הויזן. געטראַכט האָב איך, אַז סיי ווי סיי וועט שוין קיינער נישט וויסן, וווּ מיינע ביינער זיינען אַהינגעקומען. וואָס איז וויכטיק, צוליב וואָס זיי וועלן מיר אומברענגען? און אפשר האָט מיר אָפּגעהאַלטן זיי צו זאָגן דעם אמת, ווען איך האָב זיך דערמאַנט וואָס זיי האָבן געטאָן מיטן יידישן דאַלמעטשער אין צענטראַל־לאַגער. ענטפער איך זיי אַז ווען איך וואָלט געווען אַ ייד, וואָלט איך שוין לאַנג נישט געלעבט. ווייל איך בין אין געפאַנגענשאַפט פון 1941 און אין 1942 בין איך שוין געווען פאַרהאַלטן פון דער געשטאַפּאַ אין גאַרקי, איר קאַנט דאַרט פרעגן, איך בין אַדורך אַ מעדיצינישע קאַנטראַל. איך האָב געזוכט צו געווינען צייט.

לויט דעם ווי זיי רעדן צווישן זיך, פאַרשטיי איך, אַז דער ענטפער געפעלט זיי. די הויפּט־זאָך, פאַרשטיי איך, אינטערעסירט זיי פון וואַנען איך האָב דאָס בלעטל. איך באַטראַכט, אַז איך מוז געבן אַ לאַגישן ענטפער, און מער נישט פלאַנטערן, אַז נישט, וועט זיין נאָך ערגער. אַז איך זאָל אַפילו אַרויסגעבן די עלטערע פרוי, וועט עס מיר נישט לייכטער מאַכן. און פאַרוואָס זאָל איך איר אַרויסגעבן — כדי צו ראַטעווען די אייגענע קאַפּ? ניין! אויף אַ וויילע איז מיר אַדורך אַ צווייפּל, ווייל איך האָב געטראַכט אַז אַ טיילווייזע שולד ליגט אויף דער פרוי, וואָס איך געפינן זיך דאָ. קענטיק, אַז מיט די קעראַסין פלעגט זי מאַכן גוטע גע־שעפטן, אַפילו מיט די פאַרטיזאַנער. דערפאַר האָט זי זיך נישט אַזוי געאיילט, מיר צו העלפן פטור ווערן פון לאַגער, איך זאָל קאַנען קומען צו די פאַרטיזאַנער.

אַצינד בין איך ביי דער געשטאַפּאַ אין אַרשאַ און מיין לעבן הענגט אויף אַ האַר. מען מוז זיך האַלטן ביי איין זאָך, און וואָס ווייניקער רעדן. מיינע ענטפערס דאַרפן זיין לאַגיש. דער קאַפּ טראַכט. איך וועל אים אָבער סיי ווי סיי פון דאַנען נישט אַרויסטראַגן. איך האָב געוואוסט מיט וועמען איך האָב צו טאָן, איך האָב אָבער אויך געוואוסט זייער טעמפּקייט, נישט שאַרפּזיניקייט, אַזוי אַרום האָב איך כאַטש געוואָלט אויסמיידן איבעריקע קלעפּ. קיין סך האָט עס נישט געהאַלפּן. מען פרעגט מיר, דורכן דאַלמע־טשער, וווּ איך האָב גענומען דאָס בלעטל? זאָג איך, אַז אַרבעטנדיק אין לאַגער האָב איך געפונען, קענטיק פון די אַראַפּגעוואַרפענע פון אַעראַ־פלאַנען.

— דאָס איז אַ ליגן! — שרייט ער — עפנט אים די שנויצע! ...!

איבערזחון האָט ער נישט באַדאַרפט. איך קריג עטלעכע קלעפּ און איך שפּיי אויס צוויי ציינער מיט שטיקער בלוט. עס רינט מיר פון גאַז און פון מויל. איך קריג נאָך עטלעכע זעצן און איך פּרוּביר זיך צו ראַטעווען דורך דעם, וואָס איך פּאַל אין חלשות, מיטן פנים אויף דער ערד. איך קריג נאָך אַ פּאַר בריקעס אין די זייטן. איך הער, ווי דער אויס-פאַרשער זאָגט צו זיינע געהילפּן, זיי זאָלן עס מאַכן פּאַרויכטיק, ווייל ער האָט מיר נאָך וואָס צו פּרעגן. איך ריר זיך נישט פון אַרט. איך הער, ווי איינער פון די באַנדיטן גייט אַרויס אַ וויילע און באַלד פיל איך, ווי אַן עמער וואָסער גיסט זיך אויף מיין קאַפּ. זיי הייבן מיך ווידער אויף. דאָס פנים איז מיר געשוואָלן. עס רינט מיר בלוט פון מויל.

— איצטער — זאָגט ער — וועסטו ענטפּערן.

איך וויל עפעס זאָגן, נאָר קיין קלאַנג גייט נישט אַרויס פון מיין מויל. איך זע ס'גייט אַריין אַ צווייטער, קענטיק אַ גרעסערער שעה, ווייל אַלע ציען זיך אויס. איך זיך אויפן בענקל און מאַך בכיוון, אַז כוּויל זיך שטעלן, אַבער איך פּאַל ווידער אויף דר'ערד. איך הער ווי ער זאָגט זיי, אַז זיי זיינען לומפּן. זיי קענען נישט דאָס רוסישע פּאַלק. מיט גוטן דאַרף מען אַליץ מאַכן... און נאָכדעם — אַ קויל אין קאַפּ...

— שייזע... — זאָגט ער און גייט אַרויס.

דער דאלמעטשער, אַ וואָלגאַ-דייטש, רעדט נישט אויס קיין איין איבעריק וואָרט. מען הויבט מיך ווידער אויף און מען פירט מיך אַוועק אין טורמע. דאַרט וואָרפט מען מיר צו אַ שטיקל ברויט, אַבער איך קאַן עס נישט אַראַפּשלינגען. דאָס מויל איז מיר געשוואָלן.

דריי וואַכן נאָכאַנאַנד האָט מען מיך אַזוי געפּאַרשט, און איך האָב קיינמאַל נישט געביטן מיינע דערקלערונגען. די ערשטע צען טעג בין איך געזעסן אין נומער 16. אין זעלבן צימער זיינען געווען נאָך צוויי שכנים; איינעם, וואָס זיי האָבן פּאַרדעכטיקט אין פּאַרבינדונג מיט די פּאַרטיזאַנער. ער קאַן זיך נישט רירן פון אַרט. ער ליגט און אַטעמט קוים. ער מאַכט זיינע מענטשלעכע באַדערפענישן אונטער זיך. וויפּל מיר האָבן געפרוּווט מיט אים רעדן, איז אונדז נישט געלונגען. מיין צווייטער שכן — אַ געוועזענער מאַשיניסט פון אַ לאַקאַמאַטיוו. די אויגן זיינען מיר אונטערגעהאַקט און עס דוכט זיך מיר, אַז עס איז שטענדיק טונקל. דאָס זעקס-מעטערדיקע צימערל, אַן נאַרעס, האָט געהאַט אַ צעמענטענעם דיל, אַ פענצטער, פּאַרשטעלט מיט אַן אַפּדעכל. אַלץ איז געבליבן אומגעענ-דערט, ווי ביי די סאַוויעטן. דאָס איז געווען די דערפּינדונג פון יאַגאַדאַ, אַבער יעזשאַוו און בעריאַ האָבן די „געניאַלע“ דערפּינדונג נישט געביטן און די געשטאַפּאַ אודאי נישט. די דערפּינדונג איז באַשטאַנען אין דעם, וואָס איבער די פענצטער פון די טורמעס, אויסער די גראַטעס, האָט מען געמאַכט אַזעלכע אַפּדעכלעך, פון האַלץ, אַדער מעטאַל, פּאַרפעסטיקט פון דרויסן. דער אַרעסטאַנט האָט נאָר געקאַנט זען אַ פּאַסיקל הימל.

דער דריטער האָט זיך שוין געפרוּווט אויפהענגען — דערציילט מיך

דער צווייטער שכן — און די דייטשן האבן אים אונטערגעכאפט אין לעצטן מאמענט. ער האט שוין סיי ווי נישט אויף לאנג. ער איז געשוואלן, בלוי. ער, מיין שאכן, האט נאך געהאט מער מזל ווי איך, ווייל אים האט מען ביים ערשטן פארהער אויסגעהאקט פיר ציינער. איך פרעג אים: פארוואס ביסטו דא? ענטפערט ער, אז מען האט אים אונטערגעמסרט, אז ער האט אויסצובאהאלטן יידן און זיי דערנאך איבערגעפירט אין וואלד, אין זיין לאקאמאטיוו.

— ווער האט דיר געמסרט? ווו האט מען דיר ארעסטירט?

— אין מיטן נאכט. ביי מיר אין שטוב.

— מען האט ביי דיר געפונען עפעס פארדעכטיקס?

— ניין.

— זיינען געווען ביי דיר אויסבאהאלטן יידן?

— גראד דאס מאל — נישט.

אבער פלוצים כאפט ער זיך, אז ער האט זיך צופיל ארויסגעכאפט. ער גייט צו צום טירל און קאנטראלירט, צי קיינער האט זיך נישט אונטערגעהערט. און צו מיר זאגט ער:

— ווען איך זע נישט, וואס זיי האבן פון דיר געמאכט, וואלט איך געקאנט מיינען, אז ביסט זייערער א מענטש. פארוואס אינטערעסירט דיר אזוי אלץ, מיט אלע איינצלהייטן?

אלליין רעדט ער קוים, מיט א פארשוואלן מויל. איך אויך — דאס מויל איז ביי מיר אין א זייט. וואס זאל איך אים ענטפערן? זיין גאנצער פארברעך איז אין דעם, וואס ער האט געראטעוועט עטלעכע יידן פון א זיכערן טויט. מעגלעך, אז די בעסטעס וועלן אים אומברענגען. אלץ איז אפהענגיק פון א שטיקל שנעק, א שארפירער, א אונטער-שארפירער פון א יאר 25-26. אויב יענער וועט זיין גוט געשטימט, קאן ער בלייבן לעבן, אויב נישט — וועט מען אים שיקן צום טויט, ווי מיר. און אז זיי וועלן מיך אומברענגען, אין דעם איז ביי מיר קיין ספק נישט געווען.

אויף דער פערטער אויספארשונג האבן זיי זיך באראטן, דער גרוי-סער שעף מיט מיין אויספארשער, וואס זיי זאלן מאכן מיט מיר. זיי האבן גערעדט צווישן זיך, זייענדיק זיכער, אז איך פארשטיי נישט. איך האב פארשטאנען, אז איך געפעל נישט דעם שעף. "עפעס צו לאנג לעבט ער"... — האט ער זיך אויסגעדריקט. מיין פארביסנקייט געפעלט אים נישט. מען פירט מיך אפ צוריק אין קאמער. קיינער איז נישטא. אין א פאר שעה ארום פירט מען צוריק אריין דעם מאשיניסט. ער איז אביסל פריילעכער.

— דעם ערשטן מאל פאר צוויי וואכן, אז מ'האט מיר היינט נישט געשלאגן — דערציילט ער — אפשר וועל איך זיך ארויסדרייען פון זייערע שווארצע לאפעס...

איצטער בין איך שוין צו צו דער טיר און געוואלט זען, צי קיינער שטייט נישט. איך זאג אים:

— דערווייל ביסטו דא, און ביסט נישט פאָרויכטיק. די ווענט
קאָנען האָבן אויערן. און וווּ איז דער אַנדערער ?
— ווען מ'האַט מיך געפירט אויף דער אויספאָרשונג, איז ער נאָך
געווען.

אין דריי טעג אַרום האָט מען אונדז איבערגעשיקט אין קאָמער נומער
12. דאָ זיינען מיר שוין געווען מיט נאָך 28 מאָן. אַ גרויסע קאָמער מיט
איין נאָרע. אַלע זיינען שוין אַדורך די אויספאָרשונג. דאָ זיינען געווען די
מערסטע, וואָס האָבן זיך אויסבאַהאַלטן, נישט געוואָלט פאָרן קיין דייטש-
לאַנד. אַ סך האָבן געקריגן פעקלעך פון דער היים, זיי האָבן געהאַט וואָס
צו רויכערן. יעדן טאָג האָט מען אַרויסגענומען אַ גרופע צו דער אַרבעט,
אין טורמע גופא. כ'בין נאָך געווען גוט צעקלאָפט, ווי אַן עפל, אָבער
צו דער אַרבעט בין איך אַרויס. איך האָב געהאַט דערביי עטלעכע אויס-
רעכענונגען. ערשטנס בין איך געווען אַ פאָרמשפּטער צום טויט. אפשר
וועט זיך מאַכן אַ געלעגנהייט אַרויסצורייסן זיך פון זייערע נעגל. איך
האָב אַלצאיינס נישט וואָס צו פאָרלירן. צווייטנס, האָב איך דאָ געזען
עטלעכע פאָרדעכטיקע טיפּן. אַזוי לאַנג ווי מען לעבט, דאָרף מען נישט
פאָרלירן די האַפּענונג. און אַט די פאַלשע אילוזיע האָבן אונדז די מערדער
געגעבן, כדי צו אַנטשלעפּערן אין אונדז דאָס געפיל פון וואַכזאַמקייט.
קאָן זיין, אַז צוליב דעם טאַקע האָבן זיי געפירט יעדן טאָג אַרבעטן. איך
האָב געאַרבעט פלייסיק. די אַנדערע האָבן מיך אַנגעקוקט ווי משוגע און
געמורמלט :

— ביי סטאַלינען ווייס איך נישט צי דו האַסט געאַרבעט אַזוי
פלייסיק, אָבער דאָ קאַנסטו נאָר קריגן אַ סטאַכאַנאַווסקן צלם אויפן קבר...

קאַפּיטל 22

מען פירט אונדז צום טויט

אַזוי האָט זיך עס געצויגן ביז סוף אויגוסט. טיילמאַל האָט זיך מיר
געדאַכט, אַז מ'האַט אין מיר פאָרגעסן, אַז מען וועט מיר אפשר ווידער
איבערשיקן אין אַ לאַגער. איך האָב אָבער נישט פאָרגעסן די דייטשע
פּינקטלעכקייט, און צו דעם האָב איך געזען וואָס דאָ טוט זיך. זיי פלעגן
עס מאַכן אומישנע. די, וואָס זיינען געווען באַשטימט צו ליקווידירן, האָבן
זיי אַריינגעלאָזן אין דער אַלגעמיינער קאָמער. און דאָ האָבן זיי געהאַט
עטלעכע מענטשן זייערע, רוסן, אַדער ווייסרוסן. אויס רחמנות כלומרשט,
האָבן זיי צוגעוואָרפן אַ שטיקל סיגאַרעטל, כדי צו קריגן צוטרוי פון
יענעם. זיי האָבן געפרוווט צו דערגיין דאָס, וואָס די דייטשע פּייניקער
האָבן נישט געקאָנט אַרויסבאַקומען. ווען איך בין געווען אין דער אונ-
טערדרישער קאָמוניסטישער באַוועגונג אין ליטע, האָבן די חברים מיר

אלעמאל געווארגט, אז איך זאל נישט האבן קיין איבעריקן צוטרוי. עס קאן זיין אז איבערגעטוענער פאליציאנט, אדער א געהיים־אגענט. דא האב איך אויך באלד דערשמעקט צו וועמען מען קאן האבן צוטרוי און צו וועמען — נישט. א פאר מאל האבן מיר געפרוויט אזעלכע טיפן אנציען. סוף אויגוסט האט מען מיך איבערגעפירט אין קאמער נומער 6. דאס איז געווען א שלעכטער סימן, ווייל מיר האבן געוויסט אז די צוויי צימערן זיינען די, פון וועלכע מען פירט אפצושיסן. די אינעווייניקסטע וואך זיינען די אוקראינער. מיט אונדז באגייען זיי זיך גוט, ווארפן אונדז צו א ביסל טאבאק, א שטיקל ברויט. מעגלעך, אז זייער שווארצער געוויסן מאטערט זיי דאך אביסל. און אפשר זיינען טאקע פאראן צווישן זיי ארנטלעכע מענטשן, און זיי טראגן די פארשאלטענע אונפאראם גאר כדי אליין אויס־צובאהאלטן זיך ?

און אט קומט דער בארימטער טאג. איך זיך אין קאמער מיט נאך עלף מאן. יעדער פון אונדז בייט זיך אלע וויילע דורכצוגיין ביזן ווינקל. אנדערע רירן זיך נישט פון ארט. איינער האלט אין איין זינגען, מאדנע אומעטיקע, שיינע לידער. ער איז א געריטער, אדער אפשר שפילט ער די קאמעדיע כדי צו ראטעווען דעם קאפ ?

ס'איז שבת, דעם 2טן סעפטעמבער 1943. פארטאג. ס'איז נאך פינצטער. א גרויסער טומל אין קארידאר. עס גיט זיך אן עפן די טיר, און עס פאלן שטעקנס, קאלבעס, אלע זאלן זיך אויסטאן. געבונדן די הענט אויף הינטן, הייסט מען אונדז ארויפגיין אויפן לאסט־אויטא, וואס ווארט אין טורמע־הויף פון ארשא. איינעם פון אונדזער טורמע איז גע־לונגען צו באהאלטן צווישן די פינגער אן אפגעבראכן שטיקל פון א טיי־לעפעלע. ער האט אזוי לאנג געריבן אין צעמענט פון דיל, ביז עס איז געווארן שארף ווי א בריטווע. אז מען האט אים געפרעגט, נאכוואס ער דארף עס, האט ער געענטפערט, אז ער וויל נישט געבן דעם מערדער דאס פארגעניגן צו זען, ווי זיי שיסן אים, אז אין לעצטן מאמענט וועט ער זיך אליין איבערשניידן די אדערן.

אלץ איז געווען גוט ארגאניזירט, פינקטלעך, אויפן דייטשן שטייגער. די עלף פאראורטיילטע פון צימער נומער 3 זיינען שוין געווען אין לאסט־וואגן, צו וועלכן זיי האבן אונדז געפירט. דער זינגער האט געשוויגן די גאנצע צייט, נאר ווען מען האט אים געבראכט צום לאסט־וואגן, האט ער פלוצים, מיט א מעכטיקער שטימע, גענומען זינגען דעם ״אינטער־נאציאנאל״. אלע זיינען געבליבן ווי געליימט. אבער באלד איז געווארן א כאר. די דייטשן האבן מיט שטעקענעס און קאלבעס געהאקט איבער קעפ, צום טאקט. אלע זיינען שטיל געבליבן, אויסער דער זינגער. אין דעם מאמענט האט ער זיך שוין געפונען אין לאסט־וואגן. די דייטשן האבן אים א כאפ געטאן פאר די פיס, פארן קאפ און ארויסגעווארפן פון אויטא, און באלד האבן זיך דערהערט דריי שאסן. צו אונדז אין לאסט־וואגן האבן זיי אים אריינגעווארפן שוין א טויטן. ער איז דערווייל נאך

וואַרעם. עס גיסט זיך פון אים דאָס וואַרעמע בלוט. אָבער קיינער לייגט נישט קיין אַכט אויפן טויטן. א סך בלוטיקן אויך. איך האָב אַ גרויסע בייל אויפן קאַפּ. איך קאָן עס נישט אַנטאַפּן. מיינע הענט זיינען געבונדן, אָבער נישט אינגאַנצן. ווייל אין דעם מאָ- מענט, ווען די דייטשן האָבן געהאַלטן אין אַרונטערוואַרפן דעם זינגער, האָב איך דערשפּירט, אַז עמיצער פון מיינע שכנים שניידט מיר איבער די שטריק און גיט מיר איבער אַ שטיקל מעסערל איך זאָל עס מאַכן מיט מיין שכן לינקס. איך מערק, אַז די גאַנצע ריי פון מיין זייט זיינען ביי זיי די הענט פריי. אָבער מען האַלט זיי אויף הינטן, כדי די דייטשן זאָלן עס נישט זען. מיר פאַרשן נאָך מיט איין אויג אונדזערע מערדער. זיי שטייען און שמועסן רואיקערהייט, ווי קיינמאַל גאַרנישט. אַ נאַטירלעכע זאָך ביי זיי — פירן מענטשן צום טויט.

אין די עטלעכע טעג האָב איך זיך מיטן געדאַנק שוין געהאַט אַפּ- געזעגנט מיט אַלע מייניקע, מיט מיין פרוי, מיט יאָסעלען, מיין קינד, וואָס וועט נישט קענען זיין טאַטן, מיט מיין פאַטער, ברידער, שוועסטער און די גאַנצע ברייט-פאַרצווייגטע משפּחה. איך האָב זיך שוין געזען מיט אַ דורכגעלעכערטן גוף, פאַרבלוטיקט, פונקט ווי אַט דער זינגער, וואָס וואַלגערט זיך צווישן די איבעריקע 22 מאַן. ס'איז אָבער גענוג געווען, אַז די הענט זאָלן מיר ווערן פריי, ווי ס'זאָל אויפשטייען אַ שטראַל פון האַפּע- בונג. איך האָב ווידער דערפילט ווי מיינע מוסקולן ציען זיך אַן ווי סטרונעס. עס האָט געצויגן אַ שאַרפער ווינט, אָבער מיין גוף האָט גע- ברענט ווי אַ פּיער.

מיר פרווון זיך שטיל דורכצורעדן. אין מיטן זיצן פיר מאַן, קעגנ- איבער ניין מאַן. טאַמער מערקן די דייטשן, אַז אונדזערע הענט זיינען פריי, זיפן זיי אונדז דורך מיט זייערע אויטאָמאַטן דאָ אין לאַסט-וואַגן. מיר זיינען געווען 23 קאַנדידאַטן צום טויט. איינער ליגט שוין לעבן אונדז אַ טויטער. אַכט דייטשן פון דער פעלד-זשאַנדאַרמערע. פיר שטייען ביי דער קאַבינקע, צוויי מיט אויטאָמאַטן אין די הענט. אויפן הינטערשטן באַרט זיצן פיר דייטשן, אַלע אין מאַנטלען, און מיר — אין די אונטער- וועש. אונדז איז אָבער נישט קאַלט. מיר וואַרפן זיך דורך מיט אַ וואַרט און די דייטשן לייגן אויף אונדז קיין אַכט נישט. פונקט ווי זיי וואַלטן געפאַרן אויף אַ פּיקניק. מיר זיינען ביי זיי אודאי נישט די ערשטע קר- בנות. ביסלעכווייז רעדן מיר זיך צונויף: מיר וועלן שפּרינגען פון לאַסט- וואַגן! אָבער פריער מוזן מיר אַרויסוואַרפן די הינטערשטע פיר דייטשן. און דאָס מוזן טאָן די ערשטע פיר מאַן, וואָס זיינען אַמנאַענטסטן צו זיי. דער לאַסט-אויטאָ פאַרט. עס הייבט אַן צו טאַגן. דער, וואָס האָט ביי זיך דאָס מעסערל, זיצט לעבן מיר. דעם גראַד האָב איך געקענט מער ווי די איבעריקע, ווייל מיר זיינען די פאַר נעכט געשלאָפּן אויף דר'ערד אייבער לעבן אַנדערן. אַ יונגער חברהמאַן, אַ מאַטראַס. ער איז אפילו נישט אַדורך קיין אויספאַרשונג. ער איז געווען אין געפאַנגענשאַפט נישט לאַנג. אַ פאַר

חדשים איז אים געלונגען אויסצובאָהאַלטן זיך צווישן איינפאַכע געפאַנג-
גענע, און דאָן — זאָגט ער מיר — האָט אים זעט אויס ווער דערקענט,
ווייל ער האָט געהאַט אויסגעטאַטואירט אַן אַנקער אויפן ברוסט־קאַסטן.
מען האָט אים פאַרקויפט פאַר אַ לעבל ברויט מיט אַ פעקל טאַבאַק. דאָס
איז געווען דער פרייז פאַר יידן, קאַמיסאַרן, מאַטראַסן, אָדער באַהאַלטענע
אַפיצירן, און מ'האַט אים גענומען. געאַרבעט האָט ער ביי אַן אַעראָדראַם
פון אַרשאַ. מיט 17 טעג צוריק האָט מען אים געבראַכט אין דער טורמע
פון אַרשאַ. צווישן די נישט־היגע זיינען געווען נאָר צוויי — איך און דער
מאַטראַס. איך ווייס נישט, צי ער האָט געקענט די געגנט, אָבער איך האָב
זי שוין זייער גוט געקענט.

די דייטשע פּלאַנמעסיקייט! באַלד ווי זיי האָבן פאַרנומען אַרשאַ,
האַבן זיי דורכגעפירט אַ רעגיסטראַציע פון אַלע איינוווינער פון דער
שטאָט און פון דער אומגעגנט. די יידן האָבן זיי געהאַט אין האַנט לויט
די פעסער, וווּ עס איז ביי זיי געווען פאַרצייכנט: יעוורעי. דעם סאַוויע-
טישן אַקטיוו אויסצוזוכן איז זיי געווען שווערער. אָבער דאָס האָט זיי
געהאַלפן די אַרטיקע באַפעלקערונג און אַפילו געוועזענע מיטאַרבעטער פון
ג.ק.וו.ד. אָדער פון דער פאַרטיי, די פאַרמאַסקירטע פאַשיסטישע פאַרעטער.
ביי די דייטשע מערדער איז געווען גענוי אויסגערעכנט זייער פאַר-
ניכטונגס־פּלאַן.

לעבן אַרשאַ זיינען געווען גרויסע טיפע גריבער. דערלעבן — דער
יידישער קליינער בית־עולם, און דערביי — דער קריסטלעכער. דאָס
זיינען געווען אַנטי־טאַנק־גריבער. ענדע סעפטעמבער בין איך מיט נאָך
300 געפאַנגענע מיטגעאַנגען צו די גריבער, זיי צו פאַרטיפערן. דערנאָך
האַבן מיר געהערט אין לאַגער, אַז אין די זעלבע גריבער האָבן די דייטשן
דערשאַסן 15 טויזנט מענטשן אין איין טאָג. יידן, ציגיינער, מענטשן פון
סאַוויעטישן אַקטיוו. אָבער די מערסטע טייל — יידן. דערנאָך האָבן די
דייטשן אויסגעקליבן אַן אַנדער עקזעקוציע־אַרט, זיבן קילאָמעטער צפון-
מזרח פון אַרשאַ, 800 מעטער ביז אַ קילאָמעטער ווייט, וווּ איך האָב גע-
אַרבעט אין דער שטיינהאַקעריי. די ערשטע צייט האָבן זיי דערשאַסן צוויי
מאַל אַ וואַך. די לעצטע צייט, דאָס הייסט, אין מאַמענט, ווען מען האָט מיר
געפירט מיט דער גרופע צום עקזעקוציע־פּלאַץ, פלעגן זיי פירן אַלע
10 טעג. אַלץ מיט סיסטעם. אַלץ מיט אַרדענונג.

אַט שטייען זיי, די דינער פון מלאך־המות, און רעדן זיך רואיק
צווישן זיך. לעבן זיי ליגט אַ טויטער. זייערע שטייול זיינען פאַרשפּריצט
מיט זיין בלוט. כל זמן ס'איז געווען פינצטער, האָב איך עס נישט געמערקט.
איצטער איז אויף מיין חשבון אויסגעפאַלן אַנצוכאַפן דעם פערטן דייטש
פאַר די פּיס, ווייל איך זיך דער פערטער, און מיר האָבן זיך פאַרטיילט
יעדער מיט זיין דייטש. איך קוק אים נישט אָן, איך קוק נאָר אויף זיינע
פּיס; און נישט ווילנדיק באַמערק איך, אַז יעדער פון אונדז קוקט אויף
זיין דייטשע פּיס.

ביים שפרינגען, איז זייער וויכטיק וואָלסט שפרינגען אין דער זעלבער ריכטונג, וווּ דער אויטאָ פּאַרט. די ווייטקייט פון שפּרונג איז אָפּהענגיק פון וואָנען דו שפּרינגסט, לויט דער הויכקייט און לויט דער גיכקייט, כדי גישט צו פּאַרלירן די גלייכגעוויכט און פּאַלן. איך געדענק גישט צי אין יענעם מאַמענט האָב איך געטראַכט וועגן דעם פשוטן נאַטור־געוועץ. איך האָב נאָר באַמערקט, אַז אַלע גיין מאַן האָבן צוגעצויגן צו זיך די פּיס, גרייט צום שפּרינגען. ווען אונדזערע מערדער וואָלטן גישט געווען אַזוי זיכער אין זיך, וואָלטן זיי דאָס געקאַנט מערקן.

אַט פּאַרט מען פּאַרביי דעם געוועזענעם לאַגער, וווּ איך האָב גע־אַרבעט 14 חדשים, פון מאי 1942 ביזן 28טן יולי 1943. שיסן פלעגן זיי פון 800 מעטער ביז אַ קילאָמעטער פון דער שטיינהאַקעריי, און מיר פלעגן דאָס אָפטמאַל הערן.

עטלעכע הונדערט מעטער פאַרן עקזעקוציע־אַרט האָבן מיר אין איין אויגנבליק אַרויסגעוואָרפן די הינטערשטע דייטשן. זיי זיינען זיך גע־שטאַנען און גוטמוטיק געשמועסט צווישן זיך. און אַלץ — אַ דאַנק דעם אָפּגעריבענעם לעפעלע. אַנשטאַט שניידן זיך אַליין די אַדערן, האָט ער איבערגעשיגטן ביי זיך די שטריק און ביי די שכנים פון רעכטס און לינקס. אין אַ געוויסן מאַמענט האָבן מיר, ווי איין מענטש אַ כאַפּ געטאַן פאַר די פּיס די דייטשן און זיי אַרויסגעוואָרפן, דערנאָך — אַליין געשפּרונגען. די איבעריקע פּינף מאַן זיינען נאָכגעשפּרונגען. קיינער פון אונדז איז גישט געפּאַלן. קיינעם פון אונדז איז גישט איינגעפּאַלן צו פּרווון העלפן די איבעריקע דרייצן מאַן, און אויך גישט צו כאַפּן די אויטאָמאַטן און ביקסן, וואָס די דייטשן האָבן פּאַרלירן ביים פּאַלן. אַלע האָבן מיר זיך אַ לאַז געטאַן כמעט אין דער זעלבער ריכטונג, דאָס הייסט — צום וואַלד.

איידער דער לאַסט־אויטאָ האָט זיך נאָך פאַרהאַלטן אין זיין שנעלן פאַרן, זיינען מיר שוין געווען אָפּגעלאַפּן אַ היפש שטיקל וועג. די דייטשן האָבן געעפנט אַ פייער. די קוילן זיינען געפלוּיגן פון אַלע זייטן. קיין כוח אין דער וועלט האָט מיר גישט געקאַנט אָפּהאַלטן, אויסער דער טויט; און פון טויט בין איך דאָך אַנטלאַפּן.

דאָס האָט געמוזט זיין אומגעפער זעקס, אַדער האַלב־ויבן אין דער פּרי. איך בין געלאַפּן אַ גאַנצן טאַג, ביז עס איז געוואָרן גוט פינצטער. דעמאָלט האָב איך זיך אָפּגעשטעלט און געוואָרט אויפן פּרימאַרגן. ווייטער גיין האָב איך מורא געהאַט. אין וואַלד ביינאַכט איז געפערלעך, מען קאַן לייכט נעמען נאָר אַ פאַרקערטע ריכטונג.

פּאַרטאַג האָב איך גענומען זוכן אַ וועג. ביים שאַסיי בין איך גע־בליבן ליגן אַ היפש ביסל צייט, כדי צו אַבסערווירן. איך האָב מורא געהאַט איבערצוגיין דעם שאַסיי. איך האָב געהאַט דעם איינדרוק, אַז מ'האַט אים ספּעציעל אויסגעלייגט, מיך צו כאַפּן. אַריבערגעכאַפט זיך אויף יענער זייט שאַסיי, בין איך אַוועק טיפער אין וואַלד. אַז איך האָב דערשפּירט דער וואַלד ענדיקט זיך, האָב איך געביטן די ריכטונג. איך

האב אבער אויך געמוזט א פאר מאָל לויפן דורך אָפּענע ערטער. פון ווייטן האָב איך באַמערקט הייזער, אָבער איך האָב זיך צו זיי נישט דערנענטערט.

ס'איז געווען דער 3-טער סעפטעמבער. וווּ און וויפּל קילאָמעטער איך בין ווייט אַוועק פון אַרשאַ, האָב איך נישט געוויסט. די פּיס צעבלוי-טיקט, באַרוועס, פאַרוואַקסן, הונגעריק, דורשטיק. שטיקער לייב קריכן אַרויס פון די צעפּליקטע וועש. איך כאַפּ אויף דאָס בילן פון אַ הונט, דאָס קרייזן פון אַ האַזן. איך גיי און באַמערק אַ הייזקע האַרט ביים וואַלד. איך קוק זיך אַרום פון אַלע זייטן. ס'איז פאַרטאַג. איך פּויע צו צום הייזל. עס הערט זיך נישט קיין שאַרד. איך באַמערק אַן אָפּענעם פענצטער אויפן בוידעם, אַ לייטער שטייט. פאַרוזיכטיק, ווי אַ קאַץ, קריך איך אַרויף אויפן לייטער. איך צי אויבן אַרויף דעם לייטער. דער בוידעם איז פול מיט היי. איך באַגראַב זיך ביז איבערן קאַפּ, דערוואַרעם זיך אַביסל. צוויי געכט בין איך נישט געשלאַפּן, אָבער דער שלאַף נעמט מיך נישט.

פּלוצים דערהער איך, ווי מען רעדט אונטן. איך הער זיך בעסער צו — צוויי פּרויען, אַן עלטערע און אַ יונגערע. איך קאָן אָבער נישט דערקאַפּן, וואָס זיי רעדן. עס עפנט זיך אַ טיר און די עלטערע גיט אַ זאַג צו דער יונגערער, זי זאָל ברענגען וואַסער. איך הער ווי זי גייט צו דאַרט, וווּ ס'איז דער פענצטער צום בוידעם. זי דרייט זיך אַרום, און איך האָב זיך מורא אַ ריר צו טאָן. זי גייט צוריק אַריין אין שטוב. זי ברענגט וואַסער מיט אַ קאַראַמיסלע. איך הער ווי די עלטערע פּרעגט ביי דער יונגערער, צי זי האָט קיינעם נישט געליען דעם לייטער. דעם ענטפּער האָב איך נישט דערהערט. איך האָב נאָר פאַרשטאַנען, אַז איינע פון זיי איז אַרויס פון שטוב. אין אַ וויילע אַרום זע איך ווי זי קריכט צום בוידעם. איך זע, פאַרשטעלט פון די היי, אַ בלאַנדן קאַפּ מיט צעפּלעד. זי זעט מיך נישט. זי קוקט אָבער אַן פאַרווונדערט אויפן לייטער, וואָס איך האָב אַרויפגעצויגן, און הייבט זיך אַן מיט שרעק אַרומצוקוקן.

פאַרוזיכטיק הייב איך אַן צו איר צו רעדן. איך בעט זי זאָל זיך נישט שרעקן. דאָס מיידל האָט באַלד געוואַלט אַנטלויפן, אָבער די שרעק האָט זי צוגעשמידט צום אַרט. זי האָט נישט געקאַנט אַרויסרעדן קיין וואַרט. מעג-לעך, אַז מיין אייגענע מאַמע וואַלט זיך דערשראַקן אויף טויט, ווען זי דערזעט מיר אין אַזאַ הולד. איך האָב איר געבעטן, זי זאָל קיינעם וועגן מיר נישט זאָגן.

— ווייט — האָב איך זי געפּרעגט — זיינען מיר פון אַרשאַ ?

— 45 וויאַרסט.

דאָס האָט מיך אַביסל באַרוואיקט. איך האָב איר דערציילט, אַז כּיבין אַנטלאַפּן פון אַ געפאַנגענלאַגער אין אַרשאַ. האָט זי זיך באַרוואיקט, דאָס מיידל. איך האָב איר געהאַלפן אַראַפּשטעלן דעם לייטער, און אין אַ וויילע אַרום איז זי שוין געווען לעבן מיר מיט אַ טאַפּ מילד און אַ שטיק שוואַרץ ברויט. זי האָט אַראַפּגעוואַרפן אַ קופּע היי פון בוידעם און אַריין אין

שטוב. אין אַ ווילע אַרום איז אַרױפגעקומען די מוטער. אַן עלטערע פרוי, מיט אַ טיכל אויפן קאַפּ. ווען זי האָט מיך דערזען, האָט זי זיך פּונאַנדער־געוויינט, געשאַלטן די דייטשן, וואָס זיי האָבן געמאַכט פון אונדזער פּאַלק... — ס'קאָן זײן, אַז ער איז אומגעקומען, אָדער ער וואָלגערט זיך ער־געץ, פּונקט ווי דו...

דאָס האָט זי געמיינט דעם מאַן אירן. ער איז מאַביליזירט געוואָרן אין ערשטן טאַג פון קריג און זי האָט קיינמאַל פון אים מער נישט געהערט. איינגעשלונגען דעם טאַפּ מילך מיטן ברויט, האָט זי מיר געבראַכט אַן אַלטע רובאַשקע מיט אַ פאַר דאַרפישע לייונטענע הויזן, אַ פאַר לאַפֿ־טשעס. כ'בין שוין געווען אַנגעטאַן, כאַטש גיי אויף אַ באַל. זי האָט מיך אָבער געוואָרנט, אַז 800 מעטער פון דאַרף גייט דורך אַ גרויסער שאַסיי־וועג, אַז אַפּטמאַל קומען דאָ דייטשן. ס'הייסט, איך בין דאָ נישט גאַנץ זיכער. היינט בלייבט זי אין שטוב, נאָר נעכטן האָט זי געאַרבעט אויף דער באַן־ליניע, דריי וויאַרט פון דאַנען. יעדן דריטן טאַג קומט איר אויס דאַרט צו אַרבעטן. אין דאַרף זיינען פאַראַן 44 פרויען און זיבן מענער, פון זיי זעקס איבער זעכציק יאָר. דער זיבעטער איז אַ ייגל פון אַ יאָר 16, נישט קיין "דערבאַקענער".

זי האָט אָבער מורא כּוואַל אַרונטערגיין. ווער פון די שכנים קאָן נאָך באַמערקן. זי טראַגט מיר אַרויף אַ שער, וואָס מען שערט מיט איר שעפּסן, דעם מאַנס אַלט מעסערל צו ראַזירן. איך וואָש זיך אַרום. די קליינע האָט מיר אויך געבראַכט אַ פעלץ, און איך בין אין אים אַרייַנגעקראַכן. זי האָט מיר צוריק פאַרוואָרפן מיט היי און איך בין איינגע־שלאָפן.

אויפגעכאַפט האָב איך זיך פון אַ לייכטן שטויס. פון שלאָף הער איך ווי מען רופּט:

— פּעטערל, שטיי אויף, ס'איז שוין גאַנץ שפּעט.

איך פאַרגעס וווּ איך בין אין דער וועלט. איך שפיר אָבער אַ גלעט פון אַ פרויען־האַנט, פון אַ קינד. זי זאָגט, אז אין שטוב איז אַלץ פאַר מיר צוגעגרייט. זי קריכט אַרונטער, איך — נאָך איר. פינצטער, חושך. וווּ נישט וווּ זעט מען אין דערפּל אַ שפּעלטל פון ליכט. דאָס מיידעלע נעמט מיך ביי אַ האַנט און פירט מיך דורך אַ טיר. זי פאַרשפּאַרט די טיר און עפּנט אַ צווייטע. אויפן טיש איז צוגעגרייט עסן. אַן אויוון, ווי אין אַלע רוסישע כאַטעס, אַ קאַריטע מיט הייס וואַסער. איך בין שוין אַזוי אויסגעבענקט נאָך אַ וואַרעמער שטוב. צוערשט האָב איך זיך צוגעזעצט צום טיש. אַ לעמפל אַן אַ גלאַז, געמאַכט פון אַ גילז פון אַ גראַנאַט, די קבויט אַרייַנגעלאָזט אין חזיר־שמאַלק, געמישט מיט מאַ־שין־איייל. ס'שטייט אויך אַ פּלעשל סאַמאַנאָן. די אַלטע מיט דער טאַכ־טער עסן ווייניק וואָס, זיי פאַרגעסן אָבער נישט כּסדר אַנצופּילן מיין גלאַזן. נאָכן עסן: האָבן זיי אַראַפּגעצויגן פון מיר די קליידער. אין אַ וויי־

לע ארום בין איך שוין געזעסן אין דער הילצערנער קאריטע און זיי האבן מיר געהאלפן ארומוואשן זיך פון ברוד און שמוץ.

— אין אַט דער קאריטע — דערציילט די אַלטע — פלעגן מיר געבן עסן די חורים. אָבער איצטער זיינען אין קאַלכאַז נישטאָ קיין חורים, סיידן די, וואָס מען באַהאַלט זיי אויס אין אַ מאַלינע, אין וואַלד. זי אַליין האָט די קו אירע אויך באַהאַלטן אין אַ גרוב, אין וואַלד, באַדעקט מיט ברעטער, פון אויבן פאַרשאַטן מיט זאַמד. עטלעכע קי זיינען דאָרט באַגראַבן, און גיבן פאַרן דאָרף אַביסל מילך. אויך ברויט און קאַרן איז דאָרט באַהאַלטן.

די מאַמע און טאָכטער זיינען אַוועק אין אַ זייט און עפעס גע-
שושקעט זיך :

— ווי רופט מען דיך ? — האָט די טאָכטער מיך געפרעגט, שטיל און פאַרשעמט צוגעגעבן — קאַנסט היינטיקע נאָכט שלאָפן אויפן אויוון.
— און וווּ שלאָפט איר ?
— אויך דאָרטן.

האַב איך אַ קוק געטאָן אויף דער מאַמען, נאָר זי האָט זיך גע-
מאַכט, אַז זי הערט גאַרנישט, זעט גאַרנישט. בין איך צוגעגאַנגען צו איר, איר אַ קוש געגעבן אין האַנט און איר באַדאַנקט פאַר אַלץ, פון גאַנצן האַרצן. זי איז געווען אַזוי גערירט, אַז זי האָט זיך פונאַנדערגע-
וויינט, אַזוי היסטעריש געוויינט, אַז די טאָכטער האָט זי געמוזט באַ-
רויקן. איך בין שוין נישט געוויינט געווען צו טרערן, אָבער איך האָב נישט געפילט, ווי די טרערן רינען אויך ביי מיר איבערן פנים.
מיר ליגן אַלע דריי אויפן אויוון. איך בין אַביסל שיכורלעך פון דעם סאַמאַגאַן. די לאַפּטשעס האָב איך געלאָזן אויף דרײַער. און כאַטש דער קאַפּ אַרבעט נישט מער אַזוי קלאַר, טראַכט איך, אַז מ׳וואַלט גע-
דאַרפט זיך אַפּשר אַנטאָן. מאַלע וואָס עס קאַן פאַסירן.

איך ליג צווישן מאַמע און טאָכטער. דער אויוון איז גענוג גרויס, איך פיל אָבער ווי דאָס מיידל טוליעט זיך צו מיר. איך געפינן זיך אין אַ מאַדנער לאַגע. איך וויל זי נישט אַפּשטויסן, איך האָב אָבער מורא זי אַרומ-
צונעמען. די מוטער רעדט צו מיר. זי דערציילט, אַז אַפט קומען אַהער פאַרטיזאַנער. מיט עטלעכע וואַכן צוריק האָבן עס. עס. אַרומגערינגלט דעם וואַלד. 10 טעג האָבן געדויערט די שלאַכטן. ס׳זיינען געווען אַ סך טויטע פון ביידע זייטן. איצט האָבן זיך די פאַרטיזאַנער איבערגעקליבן אין אַנדערע ערטער.

— דער סטאַראַסטע ביי אונדז איז נישט קיין נאַרישער מענטש. ווען עס קומען פאַרטיזאַנער, מאַכט ער זיך נישט זען... ער ווייס פון גאַרנישט... די דייטשן שטעלט ער צו אַרבעטער. מענער און פרויען דאַרפן גיין אַרבעטן, איבערהויפט ווינטער, אַפּצורוימען דעם שניי.

זי האָט מיר דערציילט פון איר פינצטער לעבן. פאַרן קריג זיינען זיי געווען אַ פאַמיליע פון 6 מענטשן, 3 זין און אַ טאָכטער. דער על-

טערער זון — א מאַטראַס אין וואַלדיוואַסטאָק, 25 יאָר אַלט. דער צוויי-טער — 23 יאָר. דער ייִנגסטער — 18 יאָר, האָט געהאַלטן ביים ענדיקן אַ פּאָך-שול. און דאָס מיידל האָט זיך זייער גוט געלערנט, ביז ס'איז אויסגעבראַכן דער פּאַרשאַלטענער קריג. דער מאַן האָט, דעם אמת גע-זאָגט, ליב געהאַט דעם טרונק. פאַרן מאַכן דעם היימישן סאַמאַגאַן האָט לויטן געזעץ, געדראַט פון 8 חדשים ביז 3 יאָר. דאָס הייסט — אַז מען האָט געכאַפט מאַכן דעם סאַמאַגאַן — 8 חדשים, אָבער פאַר פאַרקויפן — ביז 3 יאָר. דאָ אין דאַרף, איז מען אָבער געווען פאַרבונדן צווישן זיך — משפּחות, ברידער, שוועסטער, מומעס, פעטערס, שוואַגערס. צו קויפן ריכטיקע וואַדקאַ איז קיינמאַל נישט געווען ענגונג.

— וויפל ברויט האָט איר געקראָגן פאַר אַן אַרבעט-טאַג ? — פּרעג איך.

— ווי אַ יאָר, אַמאַל 300 גראַם, אַמאַל 400 גראַם. אין 1940 האָבן מיר געקראָגן 180 גראַם. אַזוי אַז מען האָט צום קאַרן-מעל געמוזט צו-מישן צעמאַלענע בלעטער. ווינטער איז דער מאַן אַוועק אַרבעטן אין אַרשאַ, ביים האַקן און צוגרייטן אייז אויפן זומער. אויב ער האָט נאָר נישט פאַרשיכורט די פאַר רובל... מ'האַט געלעבט מיט דער האַפענונג, אַז ס'וועט בעסער ווערן. דער מאַן האָט נישט געקאַנט לייענען, נישט שרייבן, איך — אויך נישט. דערפאַר האָבן מיר געוואַלט, אַז די קינדער זאָלן כאַטש זיין „גראַמאַטנע“. און מיר האָבן עס אויסגעפירט.

זי זשאַלעוועט נישט קיין שוועבעלע, פאַקטיש — אַ האַלב שווע-בעלע, ווייל מ'האַט זיי אין די דערפער געשפּאַלטן אין דער לענג — און צינדט ווידער אַן דעם לאַמפּ. זי ברענגט מיר אַ פאַמיליע-בילד : צוויי יונגע מענטשן. זי האַלט אַ קינד אויפן שויס, אומגעפער אַ יאָר אַלט. הינטער זיי שטייען דריי ייִנגלעך. איך קער אום דאָס בילד, די דאַטע : 1928.

— דאָס — זאָגט זי — איז די טאַכטער מיינע, און דאָס איז פאַ-וועל. הינטן שטייען פאַוועל, אַליאַשאַ און מיכאַ.

זי וויקלט איין דאָס בילד אין טיכל. דאָס אַלץ, זאָגט זי, איז איר איבערגעבליבן. די טאַכטער כאַפט זיך אַרויס :

— וואָס האַסטו זיך אַזוי פּונאַנדערגערעדט ? אַלץ דאַרפסטו דער-צייילן ?

— זאָלן אַלע אין דער וועלט וויסן — זאָגט די אַלטע — וואָס פאַראַ פאַרשאַלטענע ראַסע די דייטשן זיינען. אין יולי 1941 האָבן מיר דער-הערט אַ גערויש פון טאַנקן און מאַטאַציקלען. זיי האָבן אַרומגערינגלט אונדזער דאַרף בעלאַיע, אַלעמען אַרויסגעטריבן פון די הייזער. די טאַכ-טער האָב איך באַהאַלטן אויפן אויוון. אויפן פּלאַץ האָבן זיי אַנגעשטעלט אויף אונדז די אויטאָמאַטן, און די איבעריקע זיינען אַוועק רויבן. זיי האָבן אַנגעלאָדן אַ לאַסט-וואָגן מיט הינער, קאַטשקעס, גענדז. איינער, אַן אַפיציר, אַ הויכער, אין ברילן, האָט אַפּגעקליבן די מענער. אַז ער

האָט אָפּגעקליבן 50 מאָן, האָט ער אַרויסגערופן אַ דייטש, וואָס האָט געקאָנט רעדן רוסיש, קענטיק אַ וואַלגאַ-דייטש, און ער האָט געמאָלדן, אַז זיי אַלע ווערן דערשאַסן, ווייל נעכטן האָט מען נישט ווייט פון דאָ-נען געשאַסן אויף אַ דייטשער מאַשין. אויב עס וועט פאַסירן נאָך אַמאָל האָט ער געזאָגט, וועט מען דאָס גאַנצע דאָרף פאַרניכטן. די 50 אָפּגע-קליבענע האָבן זיי אַוועקגעשטעלט לעבן קאַנטאַר פון קאַלאַזאָ און זיי אויסגעשאַסן. אייניקע האָבן זיך אַריינגעכאַפט אין קאַנטאַר, האָבן זיי אַריינגעוואַרפן גראַנאַטן דורכן פענצטער. דאָס הויז איז פאַרברענט געוואָרן. קיין איין איינציקער פון די 50 איז נישט געבליבן לעבן, צווישן זיי אויך — מיין 18-יאַריקער מיכאַ. עס האָבן זיך אָנגעכאַפט נאָך צוויי הייזער דערלעבן, געדעקט מיט שטרוי. איינס איז געווען אונדזער הויז. דאָ בין איך גע-בוירן געוואָרן, דאָ חתונה געהאַט. דער דאָך ברענט און איך לויף ראָ-טעווען מיין טאַכטער, מיין יולען. זי ליגט אויף דער ערד, אַ פאַרבלו-טיקסטע, די קליידער צעריסן, האַלב-נאַקעט, און רירט זיך נישט פון אַרט. גלייך ווי איך בין אַרויסגעלאָפן, איז איינגעפאַלן דער ברענענדיקער דאָך. ביי דער שוועסטער אין שטוב האָב איך דאָס מיידעלע אָפּגעמונטערט. איך בין געלאָפן זוכן די דאַקטערשע, אַ ייִדישע, אַ טייערער מענטש... — און זי צלמט זיך איבער — ווייזט זיך אַרויס, אַז זי איז געווען באַ-האַלטן אויפן זעלבן בוידעם, וווּ דו ביסט אַרויף. זי איז געווען ביי איר שוועסטער. דער שוועסטערס מאָן איז געווען דער שמיד פון דאָרף. אָפּטמאָל פלעגט ער קומען צו מיין מאָן. ביידע האָבן נאָך פאַרן צאָר געדינט אין זעלבן פּאַלק.

ביידע שוועסטער זיינען געווען אַזוי בלאָס, ווי לעבעדיקע מתים. איך האָב אָנגעכאַפט די דאַקטערשע ביי דער האַנט, געשלעפט זי וואָס גיכער צו מיין טעכטערל. דאָס קינד האָט געהאַלטן אין איין וויינען. מער ווי צען דייטשן האָבן דאָס קינד פאַרגוואַלדיקט. איר גאַנצער גוף איז געווען בלוי. צוויי חדשים איז זי אָפּגעליגן אין בעט. מיט דעם שכנס קינד, אַ מיידל פון אַ יאָר 11, איז געווען נאָך ערגער. מען האָט דאָס קינד פאַרגוואַלדיקט, און אין דריי טעג אַרום איז זי געשטאַרבן.

ביי אונדז אין דאָרף האָט צוויי יאָר ביז פאַרן קריג געאַרבעט אַ פאַרוואַלטער פון סקלאָד. פון וואַנען ער האָט זיך גענומען, ווייס מען נישט. דעם 22-טן יוני 1941 איז ער פלוצים נעלם געוואָרן. אין חודש יולי, עטלעכע טעג נאָכן גרויסן אומגליק, האָט ער זיך פלוצים באַוווּזן אין דאָרף, אין אַ האַלב-דייטשן, האַלב-רוסישן אונפאַרם, מיט אַ ווייסע באַנד אויפן אַרבל, באַוואַפנט, און מיט נאָך אַ צענדליק ווי ער. ער האָט אונדז דערקלערט, אַז פון היינט אָן איז ער דער שעף פון דער פּאַליציי אויף דריי דערפער. איך ווייס, האָט ער געזאָגט, אַז אין דאָרף זיינען קיין קאָמוניסטן נישט געבליבן, און ער האַפט, אַז אין גיכן וועלן אין

גאנץ רוסלאַנד מער נישט בלייבן. אַז סױועט זיך ענדיקן דער קריג, וועט ער צוריקקריגן זיין מיל אין קראַסנאַיע, לעבן סמאַלענסק. נאָר צוערשט — זאָגט ער — דאַרף מען פטור ווערן פון די זשידעס און קאַ-מוניסטן. ער האָט באַמערקט די פרוי פון שמיד, און אַן אַנדערע, זייער ענלעך צו איר. האָט ער געפרעגט ווער זי איז. דאָס איז איר שוועסטער, האָט זי געזאָגט, פון באַריסאַוו. ער האָט געוויסט, אַז זי האָט אַ שוועסטער, אַ דאָקטערשע, אין באַריסאַוו. האָט ער זיך פאַרענטפערט, אַז דאָס האָט ער געמיינט אַנדערע יידן, וואָס טוען גאַרנישט. ער האָט זיי פאַרזיכערט, אַז ווי לאַנג ער וועט זיין דער שעף פון די דריי דערפער, וועט זיי גאַר-נישט געשען. ״די בעסטע דאָקטוירים — האָט ער צוגעגעבן — זיינען מערסטנס זשידעס״. אָבער אין עטלעכע טעג אַרום האָט מען אים גע-בראַכט אין דאַרף, אַ דורכגעשאַסענעם אין פלייצע. מ'האַט געשאַסן אויף אים אין וואַלד. עטלעכע פון זיינע מענטשן זיינען דערהרגעט געוואָרן. ער האָט געבעטן די דאָקטערשע זאָל אים היילן.

אין סעפטעמבער 1941 איז ער געקומען צורייטן אויף אַ פּערד, איז אַריינגעלאָפן צו די יידישע פרויען, די קאַגאַנס. די צוויי שכטעס האָט ער געהייסן אַרויסגיין, און האָט פאַרשפּאַרט די טיר. אין אַ וויילע אַרום זיינען ביידע יידישע פרויען אַריין צו מיר און געזאָגט, אַז איך קאָן זיך אַריינציען צו זיי, זיי מוזן אַוועק. עס דראָט זיי דער טויט. מיר האָבן זיך צעקושט און געוויינט. זיי זיינען אַוועק מיט די פעקלעך אויף די רוקנס. מיט עטלעכע טעג שפּעטער איז אַנגעפאַרן אַ לאַסט-אויטאָ, מיט 4 פּאַליציאַנטן און 4 דייטשן, אין שוואַרצע אונטערפּאַרען, מיט קאַסקעס. זיי האָבן געפרעגט וווּ עס וווינען דאָ די צוויי זשידאָווקעס. מיין טאַכ-טער איז פאַר שרעק גלייך אַרויף אויפן בוידעם. זיי פרעגן מיך ווי איך הייס. זאָג איך זיי, אַז איך הייס גאַליקאַוואַ.

— דאָ וווינען דאָך די שוועסטער קאַגאַן.

— זיי האָבן דאָ טאַקע געלעבט, אָבער מיט אַ וואַך צוריק האָבן זיי געזאָגט, אַז זיי גייען אַרבעטן אין אַ דייטשן שפיטאַל אין סמאַלענסק. די דייטשן האָבן עפּעס גערעדט צווישן זיך. דאָס איינציקע, וואָס איך האָב געהערט, איז געווען — ״פאַרפּלוקט״. זיי האָבן מיר געסטראָ-שעט און געפאַדערט איך זאָל זיי געפּינען 100 אייער און 10 פּלעשער סאַמאַגאַן. קוים געפּינען 4 פּלעשער. איך וואַלט דעם סאַמאַגאַן אַפּגעסמט. זיי האָבן אַלץ צוגענומען און אַוועק.

איינמאַל, ענדע אַקטאָבער, דער שניי איז שוין געלעגן פעסט, קומט אַריין אַן עלטערער מענטש און בעט עפּעס אַפּצועסן. איך האָב אים גע-געבן אַ גלאַז מילך, קאַרטאַפּל, ברויט. ער איז געבליבן נעכטיקן. ער האָט געפרעגט, צי קאָן איך פאַר זיינע חברים קריגן אַ ביסל זאָלץ און אַ פאַר פּלעשער סאַמאַגאַן. ווער זיינען דיינע חברים? — האָב איך אים געפרעגט. האָט ער זיך געמאַכט נישט הערנדיק. איך האָב געזען, אַז ער וויל מיט מיר עפּעס רעדן, אָבער די טאַכטער איז געווען דערביי.

ווי נאָר מיין טאַכטער איז אַרויס, האָט ער מיר געזאָגט, אַז ער האָט פאַר מיר אַ גרויס פון ראַכילן. איך בין געבליבן ווי געליימט. איך האָב געקושט זיין האַנט, ער זאָל מיר זאָגן וואָס זי מאַכט און וואָס מאַכט איר שוועסטער? איר שוועסטער, האָט ער דערציילט, האָבן די בעס-טיעס דערמאָרדעט. זיי האָבן זיך ביידע געפונען אין אַ פאַרטיזאָנער-אַפ-טיילונג. און אויך ער אַליין איז פון דאָרטן. ער האָט אָפגעשפּיליעט זיין שינעל און איך האָב דערווען אַ רויטן שטערן און אַ באַגאַן, אָנגעשטע-פעט אין אַ זייט. איך זאָל נישט מיינען, האָט ער מיר געזאָגט, אַז איך בין אַזוי אַלט, ווי איך זע אויס. דאָס איז אַ פאַרמאַסקירונג. אין דעם מאַ-מענט איז אַריין מיין טאַכטער. אַז מיין טאַכטער האָט געהערט, אַז דאָ זיצט אַ פאַרטיזאָן, האָט זי אים געבעטן, ער זאָל זי מיטנעמען, ווייל זי וויל נקמה נעמען פאַר מיכאַן און פאַר אַנדערע. וועגן זיך האָט זי זיך געשעמט צו דערציילן. האָט ער אַרויסגענומען זיין באַגאַן, אַרויסגענומען די קוילן און געהייסן דער טאַכטער פרובירן שיסן. דאָס מיידל האָט גענומען דעם באַגאַן און פאַר שרעק זיך געטרייסלט ווי אַ בלעטעלע. "זעסט — האָט ער געזאָגט — אַבי דו ווילסט ווערן אַ פאַרטיזאָן. דאָרפסט צוערשט ווערן געזונט". וואָס מיט איר האָט פאַסירט, האָט ער געווסט פון ראַכילן.

נאָך איר לאַנגן דערציילן, האָב איך זיך אָנגערופן, אַז זי רעדט צופיל פאַר אַ מענטשן, וואָס זי קען נישט. זי קאָן אַמאָל אַרויפפאַלן אויף אַ פאַרעטער. און איך האָב איר דערציילט, אַז אין שטאַף-לאַגער לעבן אַרשאַ איז דער שעף פון לאַגער אַ געוועזענער נאַטשאַליק פון נ. ק. וו. ד. ער שלאַגט און פייניקט די געפאַנגענע. און דאָס איז אַ געוועזענער מיט-גליד פון דער פאַרטיי...

אין דרויסן האָט שוין גענומען טאַגן. איך האָב איר געזאָגט, אַז עס וועט זיין אַ סך פאַרויכטיקער פאַר מיר כּיזאַל שלאַפן, טיף באַגראַבן אין היי אויפן בוידעם. אַבער דעם לייטער דאַרף מען צונעמען.

איך בין צוריק אַרויף אויפן בוידעם, אַריינגעקראַכן אין פעלץ, און איינגעשלאָפן, אַז אפילו אַ באַמבאַרדירונג וואַלט מיר נישט אויפ-געוועקט. אויפגעמאַכט די אויגן, איז שוין געווען גרויסער טאַג. איך האָב מורא געהאַט אַ ריר צו טאָן זיך. איך האָב אַראַפגעקוקט דורך אַ שפאַרע און געזען — פון איין זייט איז געווען דער וואַלד און פאַר דער צווייטער זייט — אַ שטיק פעלד, וווּ פרויען גראַבן קאַרטאַפּל.

פאַרנאַכט איז צו מיר אַרויפגעקומען דאָס מיידל, כלומרשט מיט אַ קופּע היי. אין אַ טיכל האָט זי געברענגט אַ טאַפּ הייסע קאַרטאַפּל, אַ פלאַש מילך און אַ גאַנצן דאַרפישן לאַבן ברויט. זי האָט מיר געזאָגט, אַז ווען עס וועט פינצטער ווערן, זאָל איך אַראַפגיין. איך האָב זיך קוים דערוואַרט ס'זאָל פינצטער ווערן. איך טאַפּ אַן דאָס אַרט, אַבער כּגעפיין נישט דעם לייטער. בלייב איך ליגן און האָב מורא זיך אַ ריר צו טאָן.

איך הער, ווי מען רעדט אונטן, און ווי מיין גוטע באַלעבאַסטע רעדט ספעציעל הויך, אָז איך זאָל הערן. אַ פּרוי פּרעגט ביים מיידל :

— פאַרוואָס ביסטן נעכטן ביי אונדז נישט געווען, יוליאַ ?

— איך האָב אַ סך זאַכן צו טאָן. היינט איז מיין ריי צו מעלקן די

קו, איך האָב נאָך עפעס אויסצווואַשן.

זיי האָבן נאָך אַ היפשע וויילע גערעדט, דערנאָך האָב איך געזען איר שאַטן, ווי יוליאַ איילט צום וואַלד, מיט אַן עמער אין האַנט. ווען איך האָב פאַרשטאַנען, אָז קיינער איז נישטאַ אונטן, בין איך פלינק ווי אַ קאַץ אַרונטער פון בוידעם. איך האָב אַוועקגעפּויעט אין דער ריכטונג צום וואַלד. איך האָב געפונען אַ ליידיק אַרט און געמאַכט גימנאַסטישע באַוועגונגען, אויסצוגלייכן זיך אַביסל פון מיין פאַרגליווערטקייט. מיט דער סטעזשקע בין איך אַוועק טיפּער אין וואַלד. פּלוצים הער איך טריט. איך טראַכט : ווער קאָן עס גיין ביינאַכט אין וואַלד ? קיין דייטשן זיכער נישט. זיי האָבן מורא פאַרן וואַלד ביינאַכט. איך לייג זיך אַוועק הינטער אַ בוים און פון אונטן קאָן איך זען יענעם, און יענער מיך — נישט. איך זע אַ נידעריקע פּרוי מיט אַן עמער אין האַנט.

— יוליאַ ! — האָב איך שטיל אַ רוף געטאָן.

זי האָט זיך דערשראַקן, אַבער באַלד זיך געכאַפט :

— דיאָדאַ גרישאַ ? דאָס זייט איר ?

זי האָט מיך אפילו נישט געפּרעגט וואָס איך טו אַזוי שפּעט אין וואַלד. איך האָב צוגענומען ביי איר דעם עמער מיט דער מילך און מיר זיינען אַוועק צו דער שטוב. דערנאָך האָב איך זיך באַקלערט, בין גע- בליבן לעבן וואַלד און זי געבעטן, אויב קיין פּרעמדע זיינען נישטאַ, זאָל זי קומען מיר זאַגן. איז אַ וויילע אַרום איז זי שוין געווען צוריק.

— קום אַביסל שפּאַצירן אין וואַלד — האָב איך פאַרגעלייגט.

זי האָט איינגעשטימט, אַן רייד. איך האָב זי אַלץ אויסגעפּרעגט, וועגן גאַנצן דאָרף און פאַרוואָס איר מוטער איז אַזוי אַנגעשראַקן. זי האָט מיר דערציילט, אַז די דאַרפישע שפּירן, אַז דאָ אין דאָרף מוז זיין אַ מסור, און אפשר נישט איינער, נאָר זיי ווייסן נישט גענוי — ווער. עס זיינען דאָ עטלעכע פּרויען, וואָס די סאַויעטן האָבן געהאַט זייערע מענער פאַרשיקט אין סיביר. איינעם, ווייל ער האָט דערציילט אַן אַנעק- דאָט, דעם אַנדערן — פאַר אַן איבעריק וואָרט, דעם דריטן — ווייל ער איז אַ פאַר טעג נישט אַרויס צו דער אַרבעט, נאָך איינעם — כלומרשט אַ געוועזענער קולאַק. אין דאָרף אויף דער "פּראַוולעניע" (גמיוע) הענגט אַ צעטל פון די דייטשן, און דאָרט ווערט געזאַגט, אַז אויב אין דאָרף וועט מען כאַפּן אַ רויט-אַרמיער, נישט קיין רעגיסטרירטן, וועט מען די גאַנצע פּאַמיליע אַרעסטירן. און אויב עמיצער האָט פאַרבינדונגען מיט די פאַרטיזאַנער, און מעלדעט נישט, וועט די גאַנצע פּאַמיליע דער- שאַסן ווערן. פאַר זיך האָט זי נישט מורא, נאָר — פאַר איר מאַמען.

איר איז אַלצאיינס. איידער אַזאָ לעבן, שטענדיק אין שרעק, איז בעסער דער טויט.

— אַט — זאָגט זי — גיי איך מיט אייך אין וואָלד, ביינאַכט, אין דער פינצטער. איך גיי אָן שרעק, כאַטש איך קען אייך אַזוי ווייניק. איך פיל אָבער, אַז איר וועט מיך פאַרטיידיקן ווי אַ ברודער. אָבער אַז די דייטשן קומען, איז וווּ איינער קאַן, באַהאַלט ער זיך. זיי האָבן אָבער מורא פאַרן וואָלד, ווי פאַרן טייול. אָבער די פאַרקויפטע "שקורעס", די פּאַליציי, זיינען אַפט נאָך מער געפערלעך ווי די דייטשן, ווייל זיי רעדן אונדזער לשון...

איך האָב זי באַרוקט און געזאָגט, אַז ווי נאָך איך וועל זיך אַ פאַר טעג אַפּרוען, וועל איך אַוועקגיין. צוליב מיר דאַרפן זיי נישט ריי-זיקירן. איין זאך בעט איך, אויב די מאַמע וואָלט נישט געקאָנט פאַר מיר אַביסל סוכאַרעס אויסטריקענען. אויב זיי ווילן, קאַן איך פאַר זיי אין וואָלד אָנהאַקן האַלץ. איך האָב געוויסט, אַז דאָס איז שטענדיק אַ פּראַבלעם אין די דערפער.

אויף מאַרגן זיינען מיר שוין ווידער אין וואָלד, מיט אַ האַק. מיר האָבן אַפּגערעדט, אַז יוליאַ וועט מיר ברענגען עסן. און וועגן די סוכאַרעס, האָט די מאַמע געזאָגט, אַז כּוואַל נישט זאַרגן. דערביי האָט זי אַרויס-גענומען אַ זעקעלע מיט מאַכאַרקע און ס'איז מיר ליכטיק געוואָרן אין די אויגן: אַ פּול זעקעלע מיט מאַכאַרקע און אַ שטיק צייטונג, אויך אַ קעסטעלע אָנצורויכערן. פאַרן קריג האָב איך אַזאָ קעסטעלע נישט געזען. דאָס איז געווען אַ שאַכטל, אַ העלפט די גרויס פּון אַ קעסטל שוועבעלעך. אַ שטיקל שטאַל, אַדער סתם אַ שטיקל אייזן פאַרפעסטיקט. אין דער טיף פּון קעסטעלע אַ שטיקל וואָלענע איבערגעברענטע שטאַף, אַ קרעמען, דאָס הייסט אַ שטיינדל, האַלב ווייס און האַלב שוואַרץ. אַז מען קלאַפט דאָס שטיינדל אין אייזן, גייען ארויס פּונקען. פּון די פּונקען כאַפט זיך אַן דאָס שטיקל שטאַף. און דאָן קאַן מען אָנברענען דאָס ציי-גאַרעטל, אַדער אפילו מאַכן פייער. אַ פאַרמעגן!

עס איז גענוג געווען פאַר מיר עטלעכע, נאַרמאַלע טעג, און איך בין ווידער געקומען צו די כּוחות.

דער באַווייז: די גרויסע קופּע האַלץ, וואָס איך האָב אָנגעהאַקט פאַר די פיר טעג און באַקומען ווידער מיינע מאַזאַליעס אויף די הענט. היינט איז פּרייטיק דער 8-טער סעפטעמבער 1943. שוין זעקס טעג ווי איך בין אַנטלאָפּן פּון טויט. עס איז נאָך גאַנץ פרי און איך בין גרייט אַוועקצוגיין.

איך האָב מיט זיי אַפּגערעדט, אַז יוליאַ וועט דורכגיין אין דאַרף און זיך אַרומקוקן, אויב ס'איז נישטאָ קיין געפאַר. איך האָב אפילו מיט איר אַפּגערעדט אַ צייכן: אויב אַ געפאַר, וועט זי אַנטאָן אַ טיכל אויפן קאַפּ, אויב נישט וועט זי דאָס טיכל האַלטן אין האַנט.

ווידער אין די לאפעס פון שונא

אין דער פרי האט מיך געמאטערט א פארגעפיל. איך האב געטראכט, אז דאס איז אפשר דערפאר, ווייל איך דארף זיך צעשיידן מיט די טיי-ערע מענטשן. אבער טאקע דערפאר, האב איך געטראכט, וואס זיי זיינען גוטע מענטשן, דארף איך וואס גיכער אוועקגיין, ווייל זיי קאנען זייער טייער באצאלן.

אט איז ארויף צו מיר אויפן בוידעם די אלטע, האט זיך מיט מיר געזעגנט, מיך איבערגעצלמט און געזאגט, טאמער בלייב איך לעבן נאכן קריג, זאל איך אומבאדינגט קומען. זי האט מיר געבראכט א שטיקל פון-טער, א שטיקל קעז. דאס מיידל האט מיר ארויפגעטראגן נאך אביסל מאכארקע. ווידער ארויף, ווידער אראפ.

און דאס איז, קענטיק, געווען פאר מיר פאטאל. זעט אויס, אז עמי-צער האט באמערקט. אלץ איז געווען צוגעגרייט. מיר האבן זיך ארומ-גענומען, זיך געזעגנט ווי א ברודער מיט א שוועסטער. מיר האבן גע-וויינט. זי איז ארונטער און איך בין געבליבן ווארטן אויפן סיגנאל. איך האב אויסגערעכנט, אז דורכגיין דאס דארף אהין און צוריק, דארף געדויערן 25—20 מינוט. עס האט אבער געמוזט איבערגיין מער ווי א שעה און — נישטא קיין סימן פון יוליען. איך בין געווען אזוי פאר-טיפט אין אויסקוקן, אז איך האב נישט באמערקט ווי עמיצער האט צו-גענומען דעם לייטער. און אט הער איך פון אונטן א געשריי, א הארטע מענער-שטימע:

— קריך ארונטער! גיי צו צום ברעג מיט אויפגעהויבענע הענט!
אויב וועסט זיך פארטיידיקן, צינדן מיר אונטער די שטוב. ביסט ארומ-גערינגלט!

עטלעכע מינוט האב איך זיך נישט געקאנט ריין פון ארט. איך האב אויפגעהויבן די הענט און זיך באוויזן ביים ברעג פון בוידעם. איך האב דערזען עטלעכע באוואפנטע יונגען, אנגעטאן האלב-רוסיש, האלב-דייטש. 5 מאן זיינען געשטאנען אנטקעגן מיר, אנגעשטעלט אויף מיר די ביקסן. איינער האט צוגעשטעלט דעם לייטער און איך בין ארונטער.

מען האט מיך ארומגעטאפט און געפרעגט, צי איך האב נישט קיין געווער. צוויי זיינען ארויף א קוק צו טאן, אפשר איז דארט נאך עמי-צער דא. ס'האבן זיך צונויפגעקליבן 12 באוואפנטע, אנגעטאן ווי איינער האט געהאט. געווען אפילו א בארוועסער, און ער האט צוגעהינקט.

מ'האט מיך נישט געשלאגן, נישט געבונדן, נאר אוועקגעפירט אין דער קאלבאזנע "אופראולעניע". דא האב איך דערזען זייער שעה. איך האב אים דערקענט לויט דעם ווי זיי האבן מיר געהאט דערציילט. מיט מיר איז ער זיך גוט באגאנגען, אפשר דערפאר, ווייל איך האב אים גע-

ענטפערט אויף אַלץ, ווער איך בין, פון וואָנען איך בין. ווען ער האָט געבעטן פאַפּירן, האָב איך אים געזאָגט :

— וווּ האָט איר געזען, אַז אַ קריגסגעפאַנגענער פון 1941 זאַל נאָך האָבן ביי זיך פאַפּירן ?

דערווייל האָט זיך פאַרזאַמלט פיל מענטשן. איינע אַ פרוי האָט מיך געפרעגט, צי איך וויל עסן. איך האָב געזאָגט, אַז דער הונגער איז מיר פאַרגאַנגען, און איינע האָט צוגעגעבן :

— קאַן אים דען ליגן אין קאַפּ עסן? ... זע ווי צעשראַקן ער איז...
כ'בין נישט צעשראַקן. וואָס פאַראַ פאַרברעכן בין איך דען באַ-
גאַנגען ? זיי האָבן געברענגט די פרוי, ביי וועלכער כ'בין געווען אויפן בוידעם.

— קענסט דעם בירגער ? — האָט געפרעגט דער שעף.

איידער זי האָט געעפנט דאָס מויל, האָב איך געזאָגט :

— פון וואָנען זאַל זי מיך קענען ? אַז איך בין אַרויף אויפן בוי-
דעם, איז די שטוב געווען פאַרשלאָסן. דערנאָך בין איך פאַרהאַלטן גע-
וואָרן...

דער שעף האָט זיך איבערגעקוקט מיט זיינע חברה. איך האָב גע-
האַט אַ געפיל, אַז עס פאַרדריסט זיי די גאַנצע מעשה. אַצינד זיינען זיי געצוונגען מיך איבערצוגעבן דער פעלד-זשאַנדאַרמערע. מ'האַט מיר מיט אַ צייכן אַפילו אַנגעוויזן, ווער ס'האַט געמסרט — אַ יונגע פרוי. מענטשן האָבן פאַר איר מורא געהאַט. אומעטום שטעלט זי אונטער אַן אויער.

אַז ס'האַט גענומען טונקל ווערן, האָט מען מיך אַריינגעפירט אין אַ שטעלכל. זיי האָבן אַנגעצונדן אַ שוועבעלע און איך האָב באַמערקט, אַז עמיצער ליגט שוין דאָרט אויפן שטרוי. דער געהילה פון שעף האָט מיך געפרעגט צי איך וויל עפעס דערליידיקן, און אַז איך בין געגאַנגען מיט אים, האָט ער מיך אַ צי געטאַן פאַרן אַרבל און אַ שושקע געטאַן, אַז כ'זאַל מיטן פאַרשוין זיין פאַרויכטיק. האָב איך אים געזאָגט, אַז איצט, ווען מיר זיינען אויג אויף אויג, קאַן ער מיך דאָך לאָזן אַנטלויפן. ענט-
פערט ער, אַז טאַקע צוליבן צווייטן — קאַן ער נישט. זאָג איך, אַז איך פאַרשטיי נישט.

— ווען דו וועסט זיך געפינען מיט אים... — האָט ער עפעס אַנגע-
הויבן און נישט פאַרענדיקט, ווייל טריט האָבן זיך דערנענטערט. איך גיי אַריין אין וואַטער.

ס'איז צוגעקומען אַ פאַליציאַנט און געזאָגט, אַז דער שעף האָט אים געשיקט צו הילה, טאַמער פרוווי איך אַנטלויפן.

— איך גלויב נישט, אַז ער זאַל פרווון אַנטלויפן. איצט — זאָגט ער — איז צו שפעט, ווייל צופיל מענטשן האָבן ביידע געזען. אויב נישט, וואָלט מען געדאַרפט יענעם אינגאַנצן אַפּרוימען, ווייל די ערגסטע זיינען די, וואָס אַרבעטן פאַר ביידע זייטן. פון אַזאַ קאַנסטו אַלץ דערוואַרטן.

איך האָב אָנגעשפּיצט די אויערן, גאַרנישט צו פאַרפעלן, און ביס-
לעכווייז האָב איך אָנגעהויבן פאַרשטיין, מיט וואָס פאַראַ שכן איך וועל
דאָ זיין פאַרשפּאַרט. פּלוצים זיינען ביידע פּאַליציאָנען אַנטשווינגן גע-
וואָרן. איך האָב געהערט ווי עמיצער שרייט צו זיי. זיי האָבן געענטפּערט,
אַז זיי קומען גלייך, און מיך האָבן זיי געפרעגט צי איך בין שוין פאַר-
טיק. איך בין ארויס צו זיי. דער ניי-געקומענער גיט מיר אַ ציגאַרעט,
רויכערט אַליין, און זיי פירן מיך צוריק. איך האָב זיי געבעטן, אפשר
קאָנען זיי מיר געבן עפעס וואָס צוצודעקן. ענטפּערט מיר דער פּאַלי-
ציאָנט, וואָס היט אין דרויסן, אַז „אין מיין האַטעל שלאָפט מען אַן
קאַלדרעס“... און איך הער ווי ער פאַרוקט דעם פאַרוקער. פאַר דעם
גיט ער מיר צוויי סיגאַרעטן מיט עטלעכע שוועבעלעך.

איך זען זיך אַוועק אויפן שטרוי און ענדיק רויכערן דאָס ציגאַר-
רעטל. איך הער אַ יונגע שטימע:

— חבר, אפשר האַסטו וואָס צו פאַרויכערן... די שלענג האָבן פון
מיר אַלץ צוגענומען...

— יאָ — זאָג איך — און גיב אים מיין ציגאַרעטל.

איך שפיר, אַז ער דערנענטערט זיך צו מיר מיטן אַטעם. אין אַפ-
שיין פון ציגאַרעטל, זע איך אַ רויט פנים, אַ טשופרינע. איך בין ניי-
געריק אים אַנצוקוקן און צינד אַן אַ שוועבעלע. ער דאַנקט מיר און איך
זע זיין זיכערע מינע. ווי הייך ער איז, האָב איך נישט געקאַנט מערקן,
איך האָב אַבער געזען, אַז ער איז אַ גאַנץ יונגער. ער האָט זיך אַראָפּ-
געלאָזן לעבן מיר און אַ היפשע וויילע זיינען מיר געזעסן און נישט
אויסגערעדט קיין וואָרט. איך האָב נישט געוואָסט ווי צו האַנדלען, איי-
בערהויפּט, ווען מען האָט מיך שוין געוואָרנט מיט וועמען איך האָב
דאָ צו טאָן. און אפשר איז דאָס וואָרענען אויך געווען אַ פּראָוואַקאַציע ?
די וואָרונג קומט פון פּאַליציי. אויב דאָס איז טאַקע זייערער אַ מענטש,
קאָן זיין וואָרט האָבן אַ ווירקונג אויף מיין ווייטערדיקן גורל.
לאַנג טראַכטן האָט ער מיך נישט געלאָזן.

— קומסט פון ווייט, אַזש פון סאַראַטאַוו... איך אַליין בין אַ וויטעבס-
קער. 70—80 קילאָמעטער פון דאַנען. וווּ ביסטו געווען פריער ?

— וווּ לויט דיר נאָך, בין איך געווען ?

— אַלנפּאַלס, ביי די פאַרטיאָנער ביסטו נישט געווען. דאָס זעט
מען גלייך אויף דיר. איך אַליין בין שוין עטלעכע מאל געווען ביי זיי...

— וואָס הייסט — ווונדער איך זיך — מאַקאָן צו זיי אַוועקגיין
און צוריקקומען, ווען מען וויל ? און צי דען איז זיי אַזוי לייכט צו גע-
פינען ? כּוועל דיר זאָגן דעם אמת, שוין איבער צוויי יאָר, ווי כּיבין אין
געפּאַנגענשאַפט. אַזוי לאַנג, ווי כּיבין געווען אַ סאַלדאַט, האָב איך גע-
קעמפט נישט ערגער ווי אַלע אַנדערע, נאָר אַז כּיבין אַריינגעפּאַלן אין
געפּאַנגענשאַפט, האָב איך באַשלאָסן, אַז פאַר מיר איז דער קריג גע-
ענדיקט. און ווען מען וואַלט מיך נישט מיט עטלעכע חדשים צוריק

אַריבערגעפירט אין הויפט-לאַגער, קאָן זיין, אָן ביז היינטיקן טאָג וואָלט
איד נאָך אין לאַגער "וואַיען-גאַראַדאַק". איך האָב צו די דייטשן
גאַרנישט... זיי פלעגן זיך באַגיין מיט מיר אַלע מאָל גוט, אפשר דערפאַר,
ווייל איך בין פון דער נאַטור אָן אַרבעטזאַמער.

— וואָס ביסטו פון פאַך? ווייל פון דאַרף, זעט זיך, ביסטו גישט.
— גיין, כ'בין אַ בלעכער. טאַפּ אָן מיינע הענט, וועסטו פילן די
מאַזאַליעס.

ער האָט מיך טאַקע אָנגעטאַפט די הענט און איך האָב דערפילט
זיינע ווייכע, נישט-אויסגעאַרבעטע הענט. אָבער מיינע מאַזאַליעס האָבן
מיך טאַקע פיל מאָל געראַטעוועט דאָס לעבן. און איך דערצייל אים
ווייטער:

— ווען זאָלסט זען, ווי די דערפער פלעגן מיך אויפנעמען. דאָ
פלעג איך מאַכן אַן עמער, דעם פאַריכטן אַ טאַפּ, אַדער גאַר מאַכן אַן
אַפאַראַט צו טרייבן סאַמאַגאַן.

— וואָס — אָן אַפאַראַט צו טרייבן סאַמאַגאַן?
— האָסט קיינמאַל — פּרעג איך אים — נישט געזען ווי מען
טרייבט סאַמאַגאַן?

און איך שפיר, אָן איך האָלט דאָס ריכטיקע שטריקל.
— יאָ — זאָגט ער — געזען האָב איך. אַר, ווען מען קאָן איצט
קריגן אַ פלעשל סאַמאַגאַן מיט אַ גוטן צובייס... אַ דאָנק דעם סאַמאַגאַן,
קאָן זיין, בין איך דאָ מיט דיר איצט...

איך מאַך זיך, אָן כ'בין גייגערק צו הערן, און טראַכט ביי זיך:
רעד, וועל איך אפשר עפעס דערגיין... איך דערצייל אים מיינ סיסטעם,
ווי אַזוי איך מאַך אַן אַפאַראַט, אויף אַזאַ אופן, אָן ס'זאָל נישט ווערן צו-
געברענט. ער זאָגט מיר, אָן אַזוי אַרום געדייערט לענגער און מען דאַרף
פאַרברענען אַ סך האַלץ.

— איצט — מאַכט ער — וועל איך דיר אַביסל דערציילן וועגן
זיך. כ'בין ווי געזאָגט, אַ וויטעבסקער. אָן די מלחמה האָט זיך אָנגע-
הויבן, בין איך געווען אין דער אַרמיי. אונדזער פאַלק איז געשטאַנען
אין שאַוועל...

— וווּ ביסטו געווען? — האָב איך אים איבערגעפרעגט, און נאָך גוט
וואָס אין קעמערל איז געווען פינצטער און ער האָט נישט געקאַנט זען
ווי מיינ פנים האָט זיך אָנגעגאַסן מיט בלוט.

— פאַרוואָס — פּרעגט ער — דו קענסט די שטאַט אין ליטע?
מען האָט אונדז דאַרט צעקלאַפט און מיר זיינען אָפּגעטראָטן. כ'בין גע-
ווען אין אַ לאַסט-וואַגן מיט נאָך פאַרווונדעטע, אָפּצופירן קיין ווילנע,
און צוריקצוקערן זיך. לעבן ווילנע האָט מען אונדז ווידער אַטאַקירט.
מיר זיינען געווען אַ קאַלאַנע פון 8 לאַסט-וואַגנס. מיר זיינען אַרויסגע-
שפּרונגען פון די קאַבינעס, און די שיסעריי פון די פּולעמיאַטן שטעלט
זיך נישט אָפּ. האָט יעדער אָנגעהויבן לויפן וווּ ער האָט געקאַנט. איך

בין אריין אין א דארף. דעם אמת געזאגט, האב איך נישט געהאט קיין גרויס חשק צו קעמפן פאר די סאָויעטן.

— פאָרוואָס? — פרעג איך — ביסט דאָך אַוודאי געווען אַ קאַמפֿ-סאַמאַליעץ?

— האָסט געזען א סך קאַמסאַמאַלצעס, וואָס זייערע עלטערן זיינען פאַרשיקט געוואָרן אין סיביר?

— צוליב וואָס?

— זיי זיינען געווען קולאַקעס. כאָטש מיין טאַטע האָט כמעט אַלץ אַוועקגעגעבן אין קאַלכאַן. אַבער אַז ער האָט געזען וואָס ס'טוט זיך אין קאַלכאַן, האָט ער אַנגעהויבן שפּעקולירן מיט וואָס ס'מאַכט זיך. ביז ער איז אַרויפגעפאַלן אויף יענעם סוואַלאַטש און ער האָט געקריגן 10 יאָר סיביר. דאָס איז געווען אין 1938. די מוטער איז פאַר ווייטיק, אַריינגעפאַלן אין שיכרות...

און דאָ פאַרהאַקט ער זיך. פון זיינע רייד, פיל איך, אַז ער וויל זיך אַראַפּרעדן פון האַרצן. ער דערציילט מיר, אַז ער גייט צו די פאַרטיזאַנער ווען ער וויל. אַצינד ווערט מיר קלאַר מיט וועמען איך האָב צו טאָן. איך האָב געהערט, און אפילו איין מאָל געזען, שולן, איינגעאַרדנט פון די דייטשן, וווּ אַלע שעפן זיינען געווען פון ז. ד. דאָס זיינען ווערבריר-טע דיִווערסאַנטן-שולן פון דער אַרטיקער אונטערוועלט, אַדער זין פון קור-לאַקעס און גוט-באַזיצער, אַדער גאַר פשוט, פאַשיסטן. זיי זיינען דורכגעאַנגען אַ סטאַזש און דאָן האָבן זיי די געשטאַפּאַ און ז. ד. אַריינגעשיקט צווישן די פאַרטיזאַנער, אַדער אפילו אַריבערגעוואָרפן אויף דער צווייטער זייט פּראַנט. קענטיק, אַז דער חברמאַן איז געווען איי-נער פון זיי.

מיין פאַרדאַכט האָט זיך טאַקע שפּעטער באַשטעטיקט, ווען מען האָט אונדז בייִדן געבראַכט אין דער פעלד־זשאַנדערמעריע פון קראַסנע, סמאַלענסקער קרייז. ער איז דאָרט צו צום ערשטן בעסטן דייטש און אים עפעס אַ זאַג געגעבן. אין אַ וויילע אַרום איז אַרויס דער זעלבער דייטש, מיט וועמען ער האָט גערעדט, מיט אַ פעלדפעבל פון דער פעלד־זשאַנ-דארמעריע און מ'האַט אים אַריינגערופן. איך שטיי צווישן צוויי רוסישע פּאַליציסטן. עס געדויערט נישט קיין 10 מינוט און איך זע, ווי ער גייט אַרויס מיטן זעלבן פעלדפעבל. מיט איין אויג מערק איך, אַז זיי רעדן וועגן מיר, ווייל אַלע וויילע ווייזט ער אין מיין ריכטונג. איך מאַך זיך נישט זעענדיק.

די געגנט, וווּ מ'האַט מיך געבראַכט אין פעלד־זשאַנדערמעריע, איז געווען נאַענט פון פּראַנט. ווען איך בין אַנטלאָפן פון דער עקזעקוציע, איז מיין אויסרעכענונג געווען צוצוקומען וואָס נענטער צום פּראַנט. איך האָב פאַרגעזען צוויי מעגלעכקייטן: אַדער איך וועל געפינען פאַר-טיזאַנער, אַדער עס וועט מיר געלינגען אַריבערצוגיין דעם פּראַנט. איך האָב געוויסט, אַז אין געוויסע ערטער קאָן מען זיך אפּשר דורכגליטשן.

אין דער פעלד־ושאָנדאַרמעריע בין איך שוין נישט געווען דער ערשטער. פֿאַר מיר האָט מען געבראַכט 15 מענטשן, צווישן זיי אַזעלכע, וואָס זיינען דורכגעגאַנגען די אויספֿאַרשונג. דריי זיינען שוין געווען האָלב־טויטע — צעבראַכענע הענט, געשוואַלענע זייטן, בלוי פֿון קאַפּ ביז פֿיס, מיט אויסגעהאַקטע ציינ. דאָס זיינען געווען אַזעלכע, וואָס די דייטשן האָבן געהאַט אויף זיי אַ פֿאַרדאַכט, אָז זיי האָבן פֿאַרשיידענע געצייג. די דייטשן זיינען זיכער געווען, אָז דאָס זיינען געצייג צו פֿאַ־ברייצירן באַמבעס. זיי האָבן געלייקנט, אָבער ס'האַט נישט געהאַלפֿן. דער דריטער איז דאָרט געווען צוליב אַן אינטריגע: דער שעף פֿון דער פעלד־ושאָנדאַרמעריע האָט זיך פֿאַרליבט אין זיין פֿרוי, און ער האָט פֿשוט געוואַלט פֿון אים פֿטור ווערן. די איבעריקע — אַזעלכע ווי איך, געכאַפטע אין די דערפֿער, אָן דאַקומענטן, געפֿאַנגענע, אַנטלאַ־פענע, אַדער סתּם ציווילע, נישט באַקאַנט אין דער געגנט. איינער פֿון זיי, אַ טאַטאַר, איז דערנאָך געוואָרן מיין בעסטער חבר.

ביי דער אויספֿאַרשונג האָט מען מיך נישט געשלאָגן, און דאָס איז שוין געווען פֿאַר מיר אַ גוטער סימן. ווייזט אויס, אָז דער געהיים־אַגענט פֿון דער ושאָנדאַרמעריע, וואָס איז געזעסן צוזאַמען מיט מיר אין דאָרף, האָט קיין שלעכט וואָרט וועגן מיר נישט געזאָגט. איך האָב זיך באַמיט צו באַווייזן, אָז איך בין אַ פֿשוטער בירגער, אָן אַרבעטער, אַ בלעכער פֿון פֿאַך. קיין געווער האָט מען ביי מיר נישט געפֿונען. אַזוי אַז איך בין אין זייערע אויגן נישט געווען קיין גרויסער פֿאַרברעכער. ביי דער אויס־פֿאַרשונג האָב איך זיי, פֿאַרשטייט זיך, דערציילט אַזעלכע זאַכן, אָז ס'זאַל זיין שווער צו קאַנטראַלירן. איך האָב געזאָגט, אָז כּיבין אַנטלאַפֿן פֿון אַ לאַגער; אָז אַלצאיינס האָב איך שוין געהאַלטן ביים שטאַרבן פֿון הונגער, בין איך אַנטלאַפֿן אין די דערפֿער און געאַרבעט אַלס בלע־כער. איך האָב געהאַט אַ גוטן באַווייז: די מאַזאַליעס אויף מיינע הענט, וואָס זיי האָבן טאַקע באַקוקט.

צוויי טעג נאַכן פֿאַרהאַלטן מיר, האָט זיך אין דער געגנט אַנגע־הויבן אַ קאַלאַסאַלע אַפענסיווע פֿון דער רויטער אַרמיי. דורכן פענצ־טער פֿון געשטאַפּאַ האָבן מיר געזען ווי דערלעבן אַרגאַניזירן זיך מילי־טערישע שטאַבן. אַזוי ווי מיר זיינען געווען מיליטער־לייט, האָבן מיר פֿאַרשטאַנען, אָז דאָס זיינען שטאַבן פֿון דיזויזיעס און פֿאַלקן.

קענטיק טאַקע, אָז צוליב דער סאַויעטישער אַפענסיווע, האָבן זיי קיין צייט נישט געהאַט צו קאַנטראַלירן דאָס, וואָס איך האָב זיי אַג־דערציילט. אין יענעם מאַמענט האָט זיך אַלץ געווענדט אין אויספֿאַ־רשער פֿון דער פעלד־ושאָנדאַרמעריע. און אפשר איז ער גראַד געווען גוט געשטימט אויך. מען האָט אונדז אַריבערגעפֿירט אין אַן אַנדער קאַמער, אויסער די צעשלאַגענע. דערנאָך האָט מען די איבעריקע, און מיר צווישן זיי, אַפּגעפֿירט דירעקט קיין וויטעבסק, אין אַ געפֿאַנגענ־לאַגער. דאָס

איז אבער געווען א שטראף-לאגער פאר געפאנגענע. ביים אַנקומען האט מען אונדז גוט צעשלאָגן. 15 טעג זיינען מיר געווען אין קאראנטין, און דערנאך — אין א געוויינלעכן לאַגער.

דער לאַגער אין וויטעבסק איז געווען צעטיילט אין צווייען: אין איין טייל — רוסן, ווייסרוסן, אוקראינער, און אין אנדערן טייל — אַלע איבעריקע נאַציעס — גרוזינער, טאַטאַרן, קאַזאַכן, אַרמענער, אַוזבעקן, קירגיזן, טשערקעסן; בסך הכל 48 נאַציעס. דאָס האָב איך גענוי גע-וואָסט. די רוסן, ווייסרוסן, אוקראינער זיינען געווען פאַרשפּאַרט הינטער שטעכל-דראַטן. זיי האָבן געקראָגן 7 גראַם מאַרגאַרין, און מיר — 12 גראַם, אויף דריי טעג. אַבער אין אַלגעמיין איז דאָס עסן געווען נישט שלעכט. דאָס איז געווען דערפאַר, ווייל די אַרטיקע באַפעלקערונג איז געווען מערסטנס עוואַקואירט און אויף די פעלדער זיינען געבליבן קאַר-טאַפּל, ווייץ, גרינס, וואָס מ'האַט נישט באַוווּזן אַראַפּצונעמען. אונדז פּלעגט מען אַפט פירן גראַבן אַקאַפּעס, און ביי דער געלעגנהייט האָט מען מיטגעברענגט פון פעלד גאַנצע זעק מיט קאַרטאַפּל.

איך בין געווען צוזאַמען מיט אַ טאַטאַר, אַ יונגער בחור, אַ גע-כאַפּטער, אַזוי ווי איך. אים האָט מען שרעקלעך געהאַט צעשלאָגן. כּווייט נישט פאַרוואַס, נאַר ער האָט אַרויסגערופּן ביי מיר סימפּאַטיע. ער צו מיר — דאָס זעלבע. זיין נאַמען איז געווען קערים. מיר האָבן זיך געהאַלטן צוזאַמען. אויך צו דער אַרבעט זיינען מיר געגאַנגען צו-זאַמען. מיר זיינען ביידע געווען אומגעפער אין זעלבן עלטער.

איך האָב זיך אַנגעגעבן אַלס טאַטאַר נאָך פריער, ווייל די דייטשן האָבן כּסדר געמאַלדן אַז זיי גיבן פּרעמיעס פאַר כּאַפּן יידן. מיין חבּר, דער טאַטאַר האָט, קענטיק, אַרויסגעפּילט, אַז כּיבין נישט דער, פאַר וועמען איך גיב זיך אָן. ער איז נישט חושד געווען, אַז כּיבין אַ ייד. נאַר אַ רוס, אַדער אַ ווייסרוס, און איך גיב זיך אָן ווי אַ טאַטאַר, ווייל צו טאַטאַרן איז אַ בעסערע באַצויג. פאַרוואַס, האָבן מיר זיך דערוואָסט שפּעטער: נאָך דער מפּלה ביי סטאַלינגראַד, האָבן די דייטשן אַנגעהויבן צו שאַפּן פאַרשיידענע לעגיאָנען. עס איז געווען אַ וואַלגאַ-טאַטאַרסקי לע-גיאָן, אַ קאַזאַכסקי-לעגיאָן, אַ קאַווקאַזי-לעגיאָן, פון גרוזינער, און אַר-מענער-לעגיאָן.

מיר איז געקומען אַ געדאַנק, אַז ביי דער ערשטער געלעגנהייט וועל איך זיך באַמיען אַריינטרעטן, בעסער געזאַגט — אַריינגליטשן זיך אין אַזאַ וואַלסאַווסקי-אַפּטיילונג, איבערהויפּט אַז איך האָב זיך דער-וואָסט אין וויטעבסקער לאַגער, אַז אין עטלעכע ערטער זיינען גאַנצע באַטאַליאַנען מיט וואַלסאַוואַצעס אַריבער צו די פאַרטיזאַנער. פאַרן אַר-בערגיין צו די פאַרטיזאַנער, פּלעגן זיי ליקוידירן די דייטשע אַפּיצירן. עטלעכע ווערטער טאַטאַריש האָב איך געקענט, און אין געהיים פּלעג איך זיך איינחזרן אַלץ מער נייע ווערטער אויף טאַטאַריש, איך האָב געהאַט אַ גוטן לערער, מיין נייער חבּר קערים.

איך האב שוין פון לאנג געוואסט, אז די דייטשן שיקן אריין צווישן די געפאנגענע געהיים־אגענטן, אויסצוגעפינען קאמיסארן, יידן, אדער סתם סאוויעטישע אַקטיוויסטן. ס'איז געווען אין סעפטעמבער 1943, און איך האב זיך דערוואסט, אז זיי האבן אַנטדעקט צוויי יידן. איך שטיי אזוי און רייך מיט מיין טאטאר, מיר ווארטן אַרויסצוגיין אַרבעטן. וואָס איז דאָס פּלוצים? איך זע איינעם אין אַ דייטשער אונפאַרם, שטייט און רעדט מיט אַ גרופּע געפּאָנגענע. איך האָב באַלד פּאַרשטאַנען ווער ער איז. אויפן אַרבל טראַגט ער אַן אַדלער מיט אַ האַקנקרייץ, אויפן צווייטן אַרבל אַן אַפּצייכן — ז. ד. איך האָב געוואָסט, אַז דאָס זיינען נישט קיין רוסן, אַדער ווייסרוסן. האָט מיך אינטערעסירט צו הערן אויף וואָס פּאַראַ שפּראַך זיי רעדן. איך האָב זיך פּאַרויכטיק דערנענטערט, און מיין שרעק איז געוואָרן נאָך גרעסער, הערנדיק ווי ער רעדט אַ פּליסיקן טאַטאַריש. אַלע וויילע גייט ער צו צו אַ צווייטער גרופּע. איך האָב אים אַנגעהויבן נאַכצוגיין, און געהאַלטן זיך אַביסל פּון דער ווייטן. נאָך דער אַרבעט האָב איך אַנגעהויבן פּאַרויכטיק אויספּרעגן זיך ביים טאַטאַר קערם וועגן דאָזיקן פּאַרשוין. האָט ער מיר דערציילט, אַז אין לאַגער ווייסט מען נישט גענוי ווער ער איז, אַ דייטש, אַ רוס, אַדער אַ טאַטאַר. ער רעדט אפּשר 12 שפּראַכן פּליסיק. זאָל גאָט היטן — האָב איך געטראַכט — אַז ער זאָל מיך פּאַרטשעפּען און אַנהייבן רעדן מיט מיר אויף טאַטאַריש.

עטלעכע ווערטער אויף טאַטאַריש, ווי געזאַגט, האָב איך געקענט, און מיין חבר קערם האָט מיך אַנגעהויבן לערנען. איך האָב אים דער־ציילט אַזאַ מעשה: מיינע עלטערן זיינען געווען טאַטאַרן, זיינען אומ־געקומען אין דער רעוואָלוציע. ווי אַ 3־יאַריק קינד בין איך אַריינגעפּאַלן אין אַ רוסישער קינד־ערהיים. אַצינד וועל איך ווידער קענען מיין שפּראַך. שילטן און זידלען זיך אין טאַטאַריש האָב איך שוין געקאַנט. איך קאַן זיך לייכט אויסמישן מיט זיי, האָב איך באַקלערט, ווייל אויך די טאַטאַרן, מוסולמענער, זיינען ווי יידן, געמלט. און אין פּאַל פּון אַ קאַנטראַל וועט מיר נישט דראַען קיין שום געפּאַר.

מיר האָבן טאַקע יעדן טאַג געוואַרט, אַז די רוסן זאָלן אַנגרייפּן, און אויף אַזאַ אופן וועלן מיר אפּשר באַפּרייט ווערן. אויב נישט, האָט אונדז געדראַט טויט. ווייל אויב די דייטשן האָבן נישט באַוויזן צו עוואַ־קואירן די געפּאָנגענע, האָבן זיי אַלעמען אויסגעשאַסן.

נאָך גוט, וואָס זיי האָבן אונדז דעם 10־טן נאַועמבער אַרויסגע־פּירט פּון דער פּראַנט־זאַנע, קיין ווילנע, דורכן איינציקן פּרייען וועג, דורך פּאַלאַצק. אין ווילנע האָבן זיי אונדז געברענגט אין לוקישקער טור־מע. אין זעלבן טאַג האָבן זיי אונדז געפּירט אויף אַרבעט צום וואַק־זאַל. דערנאָך האָט מען אונדז איבערגעפּירט אין אַ צווייטער טורמע, ביי דער וויליע.

אין ווילנע זיינען מיר פּאַרבלִיבן אַ חודש צייט. דאָ איז אַבער גע־

ווען פאר מיר אן אנדערע שרעק. מיין שטעטל קאשעדאר געפינט זיך 55 קילאמעטער פון ווילנע. און איך האב מורא געהאט, אז די גוים פון דער סביבה זאלן מיך נישט דערקענען. האב איך זיך פארלאזן א בארד מיט וואַנצעס און די פילאטקע אראפגערוקט איבער די אויגן. דאך האט אויף מיר די הויט געציטערט.

מ'האט אנגעהויבן רעדן, אז מען וועט אונדז פירן אין א ספעציעלן לאַגער, וווּ מען וועט אַפּקלייבן פון אונדז פאַר דער ספעציעלער גע-הילפס-אַרמיי, דאָס הייסט פאַר דער וואַסאַוו-אַרמיי. דעם 8טן דע-צעמבער האָט מען אונדז טאַקע פאַרלאָדן אין וואַגאַנען און אונדז גע-בראַכט קיין שעדלעך, נישט ווייט פון וואַרשע. דער לאַגער איז באַשטאַ-נען פון אַ סך אַפּטיילונגען, יעדער לעגיאָן, וואָס האָט זיך פאַרמירט, האָט דאָרט געהאַט זיין אַפּגעטיילטן לאַגער.

קאפיטל 24

אין דער וואסאוו-ארמיי

כ'בין געווען צווישן אַ גרויסער גרופע טאַטאַרן. איין טאַג האָט מען אונדז אַלע אויסגעשטעלט, באַקוקט, אַפּגעקליבן די, וואָס האָבן נאָך אויסגעזען קרעפטיק און קאַנען האַלטן געווער אין האַנט. איך בין אַרייַן-געפאַלן אין דער גרופע פון די שטאַרקערע. די עלטערע און שוואַכערע האָט מען געשיקט אין אַרבעטס-לאַגער. דערווייל האָב איך זיך דער-וויסט, אַז אַ טאַג פאַר מיין אַנקומען, האָט מען דאָ געכאַפט אַ ייד, וואָס די טאַטאַרן אַליין האָבן אים אויסגעגעבן. עס איז מיר געוואָרן זייער נישט היימלעך אויפן האַרצן.

אין דער אַפּגעקליבענער גרופע זיינען מיר געווען הונדערט עטלעכע און צוואַנציק מאַן. קודם האָט מען אונדז געגעבן אונטערצושרייבן אַ צעטל. ביז איצט האָבן זיך די דייטשן בכלל נישט אינטערעסירט ווי איינער הייסט. ווייל אַלצאיינס זיינען די רוסישע געפאַנגענע געווען ביי זיי פאַרמשפט, טאָ וואָס איז די נפקה-מינה ווי איינער הייסט ? דאָ האָב איך זיך אַנגעגעבן לויטן נאָמען — שאַבאַקאָיעוו. אזוי האָט מיך געראַטן מיין חבר. אין דעם צעטל איז געווען אַ פּראָגע: צי מיר זיינען מסכים אַרייַנצוטרעטן פּריוויליק אין דער דייטשער אַרמיי ? דאָס הייסט, אין דער ספעציעלער אַפּטיילונג, וואָס הייסט וואַלאַגאַ-טאַטאַרסקי לעגיאָן. מיין חבר, וואָס איז שוין געהאַט דורכגעגאַנגען אַזאַ פּראָצעדור, האָט מיך געוואַרנט, אַז די, וועלכע וועלן נישט אונטערשרייבן, וועלן פאַר-ניכטעט ווערן. איך האָב אונטערגעשריבן.

אַפּטמאַל פּלעגט פּאַסירן, אַז איך פּלעג אַנטרעפן אויף אַ יידן אַדער

אזעלכע אויף וועמען איך האב געהאט א פארדאכט, און דאס איז א ייד, פלעגן מיר געפינען א מיטל ווי צו אידענדיפיצירן זיך, צו דערוויסן זיך, אויף אזא מין סארט אופן, און זייטיקע פלעגן דאס נישט מערקן. אפילו, און זיי פלעגן שטיין דערביי. איך האב געהאט מיין מעטאד, און די אמ- מערסטן באהאלטענע יידן, ווי איך, פלעגן האבן דעם זעלבן מעטאד. דא איז שעדלעך האב איך דערקענט א ייד, וואס ביי די דייטשן איז ער געווען פארעכנט ווי א וואלגא-דייטש. און גערופן האבן זיי אים "האנס". גלייך נאכן אונטערשרייבן, האט מען אונדז אריינגעפירט אין א באזונדערן באראק, געגעבן באקליידונג, קאלדערס. אנהייב יאנואר האט מען אונדז אריבערגעפירט אין לאסט-וואגאנען אזש קיין פראנקרייך. מען האט אונדז נאך באוואכט, אבער די וואך איז געווען נישט קיין שטרענגע. אויך דאס עסן איז געווען א סך בעסער, דאס זעלבע ווי פאר די דייטשע רעזערוו-סאלדאטן.

אויפן וועג קיין פראנקרייך (מיר האבן נאך נישט געוויסט ווהין מען פירט אונדז) האט זיך די באן אפגעשטעלט אין א דייטשער שטאט. מ'האט אונדז דערלויבט ארויסצוגיין אויף צוויי שעה, אבער נישט וויי- טער ווי 50 מעטער פון די וואגאנעס. דא זיינען געווען אויסגעשטעלט קיכן און מ'האט צוגעטיילט הייסע, געדיכטע גרויפן-זופן. אזא עסן האבן מיר שוין נישט געזען יארן.

דריי טעג האט געדויערט די רייזע, ביז מען האט אונדז געבראכט אין א שטעטל, וואס האט זיך גערופן לע-פי, ביי 250 קילאמעטער פון ליאן, אין מיטל-פראנקרייך. דארט האט מען אונדז שוין אפגעווארט. נאך איידער מיר זיינען אראפ פון די וואגאנען, האט מען אונדז געווארנט, אז מיר טארן נישט רעדן מיט קיין שום ציווילן. מ'האט אונדז געפירט צופוס דורכן שטעטל, צו א קאזארמע, און אונדז פארטיילט אין גרופן. דא זיינען שוין פון פריער געווען טאטארישע אונטער-אפיצירן, און אויך א מולא, א מוסולמענישער גייסטלעכער.

פארן מולא האב איך אמערסטן מורא געהאט, ווייל איך האב געזען, אז ער האט אפט געפירט געשפרעכן מיט טאטארן, וואס ער האט אן- געטראפן.

מיר זיינען דארט געווען אן ערך צווישן 12 און 14 הונדערט מאן. איך האב אבער דא אינגיכן אנטדעקט נאך א ייד, וואס איז, אזוי ווי איך, אנגעגאנגען אלס טאטאר. ער האט געהאט א טיפיש-יידישן אויסזען, און אינטעליגענט. ס'האט זיך טאקע ארויסגעוויזן, אז ער איז געווען פון פאך א דאקטער, אבער די טאטארישע שפראך האט ער גערעדט פונקט ווי א טאטאר, אפילו מיט זייער א ספעציפישן אקצענט. מיר זיי- בען ביידע איינמאל געשטאנען אויף דער וואך אין דער טורמע לע פ. איך די לאגערן האב איך אפט געטראפן יידן, וואס האבן זיך פאר- מאסקירט און אנגעגעבן זיך פאר אנדערע נאציאנאליטעטן. פארשטייט זיך, אז יידן צווישן זיך, האבן זיך באלד דערקענט. מיין מעטאד און

טאקטיק איז געווען, אַז פאַרבייגייענדיק, פלעג איך אין דער שטיל, אַז יענער זאָל אַבער הערן, זאָגן אַ פאַר ווערטער פון סידור, וואָס איך האָב געדענקט, ווי צום ביישפּיל: יתגדל ויתקדש שמי רבה... אַדער: המוציא לחם מן הארץ... און עס איז נישט געווען דער פאַל, איך זאָל האָבן אַ טעות. אויב ס'איז געווען אַ ייד, האָט ער שוין געפונען אַ געלעגנהייט פאַר-זיכטיק פונאַנדערצורעדן זיך מיט מיר. דאָ, אין דעם וואַלאַגאַטאַטאַרן-לעגיאָן, האָב איך אַנגעווענדט דעם זעלבן מעטאָד.

אין דעם טאָג שטיי איך אויפן פאַסטן ביים היטן די טורמע אין לע-פי. די וואָך איז געשטאַנען 24 שעה אין מעת-לעת. די טורמע איז געהיט געוואָרן דורך צוויי סעקציעס פון צוויי פאַרשידענע ראַטעס. אַלץ האָבן די דייטשן געמאַכט פאַרזיכטיק, ווייל טאַמער איז עס פון איין ראַטע, קאָן מען זיך צונויפּרעדן, באַפרייען די פּאַליטישע אַרעסטירטע און מיט זיי אוועקגיין אין וואַלד. איך האָב מיין סעקטאָר, פון וואָנען איך דאַרף גיין אַהין און אַהער 4 שעה צייט, און דאָן בייט מען מיר. אין 8 שעה אַרום דאַרף איך ווידער זיין אויף דעם פאַסטן.

איך גיי אַהין און צוריק, און זע ווי פון דער צווייטער סעקציע קומט מיר אַנטקעגן אַ סאַלדאַט. אויפן הויף איז שוין טונקל. איך וויל זיך שוין אומקערן. נאָר ער האָט מיר דערקענט און רופט מיר:

— היי, שאַבאַנאָו!

אין וויטעבסקער לאַגער האָב איך אַזוי געהייסן. איך קער זיך אום און דערקען אים — אַ ייד. ער פרעגט מיר:

— וואָס הערט זיך? ווי פילסטו זיך אין דער דייטשער אוניפּאַרם?
ביז דאָן האָבן מיר נאָך קיינמאַל נישט גערעדט. איך האָב נאָר גע-טראַכט, אַז דאָס איז אַ ייד.

דאָך וויל איך אים אויספרוון. איך ענטפער אים נישט אויף זיין פראַגע, נאָר איך זאָג צו אים אויף רוסיש:

— דו וויסט וואָס דאָס איז אַזעלכעס לחם, אַדער מים?

— גיין — זאָגט ער.

פרעג איך אים נאָך אַ פאַר זאַכן, וואָס איז ספּעציפיש יידיש, און ער ווייס נישט. און ס'כאַפט זיך אין מיר אַריין אַן אומראַיקער געפיל, אַז אויב ער איז נישט קיין ייד, קאָן ער אַבער פאַרשטיין ווער איך בין. און אויב ער איז איינער פון די ריכטיקע נאַציס, בין איך אַ פאַרלוירענער, און אַזעלכע זיינען דאָ געווען. מ'האַט זיי גערופן פּעריבעזשטשיקי, אַריי-בערגעלאַפענע. זיי זיינען געווען אַנגעשטעלט ביי די דייטשן ווי גע-היים-אַגענטן. און זיי זיינען עס טאַקע געווען דער פונדאַמענט פון דער ר. א. א. אַדער וואַלאַסאַוועס.

איך טראַכט, אַז אויב דאָס איז איינער פון זיי, מוז מען פון אים פטור ווערן, נאָך איידער ער וועט זיך בייטן. איך האָב צייט נאָך צוויי

שעה, ווייל ער איז אויפן פאסטן מיט צוויי שעה פריער פון מיר. מיין פלוצלונג שווייגן איז אים, קענטיק, מאדנע אויסגעקומען. און אפער האט ער פארשטאנען מיין געדאנק, ווייל ער רופט זיך אפ :

— קיין יידיש קאן איך נישט, נאר איך גלויב, אז די פאר ווערטער, וואס מיין פאטער פלעגט מיט אויפיל הארץ זינגען, וועלן דיר געפעלן ווערן. איך בין זיכער, אז דו קענסט זיי.

און אז ער הייבט אן, פאלט מיר אראפ א שטיין פון הארצן און אזא ווארעם געפיל צעגיסט זיך אין מיר. ער זינגט שטיל :

כל עוד בלבב פנימה...

און איך ענטפער אים :

נפש יהודה הומיה...

מיר נעמען זיך ביידע ארום און טרערן גיסן זיך פון אונדזערע אויגן. אזוי, אנגעטאן אין דער נאצישער אוניפארם, האבן מיר שטיל געזונגען די "התקה". ער האט מיר דערציילט, אז ער שטאמט פון סיביר. זיי האבן געהאט שכנים, טאטאן, און פון זיי האט ער געלערנט די שפראך. קיין יידיש האט ער בכלל נישט געקאנט. פון דעמאלט אן האבן מיר זיך אויסגעמיטן, ס'זאל אויף אונדז ביידן נישט פאלן קיין חשד.

מיליטעריש האט מען אונדז כמעט נישט צוגעגרייט, מ'האט אונדז נאר געזאגט, אז אין פראנקרייך איז פאראן א פארטיזאנען-באוועגונג און קעגן זיי דארפן מיר קעמפן. ביי די דייטשן האבן זיי געהייסן — טעראריסטן, אדער באנדיטן...

איך האב גלייך גענומען זוכן עפעס א פארבינדונג מיט די פארטיי-זאנער. רעדן מיט די ציווילע איז אונדז נישט דערלויבט געווען. איך האב אויך נישט געהאט מיט זיי קיין געמיינזאמע שפראך, און דייטש האבן זיי נישט געקענט. אבער אז מען זוכט — געפינט מען.

יעדן אונט האבן מיר געהאט א דערלויבעניש ארויסצוגיין אין גאס. אין דער באשטימטער צייט האבן מיר געמוזט זיין צוריק אין קאזאר-מע. מען האט אונדז אויך געגעבן טאשן-געלט, סיגארעטן. די פראג-ציוזן האבן נישט געהאט וואס צו רויכערן, און אז מיר האבן זיי אנגע-באטן א סיגארעט, האבן זיי נישט געווסט ווי צו דאנקען. איך האב זיך צוגעווינט אריינצוגיין אין א קליינער קאפע, ווו עס זיינען אויך געקו-מען פיל טאטאן פון אונדזער לעגיאן. געווען זיינען פיל קאפעס, אבער אונדז האט מען דערלויבט נאר צו באזוכן 3 קאפעס, און א... בארדעל. אין דער קאפע, זיינען געווען צוויי מיידלעך, שוועסטער, און איך האב געמערקט, אז די יינגערע רעדט יא דייטש. אז זי האט אונדז סערווירט, האב איך פארזיכטיק אריינגעווארפן א דייטש ווארט. איך האב געפילט, אז זי האט צו מיר א געוויסע סימפאטיע, און איך האב איר געענט-פערט מיטן זעלבן. מעגלעך, אז מיין צוריקגעהאלטנקייט איז איר געפעלן. 70 פראצענט פון אונדזער לעגיאן זיינען געווען ביי אונדז אמתע אויטאן, אפילו די רוסן זיינען ענלעך געווען אויף מאנגאלן. מערסטנס חוצפה-

דיקע, גראַבע יונגען. די דייטשע אוניפארם האָט זיי טאַקע געקליידט, און זיי האָבן זיך אפילו גרויס געהאַלטן. זיי האָבן געטראָגן אויפן אַרבֿל די דריי בוכשטאַבן: ר. א. א. דאָס הייסט רוסישע באַפֿרייאונגס-אַרמיי. ביי אונדז אויפן אַרבֿל איז געווען: ו. ו. ט. ל. ד"ה וואַלגאַ-טאַטאַרן-לע-גיאָן. אויב עס איז ביי עמיצן נישט געווען אָט די צייכנס, הייסט עס — אַ ריכטיקער דייטש.

איך האָב אָנגעהויבן זוכן אַ געלעגנהייט ווי מיטן מיידל זיך דורכ-צורעדן אויג אויף אויג. און קענטיק, אָז זי האָט עס אַרויסגעפֿילט. זי איז אָפט געבליבן שטיין לעבן מיר און גערעדט אויף דייטש, אפילו אַריינגעוואָרפֿן אַ פֿאַר רוסישע ווערטער, וואָס זי האָט זיך אויסגעלערנט אין קאַפּע. עס זיינען אַבער געזעסן לעבן מיר נאָך טאַטאַרן, און איך האָב זיך געמאַכט, אָז איך פֿאַרשטיי קיין וואָרט נישט. איך האָב זי אַרומגע-נומען, און האָב געמערקט, אָז זי איז נישט פֿון די שרעקנדיקע.

אויבן, אויפן שטאַק, זיינען געווען נאָך עטלעכע צימערלעך פֿון קליינעם האַטעל. אַ פֿאַר טעג האָב איך זי אָפּגעהיט, ביז איך האָב זי געטראָפֿן אַליין, און זי געפרעגט, אויף דייטש, צי זי וואַלט נישט גע-קאַנט מיט מיר זיך אַדורכרעדן אויג אויף אויג? זי האָט אַ מאַדנעם קוק געטאַן אויף מיר, קיין איין וואָרט נישט געענטפֿערט. קענטיק אַבער זי אַליין האָט געוואָרט אויף דעם. זי נעמט אַראָפּ אַ בינטל שליסלען און אָן איין וואָרט עפנט זי אַ טיר פֿון אַ צימערל. איך גיי אַריין. זי זאָגט, אָז זי קומט אין אַ מאַמענט אַרום. איך הער, אָז זי פֿאַרשליסט די טיר פֿון אויסנווייניק און גייט אַראָפּ פֿון די טרעפּ. וואָס איז עס? — טראַכט איך אומרויאַק — אַ פּאַסטקע? קודם גיי איך צו צום פענצטער און באַטראַכט, אָז פּאַקטיש האָט עס קיין ווערדע נישט פֿאַר מיר אַראָפּצו-שפּרינגען. אַבער אויב זי אַרבעט פֿאַר די דייטשן, וועט מען מיך סיי ווי לייכט כאַפֿן.

איך האָב אַ טבע אָנצוטרויען זיך מענטשן, און נאָר אין זעלטענע פּאַלן האָט מיך דער אינסטינקט אָפּגענאַרט. אין 10 מינוט אַרום איז זי דאָ. ס'איז געווען אַ מיידל פֿון אַ יאָר 16. די ערשטע זאָך בעט איך זי, אָז קיינער זאָל נישט וויסן, אָז איך רעד דייטש. זי קוקט מיך מאַדנע אָן און ביסלעכווייז דערגיי איך, אָז זי איז גאַרנישט קיין נאַריש מיידל. זי האָט פֿיינט די דייטשן, און אויך מיינע צערטלעכקייטן האָט זי נישט אָפּגעשטויסן. פֿאַרקערט.

אזוי בין איך יעדן אַוונט געקומען צום מיידל. ביז וואָנען איך האָב איר אָפּ געזאָגט, וואָס איך זוך, און זי האָט מיר טאַקע צוגעזאָגט צו העלפֿן.

צווישן די טאַטאַרן האָב איך געהאַט אייניקע אָנפֿאַרטרויטע, און אויך מיין באַקאַנטער, וועלכער האָט געוואוסט, אָז איך רעד דייטש. איינמאַל גייט צו צו מיר איינער פֿון זיי, גראַד אַ מאַרדווין, נישט קיין טאַטאַר, מיטן באַקאַנטן נאָמען קאַלינין, און ער זאָגט מיר, אָז מיין חבר

קערים האָט אים געשיקט און געזאָגט, אַז ער וויל זיך מיט מיר דורכ־
רעדן. ער זאָגט מיר :

— דאַרפסט פאַר מיר נישט מורא האָבן. איך קען דיך פון וויי־
טעבסקער לאַגער. קענטיק, אַז ביסט אַריין אין דער דייטשער אַרמיי
מיטן זעלבן ציל, וואָס איך... קערים קען מיך זייער גוט. נאָך אייניקע
חברים זיינען מיט מיר.

איך רייס אים איבער און פרעג אים, אַביסל אומגעדולדיק, ווייל
איך האָב דאָך מורא געהאַט פאַר אַ פראַוואַקאַציע :
— צוליב וואָס דערציילסטו מיר דאָס אַלץ ?

— האָב אַ וויילע געדולד — מאַכט ער — דאָס, וואָס איך גיי
רעדן מיט דיר, איז אַ פראַגע פון לעבן, אַדער טויט. איך וויל אַז זאָלסט
האַבן צו מיר צוטרוי. איך בין אַ קאַמסאַמאַלעץ און אַ „מאַריאַק“. (אַ
מאַטראַס).

— אַז דו ביסט אַ „מאַריאַק“, ווייס איך. מען האָט עס מיר געזאָגט.
דאַרט, וווּ מיר גייען אָפּט אין דער קאַפּע, רעדט איינע פון די טעכטער
דייטש. פרוּוו מיט איר זיך דורכרעדן...

פון איין זייט בין איך געווען צופרידן, וואָס קיינער האָט בין איצט
נישט געמערקט פון מיין באַצונג צום מיידל פון דער קאַפּע. איך האָב
אַבער געפילט, אַז צופיל וויסן וועגן מיר, אַז איך רעד דייטש. אין
דער צייט, ווען די דייטשן רעדן צו מיר דורך אַ דאַלמעטשער. אַבער
צום מאַרדווין זאָג איך :

— איך קאָן דיר גאַרנישט צוזאָגן. אויב קערים האָט צייט, זאָל
ער צו מיר אַריינגיין, ווייל שוין עטלעכע טעג ווי כ׳האַב אים נישט געזען.
— קערים — ענטפערט ער — איז אויף זיין פאַסטן, און ער קומט
ערשט מאַרגן אין דער פרי.

אַ גאַנצע נאַכט בין איך שוין נישט געשלאָפן. איך האָב געוויגן
די דעה — איז עס אַ פריינט, אַדער אַ פיינט ? יעדן מאַמענט האָט מען
געקאַנט דערוואַרטן אַ פראַוואַקאַציע פון די דייטשן. יעדן מאַמענט, ווען
עמיצער האָט זיך אומגעקערט פון גאַס, אַדער פון די פאַסטנס, האָב איך
געקוקט נישט אַזוי אויף זיין פנים, ווי אויף זיין ברוסט, צי יענער טראַגט
נישט די באַרימטע בלעך פון דער פעלד־זשאַנדאַרמערע. פאַר זיי האָב
איך אַממערסטן מורא געהאַט.

אין דער פרי. איך ראַזיר זיך און רויכער אַ סיגאַרעטל. מיין קערים
איז דאָ לעבן מיר. ער זאָגט מיר :

— איך האָב דיר געשיקט מיינעם אַ גוטן פריינט. איך האָב אַ פאַר
טעג נישט געקאַנט קומען, איך האָב נישט געוואָלט מיר זאָלן פאַרלירן
איבעריקע צייט.

עס זיינען אַרום געווען נאָך עטלעכע, און לויט מיין קוק, האָט ער

פארשטאנען, אז ער האט שוין גערעדט צופיל. מאַכט ער צו מיר אויף טאַטאַריש :

— טאַרטאַרגא קאלדראסעמע... ס'הייסט, לאַז מיר איבער אַ פאַר צייט... איך גיב אים אַוועק דאָס רעשטל פון מיין סיגאַרעט. אז ער שטייט ביי דער טיר, זאָג איך אים אז ער זאָל וואַרטן אין דרויסן. און אַט בין איך מיט אים אויג אויף אויג. מיר איז אַריין אַ געדאַנק, פאַרוואָס ער האָט אַ זאָג געטאַן אז "מיר ווילן נישט פאַרלירן קיין צייט". איך פרעג אים :

— ווער זיינען דאָס די "מיר" ?

— עטלעכע — זאָגט ער — קען איך און מיט די איבעריקע האָב איך זיך דאָ באַקענט, דאָס זיינען זיכערע מענטשן.

מיין אַלטע דערפאַרונג פון דער קאַמוניסטישער פאַרטיי אין ליטע, האָט מיר אונטערגעזאָגט, אז אין אַזעלכע פּאַלן דאַרף מען זיין וואָס מער פאַרזיכטיק. דעריבער זאָג איך, און ער איז מיט מיר מסכים, אז נאָר צוויי מענטשן דאַרפן קומען און רעדן יעדעס מאָל מיט מיר, ד"ה, אַז קערם און קאַלינין. די איבעריקע דאַרפן מיך דערווייל נישט קענען. אויב אַ דורכפאַל אפילו, זאָלן זיי נישט וויסן וואָס און ווען.

— זע — זאָגט ער — מיר זיינען אין די זעלבע יאַרן, און דו רעדסט ווי אַן אַלטער פאַרטיזאַן. ענטפער ערלעך, אויב דו ביסט מיט מיר איינשטימיק.

איך האָב געקענט זיינע געפילן צו זיין מאַמען, קיין פאַטער האָט ער נישט געהאַט, האָב איך אים געזאָגט, ער זאָל מיר שווערן ביי זיין מוטער, אז ער וועט האַלטן וואַרט.

— דו גלויבסט מיר נישט ? איך גלויב דיר יאָ. נאָר איך ווייס וואָס עס הייסט געשטאַפּאַ. איך מוז גיין, ווייל ביי מיר אין ראַטע וועט מען מיך זוכן. — ער כאַפט מיך אַן ביי דער האַנט — דו ווייסט — זאָגט ער — ווי טייער ביי מיר איז מיין מוטער. איך שווער דיר, אַז אויב איך וועל דיר פאַראַטן, זאָל מיר מיט מיין מוטער טרעפן דאָס גרעסטע אומגליק... שוין חדשים-לאַנג אַז איך לעב צווישן די "נאַדסמענען" (נאַציאָ-נאַלע מינדערהייטן, אַזוי רופט מען זיי אין ראַטנפאַרבאַנד) און איך ווייס, וואָס עס הייסט ביי זיי אַזאַ שבועה. פאַרן אַוועקגיין, גיב איך אים אַ זאָג :

— קאַנסט זיין רואיק. כ'האַב שוין אַ קאַנטאַקט.

בלייבט ער שטיין, בלייך, ווי פּאַפּיר. עס באַווייזט זיך אַ שמייכל אויף זיין שיין פנים.

— צי דען איז עס ריכטיק ? — כאַפט ער מיך אַריין אין זיינע אַרעמס — אַ דאַנק דיר, ברודער !

איך מוז אים אַפּשטופּן, איך זאָג אים, אַז מען דאַרף עס נישט באַמערקן, מען וועט נאָך מיינען, אַז מיר זיינען פּעדעראַסטן. דער מין האָט ביי אונדז נישט געפּעלט, איבערהויפּט צווישן די קאַווקאַזער פּעלקער.

ווען איך האָב גערעדט מיט קערימען, האָב איך שוין געהאַט אַ קאַנטאַקט. ביים מיידל פון דער קאַפּע האָב איך יעדעס מאָל געפרעגט דאָס זעלבע: זי זאָל מיך באַקענען מיט עמיצן פון דער "רעזיסטאַנס". און יעדעס מאָל האָט זי מיר געענטפּערט: "האַב געדולד".

אַיינמאַל, ווען זי האָט מיך סערווירט אַ גלאַז וויין, גיט זי מיר אַ ווונק אויף אַ מענטשן. איך גיב אַ קוק — איך האָב אים שוין עטלעכע מאָל באַמערקט, אים אפילו געשאַנקען אַ סיגאַרעט. קענטיק אַבער, אַז זי האָט שוין מיט אים דורכגעשמועסט. ער גיט אַ קוים מערקבאַרן שאַקל מיטן קאַפּ און גייט אַרויס פון קאַפּע. איך קוק זיך גוט אַרום אין קאַפּע אויף די עטלעכע אַנגעטרונקענע דייטשן. ביי אַ טישל — עטלעכע טאַ-טאַרן. איך טרינק אויס מיין גלאַז און גיי אַרויס. און אַ געדאַנק איז געווען ביי מיר, אַז איצטער, אין דער פינצטער, ווער ווייס אויף וועמען איך קאַן אַרויפּטאַנצן, אויב דאָס איז אונטערגעשיקט פון די דייטשן...

אין דרויסן קוק איך זיך גוט אַרום. מען זעט קיינעם נישט. עס איז מיר געבליבן אַ גענויע שעה צו קומען צו דער צייט אין קאַזאַרמע. איך הייב אַן גיין אין דער ריכטונג פון דער קאַזאַרמע. איך שפיר, אַז מען גייט מיר נאָך. אַ פאַר מאָל קער איך זיך אום פאַרויכטיק, קוק אַריין כלומרשט אין די וויטרינעס. איך מערק עטלעכע פּראַנצויזן, אַבער נישט דעם, וועלכן איך זור. עס איז געווען אומגעפער אַ קילאַמעטער גאַנג. און אַט געפינן איך זיך שוין אַ פאַר הונדערט מעטער פון קאַזאַרמע, איך דאַרף נאָר אַריבערגיין דאָס לעצטע געסל. איך קער זיך אום און זע די זעלבע דריי פּראַנצויזן. פּלוצלונג הער איך פון געסעלע אַן אומבאַקאַנטע שטימע, אויף רוסיש, און דאָך דאַכט זיך מיר, אַז איך האָב שוין די שטימע גע-הערט. איך שטעל זיך אַפּ. די זעלבע שטימע זאַגט מיר: "קום אַריין אַביסל טיפּער, ווייל דאַרטן גייען צופיל מענטשן". דערביי באַלייכט ער זיך מיט אַ טאַשן-לעמפּל דאָס געזיכט. איך דערקען דעם, וואָס האָט מיך אין קאַפּע אַ ווונק געגעבן. אַ נידעריקער, אַ פעסט-געבויעטער. ער האָט זיך שפּעטער אַרויסגעוויזן פאַרן הויפּט-אַרגאַניזאַטאָר פון די אַנטלאַפּענע וולאַסאַוסקע אַפּטיילונגען. ער האָט געאַרבעט אונטערן דירעקטן באַ-פעל פון איינעם פון די שעפּן פון דער "רעזיסטאַנס" פון דער געגנט אין האַט-לואַר. אַ רוסישער עמיגראַנט, מיכאַיל אגאַרין. זיין פּסעוודאַנים איז געווען פאַר אונדז — מיקאַו. ער האָט אוודאי געהאַט אַ סך פּסעוודאַנים. אַ וויילע לאַזט ער מיך איבער און גייט צו צו די דריי פּראַנצויזן, וואָס זיינען מיר אַקאַרשט נאַכגעגאַנגען. זיי זיינען געווען נישט שלעכט אַרגאַניזירט. די דריי זיינען געווען — אַ דעקונג. יעדער פון זיי האָט גע-האַט צו צוויי פּיסטאַלעטן, מיט צוויי "לימאַנקעס". (גראַנאַטן). מיט זיי-ער נאַכגיין, האָבן זיי זיך פאַרויכערט, צי קיינער שפּירט אונדז נישט נאָך. דער ערשטער האָט זיי עפעס אַ זאַג געטאַן, און אַליין איז ער צו צו מיר. בעת-מעשה רעדט ער מיט מיר וועגן סיגאַרעטן, זיין, מאַרמע-לאַדע — אַלץ געשעפטן פון שוואַרצן מאַרק. ווייל די דייטשן גופּא, און

פיל אונדזערע לעגיאנערן, וואס האבן נישט גערויכערט, האבן די סי-
גארעטן אויסגעטוישט אויף כלערליי זאכן. די קאמאנדשאפט האט גע-
קוקט אויף דעם צווישן די פינגער.

דעם מיידל פון דער קאפע האב איך קלאר געזאגט, וואס איך
פארלאנג פון איר — פארבינדן זיך מיט די פארטיזאנער! איך האב
אין דעם מאמענט פארשטאנען, אז ער פרווהט מיך אויס. זאג איך אים:
— איר ווייסט גאנץ גוט, נאכוואס מיר האבן זיך דא געטראפן,
שפילט נישט קיין קאמעדיע.

בלייבט ער שטיל און זאגט מיר:

— איך ווייס, אז דו דארפט באַלד צוריקגיין אין קאזארמע. איך
רעד מיט דיר נישט אַפּ, נאָר קום, ווען וועסט האָבן צייט, אין דער
זעלבער קאָפּע.

שוין זייענדיק אין שעדלעך, איז מיר קלאר געווארן, אז עס וועט
מיר אַצינד נישט זיין שווער פטור צו ווערן פון די דייטשן; און ביים אַפּ-
טראַגן זיך — אַוועקלייגן אַביסל נאַציס. אַבער אַז זיי וועלן אונדו ברענ-
גען קיין פראַנקרייך, דאָס איז אונדז נישט איינגעפאַלן. די ערשטע צייט
בין איך דאָ געווען אַביסל דעזאַריענטירט. אַבער אַצינד, אַז איך האָב
דאָס מיידל, וואָס רעדט דייטש, און אויך אַ רוס, מיט וועמען איך קאָן
רעדן — ער וועט זיין מיין רעטונג. איך האָב נאָך אַביסל מורא געהאַט,
פונדעסטוועגן האָט עס מיך צו אים געצויגן. פון דערפאַרונג האָב איך
געוואָסט, אַז די דייטשן שיקן אַריין צווישן די קריגס-געפאַנגענע פראַ-
וואַקאַטאָרן, אויסצוגעפֿינען יידן, קאָמיסאַרן, איבערהויפּט צווישן די לע-
גיאַנערן.

אזוי האָב איך זיך מיט אים געטראַפן דריי-פיר מאַל. ביז איין
מאַל האָט ער מיר באַשטימט אַ באַגעגעניש, און דעמאַלט האָט ער שוין
גערעדט מיט מיר אינגאַנצן פריי. דאָס איז געווען אין די ערשטע טעג
פון פעברואַר 1944, בערך אַ חודש נאַכדעם, ווי מ'האַט אונדז געבראַכט
קיין פראַנקרייך. איך האָב געזען, אַז ער איז נישט אַליין. פון אַלע זייטן
דרייען זיך אַרום פראַנצויזן. ער זאָגט מיר:

— שטעלסט זיך מסתמא פאַר, אַז אויב איך האָב אַפּגערעדט מיט
דיר צו טרעפן זיך, איז עס צוליב וויכטיקס. דו זעסט די מענטשן?
דאָס זיינען פראַנצויזישע פאַטריאַטן. דיינע אַפיצירן רופן זיי: באַנדיטן.
ענטפער מיר קלאַר און אָפּן: ווילסט אַפּוואַשן די שמוץ, וואָס האָסט אַנ-
געטאָן די נאַצישע אוניפאָרם?

— איך האָב זיך פאַרגעשטעלט מיט וועמען איך גיי זיך טרעפן
— ענטפער איך — דעריבער איז אַזא פראַגע איבעריק.

און איך האָב אים געזאָגט, אַז כּבין גרייט אויסצוטאָן די דייטשע
אוינפאַרם און אַנטאָן אַן אַנדערע. האָט ער געפרעגט: מיט וואָס קאָן
איך דאָס דערווייזן?

— איך וועל טאָן אַלץ, וואָס איר וועט מיר באַפעלן.

— מיר ווייסן — זאגט ער — אז איר שטייט אויף דער וואך
ביי סקלאָדן מיט געווער. צום געווער איז שווער צוצוקומען, די טויערן
זיינען גוט פאַרשלאָסן, עס איז אויך פאַראַן אַן אַלאָרם-סיסטעם. די
קעסטלעך רוסישע אַמוניציע זיינען נישט שטאַרק געהיט, ווייל די דייטשן
נוצן עס נישט. אָבער מיר האָבן רוסישע ביקסן און פאַר אונדז איז
וויכטיק צו קריגן די אַמוניציע. באַזאָרגט אונדז עטלעכע קעסטלעך.
דאָס וועט זיין פאַר אונדז אַ גאַראַנטיע, אז איר זייט מיט אונדז.

ער האָט מיך אויך געפרעגט, צי קאָן איך זיי פאַרבינדן מיט אַנדערע
חברים. איך האָב אַפּגערעדט אַז אין פּאַל, ווען איך וועל זיך מיט אים
נישט קאָנען טרעפן, וועל איך איבערלאָזן אַ צעטלע אין אַ באַשטימטן
אָרט, און אים געבן צו וויסן, ווען איך וועל שטיין אויף דער וואַך ביים
אַמוניציע-סקלאָד, און אים איבערגעבן דאָס, וואָס ער פאַרלאָנגט.

אין דריי טעג אַרום האָב איך זיך דערוואַסט, אַז איך וועל שטיין
אויף דער וואַך ביים סקלאָד. איך האָב געהאַט נאָך אַ גליק — דער
צווייטער איז שוין אויך געווען מיינער אַ מענטש, קערם, דער טאַטאַר.
ער האָט מיר געהאַלטן דאָס דורכפירן. ער האָט זיך אויך פאַרבונדן מיט
אַנדערע, צו וועלכע ער האָט געהאַט צוטרוי. אַזוי אַרום, אַז מיר זיינען
שוין געווען אַ גאַנצע גרופּע, גרייט דורכצופירן אַלץ און צו אַנטלויפן.

און טאַקע מיט דער הילף פון דעם טאַטאַר, האָב איך אַרויסגע-
טראָגן צוויי קאַסטנס מיט פאַטראָנען און זיי אַוועקגעטראָגן 200 מע-
טער ווייטער, אין אַן אָרט, וווּ די פראַנצויזן האָבן געוואָרפן מיסט. מיר
האַבן די קאַסטנס פאַרשטעקט אונטערן מיסט, ווי ס'איז געווען אַפּגערעדט.
מיר האָבן אויסגעפילט די ערשטע אויפגאַבע, און די ווידערשטענדלעך
האַבן געקראָגן צו אונדז צוטרוי.

איין מאָל גיי איך אין גאַס, און פאַר מיר גייט אַ פרוי מיט אַ מאָן.
די פרוי איז, געווען אַ טויבלעכע, און דער מאָן האָט איר אַריינגע-
שריגן אין אויער. איך הער ווי ער שרייט צו איר :

— ציפע, האַסט שוין אַנגעגרייט מצה ?

— איך האָב געבעטן וועלווען — ענטפערט זי — און ער וועט

שוין צוגרייטן...

איך האָב דערזען מיינע יידישע ברידער און שוועסטער, אָבער
איך קאָן צו זיי נישט צוגיין. זיי האָבן דערזען, אַז הינטער זיי גייט אַ
"דייטש", האָבן זיי זיך דערשראַקן. דער מאָן זאָגט : זיי פאַרויכטיק הינטן
גייט אַ יעקע. איך הער ווי זי ענטפערט אים : זאָל ער גיין אין דר'ערד... און
ביי זיך גיב איך זיך אַ טראַכט... ווען איר ווייסט ווער איך בין...

איך בין אַריבערגעגאַנגען אויף דער אַנדערער זייט גאַס
און זיך געמאַכט, אַז איך באַמערק זיי נישט. אָבער מיטן זייטיקן בליק,
האַב איך געווען ווהיזן זיי גייען, און איך בין זיי נאַכגעגאַנגען. דער
מאַן איז, זעט אויס, נישט געווען קיין נאַר, און האָט זיך געכאַפט, אַז
איך גיי זיי נאָך. דערפאַר זיינען זיי נישט אַריין צו זיך אין שטוב, נאַר

געגאנגען ווייטער. איך בין אריין אין א קאפע און דורכן פענצטער האב איך זיי אבסערווירט. ס'האט זיך ארויסגעוויזן, אז זיי זיינען אריין אין זעלבן הויז, ווו איך האב זיך געטראפן מיטן רוס; הייסט עס, אז אין דעם הויז זיינען פאראן יידן.

שפעטער האב איך זיך דערוויסט, אז דער דייטשער קאמענדאנט פון שטעטל האט זיך באצויגן גענוג ליבעראל צו די יידן. ווען ער האט באקומען א געהיימען באפעל צו זוכן יידן, פלעגט ער געבן צו וויסן באצייטנס, אז די יידן דארפן "פארשוויגן". אז ס'איז שטילער געווארן, האט ער געגעבן צו וויסן, אז זיי קאנען קומען צוריק. דערפאר טאקע זיינען אין יענער געגנט לעבן געבליבן א סך יידן. דער דייטש לעבט נאך היינט. יידן האבן עדות געזאגט לטובת אים. דאכט זיך, אז ער האט גע- הייסן סמעלינג.

קענטיק, אז דער רוס איז נישט געווען דער איינציקער, וואס האט זיך פארנומען מיט די טאטארן פון וואלגא-לעגיאן. אין א געוויסן טאג פון חודש מערץ 1944 האט מען ארעסטירט א טאטאר פון א צווייטער ראטע. איך האב אים נישט געקענט. בעת דער רעוויזיע האט מען ביי אים געפונען צוויי גראנאטן און אגטי-נאצישע ליטעראטור. ארויסגע- געבן האט ער, קענטיק, קיינעם נישט, ווייל מ'האט, אויסער אים, קיי- נעם נישט ארעסטירט. אין 7 טעג ארום האט מען אונדז געפירט צום עקועקוציע-פלאץ, ווו דער טאטאר איז דערשאסן געווארן. דער ספעק- טאקל איז געמאכט געווארן אונדז אפצושרעקן.

מען האט אונדז איינמאל אויסגעשטעלט אין רייען ביי דער קאזאר- מע, און אונדז געמאלדן, אז עס דארף קומען א גרויסער שעה. איך הער ווי די איבעריקע שושקען זיך, און איך פארשטיי נישט ווער עס קומט. פרעגן וויל איך נישט, ווייל ס'וועט מאדנע אויסזען. אלע ווייסן און איך — נישט. מיר שטייען אפ א שעה, צוויי. אנדערע הייבן שוין אן צו בורטשענען. באשליסן זיי אויפצולייזן די ראטע אויף א געוויסער צייט, און ביים ערשטן פויף, זאלן זיך אלע אוועקשטעלן אויף זייערע ערטער. קודם לויף איך זען קערימען און ער דערציילט מיר, אז עס דארף קומען דער גרויס-מופטי פון ירושלים, אמין עס הוסייני. ער קומט צו די מוסולמענער, דער גרויס-מופטי.

וואס ווונדערסטו זיך ? — זאגט ער — ער איז א גרויסער פריינט פון היטלערן. אין בעלגיע האט מען אויף אים געשאסן.

— האסט אים קיינמאל נישט געזען קיין לעבעדיקן ?

— ניין, אפילו נישט אויף קיין פאטא.

עס דערמאנט זיך מיר, אז איך האב אים יא געזען אויף א פאטא, אין די דרייסיקער יארן, אין דער יידישער פרעסע אין ליטע, בעת די אראבישע פאגראמען אין פאלעסטינע. אבער אים זאג איך גארנישט. מיר שטייען אין א ריי צו דריי. און די ריי איז גאנץ לאנג. מיר זיינען

ביי אַ 700 מאָן, אויסער די, וואָס זיינען אויף די פּאַסטנס און אין שפּיטאַל. דערווייל הערן מיר אַ פּייף, און מיר לויפן אַלע אויף אונדזערע ערטער. מען הייסט אַלעמען זיך שטעלן אין אַ ריי צו 5, כדי מיר זאָלן אים אַלע קאַנען אַנקוקן. פאַרשטייט זיך, אַז איך בין געווען אין די הינטערשטע רייען.

דער אַרקעסטער שפּילט אויף אַ דייטשן מאַרש. און צו אונדז גיט מען אַ געשריי:

— אַכטונג! סמירנאַ!

מיר זעען עס גייט אַ גאַנצע סוויטע. פאַרויס גייט אונדזער מולאַ, לעבן אים פון זיין זייט — אַ צווייטער, אַן ענלעכער אויף אונדזער מו-לאַ, מערנישט עטוואָס גידעריקער, אין אַ שוואַרצן כאַלאַט, מיט אַ ווייסן באַסמאַק. לעבן אים גייט אונדזער שעף פון לעגיאָן. לעבן אונדזער מולאַ — דער קאַמענדאַנט פון שטעטל לע פּי. עס האַלט פאַר אונדז אַ קליינע רעדע דער שעף פון לעגיאָן. ער רעדט אין דייטש און דער דאַלמעטשער גיט אונדז איבער אין רוסיש. איצט רעדט דער גרויס-מופּטי. דאָס זעלבן לידל: קעגן באַלשעוויזם.

— יידן און באַלשעוויקעס — זאָגט ער — זיינען די הויפּט-שול-דיקע אין קריג.

נאָך די רעדעס דאַרפן מיר דורכפירן די תפילה. ער גיט עפעס אַ זאָג צום מולאַ, דער מולאַ — צו אונדז. איך זע, אַז אַלע טוען אויס די שיד. איך — אויך. אַלע שטעלן זיך אויף די קני. דער מולאַ מיטן גרויס-מופּטי — די ערשטע. איך זע מיינע שכנים פון רעכטס און פון לינקס לייגן אַריין די גראַבע פינגער אין די אויערן און מען בוקט זיך און מען זאָגט עפעס וואָס, נאָר מערסטנטייל הערט מען: אַלאַ! אַלאַ! און איך שריי נאָך העכער ווי די איבעריקע.

די צערעמאָניע האַט זיך באַלד געענדיקט, און מיר קריגן צוגאַב-לעכע סיגאַרעטן מיט פעקלעך טאַבאַק. אייניקע פרעגן די טאַטאַרישע אונטער-אַפיצירן:

— אפּשר קומט מאַרגן נאָך אַ מופּטי? ...

קאַפיטל 25

אין דער פראנצויזישער ווידערשטאַנד- באוועגונג

אויסער האַלטן וואָך, פלעגט מען אַפט אַרויספאַרן אין דער געגנט אַרום שטעטל לע-פּי. איך האָב זיך אַמאָל צופעליק צוגעהערט אַ גע-שפּרעך צווישן אַ דייטשן קאַפיטאַן מיט צוויי אַבער-פעלדפעבלס. ער האַט זיי דערקלערט, פאַרוואָס מען פירט אונדז אַרויס אין דער אַרומי-קער געגנט, און מיר איז באַלד אַלץ קלאַר געוואָרן. איבערדערציילט

האב איך עס נאך פאר עטלעכע, צו וועלכע איך האב געהאט צוטרוי. מען פירט אונדז ארויס אין דער געגנט פון לע פי און אין די שכנות-דיקע דעפארטאמענטן. ערשטנס אין פאל, אן אויב מיר וועלן דארפן קעמפן מיט די "טעראריסטן", אדער אין פאל, פון א דעסאנט פון דער לופטן דורך די אלירטע; און צווייטנס צו באווייזן, אן זיי האבן גענוג מיליטער כדי אומעטום צו זיין. מיר זיינען עטלעכע מאל ארויסגעפארן אויף אפעראציעס, דאס הייסט, אן עמיצער האט געמערט, אן דא בא-האלטן זיך טעראריסטן. נאך צו מיין גליק, פלעגן מיר געפינען נישט מער ווי שפורן. שטעלט זיך פאר מיין לאגע, ווען איך וואלט געדארפט פירן א קאמף מיט דער פראנצויזישער רעזיסטאנס.

אין די לעצטע טעג פון מערץ איז געווען אן אלארם. מען וועקט אונדז אויף אין מיטן נאכט און מען זעצט אונדז אריין אין לאסט-אוי-טאס. ווהיין פארט מען? יעדער האט צוויי גראנאטן, די קאסקעס אויפן קאפ. אלע שווייגן. אלע ווילע שטעלן זיך די לאסט-וועגן אפ. מען פארט אזוי ביז פארטאג. מען הייסט אונדז אויסשטייגן. עס גייט צו א פעלדפעבל, שמוציק, די אויגן זעען זיך נאך ארויס. איך הער, ווי ער זאגט צו אונדזער דייטשן אונטער-אפיציר, אן מיר זיינען געקומען צו שפעט, וויל זיי האבן זיך דא געשלאגן אפשר 3-4 שעה. אן מיר זיינען אראפ פון די אויטאס, האבן מיר דערשפירט א גערוך פון פארברענט האלץ. ס'איז ביסלעכווייז ליכטיק געווארן און מיר דערווען א גרויסן אפגעברענטן סאראי. ס'איז צו מערקן, אן דא האט מען זיך געשלאגן. אין א זייט ליגן 4 דייטשן, איבערגעדעקט מיט זייערע מאנטלען. עס ליגן אויך צוויי טויטע פון די פארטיוזאנער, דורכגעלעכערט פון דייטשע קוילן. איך האב זיי ביידן נישט געקענט, איך האב אבער געפילט צו זיי א גרויסע גאנענטיקייט. און גיב א טראכט: גענוג, איך מוז וואס גיכער זיין צווישן די, וואס קעמפן פאר אונדזער אלעמענס פרייהייט!

אבער דאס אנטלויפן האט זיך נאך פארצויגן. איך האב געהאט די אויפגאבע ארויסצופירן א וואס גרעסערע גרופע, באוואפנט מיט גע-ווער און אמוניציע. מיר האבן זיך געגרייט לאנגזאם, זייער פארזיכטיק. צום גליק, האבן זיך די דייטשע און טאטארישע אונטעראפיצירן נישט געקאנט פארשטענדיקן. אלץ איז דורכגעפירט געווארן דורך דאלמע-טשערס. איך האב אבער פארשטאנען וואס די דייטשן רעדן צווישן זיך.

ערשט סוף מערץ איז מיר געלונגען אריבערצושיקן א היפשע גרופע, גוט באוואפנטע סאלדאטן צו די פארטיוזאנער. 28 מאן. מיין חבר, דער טאטאר קערם, איז קודם אוועק מיט זיי. דאס האט ארויס-גערופן א גרויסן רעש. זיי האבן ארעסטירט דעם געהילף-שעף פון דער דריטער ראטע. א לייטענאנט. א וואך צייט האט אים די געשטאפא גע-פארשט. ער האט אבער געוויזן דעם אויסטאטואירטן ברוסט-קאסטן מיטן דייטשן אדלער און האקקרייז, און דאס האט אים געראטעוועט

דעם קאפ. מען האט אים אפגעשיקט קיין דייטשלאנד, אין הויפט־שטאב פון ר. א. א. אין שטאב פון די וולאסאָוועס.

מיט אַט די לייט, די וולאסאָוועס, בין איך געשלאָפן אויף די זעלבע נאַרעס, געלעבט מיט זיי אונטער איין דאָר. אַז מ'האַט געמאַכט אַ שנאַפּס, איז די צונג געוואָרן לויזער, כאַטש געוויינטלעך זיינען זיי געווען פאַרשלאָסענע. אַבער אין שיכורן צושטאַנד האָבן זיי געעפנט אַ שפעלטל פון דער גשמה — מערדער, סאַדיסטן, אַדער סתם אַוואַנטור־ריסטן. פונדעסטוועגן זיינען געווען פיל, וואָס זיי האָט געמאַטערט דאָס געוויסן, וואָס זיי טראָגן די דייטשע אַוויפאַרם

טאַקע זיי זיינען ביי דער ערשטער געלעגנהייט אַנטלאָפן צו די פאַרטיזאַנער. אַבער אויך דאָרט האָט מען אַפּט קיין צוטרוי נישט געהאַט צו זיי. זיי זיינען געאַנגען אין קאַמף קעגן די דייטשן, אַרומגערינגלטע. דאָס הייסט, אויף יעדע 5 אַדער 6, איז פון הינטן געאַנגען אַ פאַרטיזאַן, און געהיטן זייער יעדן קער, טאַמער פאַראַטן זיי.

די דייטשן האָבן זיך געפונען אין אַ מאַדנע לאַגע מיט זייערע וולאסאָוועס. זיי האָבן געפילט, אַז די ערד ברענט אונטער זייערע פיס. עס איז אַראַפגעקומען אַ פראַפאַגאַנדיסט מיט אַ גאַנצער קאַמאַנדאָ טעכ־ניקער. אויפן הויף האָבן זיי אונדז געוויזן אַ פילם קעגן יידן. אויפן עקראַן האָט זיך אויך געוויזן וולאסאָו אַליין, דער פראַפאַגאַנדיסט און האָט געהאַלטן אַ רעדע. ער האָט געזאָגט:

„איר זעט פאַר זיך דעם רוסישן גענעראַל וולאסאָו, וואָס איז פרייוויליק אַריבער אויף דער זייט פון גענראַל פירער אַדאַלף היטלער. כדי צו קעמפן קעגן ענגליש־אַמעריקאַניש־יידישן קאַפיטאַליזם און יידישן באַלשעוויזם“...

זיי האָבן אונדז אויך געוויזן די סאַויעטישע פאַרברעכנס. איך דערמאַן זיך דערביי, אַז אין אַ זונטיק, ווען מיר זיינען נאָך געווען אין לאַגער אין רוסלאַנד, האָט מען אונדז, אַ מאָן 50, אַרויפגעזעצט, אונ־טער אַ שטאַרקער וואָך, אויף צוויי לאַסט־אויטאָס און געבראַכט אין דער געגנט פון סמאַלענסק. מיר זיינען אַנגעקומען אין אַ וואַלד, פריש אויסגעהאַקט. אומעטום איז פול געווען מיט ס. ס.־לייט. מען האָט אונדז צוגעפירט צו אַ גרויסער גרוב, און מיר האָבן שוין פון דער ווייטנס דערפילט אַ שרעקלעכן ריח פון פאַרפוילטע מענטשלעכע גופים. מיר גייען צו נענטער און זעען טויזנטער טויטע, די הענט ביי יעדן געבונדן פון הינטן. אַ דייטש דערקלערט אונדז, אַז דאָס זיינען דערשאַסענע פוילישע אַפיצירן. דאָס האָבן די באַלשעוויקעס זיי דערשאַסן פאַרן אַפ־טרעטן פון דער געגנט. זיי ווייזן אונדז די דאַקומענטן, פויליש פאַפיר־געלט, קנעפלעך פון פוילישע מונדירן. דאָ זיינען דערשאַסן געוואָרן 15 טויזנט פוילישע אַפיצירן. דאָס איז געווען — קאַמיז.

ס'האַט אויף אונדז געמאַכט אַ גוואַלדיקן רושם. און איך האָב זיך געשטעלט די פראַגע: ווי קומט עס? מיר זיינען אין חודש יוני 1943,



דער דאקטער גאדאין, א בעסארבער ייד מיט גרעגארן.
 קראפאן, לואר. אקטאבער 1944 פראנקרייך.

MODELE N° 1.

OFFICE NATIONAL DES ANCIENS COMBATTANTS ET VICTIMES DE GUERRE Office départemental HAUTE-LOIRE	RÉPUBLIQUE FRANÇAISE  CARTE DE COMBATTANT VOLONTAIRE DE LA RÉSISTANCE délivrée à
	N. R. I. T. Y. A. S. Prénoms : Grigori Domicile PARIS (20 ^e) 2, Rue Lippmann Né le 1.1.1916 à SARATOV (Russie) le 15 JUI 1953 Le Maire Le Secrétaire



Le même homme au service d'une même cause. Gählen (l'officier à gauche) avec les officiers « Vlassovistes » en uniforme allemand durant la guerre contre l'Union Soviétique. Et Gählen, chef des services d'espionnage de la République Fédérale Allemande.

דער אמתער שפך פון די וולקאטוועס. גענעראל געלען צווישן די שטאבס-לייט
פון ר. א. א. אין שעדענע פילן אין 1943.

דאס הייסט, אָז די געגנט איז שוין באַלד צוויי יאָר אין דייטשע הענט, און די קערפערס זיינען נאָך אַזוי פריש? קענטיק, אָז די זעלבע פראַגע האָבן זיך געשטעלט אַ סך, אָבער קיינער האָט גאַרנישט געפרעגט. די געשטאַפּאַוועס האָבן אונדז דערקלערט, אָז דאָ זיינען שוין געווען מע-דיצינישע געלערנטע פון גאַנץ אייראָפּע. מען האָט פעסטגעשטעלט, אָז די קערפערס זיינען נישט פאַרפּוילט, ווייל דער באַדן דאָ אין וואַלד איז אַזאַ, אָז ער קאַנסערווירט. איך האָב געהאַט אַ געפּיל, אָז דערשאַסן האָט מען זיי אין איין אָרט און דערנאָך געבראַכט אַהער און געלייגט זיי אין גליי-כע רייען. איך האָב שוין געוויסט פון אַלע דייטשע פּראַוואַקאַציעס, מער-דערייען, מאַסן-מאַרדן, פּונדעסטוועגן האָט זיך צו מיר אַריינגעכאַפּט אַ צווייפּל. עס קאַן זיין, אָז דאָס האָט טאַקע געמאַכט די ג. ק. וו. ד. עוואַקואַרן זיי האָט מען נישט געקאַנט, און איבערלאָזן אַזעלכע טויט-שוואַים פון ראַטנפאַרבאַנד, ווי אַט די פּוילישע קאַדראַווע אַפּיצירן, אין טייל פון פּראַנט, איז אויך געווען אַ גרויסע געפאַר. האָט מען זיי ליק-ווידירט! אין יענער צייט האָבן מיר נאָך נישט געוויסט וועגן די קאַנ-צענטראַציע-לאַגערן, וואָס די דייטשן האָבן אויפגעשטעלט אין פּוילן, די פאַבריקן פון טויט.

אין דער דייטשער אַרמיי זיינען שוין פון פריער, איידער וואַסאַו איז אַריינגעפאַלן אין דייטשער געפאַנגענשאַפּט, געווען רוסישע אַפטיי-לונגען, אַנגעפירט פון רוסישע און דייטשע אַפּיצירן. אָבער אַ גענעראַל פון דער רויטער אַרמיי, וואָס זאַל טריי דינען היטלערן, דאָס איז געווען עפעס איבער אונדזערע באַגריפּן. מיטן קומען פון וואַסאַו, האָבן אַלע רוסישע אַפטיילונגען זיך גענומען רופן וואַסאַוועס. אין די ערש-טע טעג פון קריג זיינען געווען פאַלן, ווען גאַנצע דיוויזיעס זיינען אַריבער אויף דער זייט פון די דייטשן. פאַרן אַריבערגיין האָבן די רוסן אַליין דערשאַסן זייערע אַפּיצירן, די פאַליטישע אַנפירער. איבערהויפּט האָט עס פאַסירט אין ליטע, ווו דער 29-טער קאַרפּוס איז אַריבער צו די דייטשן אָן איין שאַס. אויך אין מערב-אוקראַינע זיינען עטלעכע אוקראַינישע דיוויזיעס אַריבער צו די דייטשן. דאָס איז געווען דער פּונדאַמענט פון דער ר. א. א.

ווען די דייטשע אַרמיי האָט דערגרייכט קאַווקאַז, זיינען גאַנצע מיליטערישע אַפטיילונגען, גרוזינער, טשערקעסן, לעזגינער, דאַגעסטאַ-נער, אַריבער אויף דער זייט פון שווא. זיי האָבן געהאַפּט, אָז מיט דער דייטשער הילף, וועלן זיי שאַפן אַז אומאַפהענגיקע קאַווקאַזער רעפּובליק. אויך פון די דאָזיקע זיינען געשאַפן געוואָרן וואַסאַווסקע אַפטיילונגען. זיי האָבן זיך צוערשט גערופן: דייטשע געהילפּס-אַרמיי. עס איז אפילו געווען אַ קאַזאַקן-דיוויזיע אויף פּערד, אין דייטשע אונגפאַרמען, מיט קובאַנקעס. אויף די קרעגעלעך האָבן זיי געטראָגן פאַרשידענע אַפטייכנס. אָז די דייטשן האָבן אַפּגעהאַלטן נצחונות אויפן פּראַנט, פלעגן אַט די וואַסאַו-אַפטיילונגען, אַנגעפירט דורך אַפּיצירן פון ס. ס. אַטאַקירן די

פארטיזאנער-באָזעס. זייערע גארניזאָנען זיינען מערסטנס געשטאָנען אין אַזעלכע ערטער, וווּ עס האָבן זיך געפונען פארטיזאָנער. די דייטשע אַרמיי איז שוין געווען נישט ווייט פון באָקו, ביי די טויערן פון סטאַ-לינגראַד. זיי האָבן פאַרנומען אַ שטח, פיר מאָל אַזוי גרויס ווי פראַנק-רייך. אָבער די פארטיזאָנער-באָוועגונג האָט זיך פארשטאַרקט פון טאַג צו טאַג. נאָך פאַר דער מפּלה פון סטאַלינגראַד, איז שוין פאַר דער דיי-טשער אַרמיי דאָס הינטערלאַנד געווען אַ פראַנט. מען האָט זיך קעגן-זייטיק געמאַרדעט. אומעטום האָבן די דייטשן געמוזט איבערלאָזן גאַר-ניזאָנען.

נאָך דער מפּלה ביי סטאַלינגראַד איז די וואַסאַוו-אַרמיי געווען פאַר די דייטשן ווי אַ בומעראַנג. אַ גרויסער טייל פון די וואַסאַוועס זיינען באַשטאָנען פון קריגס-געפאַנגענע, וואָס האָבן פשוט געוואַלט ראַטעווען זייער לעבן. זיי האָבן געטראַכט: ביי סטאַלינען בין איך סיי ווי אַ פאַרעטער, מיטן פאַקט, וואָס איך בין אַ געפאַנגענער. טאָ צו וואָס שטאַרבן פון הונגער אין לאַגער? דערווייל גיי איך אין וואַסאַווס-אַרמיי, פאַרשטייט זיך, אונטער אַ פאַלשן נאָמען, און דערנאָך וועלן מיר זען.

אַז דער פראַנט האָט זיך סטאַביליזירט און פון יענער זייט האָט מען אָנגעהויבן פאַראַשוטירן ספּעציעל צוגעגרייטע קאַמאַנדירן, פאַלי-טישע קאַמיסאַרן, האָט זיך שוין אין יאָר 1943 אָנגעהויבן אַ מאַסן-דעווערזיע פון דער וואַסאַוו-אַרמיי. גאַנצע אַפטיילונגען זיינען אַוועק צו די פארטיזאָנער. מען האָט דערציילט אַ פאַל, אַז אַ גאַנצער פאַלק קאַזאַקן איז אַריבער צו די פארטיזאָנער. זיי האָבן דערהרגעט 32 דיי-טשע אַפיצירן. זיי זיינען אַוועק אין פולער באַוואַפענונג, מיטנעמענדיק אפילו 4 האַרמאַטן.

און דערפאַר האָבן אפּשר די דייטשן די וואַסאַוו-אַפטיילונגען גע-נומען אַריבערשיקן אין די אַקופירטע לענדער, כדי דאָרט צו קעמפן קעגן די ווידערשטענדלעך.

אַזוי אַרום, אַז די וואַסאַוו-באָוועגונג איז ענג פאַרבונדן מיט סטאַלינס פאַלשער איינשטעלונג בנוגע די קריגס-געפאַנגענע.

כאַטש מענטשן, אין די טוויזנטער, זיינען געפאַלן מיטן אויסגע-שריי: "פאַר סטאַלינען! פאַרן פאַטערלאַנד". סטאַלין איז אָבער געווען דער, וואָס האָט אָפּגעשוואַכט די פאַרטיידיקונגס-קראַפט פון דער רוי-טער אַרמיי. ער האָט נאָך פאַרן אויסברוך פון קריג פאַרניכטעט פון 60 ביז 70 פראַצענט פון די בעסטע און געטרייסטע סאָויעטישע אַפיצירן, צווישן זיי די באַרימטע יידישע גענעראַלער שטערן, יאַקיר, פעלדמאַן, שמושקעוויטש. זיי האָבן געהאַט געענדיקט די העכסטע מיליטערישע שולן, די אַקאַדעמיע. כרושטשעו דערציילט אין איינע פון זיינע רעדעס, אַז אויף אַ פאַרזאַמלונג פון קאַמאַנדירן פון 283 פאַלקן אין יאָר 1941, צונויפגעפאַרענע פון גאַנץ ראַטנפאַרבאַנד, איז קיין איינער נישט געווען,

וואס זאל האבן פארענדיקט א מיליטערישע אקאדעמיע. מען זאל נעמען אין באטראכט, אז די קאמאנדירן פון די פאלקן זיינען, מינדעסטנס, גע- ווען פאד-פאלקאוויקעס, קאן מען זיך פארשטעלן דעם חורבן, וואס סטאלין האט אנגעמאכט אין דער רויטער ארמיי. אפילו די, וואס זיינען געבליבן לעבן, האבן געלעבט אין פחד, אז יעדן מאמענט קאן מען זיי ארעסטירן. דאס האט צוגענומען ביי אלע אפיצירן דעם גלויבן אין זיך. זיי האבן מורא געהאט פאר יעדער זעלבסטשטענדיקער איניציאטיוו. און וואס פארא אגפירער קאן עס שוין זיין, אז ער האט צו קיינעם נישט קיין צוטרוי ?

וולאסאוו, א געבוירענער אין 1901, אין א משפחה פון אייזנבאנער, א קאלאס פון 1 מעטער 92 די הויך, איז געווען דער ליבלינג פון סטא- לינען. איליא ערענבורג דערציילט, אז ער האט געזען וולאסאוו אין מערץ 1942. וולאסאוו האט אים דערציילט: "סטאלין האט אים דאס געהייסן מאכן... יעניץ געהייסן מאכן. ווען כ'בין ארויס פון דער ארומ- רינגלונג, האט מען אויף מיר געקוקט קרום, כ'האב געפילט, אז מען האט צו מיר ווייניקער צוטרוי. כ'האב געכאפט אן אנגינע, ארויסגייענדיק פון די זומפן... ס'איז גענוג געווען, אז סטאלין פערזענלעך זאל צו מיר אנקלינגען און פרעגן וואס איד מאך, ווי אלץ איז געווארן אין ארדענונג..." אין חודש מערץ 1942 האט מען וולאסאוו ארויסגערופן קיין מאסקווע און געגעבן אים די וויכטיקסטע אויפגאבע.

לאמיר הערן, פון דער צווייטער זייט, וואס עס דערציילט דער דיי- טשער היסטאריקער פון יענער צייט, פאול קארעל :

"אין מאמענט ווען מיר האבן צעקלאפט איינע פון די בעסטע רוסישע ארמיען, אנגעפירט פון גענעראל וולאסאוו, באקומען מיר א ידיעה דעם 1-טן יולי 1942, אז מען האט געפונען דעם טויטן קערפער פון א סאוועטישן גענעראל, און לויט אלע ווארשיינלעכקייטן, איז עס וולאסאוו."

"דער שטאב פון 38-טן קארפוס שיקט גלייך אהין דעם טיכטיקן קאפיטאן פון זיכערהייט-דינסט, שווערדנער. ער קומט אהין און מען ווייזט אים א טויטן קערפער פון א סאוועטישן גענעראל, אומגעפער 1 מעטער 90 די הויך, די זעלבע הויך ווי וולאסאוו, פארפילט, נישט צום דערקענען. מיר האבן אין יענער צייט געהאט אפגעדרוקט וולאסאווס בילד אויף א פלוגבלעטל, און אין דער געגנט פון וואלכאו פונאנדער- געווארפן עס, צוזאגנדיק א גרויסע פרעמיע, ווער עס וועט צושטעלן וולאסאוו א לעבעדיקן, אדער א טויטן. אבער אזוי ווי ס'איז שווער פעסטצושטעלן, אז דער טויטער קערפער איז וולאסאוו, זעצט דער קא- פיטאן פאר זיין זוכונג. ער קומט אן מיט זיין אפטיילונג אין א רוסישן דארף. דעם נאמען פון דארף גיט ער נישט אן. עס קומט אים אנטקעגן דער נייער סטאראסטא פון דארף, און זאגט אים, עו ער ווארט טאקע אויף אים, ווייל ער האט פארהאלטן א מאן און א פרוי. לויט זיין מיי-

נונג, מוזן עס זיין פארטיזאנער. ער פירט אים צו צום סאראי, שליסט אויף און גיט א געשריי: "גייט ארויס!". עס גייט ארויס א קאלאס פון באלד צוויי מעטער די הויך, אין א לעדערנעם מאנטל, מיט טונקעלע ברילן, און ווען ער דערוועט דעם אנגעשטעלטן אויטאמאט, זאגט ער: "שיסט גישט, איד בין גענעראל וולאסאוו".

ווי קומט עס, וואס אזא ליבלינג פון סטאלינען, אזא העלד, זאל ווערן אזא פארעטער? דער ענטפער איז: וולאסאוו איז טאקע גע-ווען אין דער פארטיי, ער האט אבער געווען אין דער פארטיי גישט קיין אידיע, נאר ווי א לייטער צו מאכט, ווי סטאלין אליין האט עס געמאכט. וולאסאוו האט מען אנגעטרויט א געוואלדיקע אויפגאבע: דורכברעכן די לענינגראדער בלאקאדע. וואלט עס אים געלונגען, וואלט עס געהאט אן אויסערגעוויינלעכע באדייטונג פארן ווייטערדיקן גורל פון פראנט, און מעגלעך אפילו — פארן גאנצן אויסגאנג פון קריג. דעמאלט וואלט די דייטשע ארמיי איבערגעשניטן געווארן אויף דער העלפט, און דעם גאנצן לינקן פליגל וואלט געדראט ארומגערינגלט און פארניכטעט צו ווערן. דאסגלייכן — דעם צענטער.

די גרויסע דייטשע מפלה ביי מאסקווע איז נאך פריש געווען אין זכרון, און גישט געקוקט אויף די גרויסע דייטשע פארשטארקונגען, זיי-נען זיי אונטערן דרוק פון די סיבירער פרישע דיוויזיעס, געצווונגען געווען אין צענטער אפצוטערען. די דייטשע ארמיי האט געליטן שווערע מפלות סוף 1941 און אנהייב 1942. זי האט נאך אבער געהאט א גרויסע איבערגעוויכט אין טאנקן, אין אויפציע, איבערהויפט זייערע בארימטע "שטוקאס". פון זייער געוואי האט מען געקאנט אראפ פון זינען.

די דייטשע אנפירערשאפט האט געוויסט די באדייטונג פון דער שלאכט ביי וואלכאוו. זיי האבן אין דער שלאכט געווארפן אזויפיל קרעפטן, אז וולאסאוו ארמיי איז צעקלאפט געווארן. און וולאסאוו האט דעמאלט פארשטאנען, אז אנשטאט א גרויסן פיגור-קאנטיקן שטערן אויפן פאגאן, וועט ער קריגן א קליינטשינקע קויל אין קאפ. אזוי ארום האט ער אויסגעקליבן דעם וועג פון פאראט.

סטאלין איז געווען א מענטש אן געוויסן. היינט ביסטו פאר אים א ליבלינג און מארגן — א פארעטער. ווו עס איז דא א דערפאלג, גייט עס אויף זיין, סטאלינס, נאמען. איז א מפלה — זוכט מען א שולדיקן. צו דעם האט וולאסאוו זיך דערטראכט, אז אויב א קאפאראל קאן ווערן א "פירער", פארוואס קאן ער, א גענעראל, גישט ווערן דער פירער פון "מאטושקא ראסיע"? דייטשלאנד וועט אים העלפן. מילא, וועט ער דערפאר אוועקגעבן א העלפט פון אוקראינע, די באלטישע לענדער.

זייענדיק צווישן די וולאסאוו צעס, פלעגט מען אפט הערן רעדן וועגן אים. אויב — האבן זיי מאטיווירט — אזא גרויסער גענעראל פון דער סאוועטישער ארמיי דינט די דייטשן, פארוואס קאן אן איינפאכער סאל-דאט גישט טאן דאס זעלבע? אבער די מערסטע האבן אויסגעמיטן צו

רעדן וועגן אים. א סך זיינען אבער געווען ערגער נאך ווי די היטלעריסטן. די דייטשן פלעגן טיילמאל אויף די שווערסטע פאזיציעס אוועקשטעלן וולאסאוסקע אפטיילונגען. זיי פלעגן זיך פארטיידיקן ביזן לעצטן. נישט זיי האבן גענומען געפאנגענע און נישט די רוסן האבן זיי גענומען געפאנגען. זיי פלעגן זיך איבערטאן אין סאוועטישע אוניפארמען און פארניכטן גאנצע שטאבן. אנהייב מערץ 1944 האט א וולאסאוויץ דער-הרגעט איינעם פון די בעסטע סאוועטישע מיליטערישע אנפירער. גע-נעראל וואטוטין. אין א געוויסן טאג האט זיך געמאלדן א פאד-פאלקאווי-ניק פון דער גלאוונער "סטאווקע" פון מאסקווע אין שטאב פון דעם ערשטן אוקראינישן ארמיי-קארפוס. דאס איז געווען א וולאסאוויץ. אויף מארגן האט מען געפונען דעם גענעראל וואטוטין דורכגעשאסן מיט פיר קוילן אין קאפ. דער איבערגעטונער וולאסאוויץ האט אויך פארקאפט וויכטיקע געהיימע דאקומענטן און איז נעלם געווארן. אין עטלעכע טעג ארום האט מען געפונען דעם ריכטיקן פאד-פאלקאוויץ, וואס מאסקווע האט געשיקט, א טויטן.

פונקט ווי ביי די עס. עס. זיינען אויך ביי די וולאסאוויצעס געווען פרייוויליקע און געצוונגענע. די פרייוויליקע צווישן אונדז פלעגן זיך שטענדיק ארומדרייען, זיך צוהערן, נאכפארשן, צו דעם האבן די דייטשן ארגאניזירט אן אפענע באנדיטן-גרופע. זי האט געהייסן: "יעגער-קא-מאנדא. א גרופע פון 35—40 מאן, רוסן, אוקראינער, טאטארן, ארמענער, גרוינער און עטלעכע דייטשע נאציס. מערסטנטייל האבן זיי שוין אנטייל-גענומען אין שלאכטן, אדער ביים היטן יידישע געטאס.

אז מיר זיינען ארויס פון קאזארמע אויף איבונגען, אדער צו מאכן א מארש, פלעגן זיי מיט אונדז נישט מיטגיין. אבער אז מען איז געגאנגען גען אויף אן אפעראציע, זיינען זיי געגאנגען די ערשטע. זיי זיינען גע-ווען די אויסשפירער, אדער פאטרול.

אין מיטן חודש מערץ 1944 איז א העלפט פון לעגיאן ארויסגעפארן אויף אן אפעראציע אין א דארף. איך געפין זיך אין דער מיט פון א קאלאנע פון לאסט-אוטאס. עס זיינען געווען 22 לאסט-אוטאס. פלוצים — א שיסעריי. מיר פארן אלץ נענטער, רינגלען ארום דאס דארף פון אלע זייטן. אבער קיינער שיסט נישט פון דארף. מיר גייען אריין אין דארף, מען זעט נישט קיין לעבעדיקן נפש. לעבן דארף זעען מיר א בארג, ווי ער וואלט געווען א קינסטלעך-אנגעשאטענער. די שעפן קוקן אלע מיט בינאקלען, און קענטיק, אז זיי מערקן קיין זאך נישט.

איך הער א געוויין פון א הויז. איך גיי אריין און זע ווי א מאן האלט זיך פארן האנט און עס גיסט זיך פון אים בלוט. צוויי פרויען שטייען און ברעכן זיך די הענט. איך קען נישט קיין איין ווארט פראנצוויש. איך בעט זיי א האנטוך און זיי פארשטייען מיד נישט. אין דעם מא-מענט גייען אריין נאך צוויי פון דער זעלבער גרופע, צווישן זיי מיין טאטארישער אונטער-אפיציר. איך פרעג אים, צי דארף איך אים העלפן,

מאכט ער צו מיר: "ווי דו ווילסט". און אליין גייט ער ארויס. איך גיב מיין קאראבין דעם צווייטן טאטאָר. אליין רייס איך אַרונטער אַ גארדין פון פענצטער און בינד אים פעסט אַרום די האַנט. זאָגנדיק — "דאָק" טער". דאָס וואָרט האַבן זיי פאַרשטאַנען.

מיר האַלטן ביים אַרויסגיין, מיר זעען ווי איינער אַ רוס, אפּשר אַ מעטער גיינציק די הויך, גייט אַראָפּ פון די טרעפּ, וואָס פריער האָב איך נישט געמערקט. ער האַלט זיך אין פאַרשפּיליען די הויזן. איז דער הויך הערן מיר דאָס וויינען פון אַ מיידל. איך זע, אַז די קעשענע ביי אים איז פול אַנגעשטאַפט. פּרעג איך אים:

— דאָס איז דיין קאַמפּס-מעטאָד ?

— טראָג זיך אָפּ! — מאַכט ער — אַז נישט, זיפּ איך דיר אַדורך

מיטן אויטאָמאַט!...

איין האַנט איז ביי אים פאַרנומען פון אַ גאַנצן אַקאַראַק, אַ גע-רויכערטן זשאַמבאָן, און לויט זיין וואָרף מיט דער האַנט דעם אויטאָמאַט, קאָן מען זען, אַז דאָס איז יענער געניטער שיסער. איבערחזרן האָט ער נישט געדאַרפּט, ווייל איך בין גלייך אַרויס פון הויז. איך בין געווען זיכער, אַז ווען נישט דער צווייטער טאטאָר, וואָס איז געגאַנגען הינטער מיר, זיפּט ער מיך דורך מיט עטלעכע קוילן.

איך זעלבן טאטאָרן-לעגיאָן זיינען געווען דריי סאַרטן טאטאָרן: קאַזאַנער, קרימער — מוסולמענער, במילא באַשניטענע; עס זיינען אויך געווען סיבירער טאטאָרן, לויט דער רעליגיע אַרטאָדאָקסן. עס זיינען אַבער אויך געווען צווישן אונדז איינצלע אונבעקן, קאַזאַכן, קירגיזן, טאַדזשיקן, אודמורטן, טורקמענער, אַזערביידזשאַנער, אַרמענער, גרוזיי-נער, לעזגינען, טשערקעסן, מאַרדווינער און נאָך אַנדערע פעלקערשאַפטן. ביים איינקאַרפּאַרירן די וולאַסאַווסקע אַפּטיילונגען, פלעגן זיך דורכגליטשן פאַרשיידענע מינים אַפּשטאַמלינגען. בפרט, אַז די ווייט מערסטע האַבן איבערהויפּט קיין דאַקומענטן נישט געהאַט. אַבער אַז די דייטשן האַבן דערשפּירט, נאָכן אַנטלויפן פון צוויי גרופן פון טאטאָרן-לעגיאָן, אַז עס מוז זיין עמיצער, וואָס פירט אָן, האַבן זיי קודם איבעראַרגאַנזירט אַלע ראַטעס. יעדן טאַג איז אַלץ מער פאַרשטאַרקט געוואָרן די אויפזיכט איבער אונדז. יעדן טאַג האַבן זיי פאַרקלענערט די צאַל דערלויבענישן אַרויסצוגיין אין שטאַט.

זיי האַבן אַנגעהויבן אַרויסרופן אין ביוּראַ, און דאַרט איז פאַר-געקומען אַ נייע אויספאַרשונג. אַזוי ווי מען האָט מיך נאַר אַרויסגערופן, האָב איך, לויט זייערע פּראָגן, פאַרשטאַנען, אַז עפעס איז פאַר זיי נישט קלאָר וועגן מיר. זיי האַבן אַנגעהויבן גריבלען זיך, פאַרוואָס איך רעד אַזוי שוואַך טאטאָריש. צו דעם האָט זיך נאָך אַפּגעפונען אַ וואַלגאַ-דייטש, וואָס האָט געלעבט אין אַ פאַרשטאַט פון סאַראַטאַוו, אין עב-געלסק, און ער האָט מיך אויסגעפּרעגט איינצלהייטן וועגן מיין געבוירן-שטאַט. מיין גליק איז געווען, וואָס צו אַט די פּראָגן האָב איך זיך גע-

האָט צוגעגרייט נאָך זייענדיק אין געפאָנגענשאַפט. אויף קיין צווייטער אויספאַרשונג האָב איך שוין נישט געוואָרט. אין אַ פאַר טעג אַרום, שטייענדיק אויפן פּאַסטן ביים וואַקואַל פון לע-פּי, האָב איך באַשלאָסן, אַז ס'איז שוין די העכסטע צייט אַפּצוטראַגן זיך. מיט מיר זיינען גע- ווען נאָך 4 חברים. איך האָב זיי פּריער געהאַט אָנגעזאָגט. מיר האָבן מיטגענומען דאָס געווער, און מיט נאָך 8 מאָן, בין איך אַוועק צו די ווידערשטענדלעך אין מאַקיי.

קאָפיטל 26

אין דער „מאָקיי“

ווי איך האָב שוין פּריער געשריבן האָבן איך נישט גערעדט קיין איין וואָרט פּראַנציוויזש. אזוי אַרום, אַז דער עצם אַריבערגיין אין דער „רעזיסטאַנס“, אַן אַ וועגווייזער, האָב איך זיך פּאַרגעשטעלט, וועט זיין זייער שווער און קאָמפּליצירט. אַבער אַז דו האַסט אַ שטאַרקן ווילן און דערצו שפּירסטו, אַז די ערד ברענט אונטער דיר, גיסטו זיך שוין אַן עצה. און דאָך בין איך געווען געצווונגען אָנצוקומען צו אַגאַרינען. די נאַכט פון 9-טן אויפן 10-טן אַפּריל 1944, בין איך אָנגעקומען מיט נאָך 8 מאָן אין „רעזיסטאַנס“ אין דער געגנט פון פּאַי-סיר-ליגנאַן.

אין דעם זעלבן טאָג האָב איך און מיינע חברים אָנטיילגענומען אין אַ שלאַכט קעגן אַ שטאַרקער ס. ס. אַיינהייט אין דער געגנט פון פּאַי-סיר-ליגנאַן. איך האָב באַדינט אַ שווער מאַשין-געווער. איך בין דערנאָך באַשטימט געוואָרן אַלס שעף פון דער גרופּע ביים מאַשין-געווער, מיטן גראַד פון סערזשאַנט-שעף. מיינ געהילף איז געווען אַן עלזאַסער, וואָס האָט גערעדט דייטש.

איידער איך בין אַריבער אין דער רעזיסטאַנס, און שוין זייענדיק אין מאַקיי, האָב איך מיט דער הילף פון אַגאַרינען, דעם רוס פון דער מאַקיי, צוגעגרייט און אַריבערגעפירט צו דער פּראַנציוזשער רעזיסטאַנס 110 לעגיאָנערן.

מיליטעריש בין איך געווען גוט אויסגעשולט, כאַטש די פּאַרטי-זאַנער-קאַמפּן זיינען נישט ענלעך צו די קאַמפּן פון אַ רעגולערער אַר-מיי. אויפן פּראַנט, אין אַ נאַרמאַלער אַרמיי, איז געוויינלעך אין פּאַר-טיידיקונג לעבן דיר לייכטע מינען-וואַרפּערס, הינטער דיר — מיטעלע מינען-וואַרפּערס, אַרטילעריע, לייכטע און מיטעלע, ביז גאַר שווערע. אין נאַרמאַלע באַדינגונגען דעקן דיך פון דער לופטן קעגן די אַנגריפּן פון פּיינטלעכע יאַגד-אָוויאַנען, די אייגענע יאַגד-אָוויאַנען.

גייסטו אין אַנגריף ווערט דער אַטאַקירנדיקער באַדן באַשאַסן פון אַלערליי לייכטע, מיטעלע ביז גאַר שווערע אַרטילעריע, באַמבאַרדירט

פון דער אויפציע, כדי אפצורייניקן די געגנט. צו דעם האסטו, אין נאָר-מאלע באַדינגונגען, אַן אונטערשיצונג פון אַלערליי טאַנקן.

אין דער פאַרטיזאַנקע איז אינגאַנצן אַנדערש. דער גאַנצער קאַמף באַשטייט אין דעם, אַז זאַלסט דעם פיינט געבן קלעפּ, זאַל עס זיין אפילו קליינע קלעפּ, און — באַלד געלם ווערן. יעדעס מאל — אויף אַן אַנ-דערן אַרט. פאַרשטייט זיך, אַז אַפט האַט מען געמוזט פירן קאַמפן אויפן זעלבן אַרט במשך פון עטלעכע טעג, ווי צום ביישפּיל אין מאַן-מושע, אין שאַגע, אַדער פראַדעל. דאַרט זיינען מיר געווען אַרומגערינגלט, אַז עסן, אַן וואַסער, אַבער מיט גענוג אַמוניציע. און דאָ, אין די קאַמפן אין וואַלד, האָב איך זיך דערשפּירט ווי אַ פּיש אין וואַסער. די אַנפּי-רערשאַפט האַט עס געזען און האַט מיר וואַס ווייטער אַלץ מער אַנפאַר-טרויט וויכטיקע אויפגאַבעס. פאַר די 32 חדשים געפאַנגענשאַפט בין איך שוין געווען אזוי איינגעווינט צו לעבן אונטער דער דראַאונג פון טויט, פון געפאַר, אַז איך האָב שוין נישט געקאַנט רוען און איינגעשטעלט דאָס לעבן אַן וואַקלעניש, אַן שום איבערקלערעניש. און ווען איך האָב זיך דערוואַסט, אַז די פירערשאַפט פון דעם מאַקי זוכט אייניקע, כדי אַריינצובאַקומען זיך קיין לע-פּי, וווּ ס'איז געשטאַנען דער גאַרניזאַן פון טאַטאַרן-לעגיאָן, בין איך געווען איינער פון די ערשטע צו מעלדן זיך. פון 16-טן יוני אַן זיינען אַלע אַריינגענג צו דער שטאַט געווען בלאַקירט מיט געמישטע דייטש-טאַטאַרישע פאַסטנס. איך האָב זיך גע-מאַלדן צום קאַמענדאַנט הילאַ. זיין ריכטיקער נאַמען איז געווען לעווי, אַ קאַלאַנעל אין רעזערוו.

אין שטאַט בין איך איצט אַרומגעגאַנגען אין ציוויל, אַנשטאַט דאָ-קומענטן אַ פאַר געלאַדענע פּיסטאַלעטן אין קעשענע. ווייל וואַס וואַלט מיר דען געהאַלפן די פאַפּירן, אַז סיי ווי קאַן איך נישט קיין פראַנצויזיש. איך האָב געוואַסט, אַז דאָס גיין קיין לע-פּי איז פאַרבונדן מיט אַ טויט-געפאַר. כאַטש איך האָב אַנגעטאַן גרויסע שוואַרצע ברילן, בין איך שטענדיק געווען אונטער אַ דראַאונג דערקענט צו ווערן, אַדער פון די טאַטאַרן, אַדער פון די געוועזענע שעפן מיינע, די דייטשן. מען האַט אַבער געמוזט קומען קיין לע-פּי, אַלץ גענוי אויספאַרשן און פעסטשטעלן די פאַרפעסטיקטע פונקטן, די באַקוועמערע דורכגענג, ווייל מיר האָבן זיך געגרייט צו אַטאַקירן און צו פאַרנעמען די שטאַט לע-פּי.

אין וואַלאַג-טאַטאַרישן לעגיאָן זיינען געווען פון 11 ביז 12 הונד-דערט מאַן, צווישן זיי — אַרום 30 פראַצענט דייטשן. דער אינטערעס פון דער „רעזיסטאַנס“ איז געווען, די וויכטיקע אויפגאַבע — צו דעזאַר-גאַניזירן דעם באַטאַליאַן.

איך בין אייניקע מאל געהיים געקומען קיין לע-פּי, אַנגעטאַן אין ציוויל, כדי צו קאַנטאַקטירן נייע גרופּן און אַריבערפירן זיי. מיר איז עס נישט שלעכט געלונגען. איך האָב אַבער געוואַסט, אַז ביים ערשטן דורכפאַל בין איך פאַרלוירן. צו די געלאַדענע פּיסטאַלעטן, וואַס איך

האב געהאלטן ביי זיך, האט מען מיר נאך, אויף מיין פארלאנג, בא-
זארגט, מיט א פיטשינקע פלעשעלע ציאנקאלי, אריינגענייט אין קרא-
געלע פון מיין אויבער-העמד.

אין לע-פי האבן מיר געהאט אייניקע פארטרוילעכע קאפע-הא-
טעלן, ווו מיר האבן זיך צונויפגעטראפן ביי זיכערע מענטשן.

דעם 11-טן אויגוסט 1944 געפינען מיר זיך אין האטעל אויף
פלאס מישלע, ביי זשאן פאיאל. מיר געפינען זיך אויף א באראטונג
אויפן ערשטן שטאק, זאלבעפינפט: מישעל אגארין, זשאזעף באס,
א ייד, קויפמאן, אויך א ייד, א פראנצויזישער באראן, דער שעה פון
אונדזער 2-טן ביורא, א מענטש פון א יאר 70. איינער פון די וויכטיקסטע
מענטשן פון דער ווידערשטאנד-באוועגונג אין יענער געגנט, און איך
— צווישן זיי. פלוצלונג לויפט ארויף די באלעבאסטע, מאדאם פאיאל,
ווייס ווי שניי, זי טרייסלט זיך אינגאנצן, און גיט א געשריי:

— געשטאפא!

מיר בלייבן ווי עלעקטריזירט. דאס געדויערט אבער נאך עטלעכע
סעקונדן. איינער פון די רואיקסטע און געלאסנסטע איז געווען דער
באראן. איך האב געזען, אז ער רעדט עפעס מיט דער באלעבאסטע,
בעת מעשה האב איך נישט פארשטאנען, נאך שפעטער האט מען מיר
דערציילט, אז ער האט זי געהייסן גלייך געלם ווערן און מיטנעמען די
קינדער.

ביז דאן בין איך שוין דא געווען, קומענדיק פון מאקי, דריי מאל.
קודם האב איך גוט אויסשטודירט די סיטואציע אין פאל פון אן אבלאוע,
אדער א פראוואקאציע. דורכגייענדיק א קארידאר פון דעם האטעל, איז
א פענצטער ארויסגעגאנגען אין א צווייטן הויף, און דער הויף האט
געהאט אן ארויסגאנג אויף א צווייטער גאס. איך לויף צו צו יענעם
פענצטער און קוק אראפ אין הויף. קיינער זעט זיך נישט, איך גיי צוריק
אריין און זע, ווי אלע שטייען זיי ביים פענצטער. איך זאג אגארינען,
אז צוויי מאן דארפן פארנעמען דעם אראפגאנג פון די טרעפ. אלע האלטן
זיי די פיטאלעטן אין די הענט. דער באראן רופט אונדו, אן ווערטער,
צום פענצטער, נאכן דורכרעדן זיך מיט דער באלעבאסטע, איז ער צו און
פארזיכטיק, דורכן גארדין, אבסערווירט וואס עס טוט זיך לעבן הויז.
איך זאג צו אגארינען:

— בלייב דא, ביי די טרעפ, און גרייט צו א פאר "לימאנקעס"

(גראנאטן).

און אליין גיי איך צו צום פענצטער. איך זע עס שטייט א קליינער
לאסט-אויטא לעבן דער טיר פון רעסטאראן. און א צווייטער גרויסער
לייכטער שווארצער אויטא, וואס מיר האבן אים געקענט. 12 ס. ס. לייט
שטייען אנטקעגן מיט אויטאמאטן אין די הענט, און צוויי ציווילע מיט
פאראבעלומס, דרייען זיך ארום אהין און צוריק. איך מערק אבער, אז
זייער אויפמערקזאמקייט איז נישט אויף אונדזער הויז, נאך דאס הויז

פון אנטקעגנאבער. מיר קוקן זיך אלע איבער און אָן ווערטער פאַר-
שטייען מיר, אָז זיי מיינען נישט אונדז.

און אין אַ וויילע אַרום האָט עס זיך באַשטעטיקט. מיר זעען ווי
מען פירט אַרויס פון קעגנאיבערדיקן הויז צוויי מענער, די הענט גע-
קייטלט, מען זעצט זיי אַריין אין האַלב-פאַרמאַכטן קליינעם לאַסט-
אויטאָ, די עס עס-לייט גייען אויך אַרויף. אין גאַס בלייבן נאָר די צוויי
ציווילע. אין אַ וויילע אַרום באַווייזן זיך נאָך צוויי ציווילע. זיי גייען אַרויס
פון הויז מיט עטלעכע פעקלעך. זיי גייען אלע אַריין אין לייכטן אויטאָ
און פאַרן אַפּ.

אין אַ פאַר טעג אַרום האָבן מיר זיך דערוויסט פון אונדזער אַגענ-
טור, אָז די געשטאַפּאַ האָט אַרעסטירט דעם טאַג צוויי מיטגלידער פון
פ. ט. פ. מיר גופא זיינען דאָס מאַל אַפּגעקומען בלויז מיט שרעק.
אין דער פּראָנציווישער "רעזיסטאַנס" זיינען געווען זייער אַ סך
יידן. דער פירער פון שטאַב, וווּ איך בין געווען, איז אויך געווען אַ ייד.
ער איז דעמאָלט געווען קאַפיטאַן, היינט איז ער קאַלאַנעל אין רעזערוו,
פון פאַך אָן אינוויניער.

אין איינעם אַ טאַג איז אַ פּאַטער מיט זיינע ביידע זין געגאַנגען
צום וואַלד, צו די פּאַרטיזאַנער. איינער פון די זין איז אַריין צווישן די
ביימער דערליידיקן זיינע באַדערפענישן. פּלוצלונג איז אַנגעפאַרן אַ
דייטשער אויטאָ. מ'האַט ביי זיי געפרעגט אויף פּאַפּירן, און אָן אַ פּאַר-
וואָס זיי דערשאַסן אויפן אַרט. דער צווייטער זון האָט עס געזען דורך
די ביימער. דער זעלבער איז שפעטער אַריינגעפאַלן אין מיין אַפטיי-
לונג. ער האָט זיך זייער אויסגעצייכנט אין קאַמף. אַ בחור פון אַ יאַר
18. פאַר זיין דרייסקייט אין קאַמף האָט ער באַקומען איינע פון די
העכסטע אויסצייכענונגען אין פּראַנקרייך. אַ "קרואַ דע גער".

אונדזער איינהייט האָט געציילט אומגעפער 350 מענטשן. אונדזערע
גרעסטע אויפטוען זיינען געווען: מיר האָבן באַפּרייט אַ טורמע מיט
אַרעסטירטע. איינמאַל האָבן מיר אַרומגערינגלט אַ הויז, וווּ עס זיינען
געווען צוויי פּראָנציוו, וואָס האָבן פּרייוויליק געדינט אין ס. ס. מיר האָבן
זיי ביידן געבראַכט אין אַ שלאַס, וווּ עס האָט זיך געפונען אונדזער
שטאַב, לעבן רעטורנאַק (לואַר). ביידע זיינען פּאַרמשפט געוואָרן צום
טויט, פון מיליטערישן טריבונאַל פון מאַקי. די אַנפירערשאַפט האָט
זיך געווענדט צו מיר, אָז איך זאָל אויספירן דעם טויט-אורטייל. איך
האַב דאָן געפרעגט, צי דאָס איז אַ באַפעל, אָדער אַ פּרייוויליקע זאַך ?
האַט מען מיר געזאָגט, אָז איך קאָן טאָן ווי איך פאַרשטיי. איך האָב
געזאָגט, אָז שייסן קאָן איך נאָר אין קאַמף, און קיין מערדער בין איך
נישט. די צוויי ס. ס. זיינען דערשאַסן געוואָרן, אַבער נישט דורך מיינע
הענט.

די אַפטיילונגען פון די פּאַרטיזאַנער-גרופן פ. פ. אי. זיינען געווען
נישט שלעכט באַוואַפנט, אַ דאָנק דער שטענדיקער פּאַרבינדונג מיט

לאַנדאָן און דעם פאַרשוטאַזש פון דאַרטן. אָבער מיליטעריש געשולט זיינען זיי געווען זייער שוואַך. איבערהויפט — אַ סך יוגנטלעכע, וואָס האָבן קיינמאָל קיין בייקס אין האַנט נישט געהאַלטן, אָבער די מערסטע דרייַסטע און איבערגעגעבענע חברה. פאַרשטייט זיך, אַז קיין פּחדנים האָבן אויך נישט געפּעלט. קענטיק, אַז ווען קיין פּחדנים וואָלט נישט געווען, וואָלט מען נישט געוואָסט, אַז עס זיינען דאָ העלדן. אָבער צוליב אַזאַ פּחדן, ליידן אָפט די דרייַסטע, עס קומען אום די בעסטע, די העל-דישסטע. וועגן אַזאַ פּחדן וויל איך דערציילן:

נישט אומעטום האָט זיך עס אונדז אַזוי לייכט איינגעגעבן. די מפּלות האָבן טייער געקאָסט. אין דער קאַמפּאַניע באַראַ, וווּ איך האָב זיך גע-פונען מיט אונדזער קאָפיטאַן, שפּעטער קאַמאַנדאַנט אַנדריי, לויטן ריכ-טיקן נאָמען קויפּמאַן, האָט מען איינעם אַ לייטענאַנט, אַ פּראָפּעסיאַ-בעלער מיליטערמאַן, געגעבן אַן אויפגאַבע ער זאָל מאַכן אַן „עמבוס-קאָדע“, אַן אומדערוואָרטער אַטאַק קעגן דרייַ לאַסט-אויטאָס מיט דייַטשן לעבן קראַפּאַן. אין אויסאַרבעטן דעם פּלאַן פון אַזאַ איבערפּאַל האָב איך אַנטיילגענומען. דער פּלאַן איז באַשטאַנען אין — קומען אַ פּאַר קילאָ-מעטער פון אויסגעקליבענעם אַרט, פּאַרטאַג, און פּאַרזיכטיק פּאַרנעמען אַ גוטע פּאַזיציע. דער לייטענאַנט מיט זיין גרופּע איז אָבער אַוועקגע-פאַרן אין אַ דערבייאַיק דערפּל, כדי אַנצונעמן זיך מיט קוראַזש, גוט אַג-געטרונקען זיך און ערשט אין רעכטן ליכטיקן טאַג געפאַרן פּאַרנעמען די פּאַזיציע. דאָס אַנטרינקען זיך איז געווען פּאַטאַל. ווען ער איז גע-ווען אַ 200 מעטער פון דעם באַשטימטן אַרט, האָט מען אויף זיין לאַסט-אויטאָ פּלוצים געעפנט אַ פייער פון לייכטע און מיטעלע מאַשין-גע-ווער, ווייל די דייַטשן האָבן זיי באַמערקט פּריער. נאָך איידער זיי זיינען אַרונטערגעשפּרונגען פון לאַסט-וואַגן, זיינען פון די 18 מאָן געבליבן לעבן נאָר 11. דער לייטענאַנט אַליין האָט זיך פּאַרשטעקט הינטער אַ קופּע שטיינער און האָט זיך נישט גערירט פון אַרט.

אין דער גרופּע האָט זיך אויך געפונען אַ שפּאַניער, וואָס האָט דורכגעמאַכט דעם גאַנצן בירגער-קריג אין זיין לאַנד. אין דער „רעזיס טאַנס“ האָט ער זיך געפונען פון ערשטן טאַג אַן. אַ קאַלטבלוטיקער, איי-נער פון די בעסטע קעמפּער אין אונדזער גרופּע. ביים ערשטן שאָס, איז ער גלייך אַרונטערגעשפּרונגען און פּאַרנומען אַ גוטע פּאַזיציע לעבן אַ קופּע שטיינער. ער האָט גלייך געענטפּערט מיט פייער פון זיין האַנט-קוילן-וואָרפּער. די דייַטשן, וואָס האָבן זיך גענומען דערנענטערן צום ברעגענדיקן לאַסט-אויטאָ, האָבן זיך פּאַרהאַלטן. דעם שפּאַניער האָט אַרויסגעהאַלפּן דאָס יונגע יידישע יינגל, וואָס די דייַטשן האָבן אומגע-בראַכט זיין פּאַטער מיטן ברודער פאַר אים אין די אויגן. איך ווייס אפילו נישט וווּ ער האָט זיך אויסגעלערנט צו שיסן מיט אַ האַנט-מאַשין-גע-ווער. ער האָט געהאַט מער מוזל פאַרן שפּאַניער. מיט אים איז געווען אַ יונגער פּראָנציוו. זיי פלעגן איינער פון אַנדערן נישט אַפּטרעטן.

דוכט זיך, און דאס יידישע יינגל האט זיך גערופן קלאד. ער האט גע-
טראגן דעם מאַשין-געווער און אַ זאַק מיט דיסקן האט געטראָגן זיין
פראַנצויזישער חבר. קיין אַמוניציע האט נישט געפעלט. אָבער דער
שפּאַניער האט געהאַט אויסגענוצט זיינע דריי דיסקן, און זיין געהילף,
וואָס האט געטראָגן אין אַ זאַק נאָך 20 דיסקן, איז געבליבן ליגן אַ
צען—פּופּצן מעטער ווייטער. וויפל ער האט זיך ביי אים נישט געבעטן
ער זאל אים דערלאַנגען די דיסקן, האט יענער מורא געהאַט אַ ריר צו
טאָן זיך. דער שפּאַניער שרייט צו אים:

— אויב דו האַסט מורא זיך צו רירן, וואָרף מיר צו עטלעכע דיסקן!
און דער פּחדן האט זיך נישט גערירט פון אַרט. צווישן זיי איז גע-
ווען אַן אָפּגעבער, נישט געשיצטער שטח. און דאָ האט דער געניטער
קעמפּער אָפּגעטאָן אַ פעלער. אַנשטאַט צוצופּוּזען אויף אַלע פיר, האט
ער זיך אַ הייב געטאָן, צוגעלאָפּן צו זיין געהילף, אַ כאַפּ געטאָן דעם
זאַק מיט די קוילן, און לויפּנדיק צוריק צו זיין האַנט-מאַשין-געווער,
האט אים אַ דייטשע קויל געטראָפּן.

איך האָב געקענט ביידן, סיי דעם שפּאַניער, סיי זיין געהילף. איך
פלעג אַפט דיסקוטירן מיטן שפּאַניער, מיט דער הילף פון איבערזעצער.
זיינע איבערזעצייגונגען זיינען געווען דער קעגנזאַץ פון מיינע. ער איז גע-
ווען אַ פאַרברענגטער אַנאַרכיסט, און דאָס האט נישט געשטערט מיר
זאַלן ביידע זיין די בעסטע פריינט. אַפט האָב איך אים געפרעגט, פאַר-
וואָס ער געפינט זיך אין דער פ. פ. אי. און נישט אין דער גרופּע פון די
אַנאַרכיסטישע פאַרטזאָנער? האט ער מיר געענטפּערט:

— די ערשטע זאַך דאָרף מען פטור ווערן פון פאַשיסטישן שונא,
און דערנאָך וועלן מיר זיך פאַרנעמען מיט פּאָליטיק.
דאָס איז געווען אַ מענטש, שטענדיק גרייט אייך צו העלפּן.
וואָס האט מען געמאַכט מיט ביידע פּחדנים? דעם לייטענאַנט
האט מען אַרויסגעטריבן פון אונדזער גרופּע. דעם אַנדערן פּחדן האט
מען נאָר אויסגעזיילט. מיט דעם האט זיך עס געענדיקט.

וועגן דעם פּאַל האָב איך דערנאָך געהאַט אַ שמועס מיט מיינע
דריי וויכטיקסטע שעפּן: לייטענאַנט-קאַלאָנעל זאַפּאַלסקי (זעוואָלד). ער
איז געווען דער שעף פון מאַקי אין האַט-לואַר. זיינע געהילפּן, קאַמאַנדאַנט
לעווי-הילאַ און קאַפיטאַן קויפּמאַן-אַנדריי. צו יענער צייט האָב איך שוין
געוואָסט, אַז אויב מען איז נישט מסכים מיט דער פירונג פון דער פאַר-
טיזאַנען-גרופּע, קאָן מען אַריבערגיין אין אַן אַנדערער גרופּע, אָבער
פון דער זעלבער פּאָליטישער איינשטעלונג. אַדער אפילו בייטן די פאַרב.
דאָס הייסט, איך בין געווען אין פ. פ. אי. קאָן איך אַריבערגיין אין
פ. ט. פ. מיינע אַרגומענטן זיינען זיי קענטיק געפעלן געוואָרן. און אַט
די עטלעכע ווערטער האָב איך גערעדט צו מיינ גרופּע אין דער אַנ-
וועזנהייט פון מיינע שעפּן. אין מיינ גרופּע זיינען אין דעם מאַמענט גע-
ווען 62 מאַן. איך זאָג זיי:

— איר אלע האט געזען דעם רעזולטאט, ווען אן אויפגאבע ווערט אויסגעפירט אן דיסציפלין. און אן דיסציפלין קאן מען נישט קעמפן. איר זענט אלע געקומען פרייוויליק, צו קעמפן קעגן אלגעמיינעם שונא, פונקט ווי די איבעריקע אלע אייערע שעפן. איר האט אלע געזען, וואס עס קאן ברענגען, ווען מיר האבן צווישן זיך א פחדן. איך בין גרייט אוועקצוגעבן מיין לעבן אין קאמף קעגן היטלעריסטישן שונא, אבער ווערן געהרגעט פונקט ווי דער שפאניער ליסיען, וויל איך נישט. און אויב עס זיינען פאראן אזעלכע פחדנים, ווארן איך אייך פון פריער, אז איך אליין וועל געבן א קויל אין קאפ דעם, וואס וועט זיך באהאלטן אין רעכטן קאמף. לייג איך אייך פאר, אז ווער עס פילט, אז ער וועט נישט קאנען אויסהאלטן אן אפענעם קאמף מיטן שונא, זאל ער גלייך פארלאזן מיין גרופע. איך זאג אייך, אז פון היינט אן וועט זיין אן איי-זענע דיסציפלין.

קיינער האט זיך נישט גערירט פון ארט. אפילו אלבער, דער פחדן. איך רוף אים ארויס און זאג אים:

— איך קאן אויף דיר נישט שרייען. ווען דאס איז אין קאמף, שים איך דיך אוועק, כדי צו ראטעווען די איבעריקע און זיך אליין. זאלן זיך פארנעמען מיט דיר די גרעסערע שעפן. גיב אפ דאס געווער מיט דער אמוניציע.

אליין א געוונטער יונג, פון א יאר 24, שטייט ער מיט אן אראפ-געלאזענעם קאפ. עס רינען אים טרערן פון די אויגן. אויף מיר אבער ווירקט עס נישט. דאס זיינען קראקאדיל-טרערן. צווישן מיר און אים ליגט דער טויטער חבר מיינער, ליסיען.

די שוואכע אנפירונג אין קאמף האב איך שוין פריער באמערקט, אבער אין אנהייב האט מען זיך מיט מיר קנאפ וואס גערעכנט. אט גע-פינען מיר זיך ערב דעם ארויסזעצן פון דעסאנט אין בארמאנדיע פון די אלירטע. נישט לאנג צוריק ווי מיר האבן אינסטאלירט אונדזער באזע אין מעזאן פארעסטער, לעבן פאיי-סיר-לינגאן, אין דעפארטאמענט האט-לואר. אויף אלע וועגן ליגן אונדזערע פאסטנס, צו 3 מאן, מיטן באפעל, איז פאל פון א געפאר, עפענען צוויי מאן פייער פון א מאשין-געווער און דער דריטער מוז גלייך איבערגעבן מיט וועמען און אומגעפער מיט וואסערע קרעפטן מען האט צו טאן.

פלוצלונג, פארטאג, א שיסעריי, א פאניק. איך מיט מיין גרופע האבן געהאט פארנומען א צוגעגרייטע פאזיציע, געשלאפן אויפן ארט, בייטן-דיק זיך. אלע לויפן, און וואס דא טוט זיך, פארשטיי איך נישט. מיין איבערזעצער איז לעבן מיר. איך גיב א געשריי ער זאל הייסן אלעמען זיך לייגן. ער באווייזט נישט ארויסצורעדן קיין ווארט, ווי עס פארן פארביי צוויי דייטשע לאסט-אויטאס. זיי האלטן אין איין שיסן, אן א ציל, ווו עס מאכט זיך. איך ליג ביי מיין שווערן ענגלישן מאשין-געווער און מיר קאנען נישט עפענען קיין פייער, ווייל צווישן אונדז און די

דייטשן לויפן ארום צעשראקענע פארטיזאנער. מיר געפינען זיך אין א וואלד. אין א וויילע ארום האט זיך אלץ איינגעשטילט. דריי דערהר- געטע וואלגעזין זיך נישט ווייט לעבן אונדז.

וואס האט פאסירט? מיר לויפן גלייך אין דער ריכטונג, פון וואנען די דייטשן זיינען אנגעקומען. דארט איז געווען אונדזערער א פאסטן. עס ליגן 3 טויטע, אלע דערמארדעטע מיט קאלט געווער. דאס געווער לעבן זיי איז נישטא. מיר פארשטייען גלייך וואס דא איז פארגעקומען. די דייטשן זיינען אנגעפארן און זיי האבן אונדזער פאסטן געפונען שלאפנדיק. כדי זיי זאלן קאנען פריי דורכפארן דעם וואלד, האבן זיי געעפנט א פייער. גענוי ווו מיר געפינען זיך און וויפל מיר זיינען, האבן זיי נישט געוויסט. דאס זיינען געווען עטלעכע צופעליקע פארבייפארן-דיק לאסט-אויטאס מיט דייטשן און ארמענער. זייער באזע איז געווען אין מענדע, דעפארטאמענט לאזער.

די ארטיקע באפעלקערונג איז אונדז שטענדיק געקומען צוהילף. עס האבן אבער נישט געפעלט קיין קאלאבארטארן. אין די נאענטסטע דערפער האט מען אומגעפער געוויסט ווו מיר געפינען זיך. זיי האבן אויך געוויסט, אז די וועגן צו אונדז זיינען גוט באוואכט. מיר האבן ארונטערגעריסן אלע אנווייזונגען, די דייטשן זאלן זיך נישט אריינגיין ווו זיי געפינען זיך. די פארטיזאנער האבן סיי ווי געוויסט, ווייל פיל זיינען געווען פון דער געגנט. די דייטשן אבער האבן שטענדיק געמוזט אנקומען צו דער ארטיקער באפעלקערונג. אז די דייטשן האבן געפרעגט דעם וועג אויף מענדע, האט מען זיי ספעציעל אנגעוויזן אין א פאר- קערטער ריכטונג, וויסנדיק אז זיי וועלן קריגן יענע מפלה פון דער קאמפאניע בארא. אבער דאס מאל האבן זיי אונדז קיין טובה נישט גע- טאן. עס האט אונדז געקאסט 6 טויטע און צוויי פארווונדעטע.

נאך דעם פאל, האט מען, לויט מיין פארשלאג, אלע פאסטנס צו- נופגעמישט מיט מיינע טאטארן און איך פלעג יעדע נאכט קאנטראל- לירן די פאסטנס, אז אזעלכע סיורפרייזן זאלן מער נישט פאסירן. אין דער צווייטער העלפט יוני האבן מיר זיך געפונען לעבן דארף פראדעל, דעפארטאמענט האט-לואר. א קליין, שמוציק דערפל. ביי א סך פון דארף איז דער זעלבער אריינגאנג פאר מענטשן און בהמות, אין די הייזלעך פילט זיך דער ריח פון בהמה-מיסט. פליי און וואנצן נאך מער ווי אין וויסרוסלאנד. צו דעם, זיינען דא די מענטשן זייער קארג. עס האט נישט פאסירט, אז מען זאל וועמען פון אונדז איינלאדן צום טיש. צו באזארגן זיך מיט פראדוקטן, האט מען זיי יעדעס מאל געמוזט ווייזן א מיטראיעט. כאטש מען האט זיי ארויסגעגעבן ספעציעלע טא- לאנען, נאך דער מלחמה צו באקומען פאר אלץ אויסגעצאלט. דעם שעה פון אונדזער גרופע, קאפיטאן אנדריי, האט מען ארויסגערופן אויף א וויכטיקער פארזאמלונג. מיט א פאר טעג צוריק האבן מיר געקראגן א וויכטיקן פאראשוטאזש מיט געווער און אמוניציע פון ענגלאנד. קענטיק,

צוליב דעם איז געקומען צו אונדז דער הויפט־שעף פון שטאָב פון דע-
פּאַרטאַמענט האַט־לואַר, קאַמאַנדאַנט הילאַ. ער רופט מיך אַרויס צו זיך.
מיט אים קאָן איך רעדן אַן אַ דאַלמעטשער, אַ ייד פון עלזאַס. מיר פירן
ביידע דורך אַן אינספּעקציע פון אַלע פּאַסטנס. דאָס דערפּל ליגט רונד
אַרום מיט וואַלד, מיט בערג, באַוואַקסן מיט גראַבע סאַסנע־ביימער.
ער הייסט פּאַרשטאַרקן אַלע פּאַסטנס, און צו דעם זאָגט ער מיר אַן,
איך זאָל וואָס אָפטער זיי קאַנטראַלירן. שלאָפן שלאָפט ער אין אַ הויז,
וואָס נאָר דריי מענטשן פון אונדז ווייסן וווּ. מיר איז געפּעלן זיין פּאַר-
זיכטיקייט.

מיין גרופּע האַט איינגעאַרדנט אַ באַקוועמע פּאַזיציע, גוט פּאַר-
מאַסקירט. פון 20 מעטער באַמערקט מען זי נישט אפילו בייטאָג. זייט
דער אומדערוואַרטער אַטאַקע פון די דייטשן אין מעזאַן פּאַרעסטיער,
האַב איך צו קיינעם נישט קיין צוטרוי. איך אַליין קאַנטראַליר די פּאַסטנס.
אויפן דריטן טאָג, האַלב דריי פּאַרטאַג; איך געפין זיך לעבן מיין
גרופּע און האַלט אין מיטן רעדן מיט אַ יונגן פּאַליאַק פון סענט עטיען,
באַמערק איך פּלוצים מאַדנע סיגנאַלן. דער פּאַליאַק באַמערקט עס אויך.
דער וועג קעגן אונדז, וואָס גייט פון מערב אויף צפון־מזרח, דרייט זיך
בארג־אַרויף און באַרג־אַראַפּ. מיר קוקן אַלע אין דער זעלבער ריכטונג,
און איך פּאַרשטיי נישט וואָס דאָ טוט זיך. איך זאָג דעם פּאַליאַק דעם
פּאַראַל און דעם אַרט, וווּ עס דאַרף זיך געפּינען דער קאַמאַנדאַנט. ער
זאָל אים זאָגן, אַז גרעגאָר בעט אים אומבאַדינגט גלייך צו קומען. איך
וועק דערווייל אויף מייע צוויי בעסטע אויסשפּירער און קעמפּער. איי-
נעם, דעם מאַרדווין אמאַריאַק, און דעם צווייטן — גענוי פון וואָס פּאַראַ
נאַציע ער איז געווען ווייס איך נישט. אַליין האַט ער קוים גערעדט
רוסיש, קיין טאַטאַריש האַט ער אינגאַנצן נישט געקאַנט. אַ האַלבער
עסקימאַס און אַ האַלבער קאַזאַך. ביי מיר פּלעגן זיי אים רופן מאַנגאַל,
און דאָס האַט ער שרעקלעך פיינט געהאַט. וואָס מען רופט אים אַזוי.
דאָס איז געווען אַ געבוירענער יאַגד־מענטש. דאַרטן, וווּ ער פּלעגט
זען מיט זיינע אויגן, פּלעגן מיר נישט דערזען מיט קיין בינאַקל. און
הערן — אויך דאָס זעלבע. דער בעסטער שיסער פון אונדזער גרופּע.
איך ווייז זיי ביידן די ליכט־צייכנס און זיי פּאַרשטייען אויך נישט,
וואָס דאָס באַדייט. איך פּרוּוו אויפּכאַפּן, אפּשר איז דאָס מאַרזע. איך
זע אַבער, אַז נישט. אַט קומט אַן דער קאַמאַנדאַנט און איך דערצייל עס
אים. ער רופט אַרויס אַלע שעפּן, און קודם זאָגט ער זיי אַן, זיי זאָלן
אַרויסשיקן פּאַטרולן אויף מיגימום צוויי קילאַמעטער, און יעדערע — אין
אַן אַנדערער ריכטונג. מיר באַפעלט ער צו בלייבן לעבן אים. אין דער
ריכטונג שיקט ער אַרויס 3 מאַן, צוויי פון דער געגנט און אַ דריטן —
אַלס שעף פון פּאַטרול, אַ סו־לייטענאַנט, נישט לאַנג געקומען צו אונדז
פון דער פּראַנצויזישער זשאַנדאַרמעריע. ער איז געקומען צו אונדז, נאָכן
לאַנדן פון די אַלירטע אין נאַרמאַנדיע.

אין א שעה ארום — זיי זיינען דא צוריק. איך מערק, אז זיי גייען ארויס פון וואלד. דאס דארף פראדעל איז ארומגערינגלט פון בערג, באַ-וואקסן מיט אלטע, גראבע ביימער. עטוואס פלאכער איז דארט, ווו עס לויפט דער גרויסער שאסיי. וואלד — רונד ארום. איך הער, ווי זיי גייען און רעדן צווישן זיך, אויף א הויכן קול, פונקט ווי קיין דייטשן וואלטן נישט עקזיסטירט. צו דעם מערק איך, אז אלע דריי זיינען גוט אנגעטרונקען. דער קאמאנדאנט הילא איז לעבן מיר, און ער באַמערקט עס אויך. זיי גיבן אים אפ א ראפארט, און דער קאמאנדאנט זאגט מיר, אז זיי האבן קיין באַזונדער פאַרדעכטיקס נישט געזען. איך האב אַבער אַ מאַדע פאַרגעפיל, און איך זאָג עס אים. איך בעט אים אַ דערלויבעניש, ער זאל מיר לאָזן אַרויסגיין מיט נאָר 4 מאָן, כדי איך זאל זיך אַליין אי-בערצייגן. פאַרשטייט זיך, אז ער איז נישט דאַקעגן.

און אַט זיינען מיר אַוועק אַ צוויי קילאָמעטער. איך האָב פאַרטיילט מיין גרופע אין צווייען. מיר גייען פון ביידע זייטן וועג, פאַרויכטיק, ווי די קעץ. איינער אַביסל הינטער אונדז גייט מיט אַ וועלאַ. מיר זיינען באַ-וואַפנט, 3 מאָן מיט סטען און 2 מיט האַנט-מאַשין-געווער, אַדער מיטראַ-יען. עס הייבט קוים אַן צו טאַגן. פלוצלונג הייבט אויף דער מאַנגאַל די האַנט און מיר בלייבן שטיין. ער גייט אַרונטער הינטער אַ גרויסן בוים, און אַזוי ווי מיר זעען זיך, גיב איך אַ צייכן אַלעמען און פון ביידע זייטן וועג זיינען מיר פאַרשטעקט. דער מיטן וועלאַ גייט אויך אַראַפּ פון וועג. וויפל איך קוק, מערק איך קיין זאך נישט. פּרעג איך דעם מאַנגאַל :

— האַסט עפעס באַמערקט ?

— גאַרנישט — זאָגט ער.

— איך האָב נאָר געהערט.

מיר גייען נאָך פאַרויכטיקער ווידער פאַרויס. דער וועג הייבט זיך אַן אַרונטערלאָזן. און פּלוצום דערזעען מיר אַ 800 מעטער פון אונדז, אַ גאַנצע קאַלאַנע מיט דייטשן. פאַרויס — 4 מאַטאַציקלען, און הינטן — אַ מאַסע פון לאַסט-אויטאָס. עס איז שוין גוט ליכטיק. איך פּרוּוו אי-בערצייילן : ביז 17 לאַסט-אויטאָס. איך זע אַבער, אז פון הינטן פאַרן נאָך. איך כאַפּ זיך איצט פון וואַנען איך האָב באַמערקט די ליכטער ביינאַכט. די האַלבע פּאַנאַרעס זיינען קאַמפּלירט, פאַרמאַסקירט. אַבער אז דער לאַסט-וואַגן פאַרט אַריבער דעם שפיץ באַרג זעען זיך פון ווייטן בולט אַן די פייערן. און אַזוי ווי עס פאַרן א סך לאַסט-וועגענער מיטן זעלבן אינ-טערוואַל, זעט מען זיי פון ווייטן, אַלע וויילע צוויי אַנדערע פייערן. איך קען זייער געווינהייט און זייער טאַקטיק, און באַשליס זיי צו געבן אַביסל פייער, און צווינגען זיי קודם כל אַפּצושטעלן זיך, במילא געווינען אַביסל צייט.

איך שיק דעם מיטן וועלאַ צום קאמאנדאנט און אליין לייגן מיר זיך אַוועק נישט ווייט פון שאַסיי, הינטער צוויי באַקוועמע שטיינער.



א ייד פון טאטארן-לעניאן, אלעקסאנדער קרופינסקי מיט פריילין האפענונג.
מאי 1945, לע-פי האט-לואר, פראנקרייך.



יאָסיף באַסס (קאָפיטאַן אַנדריי), א ייד, מיטן קאָפיטאַן גרענאַר.
אין לע-פי, האט-לואר, פראנקרייך 1945

Des Musulmans, invités en Allemagne



Le Fâhrer s'entretient cordialement avec le grand mufti.

דער מופטי, דער אמתער שוף פון טאטארן-לעניאן און פון אלע מוסולמאנישע
אפטיילונגען פון עס. עס. דאס בילד איז פון 1942 אין בערסטעסגאדען.



אין די ערשטע טעג פון מאַקי אין פּאַי־סיר־ליגנאַן. די הויזן זיינען נאָך דייטשע, דער באַנד אויפן אַרבל מיט דער קעפּקע, פּראַנצויזישע, דער מיטראַיעט איז אַן ענגלישער סטען, אַבער דאָס האַרץ איז אַ יידיש. גרענאַר, אַפּריל־מאַי 1944. פּראַנקרייך.



לעבן פּריוואַ אין אַרדעש פּראַנקרייך. סעפטעמבער 1944. גרענאַר.

REPUBLIQUE FRANÇAISE

Modèle 2042/2

MINISTRE D'ETAT
chargé de la Défense Nationale

SOUS-DIRECTION DES BUREAUX
DU CABINET

BUREAU DES DECORATIONS

Loi du 4 février 1953 (J.O. du 5 février 1953)

N° d'inscription

2987

CROIX
DU COMBATTANT VOLONTAIRE
1939-1945.

Par décision n° 2987 en date du 4 août 1969

Le droit au port de la Croix du Combattant Volontaire a été reconnu à

Monsieur RITVAS Grigori

né le 1er janvier 1916 à S.A.R.TON (U.R.S.S.)

A Paris, le 4 août 1969

POUR AMPLIATION

L'Administrateur civil hors classe, BERT
Chef du Bureau des Décorations.

Le Ministre d'Etat
chargé de la Défense Nationale
Signé : DEBRE.

מיר רעדן צווישן זיך אָפּ, אָז די צוויי מיט די מיטראַיעטן קלאַפּן אויף די מאַטאַציקלען, און מיר לאַזן אַרויס די דיסקן אויף די ערשטע צוויי לאַסט־וועגן. די קאַלאַנע מיט די לאַסט־וועגן דערנענטערט זיך. און אַז מיר זעען ווי די ערשטע צוויי מאַטאַציקלען זיינען גענוג נאַענט פאַר אונדזער סטע, גיב איך אַ מאַך מיטן קאַפּ, ווייל די הענט זיינען ביי מיר פאַרנומען ביים מאַשין־געווער. פון די ערשטע צוויי סעריעס אַרויסגע־לאַזן פון די אויטאָמאַטן, קערן זיך איבער די צוויי מאַטאַציקלען. איך האָב נאָך צייט צו באַמערקן, ווי די הינטערשטע אויטאָס הייבן אַן טאַר־מאַזירן. עס איז אַבער שוין צו שפּעט. ווייל אין דעם מאַמענט שטעפּ איך אָפּ דעם גאַנצן דיסק. מיין מאַנגאַל מאַכט דאָס זעלבע אויפן צווייטן לאַסט־וואַגן. קענטיק, אָז ער האָט געטראָפּן דעם שאַפּער, ווייל דער לאַסט־וואַגן פאַרט אַרויף אויפן ערשטן, וואָס האָט זיך האַלב איבערגע־קערט. מיר שטעלן אַריין נייע צוויי דיסקן און לאַזן זיי אין גאַנג. כדי מיר זאָלן קאַנען לייכט לויפן, וואַרפן מיר אַריין אונדזערע האַנט־מאַ־שין־געווער אין אַ קוסט. מיר ווייסן, אָז ביי אונדז איז דאָ באַוואַפּענונג פאַר 300 מאָן, און מיר זיינען נאָר 120 מאָן. איך מערק, אָז די צוויי לאַסט־אויטאָס ברענען נישקשהדיק. איך גיב אַ צייכן, אָז מיר ציען זיך צוריק. די דייטשן עפענען אַ מוראדיקן פייער אין אונדזער ריכטונג. עס פאַלן מינען פון זייערע מינען־וואַרפער, אַבער אין וואַלד זיינען זיי נישט געפערלעך, ווייל מערסטנטויל רייסן זיי אויף, פאַרטשעפענדיק זיך אין די ביימער. די קוילן — דאָסגלייכן. אין וואַלד איז דער דייטש נישט קיין קעמפער. פאַרן וואַלד פלעגן זיי ציטערן.

אין דעם מאַמענט האָבן מיר נאָך נישט געווסט מיט וועמען מיר האָבן צו טאָן. אין חודש מאי 1944 האָט זיך אין פראַנקרייך פאַרשטאַרקט די פאַרטיזאַנען־באַוועגונג. מען האָט געפילט, אָז אַט־אַט וועלן די אליי־טע אַרויסזעצן אַ דעסאַנט. די דייטשן האָבן אַרגאַניזירט אַ ספּעציעלע דיוויזיע וואַלד־העקער פון זאַקסן און פון שלעזיער דייטשן. זיי זיינען געווען געפערלעך אין די וועלדער אויך. שפּעטער האָבן מיר זיך דער־ווסט, אָז מיר האָבן טאַקע געהאַט דעם צוזאַמענשטויט מיט דער־אָ דיוויזיע.

דעם ציל מיינעם האָב איך דערגרייכט — אַטאַקירן אונדז אומדער־וואַרט וועלן זיי נישט קאַנען. קיין דיסקן צום מאַשין־געווער האָבן מיר נישט ביי זיך. באַשליס איך איבערצולאַזן די מאַשין־געווער באַהאַלטן אין די געדיכטע קוסטן. אַזוי וועט זיין לייכטער צו לויפן. מיר קומען אַן צוריק אין דאַרף. פאַר דער צייט האָט שוין דער קאַמאַנדאַנט אַרויסגע־שיקט אין אַלע זייטן פאַטרולן. מיר האָבן פעסטגעשטעלט, אָז מיר זיינען אַרומגערינגלט אַרום און אַרום. אַ דאַנק דער קאַלטבלוטשיקייט פון קאַ־מאַנדאַנט, האָט מען קודם אַרויסגענומען דעם מאַקסימום באַוואַפּענונג און אַמוניציע פון די צוויי לאַסט־אויטאָס. יעדער דריטער קעמפער האָט געהאַט אַ לייכטן מאַשין־געווער מיט צען דיסקן. די לאַסט־וועגן זיינען

געשטאנען גוט פארמאסקירט אין א געדיכט וועלדל לעבן דארף. אין זיי איז געווען באוואפענונג פאר 300 מאן. מיר זיינען אין דארף פראג-דעל געווען בלויז 120 מאן. מיר האבן באשלאסן, אז מיר טרעטן אפ טיף אין וואלד, כדי עס זאל דער ארטיקער באפעלקערונג גארנישט שאטן. ווייל טאמער שטעלן מיר א ווידערשטאנד אין פראדעל, קאנען די דייטשן אומברענגען די גאנצע ציווילע באפעלקערונג. קענטיק, אז די דייטשן האבן נישט געווסט וויפל מיר זיינען דא. ווייל אז מיר האבן פארנומען א באקוועמע פאזיציע אין וואלד, איז ווו זיי האבן זיך נאר באוויזן, האט מען זיי באגעגנט מיט א געדיכטן האגל פון קילן. קוילן האבן מיר נישט געזשאלעוועט. מיר האבן מיטגענומען גאנצע זעק מיט דיסקן. דריי טעג זיינען מיר געלעגן אין וואלד, אינזאלירט פון דער וועלט, אז עסן, אז טרינקען.

מיט אונדז זיינען געווען 12 געוועזענע קריגסגעפאנגענע פון דער רויטער ארמיי. מיר, וואס האבן יארן לאנג געהונגערט האבן אלעמאל געהאט ביי זיך אין קעשענע א שטיק קעז, אדער א שטיק סאלע, א שטיק ברויט. אפילו נאכן קריג איז ביי מיר געבליבן אזא מין טבע. איך גרייט אז שפייז אלעמאל אויף עטלעכע טעג. קענטיק, אז די מורא פארן הונד-גער איז ביי מיר פארבליבן ביזן היינטיקן טאג.

מיין דאלמעטשער האט מיר געזאגט, אז די פראנצויזישע חברים לאכן, וואס איך גיי אלעמאל ארום מיט א לאכן ברויט, אפילו אויף א פאטרויל. און ער אליין האט געלאכט:

— גרעגאר, דיר פעלט דען צו עסן ?

אבער דאס רוקזעקל איז שטענדיק געווען פול. אצינד, ליגנדיק אין וואלד לעבן פראדעל זיינען אויפן אנדערן טאג אלע געווען הונד-גערקט, אויסער מיר, די רוסישע קריגסגעפאנגענע. איד ווד אויף דעם קאמאנדאנט און לייג אים פאר די גאנצע שפייז, וואס מיר האבן ביי זיך, פונאנדערצוטיילן. און מיר האבן אלץ אויסגעליידיקט אויף אן אויסגע-שפרייטן מאנטל. מען האט עס פארטיילט צווישן די 112 מאן. צוויי זיינען פארפאלן געווארן. צוויי זיינען איבערגעבליבן אין דארף, 4 מאן זיינען געפאלן בעת די קאמפן.

איך מיטן קאמאנדאנט הילא-לעווי האבן געמאכט א פלאן, און ער האט מיר אנגעטרויט דורכצופירן די אפעראציע. דער פלאן איז געווען איינפאך: מיר האבן אויסגעשפירט די גאנצע דייטשע דיספאזיציע, און אין איין ארט האבן מיר פעסטגעשטעלט, אז דאס איז דער שוואכסטער פונקט. האבן מיר באשלאסן, אז אין דעם ארט גייען מיר אויף א דורכ-רייס. דער רינג פון די דייטשן איז אומגעפער פון 8 ביז 10 קילאמעטער. אבער דארט, ווו מיר האבן באשלאסן דורכצורייסן, האבן מיר געווסט, אז קיין וועגן זיינען נישטא, און דעריבער וועלן זיי נישט קאנען אזוי גיך אונטערשיקן קיין הילף. צו דעם האבן מיר באשלאסן, אז צוויי גרופן פון 20 מאן וועלן מאכן א דיווערסיע, אפצוציען די אויפמערקזאמקייט

פון די דייטשן אין אן אנדער אָרט, און דאָן קומען זיי גלייך צוריק, צונויפצוגיסן זיך מיט דער גרעסערער גרופע. אַלץ איז געווען רעגולירט לויטן זייגער.

און אזוי אַרום זיינען מיר אַרויס פון דער אַרומרינגלונג, נישט פאַרלירנדיק קיין איין מענטשן. דער קאַמאַנדאַנט האָט געקראָגן אַ לייכט-טע ווינד, און נאָך צוויי פון אונדזערע קעמפער זיינען לייכט פאַרוויג-דעט געוואָרן.

פאַרן אַרויספירן די קאַמפאַניע פון אַרומרינגלונג האָט מען מיך באַשאַנקען מיטן קריגס-קרייץ, און געגעבן אַ ״סיטאַסיאָן״. דאָס איז גע-ווען די גרופע קאַמפאַניע באַראַ פון 13-טן מיליטערישן רעזישאַן, דער שעף קאַפיטאַן, שפּעטער קאַמאַנדאַנט, אַגדריי, לויטן ריכטיקן נאָמען קאופמאַן. אין דער צייט פון דער אַפּעראַציע איז ער נישט געווען, ווייל מען האָט אים מיט אַ טאַג פריער אַרויסגערופן אויף אַ פאַרזאַמלונג אין הויפט-שטאַב פון דער פאַרטיזאַנער-באַוועגונג אין האָט-לואַר.

אין דער אַפּעראַציע פון דער דייטשער קאַלאַנע האָבן אַנטיילגע-נומען 12 טויזנט מאַן פון דער ספּעציעלער דייטשער דיוויזיע, אונטער-שטיצט דורך דער אַוויאַציע. קיין טאַנקן האָבן מיר נישט געזען. אַבער צוויי פאַנצער-אויטאַס האָבן מיר אונטערגעצונדן מיט פעקלעך האָנט-גראַנאַטן. לויט אונדזער אַגענטור, האָבן מיר זיך דערוויסט, אַז זיי האָבן געהאַט פאַרלוסטן אין דער אַפּעראַציע — 140 טויטע, איבער 300 פאַר-ווינדעטע.

עס האָט אונדז אַביסל אַפּגעגליקט. אַבער מען זאָגט, אַז דאָס גליק איז שטענדיק אויף דער זייט פון דרייסטן. דאָס גליק איז באַשטאַנען אין דעם וואָס אונדזערע גרופן האָבן געמאַכט די דיווערסיע און גע-עפנט אַ פייער פון 25 קוילן-וואַרפער מיטאַמאַל. ס'איז נאָך אין דעם מאַמענט געווען גאַנץ פינצטער, עס איז צו דעם נאָך געווען אַ געדיכט-טער נעפּל. די דייטשן האָבן אַנגעהויבן אַנצוגרייפן ביידע גרופן פון צוויי פאַרשיידענע זייטן. דעם ציל האָבן אונדזערע צוויי גרופן דער-גרייכט, קיין קאַמף האָבן זיי נישט אויפגענומען און גלייך אַפּגעטראָטן צו אונדז, וווּ מיר האָבן זיך דורכגעריסן אַן גרויסע פאַרלוסטן. די שווע-רע פאַרלוסטן ביי די דייטשן זיינען געווען דאָס, וואָס שעהען-לאַנג האָבן זיי זיך געשלאָגן צווישן זיך גופא, מיינענדיק, אַז דאָס שלאָגן זיי זיך קעגן אונדז. זיי האָבן עס באַמערקט ערשט, ווען ס'איז געוואָרן גוט ליכטיק. אַבער מיר זיינען שוין געווען ווייט.

גלייך נאָכן דעסאַנט אין נאַרמאַנדיע, האָט אונדזער שטאַב גע-קראָגן אַז אויפגאַבע צוצוגרייטן אַן אָרט אויף אַ לופט-דעסאַנט פון די אַלירטע. די געגנט פון האָט לואַר איז אַ בערגלידיקע, און ס'איז שווער צו געפינען אַ פּאַסיק אָרט אַרונטערצולאָזן זיך. מ'האַט ענדלעך געפונען אַזאַ מין אָרט ביי סאַגע, אין האָט-לואַר. פאַרשטייט זיך, אַז די אַנפּי-רערשאַפט האָט אין דער געגנט קאַנצענטרירט מערערע גרופן פאַרטי-

זאנער. אבער די דייטשע אגענטור איז אויך נישט געשלאפן. קענטיק, אז זיי האבן דערטאפט אונדזער ציל, אדער מ'האט זיי אינפארמירט. אין א שיינעם פרימארגן שטויסט זיך אן אונדזער פאסטן אין א גרופע דייטשן. שפעטער האבן מיר זיך דערווייט, אז דאס איז געווען א פארשטארקטע גרופע פון א דייטשן פאטרול פון טאטארן-לעגיאן. ס'איז געווען דעם 9-טן יוני. די דייטשן עפענען א שלאכט קעגן אונדז הארט ביי סאגע. זיי האבן אבער נישט געוויסט וועגן די צונויפגע-זאמלטע קרעפטן פון דער מאקי ביי סאגע. נאך א קורצן קאמף, גייען מיר אריבער אין א קאנטרא-אפענסיווע און מיר צווינגען זיי אפצוטערען. מיר האבן געפונען אויפן שלאכטפעלד 27 טויטע, 7 פארווונדעטע און 12 געפאנגענע טאטארן. קענטיק, אז פיל טויטע האבן די דייטשן מיט-גענומען. די טאטארן האבן געבעטן מען זאל זיי ארייננעמען אין אונדזערע רייען.

אין עטלעכע טעג ארום, ביים טוישן די באזע, זיינען דריי פון די טאטארן געלם געווארן. זיי זיינען צוריקגעלאפן צו די דייטשן. די אג-פירונג פון אונדזער שטאב האט געוואלט די איבעריקע 9 טאטארן דער-שיסן, ווייל אין אונדזערע באדינגונגען קאנען מיר קיין געפאנגענע נישט האלטן. איך האב עס אבער נישט דערלאזן. האט מען באשלאסן, אז מען טיילט זיי מיר צו אין מיין אפטיילונג. אין דעם מאמענט איז מיין חבר, דער טאטאר קערים, געווען אין דער גרופע לאפאיעט. דער שעף זיינער, א גוטער פריינט פון מיר, קאמאנדאנט פיער פערע, האט אים מיר צוגעטיילט צו מיין גרופע. איך האב קערימען אנגעטרויט די 9 טאטארן. ער האט געהאט מיינעם א באפעל, אין פאל פון א פרוו צו דעזערטירן, צו שיסן זיי אן א ווארענונג. די 9 טאטארן האבן אבער ערלעך געדינט, ביון באפרייען גאנץ האט-לואר.

נאכן באפרייען לע-פי, זיינען מיר אוועק צוהילף אנדערע געגנטן. א גרויסן קאמף האבן מיר געפירט אין דער געגנט פון ארדעש, מיט דער הויפט-שטאט פריווא. לעבן פריווא האבן מיר ארומגערינגלט א גרופע פון 3500 דייטשן. זיי האבן זיך נישט געוואלט אונטערגעבן. דאס איז געווען א טייל פון א צעשלאגענער דיוויזיע, וואס איז אפגעטראטן פון מארסעיל. אונדזערע כוחות זיינען געווען פיל שוואכערע פון זייערע. אונדזער איינציקע איבערגעוויכט איז געווען דאס, וואס מיר האבן זיך געפונען רונד ארום זיי. מיר האבן זיי געפרוווט צו ברעכן מאראליש, געשיקט צו זיי שלחים, כדי איבערצוצייגן זייערע אפיצירן, זיי זאלן זיך אונטערגעבן. איך בין געווען צווישן די 4 פארלאמענטאריער. אונ-דזער שטאב האט מיר געגעבן די אויפגאבע צו זען אין וואס פארא מצב די ארומגערינגלטע דייטשן געפינען זיך, וואס פארא באוואפענונג זיי האבן. מיר האבן געטראגן א ווייסע פאז, אן געווער. די דייטשן האבן אונדז אויפגענומען. איך האב געהערט, ווי אייניקע אפיצירן האבן זיך איינגעשפארט, מען זאל מיט אונדז אפילו נישט רעדן, נאך גלייך אונדז

דערשיסן. אנדערע אבער זיינען געווען קעגן דעם, ווייל זיי האבן גע-
ווסט, אז פריער אדער שפעטער וועלן זיי האבן דעם זעלבן סוף. אין
דער זעלבער גרופע פון די 4 פארלאמענטאריער איז געווען א ייד, יוסף
באסס, קאפיטאן אנדריי.

פיל יידן זיינען געווען אין מאקי, אין דער געגנט פון האט-לואר.
אין "מעסאזש ד'איזראעל" איז דעם 10-טן יוני 1946 געווען פארעפנט-
לעכט אן אינטערוויו מיטן באקאנטן טוער און שרייבער וואניקאף. ער
האט דערציילט וועגן דער אקטיוויטעט פון יידישע פארטיוואנער אין דער
געגנט פון האט-לואר: אין די לעצטע חדשים פון יאר 1943 זיינען גע-
גרינדעט געווארן ספעציעלע 4 יידישע קעמפער-גרופן, אונטער דער אג-
פירונג פון יאסעף באסס-אנדריי. אן אפיציר פון פ. ט. פ. א. אגנעהעריק
דירעקט צו פ. פ. פ. אי. צווישן די יידישע אפיצירן דערמאנט ער: קאמאנ-
דאנט פאיאל, פיער לעווי, קאפיטאן בענוא, פאול בעקער, דער געהילף-
שעף פון מ. ו. ר. פון אווערן, דער דאקטער שווארץ, אדער סעגעין. עט-
לעכע דייטשע יידן, וואס האבן זיך אויסגעצייכנט: קורט ספירא, אדער
לייטענאנט קלאד, און דער קאפאראל וואלטער באסניק. וואניקאף דער-
ציילט, אז דער 352-טער באטאליאן פון פ. ט. פ. פ. איז געווען אנגע-
פירט דורך גרינגארי ריטוואס, איינער פון די בעסטע אפיצירן פון מאקי
אין יענער געגנט.

אין א צווייט ארטיקל, געשריבן שוין אין 1958, נאך מיין אומקערן
זיך צוריק קיין פראנקרייך, אין דער צייטונג "לע מאנאטאן", אין קלער-
מאן-פעראן: "אט ווערט 14 יאר ווי לע-פי איז באפרייט געווארן. דער
קאפיטאן גרעגאר קומט ווידער אין אונדזער שטאט, וועלכע ער האט
באפרייט אין דער שפיץ פון דער רעזיסטאנס".

מיד פרייט, וואס איד, א פשוטער ייד פון ליטע, האב אויך א געוויסן
חלק אין דער באפרייאונג פון פראנקרייך. איד האב געטראגן דעם נאמען
גרעגאר, אבער אויסער עטלעכע יידישע שעפן פון דער רעזיסטאנס, האט
קיינער נישט געווסט, אז איד בין א ייד; ווייל צום באדויערן, האב איך
אפילו אין דער פראנצויזישער "רעזיסטאנס" אנגעטראפן זיך מיט א געוויסן
אנטיסעמיטיזם. אייניקע פון מיינע פראנצויזישע מיטקעמפער זיינען גע-
ווען אפענע אנטיסעמיטן. ביי יעדער געלעגנהייט דערמאנען זיי, אז אין
מאקי זיינען נישט געווען קיין יידן... נישט אלע פון מיינע מיטקעמפער,
יידן, געדענק איך זייערע נעמען. אבער אייניקע שעפן וויל איך דער-
מאנען: קאלאנעל לעווי, לויטן פסעוודאנים - הילא. קאמאנדאנט גו-
טאוויטש, אדער ראבערט, קאמאנדאנט קאופמאן, אדער אנדריי, און א
העלדישער ליטווישער ייד, לייטענאנט פינקעלשטיין, אדער סימאן, פון
דער גרופע מאן-מושע, אונטער דער אנפירונג פון באווסטן פראנצוי-
זישן רעזיסטאנטן-העלד, קאלאנעל גאספאר.

די לעצטע קלעפ פאר די דייטשן

מיט עטלעכע טעג שפעטער נאך דער לאנדונג פון די אַלירטע אין נאַרמאַנדי, באַקומען מיר אַ ידיעה, אַז אַ גרעסערע גרופע מאַקיאָראַן פון 1200 מאַן, אונטער דער אַנפירונג פון קאַלאַבעל גאַספאַר, קעמפט קעגן אַ מהנה דייטשן פון 13 טויזנט מאַן. דאָס איז געווען ביי מאַן־מושע, האַט־לואַר. 4 טעג האָבן געדויערט די שלאַכטן, און צולעצט, ווען ס'האַט זיך אויסגעלאָזן דער רעזערוו פון אַמוניציע, זיינען די פאַר־טיזאַנער אַרגאַניזירטערהייט נעלם געוואָרן. אין דעם קאַמף האָבן איר אויך אַנטיילגענומען. איך האָב געזוכט צו שטערן די דייטשן צו באַקומען פאַרשטאַרקונגען. לויט די דייטשע קוועלן גופא, האָבן זיי געהאַט אַ פאַרלוסט פון 1200 מאַן, אין טויטע און פאַרווונדעטע. ביי די פאַרטי־זאַנער איז געווען איבער 250 טויטע און פאַרווונדעטע. דער קאַמף איז געווען גוט אַרגאַניזירט. און כאַטש די פאַרטיזאַנער זיינען געווען אַרומ־גערינגלט, האָבן די נאַציס נישט געקאַנט נעמען קיין איין געפאַנגענעם. מען האָט אפילו עוואַקואירט אַלע פאַרווונדעטע.

מיין גרופע איז געווען גוט דיסציפלינירט און מען פלעגט אונדז אַפט אַריינשיקן צו אַנדערע גרופן, צו ווייזן זיי ווי אַ גוטן ביישפּיל. צוליב דעם האָבן איר זיך געקענט כמעט מיט אַלע שעפן אין די פיר דעפאַר־טאַמענטן: לאַזער, אַרדעש, לואַר און האַט־לואַר. פאַר דער לאַנדונג אין נאַרמאַנדי האָבן מיר געהאַט מער געווער ווי מענטשן. דערנאָך האָבן אַנגעהויבן פליסן צו אונדז מענטשן פון אַלע זייטן. עס האָט שוין אויס־געפעלט געווער.

צו דעם האָבן זיך די מערסטע אויפגעפירט אַזוי, ווי די דייטשן וואַלטן שוין געווען אינגאַנצן פאַרטריבן פון לאַנד. זיי האָבן פאַרגעסן, אַז אַ פאַרווונדעטע חיה איז אַפּטמאַל נאָך מער געפערלעך. זיי זיינען אַרומגעפאַרן פראַנק און פריי אויף די וועגן. און אַט זיינען צוויי קעמ־פער אַנגעפאַרן אויף אַ האַלבער קאַלאַנע פון טאַטאַרן־לעגיאַן. דאָס זיינען געווען דער קאַפיטאַן סעגלע, דער שעף פון דער גרופע סאַנאָא, מיט זיין שאַפער. זיי האָבן געפרוּווט אַנטלויפן, אָבער דער אויטאָ האָט זיך איבערגעקערט אין אַ גרובן, און מען האָט זיי גענומען געפאַנגען לעבעדיקע. קענטיק, אַז זיי האָבן זיך אַפגעזאָגט צו ענטפערן אויף דער אויספאַרשונג, און לויטן באַפעל פון שעף פון לעגיאַן, האָט מען זיי דערשאַסן. דער סוף איז געווען, אַז דער טאַטאַרן־לעגיאַן איז געוואָרן אַרומגערינגלט פון אונדזערע קרעפטן. אַ טייל איז געלונגען דורכצו־רייסן זיך און דורך סענט־עטיען אַוועקצוגיין קיין דייטשלאַנד. די אי־בעריקע האָבן, נאָך שווערע קאַמפן און שווערע פאַרלוסטן, קאַפיטולירט, אין זעלבן טאָג, ווי מיר האָבן גענומען לע־פי. אַזוי ווי מיר האָבן גע־

ווסט וועגן אומקום פון אונדזער באליבטן קאפיטאן סעגלע, האט מען גלייך אויפן אָרט געמאַכט אַן אויספאַרשונג. צוויי טאַטאַרן האָבן געזאָגט, אַז דער פעלדפעבל האָט זיי געגעבן דעם באַפעל צו דערשיסן דעם קאַ- פּיטאַן מיטן שאַפּער. מען האָט געפונען דעם פעלדפעבל, און ער האָט געטענהט, אַז אים האָט געגעבן דעם באַפעל דער הויפּט־פעלדפעבל. דער הויפּט־פעלדפעבל האָט געזאָגט, אַז אים האָט באַפוילן דער אַבער־ לייטענאַנט. דער אַבער־לייטענאַנט האָט געקראָגן דעם באַפעל פון ליי־ טענאַנט־קאַלאַנעל, דער שעף פון טאַטאַרן־לעגיאָן, וואָס אים איז צו־ זאַמען מיט אַ גרופּע סאַלדאַטן און אַפּיצירן געלונגען געלם צו ווערן. די צוויי טאַטאַרישע לעגיאָנערן האָט מען באַפרייט. אַבער דעם פעלד־ פעבל, דעם אַבער־פעלדפעבל און דעם אַבער־לייטענאַנט האָט מען אויפן אָרט, אַן קיין שום צערעמאַניעס, אויפגעהאַנגען. עס איז נישט געווען קיין צייט מיט זיי זיך צו פאַרנעמען.

פאַרטאָג, דעם 19־טן אויגוסט, וועקט מען אונדז אויף און מען זאָגט, אַז אין אַ שעה אַרום דאַרפן מיר זיין גרייט. אונדזער הויפּט־שטאַב פון גאַנצן דעפּאַרטאַמענט האָט־לואַר האָט זיך געפונען אין דעם מאַ- מענט לעבן רעטורנאַק אין אַ שלאַס. מיר זיינען אַרום דער שטאַט לע־פי. אין שטאַט געפינען זיך פיר באַוואַפנטע גרופּן אונדזערע מענטשן. צו דעם האָט זיך מיט זיי פאַרייניקט, נאָך אַ לאַנגער צוגרייטונג, די אַר- טיקע פראַנצויזישע זשאַנדאַרמערע. עס הערט זיך שוין אין שטאַט אַ שיסעריי. דערווייל זיינען אונדזערע אַפטיילונגען אין פאַרטיידיקונג. אַבער נישט אויף לאַנג. צוויי גרופּן אַטאַקירן די קאַמאַנדאַטור מיט דער געשטאַפּאַ. אַבער די וויכטיקסטע פיינטלעכע קרעפטן געפינען זיך אין צוויי קאַזאַרמעס. דער הויפּט־אַנפירער פון דער געגנט, לייטענאַנט־קאַ- לאַנעל זעוואַלד, לויטן ריכטיקן נאַמען זאַפּאַלסקי, טיילט פונאַנדער די קרעפטן, און מיר אַטאַקירן גלייכצייטיק ביידע קאַזאַרמעס. איך בין געווען דער שעף פון אַ ראַטע פון עטלעכע און אַכציק מאַן. זייער גוט באַוואַפנט זיינען מיר נישט געווען, אַבער דער מוט איז געווען אַ גוטער, ווייל מיר האָבן געפילט, אַז מיר וועלן באַלד באַקומען הילף פון די אַליר- טע אַרמייען, וואָס דערנענטערן זיך. מיר האָבן אַטאַקירט די שטאַט פון אַלע פיר זייטן. 8 שעה האָבן מיר געקעמפט און נאָך שווערע קאַמפּן, האָבן מיר גענומען אין געפאַנגענשאַפט 370 דייטשן און טאַטאַרן פון לעגיאָן. איך האָב גערעדט צו זיי דורך אַ מיקראַפּאָן, זיי זאָלן זיך אונטער- געבן, אין רוסיש און אין דייטש, ווייל פריער אַדער שפעטער — האָב איך זיי געוואַרנט — וועלן מיר זיי פאַרניכטן. אויב זיי וועלן זיך אונ- טערגעבן, וועלן מיר זיי באַהאַנדלען ווי קריגסגעפאַנגענע, אונטער דער אויפזיכט פון רויטן קרייץ. זיי האָבן זיך אונטערגעגעבן, און אַזוי איז באַפרייט געוואָרן די שטאַט לע־פי, מיט אַ באַפעלקערונג פון 40 טויזנט איינוווינער.

צווישן די טאַטאַרן פון לעגיאָן זיינען פיל געווען טובערקולאָז־

קראנקע. זיי זיינען געגאנגען אין לעגיאָן, ווייל דאָס איז געווען זייער לעצטע ברירה. מען קאָן רעכענען אפשר צען פראָצענט באמת פריי-ווייליקע, אַריבערלויפער, אָדער סתם פאַרביסענע שונאים פון סאָויעטישן רעזשים. נאָר אַדאָגק די דאָזיקע האָט זיך דער טאַטאַרן-לעגיאָן געהאַלטן ביזן לעצטן מאָמענט, און זיי האָבן זיך געשלאָגן קעגן אונדז פאַרביסן, צוזאַמען מיט די דייטשן. צווישן די דאָקטוירים אין שפיטאַל איז געווען אַן אַרמענער. ער איז אַריין אין מאַקי האַרט פאַרן באַפרייען די געגנט. דער זעלבער דאָקטער האָט נאָכן קאַפיטולירן פון די דייטשן, אַפגעקליבן דריי דייטשע אַפיצירן, און איידער נאָך מען האָט באַטראַכט וואָס ער גייט טאָן, האָט ער זיי דורכגעזיפט מיט זיין אויטאָמאַט. דאָס האָט גע-מאַכט אויף אונדז אַ שווערן איינדרוק. איך פערזענלעך האָב קיינמאַל נישט געשאַסן אויף אומבאַוואַפנטע פיינט. איך האָב זיך אָבער דער-מאַנט דעם פאַל אין שטראַף-לאַגער, וווּ אַן אַרמענישער דאָקטער האָט דערקענט און אַרויסגעגעבן מיין יידישן חבר, און זיי האָבן אים אומגע-בראַכט. מעגלעך, אַז דאָס זיינען געווען דריי דייטשע אַפיצירן, וואָס האָבן געקאַנט עפעס אויפדעקן וועגן דעם אַרמענישן דאָקטער, דעריבער האָט ער זיי פאַרמאַכט די מיינער. איך בין אין דעם מאָמענט געווען זייער צעטומלט, זייער אויפגעברויזט פון אונדזער נצחון.

עס שטייט אַ היפשע קאַלאַנע געפאַנגענע דייטשן און דער רעשט פון טאַטאַרן-לעגיאָן. איך שטיי און באַטראַכט מייענע געוועזענע פייני-קער. פלוצלונג קומט צוליפן צו מיר מיין דאַלמעטשער. מען רופט מיך צום הויפט-שעף פון 13-טן מיליטערישן רעזשאָן, לייטענאַנט קאַלאַנעל זאַפאַלסקי-זעוואַלד. ער שטייט מיט אַ גרופע אַפיצירן, און פאַר אַלעמען אין די אויגן — עס שטייען עטלעכע טויזנטער מענטשן פון שטאַט — גיט ער אַ באַפעל, אַז איך זאָל זיין דער, וואָס וועט אַנפירן מיט דער קאַלאַנע געפאַנגענע, באַגלייט פון אַ וואָר. אין דעם מאָמענט בין איך געווען ליי-טענאַנט. איך הער ווי ער רופט מיך אָן :

— קאַפיטאַן גרעגאָר !

שפעטער האָט מיר דער דאַלמעטשער דערקלערט, אַז שוין צוויי טעג, ווי עס איז געווען דער באַפעל, אַז איך בין נאַמינירט קאַפיטאַן. אָבער צוליב דער צוגרייטונג צו דער שלאַכט, האָט מען עס פאַרגעסן צו מעלדן.

אַליין בין איך שמוציק. שוין דריי-פיר טעג נישט געוואָשן, אַ באַרד פון אַ פאַר וואַכן, צוויי גראַנאַטן אַנגעטשעפעט אין ברייטן דייטשן ריי-מען, אַ גרויסן פיסטאַלעט פון איין זייט, מיט אַ קינושאַל פון עס עס, וואָס איך האָב צוגענומען ביי די פאַרכאַפטע פראַנצויזישע עס. עס. דער דייטשער מיטראַיעט אויפן האַלדז. און עס קלינגט פלוצים אַפּ מיין שטאַר-קע שטימע :

— אַכטונג ! שטילשטאַנד ! אומדריי — רעכטס ! — און אויף

רוסיש — שאַגאַם מאַרש !

צי קאָן ווער פאַרשטיין דאָס געפיל, חוץ די, וואָס האָבן איבערגע-
לעבט אַ סך מפלות און האָבן דערלעבט דעם נצחון, דורך אַ שווערן,
בלוטיקן וועג? און אַ נצחון, אָן דער דירעקטער הילף פון די אַלירטע
אַרמיען. אַט פירן מיר אַ קאַלאַנע דייטשן. וווּ איז זייער גרויסהאַלטן
זיך? די "אויבערמענטשן" גייען מיט אַראַפּגעלאַזטע קעפּ. אַ סך פון
די ציווילע שטאַט-לייט שפייען זיי אין פנים, שרייען:
— באַש, קאַפּוט!

דעם ערשטן אַמעריקאַנער סאַלדאַט האָבן מיר געזען ערשט אין
34 טעג אַרום נאַכן באַפרייען די געגנט.

די פּראַנצויזישע "רעזיסטאַנס" איז געווען אַנגעפירט דורך פאַרשיי-
דענע ריכטונגען. פון די וויכטיקסטע: די ריכטונג פון דע גאַלן, אַנ-
געפירט פון לאַנדאַן, און די קאַמוניסטן. איך האָב אָבער וועגן דעם צו-
ערשט נישט געוואוסט און בין צופעליק אַריינגעפאַלן אין דעם טייל, אַנ-
געפירט דורך די גאַליסטן. איך בין אַוועק צו די פאַרטיזאַנער דעם 9-טן
אַפריל, אין אַונט, מיט דער הילף פון מיכאַיל אַגאַרין, גלייך צומאַרגנס
איז אונדזער גרופע אַטאַקירט געוואָרן דורך אַ שטאַרקער ס. ס. אַפּ-
טיילונג. ביי אונדז זיינען געווען קליינע פאַרלוסטן, אָבער די דייטשן
האַבן מיר געגעבן שטאַרקע קלעפּ און זיך צוריקגעצויגן. איך האָב זיך
אויסגעצייכנט ביים מאַשין-געווער און בין אין זעלבן טאַג באַשטימט
געוואָרן אַלס שעף פון דער מאַשין-געווער-גרופע. צו פאַרשטענדיקן
זיך מיט די פּראַנצויזן, האָב איך געהאַט אַ דאַלמעטשער, אַן אונטער-
אַפיציר פון דער דייטשער אַרמיי, אַ געבוירענער אין עלזאַס. ער האָט
דעזערטירט פון דער דייטשער אַרמיי.

מיט דער צייט בין איך געוואָרן שעף פון אַ ראַטע, און שפעטער —
שעף פון 352-טן באַטאַליאָן. איך האָב באַקומען דעם גראַד פון אַ קאַ-
פיטאַן און באַשאַנקען געוואָרן מיט אייניקע מעדאַלן, אַ ספעציעלן מע-
דאַל — פאַרן אַנטלויפן פון דער דייטשער אַרמיי.

באַלד נאָך דער באַפרייאונג האָט מען מיר איבערגעגעבן צו קאַמאַנ-
דירן מיט אַ באַטאַליאָן פון סאַויעטישע פאַרטיזאַנער. אַלע האָבן גערעדט
רוסיש און אויך דער שטאַב האָט זיך געפירט אויף רוסיש. מיט דעם
באַטאַליאָן האָט אַנגעפירט די קאַמוניסטישע פאַרטיי, די פ. ט. פ. פ. דער
באַטאַליאָן איז איינגעשטאַנען טאַקע אין לע-פי גופא, אין אַ גרויסער
שולע, אויף פלאַס מישלע. שפעטער איז דער באַטאַליאָן איבערגעוואָרפן
געוואָרן קיין קראַפּאַן, ווייל אין דער געגנט זיינען נאָך געווען באַוואַפנטע
באַנדעס פון דער ווישי-מיליץ, נישט אַנטוואַפנטע דייטשן. איך האָב
געקראָגן די אויפגאַבע אויסצורייניקן די געגנט.

אין סעפטעמבער—אָקטאָבער 1944 זיינען די מערסטע פּראַנצויז-
זישע פאַרטיזאַנער-גרופן אַריינגעגאַסן געוואָרן אין דער רעגולערער
פּראַנצויזישער ערשטער אַרמיי, און אַפּגעשיקט צום פּראַנט, אין דער
געגנט פון שטראַסבורג. אַזוי אַרום אַז לע-פי איז געבליבן אַן אַ גאַרניזאַן.

דער שטאב פון 13-טן רעזשיאן האט באשלאסן צו לאזן מיין באטאליאן אין לע-פי, אין דער קאזארמע ראמעוויף און שפעטער — אין עספאלי.

נאכן צעקלאפן די רעשטלעך פון טאטארן-לעגיאן, האב איך זיך דערוויסט, אַז אויסער מיר און דעם דאקטער פון סיביר, זיינען געווען אין לעגיאן נאך 4 יידן, צווישן זיי איינער, וואס האט אינגאנצן נישט געקאנט קיין טאטאריש. ער האט זיך אַ נאמען געגעבן מאַריס פאפאוו. זייער אַ גוטער זינגער איז ער געווען, האט פאַרן קריג געענדיקט די קיעווער קאנסערוואַטאָריע. פיל טאטארן האבן געוויסט, אַז ער איז אַ ייד, און זיי וואָלטן אים פריער אָדער שפעטער אויסגעגעבן; נאָר ער האט געזונגען אַזעלכע שיינע טאטארישע לידער, אַז די מערסטע טאטארן האבן אים ממש פאַרגעטערט. די איבעריקע האבן געמוזט שווייגן, פאַר מורא.

דער ייד מאַריס פאפאוו איז איינער פון די ערשטע אַנטלאַפן אין דער מאַקי, אויך די איבעריקע 3 יידן זיינען אַנטלאַפן. איינער פון זיי האט זיך גערופן אַלעקסאַנדער קרופניסקי, און דערנאָך חתונה געהאַט מיט אַ יידיש מיידל, מאַדמואַזעל האַפענונג.

אַנהייב 1945 האב איך זיך קאַנטאַקטירט מיט דער סאַויעטישער קריגס-מיסיע אין פאַריז, און זייט דאָן האט מיט אונדז אַנגעפירט דער שעף פון דער מיסיע, גענעראַל גאַליקאוו. צוליב די אינטערעסן פון באַ-טאַליאַן, בין איך אַפט אַרויסגערופן געוואָרן קיין פאַריז. אַ פאַר מאַל האב איך מיט זיך מיטגענומען מיין זינגער. און פאַרן גאַנצן סאַויעטישן פערסאָנאַל האט מאַריס פאפאוו אַפגעגעבן קאַנצערטן.

איין מאַל קומט צו מיר דער זעלבער פאפאוו און בעט ביי מיר אַ דערלויבעניש און אויך געלט, צו פאַרן קיין פאַריז. ער האט מיר געזאָגט, אַז ער וועט איינשטיין אין דער סאַויעטישער מיסיע. ער איז אָבער אוועק און זייט דעמאָלט נעלם געוואָרן.

אין 352-טן באַטאַליאַן, הויפטזעכלעך סאַויעטישע בירגער, האבן זיך צונויפגעקליבן ביי אַ טויזנט מאַן, צווישן זיי 300 קראַנקע, די מערסטע טובערקולאָז-קראַנקע. מיין ערשטע אויפגאַבע איז געווען צו אילאָזירן די אַפענע באַנדיטן. ווען איך וואָלט געדאַרפט באַשטראַפן די אַלע, וואָס זייער געוויסן איז געווען נישט איבעריק ריין, וואָלט איך געדאַרפט איינזעצן איבער 40 פראַצענט פון מיין באַטאַליאַן. איך רעד דאָ אָבער וועגן אַזעלכע, וואָס זייערע פאַרברעכנס זיינען מיר געווען באַוויסט. פאַרברעכנס, וואָס זיי האבן דורכגעפירט אין וואַלאַגאַ-טאטאַרסקי-לעגיאָן. 5 מאַן זיינען זיי געווען, איינער אַ טשוואַש, וואָס איך האב גענוי געוויסט, אַז ער האט מיך צוויי מאַל געמערט, אַז איך בין אַ ייד, אין דער לאַגער-געשטאַפּ אין שעדלעץ, און שפעטער שוין — אין באַטאַליאַן. אויב איך האב זיך אַרויסגעדרייט, איז עס געווען ממש מיט נסים. אויך מיין גע-טרייער קערנים האט מיר געהאַלפן. צוויי רוסן האב איך אַריינגעזעצט

פארן רויבן אין דערבייאיקן דארף לעבן לע־פי, און נאך צוויי — פארן פארווונדן, פארגוואלדיקן און רויבן.

מיט יארן שפעטער האב איר געזען א פראנצויזישן פילם, מיט פיער באנדי. דארטן ווייזט מען ווי א באנדע פירן דורך א גרויסן האלד־אפ, רויבן צו א גרויסן אוצר פון צירונג. אבער באלד דערנאך פירן זיי דורך א לייכטן פארברעכן, האקן אויס די שויבן אין א קליינער קאפע, שיכורן זיך אָן, אָז די פּאָליציי זאָל זיי אַרײַנזעצן אין תּפּיסה, וווּ זיי וועלן באַקומען אַ קליינעם אורטייל. אָז זיי וועלן אַבער זײַן אין תּפּיסה, וועט מען זיי נישט זוכן פאַרן גרויסן פאַרברעכן.

מיט מיין אַרײַנזעצן די פּראָפּעסיאָנעלע פאַרברעכער, מערדער, באַנדיטן, האָב איר זיי נאָר געראַטעוועט, מעגלעך אפילו — דעם קאַפּ. נאָכן באַפּרייען לע־פי האָט מען די געפּאָנגענע פאַרטיילט אין צוויי גרופּן — די ריכטיקע דייטשן, 300 מאָן, האָט מען אַריבערגעפּירט אין אַן אַנדער אַרט, און די וולאַסאָוועס, אין אַן אַנדער אַרט, אונטער מיין אַנפּירונג, אין אַ גרויסער שולע, אין צענטער פון שטאָט. זיי זײַנען נאָך געווען באַוואַכט, דורך אַ טײל פּראָנצויזן און אַ טײל געוועזענע לעַגיאָנע־ערן, וואָס זײַנען אַריבער צו אונדז.

אין תּפּיסה האָב איר זיי אַרײַנגעזעצט גלייך נאָך דער באַפּרייאָונג. אין אַ פּאַר טעג אַרום האָבן אַנגעהויבן צו קומען פון די אַרומיקע דער־פּער געליטענע. אַלע זײַנען זיי געקומען מיט צוגעגרייטע קאַלטע געווער. אײַניקע האָבן מיר געוויזן בלייענע קאַנטשיקעס, שטאַלענע דראָטן, אײַ־זערנע פּויסטן. זיי האָבן געזוכט כּמעט די זעלבע לעַגיאָנע־ערן. אין טורמע האָט מען זיי נישט אַרײַנגעלאָזן. איר זאָל זיי אַרויסנעמען, מיזאַל זיי לײַנטשן אויפן אַרט, האָב איר קײַן מאַראַלישע רעכט נישט געהאַט. איר האָב געמוזט אויך הערן די באַפּעלן פון אויבן. צו דעם ביז איר געווען איבערצייגט, אָז סײַ ווי סײַ וועלן זיי באַקומען זייער שטראַף פון אַ לעַגאַלן טריבונאַל. אַליין דורכפירן דאָס געריכט האָב איר נישט געוואָלט. אומבאַוואַפּנטע, האָבן זיי געקאַנט זײַן מײַנע טויטלעכע שונאים, האָב איר פּערזענלעך זיי נישט געשלאָגן, נישט געמאַטערט. נאָר ווען איר זען זיי נישט אַרײַן אין תּפּיסה, ביז איר זיכער, אָז זיי וואָלטן געהאַט דעם פּינצטערן סוף.

אַבער גלייך האָבן זיך אַנגעהויבן די רײַסערייען, אַדער רײַבונגען צווישן די גאַליסטישע פּ. פּ. א. און די קאַמוניסטישע פּ. ט. פּ. פּ. און זייער דירעקטיוו איז געווען דער זעלבער, ווי די פאַראַרדענונג פון דער סאַוויע־טישער קריגס־מיסיע, דאָס הייסט — מאַסקווע, אָז — קײַן שום סאַ־וויעטישע בירגער זאָלן נישט געמשפּט ווערן אין אויסלאַנד, און מיט אַלע מיטלען זען, אָז זיי זאָלן זיך צוריקקערן קײַן ראַטנפּאַרבאַנד. עס איז דעצעמבער 1944. די דײַטשע אַרמײַ געפּינט זיך נאָך דער־ווייל אויף פּרעמדע טעריטאָריעס. אַבער נאָכן קריג האָט מען מיט די וולאַסאָוועס זיך נישט געשפּילט, איבערהויפּט מיט די, בײַ וועמען מען

האָט געפונען די זעלבע אַפצייכנס ווי ביי די ס. ס. אונטערן לינקן אַרעם. אין דעצעמבער קריג איך אַ פאַראַרדענונג פון דער סאַוועטישער מיסיע, אַז איר זאל אַלעמען אַרויסלאָזן פון תּפּיסה. ביי מיר זיינען געווען 14 מאַן. איך האָב אַליין געמוזט זיין פאַרזיכטיק, ווייל דאָס זיינען געווען אַזעלכע פאַרשוינען, וואָס האָסט אַלץ געקאַנט פון זיי דערוואַרטן. איך בין געווען באַוואַפנט; איין פּיסטאָלעט אַנגעטשעפּעט אויבן אויף. און אַ צווייטן, אַ געלאַדענעם, האָב איך געהאַלטן אין די הויזן-קעשענעס. 12 מאַן פון די 14 זיינען נעלם געוואָרן, און מיר האָבן זיך אומגעקערט אַן זיי. קענטיק, אַז זייער געוויסן איז געווען גענוג אומריין פון פאַרגאַסן בלוט, אַז אפילו דער טויט וואַלט זיי נישט ריין געוואַשן.

קאַפּיטל 28

נאָך דער באַפּרייאַונג

אין לע-פּי, אין מיי 352-טן באַטאַליאַן, בין איך נאָך אין פּאַליטיק געווען קנאַפּ וואָס באַהאַונט, אַבער די דירעקטיוון פון דער סאַוועטישער קריגס-מיסיע האָב איך אויסגעפירט פּינקטלעך. דאָס וויכטיקסטע אין דעם מאַמענט איז געווען, אַז אַלע סאַוועטישע בירגער זאָלן זיך אומ-קערן צוריק אַהיים, זאָלן רעפּאַטריאירט ווערן. עס איז געווען אין דער לופט ממש, אַז מאַריס טאַרעז, דער פירער פון דער קאָמוניסטישער פאַר-טיי, זאל איבערנעמען די מאַכט, און די פ. ט. פ. פ. גרופּן האָבן באַ-דאַרפט זיין אין אַ געוויסער מאָס די מיליטערישע אונטערשטיצונג. די ענגלישע אינטעלידזשענס-סערוויס איז אויך נישט געשלאָפּן. די גרעסערע שעפּן פון פ. ט. פ. פ. האָבן פון מיר געמאַכט אַ גאַנצן דיפּלאַמאַט. איך האָב אַפט אַנטיילגענומען ביים זעלבן טיש אין קאַנפּע-רענצן מיט פּראַנצויזישע, אַמעריקאַנער, ענגלישע אַפיצירן. די פּאַקטישע אַנפירונג פון מיינ באַטאַליאַן איז געווען — אַ טראַיקע: אַ טעכנישער קאַמיסאַר, אַן אַפּעראַטיווער קאַמיסאַר און דער וויכטיקסטער, דער פּאַלי-טישער קאַמיסאַר. איך בין געווען דער אַפּעראַטיווער קאַמיסאַר. פּלעג איך נאָך אזאָ קאַנפּערענץ פּרעגן ביי מיינ דירעקטן פּאַליטישן קאַמיסאַר, קאַמאַנדאַנט ראַבערט:

— נאָך וואָס נעמט מען מיך אויף אַזעלכע קאַנפּערענצן ?

האָט ער מיר געענטפּערט, אַז איך בין נישט דער איינציקער פון די סטאַטיסטן. קענטיק, אַז נישט אַלע האָבן געוויסט מיינ פאַרגאַנגע-הייט. איך בין שוין געווען גאַנץ קאַרעקט אַנגעטאַן, אַ געמישטע אונג-פאַרם, האָלב פּראַנצויזיש, האָלב סאַוועטיש, מיט עפּאַלעטן פון אַ קאַ-פּיטאַן. האָבן זיי געמיינט אַז איך בין אַן אויסגעשולטער קאַדראַווער אַפּי-ציר, אויב אזוי — קאַן איך דאָך צונוז קומען אין אזאָ דעליקאַטער סיטו-

אציע. אין דעם מאַמענט האָט זיך מיין באַטאַליאַן געפונען איינקוואַר-
טירט אין דער קאַזאַרמע פון עספּאַלי, האָרט לעבן לע-פּי. איך אַליין
האַב פּאַרנומען אַ צימער אין אַ האַטעל אויך צוליב פּאַרזיכטיקייט, ווייל
איך האָב געוואוסט, וועגן אַ סך פּאַרברעכער פון לעגיאָן. איך בין געווען
פּאַרבונדן מיט אַ פעלד-טעלעפּאָן מיטן באַטאַליאַן, צוויי קילאָמעטער
ווייט. איך בין געווען דער פּאַקטישער באַלעבאַס פון דעם באַטאַליאַן.
איינער פלעגט קומען אַלע טאָג מיך ראַזירן, אַ צווייטער האָט מיר גע-
בראַכט שפּייז. צו דעם האָב איך געהאַט אין מיין רשות אַ לייכטן אוי-
טאַמאַביל מיט אַ שאַפּער. מענטשן האָבן דרך ארץ געהאַט פּאַר מיר,
אַבער אַליין ביי זיך בין איך געווען אַ צעבראַכענער יידישער מענטש,
אַן אויסגעלייטענער, און אויסגעמאַטערטער, טראַכטנדיק כּסדר — וואָס
איז געוואָרן דאָרט מיט מיין פּרוי און קינד, מיט מיין משפּחה ?

אין איינעם אַ פּרימאַרגן, איך האַלט זיך אין מיטן ראַזירן, מען
קלאַפט אין טיר. די באַלעבאַסטע זאָגט מיר, אַז עמיצער וויל מיך זען.
עס שטייט פּאַר מיר אַ מיטלוואַקסיקער מענטש, אין ציוויל, ביי די פּער-
ציקער. ער גיט מיר איבער, אַז אַ פּרוי וויל זיך מיט מיר טרעפּן.

און אַט זיך איך אין אַ גרויסער קאַפע און מיר שמועסן גאַנץ גע-
מיטלעך, און — טרעפט אויף וועלכער שפּראַך ? אויף רוסיש. איך זע
פּאַר זיך אַ גאַנץ אינטערעסאַנטע פּרוי, פון איבער דרייסיק, אַביסל על-
טער פון מיר. איך מערק, אַז פּאַר לע-פּי איז זי צו רייך אַנגעטאַן, אי-
בערהויפּט מיט איר פּעלץ-קראַגן. פון געשפּרעך, וואָס מיר פירן, פּאַר-
שטיי איך, אַז זי איז אַ געגטע. ביי זיך טראַכט איך שוין, ווי עס זעט
אויס איר שלאַפּצימער. מער נישט, וואָס זי איז זייער געשמייקט. איך
טראַכט אַבער: ווער דאָרף האָבן איר צורה ? זי רעדט אַ גוטן רוסיש,
מען פילט אַבער אַרויס דעם ענגלישן אַקצענט. און איך בין נישט פון
די שעמעוודיקע און פּרעג עס איר. זאָגט זי, אַז זי איז אַן ענגלענדערין.
זי האָט געלעבט אַ סך יאָרן אין מאַסקווע, וווּ איר פּאַטער האָט געאַר-
בעט. וואָס מער איך רעד מיט איר, פּאַרשטיי איך, אַז מיר האָבן זיך
געטראַפּן נישט מיטן זעלבן געדאַנק. און אין מאַמענט, ווען מיר גע-
זעגענען זיך, פּאַרשטיי איך נאָך דערווייל נישט, וואָס זי האָט געוואַלט
פון מיר. איך גיי פון איר אַוועק מיט אַ מאַדנעם אַנטווישטן מענער-גע-
פּיל. אַ סך שפּעטער האָב איך ביי זיך געטראַכט, אַז קענטיק, דאָס,
אויף וואָס זי האָט געהאַפּט, איז זי אויך געבליבן אַנטווישט, ווי איך.
אין אַ פּאַר טעג אַרום איז מיר קלאַר געוואָרן, וואָס זי האָט גע-
וואַלט פון מיר און — ווער זי איז.

די מערסטע פון מיין באַטאַליאַן האָב איך נישט געקענט פּער-
זענלעך. אַבער אַ גאַנץ גרויסע גרופּע, מערסטנס געוועזענע ערלעכע מאַ-
קיזאַרן, וואָס איך האָב זיי געקענט, פּונקט ווי זיי האָבן מיך געקענט.
איך האָב אַרגאַניזירט אַ גרופּע פון 30 מאַן, וואָס האָבן זיך געפונען מיט
מיר פון די ערשטע טעג אַן אין מאַקי. זיי זיינען געווען פּאַר מיר אין

באטאליאן, פונקט ווי די 2-טע ביראָ. אייניקע פון זיי האָב איך באַ-
שטימט אויף די וויכטיקסטע שליסל-פּאַזיציעס.

דאָס איז געווען אין אַ פּאַר טעג אַרום נאָך מיין שמועס מיט דער
ענגלענדערין. פּאַרטאָג, דעם 18-טן מאַי 1945, עס קלינגט דער טעלע-
פּאַן. מען זאָגט מיר, אַז 18 מאַז פון מיין באַטאָליאָן זיינען גישטאַ. דער
שעף פון שטאַב, מיינער אַ מענטש, זאָגט מיר, אַז לויט זיין מיינונג...
איך שפיר, אַז דורכן טעלעפּאָן וויל ער מיט מיר צופיל גישט רעדן.
איך זאָג אים, אַז ער זאָל מיטנעמען דעם מאַקסימום מענטשן אין מיין
לייכטן אויטאָמאָביל, באַוואַפנט מיט מיטראַיעטן, און ער זאָל גלייך
קומען צו מיר. אויסער דעם גיב איך אַ פּאַראַרדענונג גלייך אַרויסצו-
שיקן אַ באַוואַפנטע סעקציע פון 20 מאַז צום פּלאַץ מישלע. ווייל גלייך
פון די ערשטע ווערטער זיינע, האָב איך פּאַרשטאַנען וואָס דאָ טוט זיך.
עס זיינען שוין אַ פּאַר טעג אַרומגעגאַנגען קלאַנגען, אַז אין לע-פּי
געפינט זיך אַ גרופּע ענגלישע מיליטער-לייט, וואָס זיינען געקומען צו
ווערבירן כלומרשט אין דער ענגלישער אַרמיי געוויסע עלעמענטן פון
מיין באַטאָליאָן.

און אַט זיינען מיר אויפן פּלאַץ מישלע, 28 מאַז, באַוואַפנט מיט
מיטראַיעטן. עס שטייען צוויי געדעקטע לאַסט-אויטאָס. זיי זיינען גרייט
אַפּצופאַרן. הינטן זיצן צוויי ענגלענדער, מיט האַלב-אויטאָמאָטישע אַמע-
ריקאַנער קאַראַבינען. אין איין קאַמראַן זיצט אַ שאַפּער אין אַ ענגלישער
אונפאַרם. אין קאַבינקע פון צווייטן לאַסט-וואַגן איז קיינער גישטאַ. הינטן
איז אַ טרעפּל, וווּ מען קריכט אַרויף. איך גיב אַ קוק אין איין וואַגן,
קיינער איז גישטאַ. איך שטעל אַריין אַ פּוס און וויל אַרויפקיכן
אויפן וואַגן, וווּ עס זיצן די ענגלענדער, שטעלט מיך איינער פון די ענג-
לענדער אַן אַנטקעגן זיין קאַראַבין. גישט אויסרעדנדיק קיין איין וואַרט,
צי איך זיך צוריק אויף אייניקע מעטער און איך באַראַט זיך מיט מיין
שעף פון שטאַב, ווי אַזוי מיר זאָלן האַנדלען.

גישט געקוקט, וואָס עס איז נאָך פּאַרטאָג, האָבן זיך צונויפגעקליבן
אַ היפש ביסל מענטשן. מיר פּאַרשטייען, אַז מען מוז האַנדלען אַנטשלאַסן
און האַרב. איך שטעל אַוועק 6 מאַז מיט אויטאָמאָטן. איך האָב זיי אַג-
געזאָגט, אַז איך וועל זיי געבן אַ סימן. איך גיב אַ געשריי אויף רוסיש :
— זאַפּאַרט זאָלן אַרויסגיין פון די לאַסט-ווענענער, ווער עס גע-
פינט זיך פון באַטאָליאָן. קיין שום שטראַף וועט גישט אַנגעווענדט ווערן,
ווייל מיר ווייסן אַז איר זענט געוואָרן פּאַרפירט. אויב גישט — עפענען
מיר אַ פייער אויף ביידע קאַמראַנען.

איך צייל ביז דריי. ביים "דריי" הער איך, אַז אין איין לאַסט-
וואַגן זיינען דאָ אַזעלכע, וואָס ווילן אַרויסגיין, קענטיק אַבער אַז די
איבעריקע לאָזן זיי גישט. לויט מיין ווונק, לאָזן זעקס מיטראַיעטן אַרויס
פייער איבער די קעפּ פון די צוויי ענגלענדער. דאָס האָט געוורקט
בעסער ווי אַלע רייד. לויט די זשעסטן האָב איך פּאַרשטאַנען, אַז די ענג-

לענדער קריגן זיך צווישן זיך. איך נעם אַ מיטראַיעט און גיי צו האַרט צום קאַמפּאַן. איך שטעל אים אָן אויפן ענגלענדער, וואָס האָט מיר אַקאַרשט געדראַט מיט זיין קאַראַבין. ווען ער מאַכט דעם מינדסטן זשעסט, שטעפּ איך אים אָפּ. אָבער קריכן אויפן קאַראַבין, קריך איך אויך נישט. איך הייס קודם מיינע סאַלדאַטן זאָלן אַרויסלאָזן די לופט פון די רעדער. איבערהוּרן דאַרף איך נישט. מיט אַ פּיסטאָלעט אין האַנט, שיסט מען דורך אַלע רעדער פון ביידע לאַסט-וועגן.

איך ווייס נישט, ווי עס וואָלט זיך געענדיקט, ווען עס קומט נישט אָן זייער שעף. מיר שטייען און באַראַטן זיך, ווי מיר זאָלן האַנדלען. דעם באַשלוס דאַרף איך אָננעמען. די גרעסערע שעפּן מיינע זיינען נישטאַ. זיי זיינען אַרויסגערופן געוואָרן קיין פאַריז. אַז ערך 600 קילאָ-מעטער פון דאַנען. איינער פון מיינע סאַלדאַטן גייט צו און זאָגט מיר, אַז אים דאַכט זיך, אַז אַט גייען אייניקע פון די אַנטלאַפּענע מיט אַ פאַר ענגלענדער. איך זע עס גייען צו 4 מאָן פון מיין באַטאַליאָן. ביי יעדן פון זיי אין האַנט איז אַ וואַליווע. דאָס זיינען צו גוטע וואַליוועס, זיי זאָלן געהערן צו זיי. איך הייס זיי זאַפּאַרט אַרעסטירן. און אַז זיי באַמערקן מיין גרופּע, וואָגט קיינער נישט אויסצורעדן קיין וואַרט. פּלוצלונג באַ-מערק איך, אַז דער צווייטער ענגלענדער אין דער אונטערן פון אַ קאַפּיטאַן, איז — אַ פּרוי. און דאָ דערקען איך די זעלבע ענגלענדערין, וואָס איך האָב געהאַט מיט איר אַ ראַנדעווען אין קאַפּע. און אַלץ ווערט מיר קלאָר. איך גיי צו און זאָג איר זי זאָל זאַפּאַרט הייסן אירע סאַלדאַטן זיי זאָלן אַראַפּגיין פון די קאַמפּאַנען און זי זאָל באַפּרייען די אַרעסטירטע סאַוועטישע בירגער. ענטפּערט זי מיר, אַז דאָס זיינען פּרייוויליקע. אָבער נישט פאַר מיר. פאַר מיר זיינען זיי דעזערטירן. און אויב זי הייסט נישט מיט גוטן, זיי זאָלן פאַרלאָזן די קאַמפּאַנען, וועל איך אָנווענדן כוח. און זאָל גאַט באַהיטן, אַז דייע סאַלדאַטן זאָלן שטעלן אַ ווידערשטאַנד.

זי ענטפּערט נישט, גיט נאָר אַ קוק אויף מיינע באַוואַפּנטע סאַל-דאַטן, גייט אַוועק אין אַ זייט און באַראַט זיך מיטן אַנדערן, אַז עלטער-רער סערושאַנט. זי איז אַוועק אין אַ זייט קענטיק דערפאַר, ווייל זי האָט אוודאי געמיינט, אַז איך פאַרשטיי ענגליש. נישט אויסרעדנדיק צו מיר קיין איין וואַרט, גייט זי אַריין אין קאַבינקע פון קאַמפּאַן, און דער סערושאַנט גיט עפעס אַ זאָג צו זיינע פיר סאַלדאַטן. צוויי טאַנצן גלייך אַרונטער פון לאַסט-וואָגן. צוויי האַבן אים עפעס וואָס געענטפּערט און — רירן זיך נישט פון אַרט. און מיינע סאַלדאַטן לאָזן נישט דורך קיין איין זשעסט וואָס עס קומט דאָ פאַר. איך גיב ווידער אַ שטעל אַוועק אַ פּוס אויפן לייטערל און די ענגלישע סאַלדאַטן שטערן מיך נישט. איך זע אַז ער איז ליידיק. איך פאַרשטיי נישט וואָס דאָ קומט פאַר. אָבער אַז איך גיי אַראַפּ, זע איך, אַז פון ערשטן קאַמפּאַן נעמט מען אַראַפּ די איבעריקע 14 מאָן, וואָס זיינען דאַרט געזעסן.

איך קאַזאַרמע זיינען זיי ביי מיר אַפּגעזעסן צו 5 טעג אַרעסט.

פונדעסטוועגן האבן צולעצט, איידער איך אליין בין אוועקגע-
פארן פון פראנקרייך, געפעלט איבער 50 מאן פון באטאליאן, און צווישן
זיי — די 18 מאן, וואס איך האב אראפגענומען פון קאמפאן ביי די
ענגלענדער.


איך האב זיך אין דער צייט באפריינדעט מיט א סך יידן, וואס זיי-
נען באפרייט געווארן אין דער געגנט, ווו זיי האבן זיך אויסבאהאלטן.
דאס זייגען געווען קודם פרוי און מאן יאנקעלעוויטש, ציפע און הארי,
וואס איך האב זיי אנומלט געהאט אזוי איבערגעשראקן אין מיין זיי-
טשער אוניפארם, ווען זיי האבן הויך גערעדט וועגן — מצה.

מען האט מיר געעצהט איך זאל בלייבן אין פאריז. וועגן דעם האט
זיך צו מיר געווענדט איינער, א מיטארבעטער פון "דזשאַינט". קעגן-
טיק, אז מ'האט אים אנגעוויזן אויף מיר. ער האט מיר פארגעלייגט צו
ווערן אן אינסטרוקטאר פון א גרופע יידישע יוגנטלעכע, צו פירן א פאר-
טיזאגען-קאמף. ווען איך האב אים דערציילט, אז איך האב כמעט אינ-
גאנצן נישט קיין לערע, האט ער מיר געענטפערט, אז נישט קיין לערע
דארף ער, נאר אזעלכע יידן, וואס האבן א סך געליטן און געקעמפט.
וואס האב איך אים אין יענער צייט געקאנט ענטפערן? מיין גאנץ לעבן
האב איך געקעמפט פאר דער מאכט פון די סאוועטן, פארן "פאטער
פון אלע פעלקער", פאר סטאלינען. איך האב געטראכט — איך וועל
זיך אומקערן ווי א העלד אין מיין היימלאנד, אין מיין "ראדינא"; און
אפשר וועל איך וועמען געפינען פון מיין משפחה. וואס איז געווארן מיט
מיין פרוי, מיט מיין זון? קיין זאך האט מיר נישט געקאנט אפוענדן
אומצוקערן זיך אהיים.

קאפיטל 29

מיין אויסגעקוילעטע היים

איך האב זיך אומגעקערט צו מיר אין שטעטל, אין ליטע, צו דער-
וויסן זיך וועגן גורל פון מיין פרוי און קינד. די גרעסטע מערדערייען
פון די יידן אין ליטע זיינען פארגעקומען אין אויגוסט 1941. ארגאני-
זירט האט עס די געשטאפא און די ז. ד. אבער די גרעסטע באגריטן זיי-
נען געווען די ליטווינער גופא. זיי האבן איצט אנגעהויבן ציטערן פאר
זייער אייגענער פעל, ווען זיי האבן דערזען די איינצלע צוריקגעקומענע,
על פי נס לעבונגעבליבענע יידן — פון דער רויטער ארמיי, פון די פאר-
טיזאנער, ארויסגעראטעוועטע פון די פינצטערע געטאס. די ליטווישע
מערדער האבן, פונקט ווי אין יענעם פילם, זיך אליין שולדיק געמאכט
אין קליינע פארברעכנס, אביסל אונטערגעשמירט די ליטווישע ריכטער,
און זיי האבן באקומען אזעלכע לעכערלעכע אורטיילן, ווי צו דריי, אדער



MÉDAILLE DES ÉVADÉS

LE MINISTRE DES ARMÉES
Vu le décret n° 59282 du 7 février 1959

A DÉCERNÉ LA MÉDAILLE DES ÉVADÉS

à

Monsieur RIVAS Grégori

demeurant : 100, rue de Legny à PARIS (20ème)

PAR ARRÊTÉ DU 5.2.1968

J. O. (B.O.D.M.R.) du 1er mars 1968

L'Administrateur civil hors classe BERT
Chef du Bureau des Décorations

N° 27.187/S

S.A. 68003

7.C. 1020

7 AOUT 1978

Le 18 août, il y aura 14 ans, Le Puy était libre !

Le capitaine Grégor, venant de Russie revient dans notre ville qu'il a libérée à la tête des résistants

Homme courageux, grand résistant, ami de la France
Il a perdu vingt-quatre membres de sa famille pendant la guerre

Le une te o c h c

parents nes

touts aire. se 23- 25 27 28 29 30 31 32 33 34 35 36 37 38 39 40 41 42 43 44 45 46 47 48 49 50 51 52 53 54 55 56 57 58 59 60 61 62 63 64 65 66 67 68 69 70 71 72 73 74 75 76 77 78 79 80 81 82 83 84 85 86 87 88 89 90 91 92 93 94 95 96 97 98 99 100

CARTE D'IDENTITÉ

No 326

Délivré à

Nom de guerre GREGOIRE

Grade Captaine

Unité 3^e bataillon

Signature [Signature]

(Partie à remplir ultérieurement)

Nom véritable RITVA Jurgens

Prénoms Jurgens

Né le 1^{er} Janvier 1918

à Saratov (Russie)

Nom du père JACQUES

Nom de la mère SNEGIREV

Fait à Le Puy

le 26/10/1944

Le Chef Départemental des F.F.I. [Signature]

SIGNALEMENT

Taille 1,75

Cheveux bruns

Yeux bleus

Front normal

Ner leg. epale

Bouche norm

Menton norm

Teint ord

Signes particuliers [Signature]

En cas de perte de cette carte le titulaire devra immédiatement en aviser son Chef de Corps ou de Service qui lui-même devra prévenir sans retard l'Etat-Major régional auquel il appartient.

Empreintes digitales

mée suemence ou il avait été in- avait été libérée de son camp de

פינף יאר תפיסה. זיי זיינען צופרידן געווען נישט צו ווייזן זיך אויף דער פריי.

א ליטווינער, וואס האט געארבעט צוזאמען מיט מיר ביי די פיי-ער-לעשער-קאמאנדא, גאספאראוויציוס וואציס, איז געווען איינער פון די הויפט-מערדער אין שטעטל. אין 1945 האט ער זיך, מיט נאך אזעלכע באנדיטן, אויסבאהאלטן אין די וועלדער. זיי האבן געהאפט, אז די דייטשן וועלן נאך צוריקקומען. אבער ווען די רוסישע ארמיי איז שוין געווען לעבן בערלין, און זיי האבן געזען, אז די מלחמה גייט צום סוף, איז דער באנדיט אליין אריין אין דער רויטער ארמיי און ער איז אוועק אויפן פראנט. אומקערן זיך נאכן קריג אין שטעטל, האט ער געוואוסט, אז ער וועט מיאוס אפשניידן. מען קען אים דא גוט פאר זיינע בלוטיקע מעשים. זיין אפטיילונג איז געשטאנען הארט לעבן ווילנע. איז ער אוועק צו א גבחה, און האט זיך אויפגעהאלטן ביי איר עטלעכע טעג. ער האט געוואוסט, אז מען וועט אים קומען זוכן און באשטראפן, און — דאס האט ער געוואלט, ער זאל געמשפט ווערן נישט מער ווי פאר דעווערציע פון דער ארמיי. באקומען האט ער 10 יאר תפיסה. אין א יאר ארום איז געווען אן אמנעסטיע, צוליבן זיג איבער דייטשלאנד, און ער איז ארויס אויף דער פריי, א רעהאביליטירטער.

די דייטשן מיט זייערע אייגענע מערדער, די איינזאץ-גרופן, האבן געפונען נישט ווייניק מערדער אין ליטע. זיי האבן זיך טרויעריק-בא-רימט געמאכט אין אלע פארניכטונגס-לאגערן, איבערהויפט — ביים פארניכטן די יידן אין ווארשעווער געטא, בעתן אויפשטאנד. נאכן קריג איז א טייל פון זיי געלונגען אריבערצוגיין קיין דייטשלאנד, ווו זיי לעבן ביזן היינטיקן טאג. א סך האבן עמיגרירט אין די אמעריקעס, מיטן אג-גערויבטן האב און גוטס פון יידן. אבער פיל פון זיי האבן זיך יארן לאנג אויסבאהאלטן אין די ליטווישע וועלדער, טעראריזירנדיק און געמארדעט יידן. מען האט זיי אויך געכאפט און געמשפט. אט וואס די באנדיטן אליין האבן דערציילט אין געריכט אין ווילנע דעם 2-טן אקטאבער 1958. דער נאמען פון באנדיט איז רימשאס אלפאנס.

„אין 1943 אין חודש מאי, איז אונדזער אפטיילונג מוזיקאנטן פון 13-טן באטאליאן, געווען באשטימט צו היטן די געטאס און יידן-לאגערן. איד בין באשטימט געווארן אלס שעף פון דער אפטיילונג, וואס האט געהיטן דעם לאגער פון בעודאן, אין דער געגנט פון ווילנע. אין דעם לאגער האבן זיך געפונען ביי 300 יידן. זיי זיינען געווען באשעפטיקט ביים גראבן טארף. זיי האבן געארבעט פון 11 ביז 12 שעה א טאג. אין חודש אויגוסט איז אראפגעקומען פון ווילנע א געשטאפא-גרופע און באפוילן אלע יידן צו פארמאכן אין באראק. זיי האבן מיר געהייסן נעמען 10 מענטשן און 15 מעטער פון באראק אויסגראבן א טיפע גרוב, אוועק-שטעלן א שטארקע וואך לעבן די, וואס גראבן. מ'האט דערנאך ארויס-געפירט אלע געפאנגענע יידן, זיי אויסגעשטעלט צו צוויי אין א ריי.

דער עלטסטער פון דער געשטאפאָ האָט אָוועקגעשטעלט אַ זאָק און זיי געהייסן אַלעמען אַרײַנוואַרפֿן זײַערע ווערטפֿולע זאַכן — זײַגערס, געלט, רײַגלעך. נאָך דעם האָט מען אַלעמען אַרײַנגעטריבן אין באַראַק. דערנאָך האָט מען געהײסן די יידן צו 10 מאָן אַרױסגיין צו דער גרוב. זײ האָבן זיך אָבער אָפּגעזאַגט אַרױסצוגיין. האָבן מיר געעפֿנט אַ פֿײַער אויפֿן באַראַק. אײַנער פֿון די דײַטשן האָט אַרײַנגעוואַרפֿן דריי גראַנאַטן אין באַראַק. דער באַראַק האָט זיך אָנגעצונדן, און די יידן האָבן אָנגע-הויבן אַרױסלויפֿן. האָבן מײַנע סאַלדאַטן און די דײַטשן אַלעמען דער-שאַסן“.

אַט זײַנען די דערקלערונגען פֿון ליטווינער יאַזאַס נאַאדוונאַס :
— דעם 20-טן דעצעמבער 1941 האָט אַ גרופֿע פֿון דער געשטאפֿאָ געבראַכט אין 9-טן פֿאַרט לעבן קאַוונע 200 מאָן, צווישן זײ פֿרויען, מענער, אַלטע לײט און קינדער. אין פֿראַסט, האָט מען אַלע געצוונגען זיך אויסצוטאַן נאַקעט. מען האָט זײ געטריבן צום פֿון פֿריער צוגעגרייטן גרוב, באַפֿילן צו לײגן זיך אויף דרײַערד. די געשטאפֿאָ האָט זײ באַגאַסן מיט בענזין און אונטערגעצונדן. אײַניקע האָבן געפרוווט צו ראַטעווען זיך פֿון ברענענדיקן קבר, האָבן די געשטאפֿאָזעס זײ פֿאַרוואַרפֿן מיט האַנט-גראַנאַטן. אויך אידן בין געווען בײַ די דערשיסונגען אויפֿן 9-טן פֿאַרט. מיר האָבן פֿאַרענדיקט מיט די קינדער, די אַלטע לײט און פֿרויען, וואָס האָבן נאָך געזשיפֿעט. עס האָבן זיך נאָך געהערט פֿון אונטער די פֿאַרשאַטענע גריבער קרעכצן.

אַ סך פֿון די באַנדיטן איז געלונגען אַרױסצודרייען זיך, צוליב דער אומפֿעאיקייט, און אָפט אפֿילו מיט דער הילף פֿון די אַרטיקע לײט-ווישע אויספֿאַרש-אַרגאַנען, וואָס האָבן אַליין פֿאַרווישט די שפּורן. אָבער אין די מ. ג. ב. אַרגאַנען זײַנען פֿאַראַן אַזעלכע, וואָס זײַערע אײַגענע פֿאַמיליעס זײַנען אויסגעמאַרדעט געוואָרן, נישט גראַד יידן, און זײ דעקן אויף די באַנדיטן, אָפט פֿאַרשטעלט אונטער פֿאַלשע נעמען. אַט זײַנען די באַווייזן פֿון ליטווישן שעף פֿון 9-טן פֿאַרט, יאַזאַס סלעסאַראַיסטיס פֿאַרעפֿנטלעכט אין דער „ליטווישער פֿראַוודאַ“ פֿון 26-טן מאַי 1959 נומער : 120

„אידן בין זיך מודה, אַז נאָך די מאַסן-דערשיסונגען אויפֿן 9-טן פֿאַרט, האָבן אידן מיט מײַנע געהילפֿן פֿאַרענדיקט די פֿאַרוונדעטע פֿרויען, אַלטע לײט און קינדער. אין דעצעמבער 1941 האָט די געשטאפֿאָ מיט דער הילף פֿון די ליטווישע נאַציאָנאַליסטן, דערשאַסן אין אײַן טאַג אײַבער 20 טויזנט מענטשן. אידן פֿערזענלעך האָבן געהאַלפֿן צו פֿאַרענדיקן די אַלע פֿאַרוונדעטע, אָפּטמאַל האָבן מיר זײ באַגראַבן לעבעדיקערהײט“.

דאָס גײַט אײַבער אײַבער, וואָס האָט פֿריער געדינט אין דער לײט-ווישער אַרמײַ אַלס קאַפּיטאַן, אָבער דערנאָך איז ער געווען אַ געטרייער קאַלאַבאָראַטאָר מיט דער געשטאפֿאָ. זײַן נאַמען איז איגנאַס וואלאַוויצוס. אַט וואָס ער דערציילט :

— אין חודש נאוועמבער איז, לויט א פארארדענונג, דער 9-טער פארט צוגעגרייט געווארן אויפצונעמען נייע ארעסטירטע. צוליב דעם האט מען אלע אלטע ארעסטירטע אריבערגעפירט אין דער צענטראלער טורמע פון קאוונע. צומארגנס האט מען אנגעהויבן צו ברענגען הונדער-טער פרויען, אלטע לייט, קינדער און זיי אנגעפאקט אין די צעלעס פון 9-טן פארט. דארט האבן זיך געפונען איבער 10 טויזנט מענטשן, די מערסטע — אונטערן פרייען הימל. קיין ברויט האבן זיי אינגאנצן נישט באקומען, נאר אביסל שמוציקע זופ פון קארטאפל. אין יענער צייט האבן אידן געקראגן א פארארדענונג פון דירעקטאר פון דער צענטראלער טורמע, בראניוס אוסראטאס, איך זאל באלד קומען אויפן 9-טן פארט. אזוי לאנג ווי עס זיינען דארט פארגעקומען די מאסן-דערשיסונגען, האבן אידן דארט געהאלטן ארדענונג און זיכערהייט, זיי זאלן נישט אנט-לויפן. דער שעף פון 9-טן פארט, שלעסארייטיס, איז געווען מיינער און אונטערגעארדנטער. איך האב פארשטארקט די וואך אויף אלע טורמעס. די פארמשפטע האט מען אפילו נישט רעגיסטרירט, פארן אפפירן אויף דער עקזעקוציע. עטלעכע טעג פארן דערשיסן זיי, האט מען אויסגעגראבן אויף דער טעריטאריע פון 9-טן פארט עטלעכע גריבער, 300 מעטער מערב-צו פון דער טורמע. יעדע גרוב 50 מעטער לאנג, 2 מעטער די טיף, 2 מעטער די ברייט. די גריבער זיינען געווען פול מיט וואסער. דעם 25-טן נאוועמבער איז אראפגעקומען א גרופע פון 80 געשטאפאווע-צעס, אנגעפירט פון זייער שעף יענער. מיר, 30 מאן ליטווישע פרייווי-ליקע נאציאנאליסטן, אנגעפירט פון מאיאר שימקוס און זיין געהילף-לייטענאנט בארזדאס, האבן מיטגעהאלפן.

„דער שעף פון געשטאפא, יענער, האט געגעבן א באפעל, אז אלע זאלן פארנעמען פון פרייער צוגעגרייטע פאזיציעס. פון איין זייט — געש-טאפא, פון דער צווייטער זייט — די ליטווינער, ביי די גריבער, גרייט צו שיסן. א טייל פון די געשטאפאוועס זיינען צוגעטיילט געווארן. צו באגלייטן די מענטשן צום שיסן. דעם 25-טן נאוועמבער, ארום 7 אזיי-גער אין דער פרי, האט זיך אנגעהויבן די מאסן-דערשיסונג. ס'איז גע-קומען צו מיר א גרופע געשטאפאוועס פון 10 מאן און אידן האבן ארויס-געגעבן צו 100 מאן, פרויען, קינדער, אלטע לייט. מ'האט זיי אויסגע-שטעלט צו 4 אין א ריי. 150 מעטער ווייטער האט מען זיי געצוהונגען אויסצוטאן זיך ביז די אונטער-וועש. דערנאך האט מען זיי געפירט צו די גריבער. מען האט זיי אריינגעטריבן אין די גריבער, געצוהונגען צו שטעלן זיך אויף די קני, אין וואסער. די, וואס האבן זיך קעגנשטעלט, האט מען געשלאגן מיט גראבע שטעקנס, אדער מיט די קאלבעס פון די ביקסן. אויף אזא אופן האט מען דעם 25-טן נאוועמבער דערשאסן צען טויזנט מענטשן. דעם גאנצן טאג האבן זיך געהערט געשרייען, געוואלדן. די פרויען האבן געטראגן די פיצלעך קינדער אין די ארעמס, די גרעסערע האבן זיי געפירט ביי דער האנט. די לעבעדיקע האט מען

באכדעם אויסגעלייגט אויף די טויטע, און זיי האָבן געוואָרט אויף זייער ריי. די צום טויט פאַרמשפטע האָבן געשריגן מען זאָל בלייבן רואיק פאַרן טויט, מען זאָל שטאַרבן מיט אויפגעהויבענע קעפּ. אַנדערע האָבן אויסגעשריגן לאַזונגען פאַר דער פרייהייט, פאַר דער רעוואָלוציע.

“אין אָונט, אַז די מאַסן-דערשיסונגען זיינען געוואָרן פאַרענדיקט, זיינען די דריי גרויסע גריבער געווען איבערפולט. די גריבער האָט מען גלייך פאַרשאַטן. איך האָב אַליין געזען מיט מיינע אויגן ווי נאָך לע- בעדיקע מענטשן זיינען אַרויסגעקראַכן פון די גריבער און געפרוּווט אַנטלויפן. אָבער די וואַך פון דער געשטאַפּאַ האָט זיי געכאַפּט, און זיי דערשאַסן. די געשטאַפּאַ און די ליטווינער האָבן אָפּגעקליבן די בעסערע זאַכן, אויפגעלאָדן אויף לאַסט-וועגן און אַוועקגעפירט. דאָס איבער- געבליבענע האָבן צוגענומען די קאַלאַבאָראַטאָרן אין קאָוונע.

“אַ צווייט מאָל האָט מיך דער דירעקטאָר אוסראַטאַס אַרויסגערוּפן, און מיר געמאַלדן, אַז דעם 11-טן דעצעמבער זאָל איך זיין 6 אַזייגער אין דער פרי אין 9-טן פאַרט מיט אַן אָפּגעקליבענער גרופּע זיכערע זעל- נער. דערביי האָט ער מיר געזאָגט: “איך גלויב, דו פאַרשטייסט צו וואָס”. אויספירנדיק דעם באַפעל, בין איך אַנגעקומען 5 אַזייגער אין דער פרי דעם 11-טן דעצעמבער אויפן 9-טן פאַרט מיט מיינ געהילף באַרזדאָס. דעם טאָג איז צוגעגרייט געוואָרן דאָס דערשיסן 3 טויזנט מענטשן, געבראַכטע פון עסטרייך, אַלטע לייט, פרויען, צוויי יאַריקע קינדער, די מערסטע אינוואַלידן. איך האָב אַוועקגעשטעלט אַ פאַרשטאַרק- טע וואַך. מיט אַ טאָג פריער האָט אַ גרופּע קריסגעפאַנגענע פון פריער אויסגעגראָבן צוויי גרויסע גריבער, 50 מעטער לאַנג, 2 מעטער ברייט, 2 מעטער טיף. געשאַסן האָבן די זעלבע געשטאַפּאַווצעס, אונטער דער אַנפירונג פון זייער שעף יעגער. מיט די ליטווישע גרופּן האָט אַנגע- פירט מאַיאָר סימקוס און לייטענאַנט באַרזדאָס. די טעכניק פון מאַרד איז געווען די זעלבע — אַרויסגעבן יעדעס מאָל צו 100 מענטשן פון טור- מע, באַפוילן זיי אויסצוטאָן זיך, מען פירט זיי כלומרשט אין באַד. מען האָט זיי געיאָגט, זיי זאָלן לויפן אין דער קעלט, גלייך צו די גריבער, אַוועקצולייגן זיך. כדי די איבעריקע זאָלן נישט הערן די שיסעריי, האָט מען אַוועקגעשטעלט אַ לאַסט-וואַגן, געלאָזן אין גאַנג דעם מאַטאַר. יעדע 15 מינוט איז אָפּגעגאַנגען אַ פרישע קאַלאַנע צו דער עקזעקוציע. אַז די מענטשן האָבן דערזען די גריבער, האָבן זיך אַנגעהויבן שרעקלעכע געוואַלדן. אַזוי זיינען אין עטלעכע שעה דערשאַסן געוואָרן 3 טויזנט מענטשן.

“דאָס דריטע מאָל בין איך ווידער געשיקט געוואָרן פון טורמע- דירעקטאָר אוסראַטאַס דעם 17-טן דעצעמבער אויפן 9-טן פאַרט. מ'האַט דעם טאָג דערשאַסן 1800 מענטשן, אָפּגעקליבענע פון דער קאָוונער פאַרשטאַט אין סלאבאדקער געטאָ.”

אויפן 9-טן פאַרט האָט מען אומגעבראַכט נישט נאָר יידן, נאָר אויך

רוסן, פאליאקאן און אפילו דייטשן, פאליטישע קעגנער פון היטלער-רע-
זשים. מען האט נאכדעם געפונען אויף די ווענט אויפשריפטן אויף
אלע שפראכן פון אייראפע.

פערזענלעך האב איך נאך אין 1945, אומקערנדיק זיך קיין ליטע,
געהערט צו די גליקלעכערע. איך האב געפונען מיין פאטער, וועלכער
האט זיך אומגעקערט פון דעפארטאציע אין קאנצענטראציע-לאגער פון
דאכאו. ער איז געשטארבן אין יאר 1952 דעם 1-טן סעפטעמבער. א
שוועסטער איז צוריקגעקומען פון לאגער אין שטוטהארף. צוויי ברידער,
דורכגעלעכערטע פון דייטשע קוילן. זיי זיינען ביידע געווען אין דער
16-טער ליטווישער דיוויזיע.

קאפיטל 30

די לעצטע אילוויזיע

און אט גיט מען אונדז לאסט-וואגאנען, ווו מען פירט בהמות,
און דעם 16-טן אויגוסט 1945 פארן מיר אפ פון פראנקרייך. אין דייטש-
לאנד בין איך דורכגעגאנגען די קאנטראל פון די סאוועטישע פארש-
ארגאנען. קיין גרויסע צערעמאניעס האבן זיי מיט מיר נישט געמאכט,
וואס איך בין געווען אין דער פראנצויזישער "רעזיסטאנס". שפעטער האב
איך זיך דערוואוסט, אז זיי האבן בכלל נישט אנערקענט די פראנצויזישע
"רעזיסטאנס" אלס פארטיזאנער, נאר בלויז די, וואס האבן געקעמפט אלס
פארטיזאנער אויף דער רוסישער ערד, האבן געהאט קאנטאקט מיט מאס-
קווע, אדער די יוגאסלאווישע פארטיזאנער. איך בין געווען אין א לאגער
פון געוועזענע קריגסגעפאנגענע, וועלכע האבן זיך גערעכנט ביי סטא-
לינען ווי פארברעכער. מיט מיר האבן זיי זיך פארט גערעכנט, ווייל
איך בין געווען אן אפירער פון א קאמוניסטישן באטאליאן.

סוף 1945 האב איך געזען, אז עס נעמט נישט קיין סוף, האב איך
געזעבן א פאר זייגערס אן אפיציר, און ער האט מיר ארויסגעגעבן א
דאקומענט, מיט וועלכן איך האב געקאנט צוריקפארן קיין ליטע. דעם
7-טן נאוועמבער בין איך אנגעקומען קיין ווילנע. אויפן וועג האט מען
מיך באגנבעט, עס איז מיר נישט אזוי א שאד געווען די זאכן, ווי די
בילדער און דאקומענטן. איך האב געהאט א סך בילדער פון טאטארן-
לעגיאן, פון רעזיסטאנס. א טייל דאקומענטן האב איך שפעטער געמאכט
אויפסניי, דורך עדות-זאגן פון חברים, אבער די בילדער זיינען פארפאלן
ביון היינטיקן טאג.

איך האב זיך אין איינעם א פרימארגן צוריקגעקערט אין שטעטל
קאשעדאר. דארט האב איך אין לעצטן פארטאג איבערגעלאזן מיין פרוי
און מיין קינד. איך האב קיין זכר פון זיי נישט געפונען, אפילו נישט

דאס הייזל, ווו זיי האבן געלעבט. אין מיין ליטוויש שטעטלע האב איך געווינט זייט 1938; א קליין ליטוויש שטעטל, פונאנדערגעטיילט דורך א באן-ליניע. ביז 1939 איז די באן געגאנגען נאָר ביז אַ קליין שטעטלע, וועווע, 28 קילאָמעטער פון קאַשעדאַר. די אייזנבאַן-ליניע קאָוו-נע-וועווע, 55 קילאָמעטער, און אַ צווייטע ליניע, וואָס מען האָט אינגאַנצן נישט גענוצט, זיינען — נאָכן באַפרייען ווילנע — געוואָרן די צוויי וויכטיקסטע סטראַטעגישע באַן-ליניעס, און קאַשעדאַר — אַ וויכטיקע קנאָפּ-שטאַט. ביז היינט גייט דאָרט פאַרביי די באַן מאַסקווע-ריגע, דורך סמאַלענסק, אַרשע, מינסק, ווילנע, קאַשעדאַר, שאוול, אויך די ליניע מאַסקווע-קעניגסבערג (היינט קאַלינינגראַד). דאָס גאַנצע שטעטל האָט ערב מלחמה פאַרמאַגט פון 800 ביז 900 איינוווינער, פון זיי — 150 יידישע משפחות. כ'האָב געטראָפן דאָס שטעטל יידן-ריין. איך האָב זיך דערוווסט, ווי אַזוי דער חורבן איז געקומען. דעם 27-טן אויגוסט 1941 האָבן די ליטווישע באַנדיטן, אַנגעפירט פון שעף פון דער ליטווישער פּאַליציי אין קאַשעדאַר, אַנטאַנאַס פאַשקאַוסקאַס (ער לעבט אין אַמעריקע) אַוועקגעפירט אַלע יידן הינטערן שטעטל, 800 מעטער פון קלויסטער, און זיי אַלעמען דאָרט אויסגעשאָסן. צווישן זיי — מיין פרוי מיטן דריי און אַ האַלב-חודשימדיקן זון יאַסעלע. אַלץ איז געווען פינקטלעך אַר-גאַנזירט. מיט אַ טאַג פריער האָבן זיי אַפגעקליבן די געוונסטטע און יונג-סטע מענער, און האָבן זיי געצווונגען אויסצוגראָבן אַ גרויסע גרוב. נישט ווייט פון דאָרט פלעגט מען גראָבן טאַרף. האָט מען זיי געוואָגט, אַז פון היינט אָן וועלן זיי אַלע טאַג גיין אַהער אַרבעטן ביים גראָבן טאַרף. דעם 26-טן אויגוסט האָבן זיי אַ גאַנצן טאַג געגראָבן די גרוב. געהיט האָבן זיי נאָר דריי וועכטער, אַלע דריי ליטווינער. מעגלעך, אַז זיי אַליין האָבן אויך נישט געוואוסט, אַז דאָס גראָבן זיי פאַר זיך אַליין אַ קבר. ווען די גרוב איז פאַרטיק, איז אַנגעפאַרן אַ לאַסט-אויטאָ. עס זיינען אַרויסגעשפרונגען עטלעכע דייטשן מיט אויטאָמאָטן, און אַ צענד-ליק ליטווינער, מיטן שעף אין דער שפיץ. עס זיינען אויך אַנגעלאָפן די אַרומיקע פויערים. מען האָט זיי אפילו נישט אַוועקגעטריבן. מען האָט צוגענומען ביי די יידן די לאַפעטעס, אויסגעשטעלט זיי אין אַ ריי און געהייסן זיי אויסטאָן זיך, ביז די וועש. זיי האָבן אונטערגעאייילט מיט די ביקסן-קאַלבעס. דערנאָך האָט מען זיי אַריינגעטריבן אין גרוב און גענומען זיי אויסשיסן. די זאַכן פון די יידן האָבן זיי צעטיילט די ליט-ווינער. זיי האָבן אַרויסגענומען אַ קאַסטן וואָדקאַ, און גענומען אַנשיי-כורן זיך. אַזוי זיינען אומגעקומען די ערשטע 34 יונגע קרבנות. אומגעקערט זיך אין שטעטל, האָב איך חדשים לאַנג נאָכגעפאַרשט ביי די אַרומיקע ווי אַזוי מיין משפחה איז אומגעקומען. מיין שוועסטער איז פאַרברענט געוואָרן לעבעדיקערהייט אין קאַוונער געטאָ. מיינע אַ צווייטע שוועסטער האָט מען, צוזאַמען מיט דריי קינדער, אַוועקגעפירט אין קרעמאַטאַריום, אין לאַגער פון שטוטהאַף. פון מיינע דריי שוואַגערס

איז איינער געפאלן אויפן פראנט ביי אריאל, צוויי האט מען אומ-
געבראכט, צוזאמען מיט דער שוועגערין און אירע 7 קינדער. איך בין
גענוי דערגאנגען, ווו מען האט אומגעבראכט מיין פאטערס ברודער
מיט זיין פרוי און צוויי קינדער. ער האט זיך גראד געקאנט לייכט
עוואקואירן. ער האט געארבעט אלס שאפער אין א פאבריק. ער האט
זיך אבער מקריב געווען פאר זיינע צוויי פיצלעך קינדער, וואס זיינען
אין דעם מאמענט געלעגן אין קינדער-שפיטאל, אויף שקארלאטין. אים
האבן די ליטווישע באנדיטן דערהרגעט, נאך איידער די דייטשן זיינען
אריין אין קאוונע. צוויי פעטערס אף מומעס מיט זעקס קינדער האבן
די בעסטיעס אומגעבראכט אין לעטלאַנד. איין פאמיליע האט געלעבט
אין ריגע, די צווייטע — אין דווינסק. אט איז דער חשבון: 32 פערזאן,
די גאנצסטע פון מיין משפחה, אומגעקומען פון די גאזיס, פון די וויי-
טערע קרובים — רעד איך שוין נישט.

קיין פאגראמען זיינען טאקע אין ליטע קיינמאל נישט פארגעקן-
מען, אבער סתם אַנברעכן די יידן די ביינער — דאס איז געווען אַ
נאָרמאַלע זאַך. עס ווענדט זיך אבער אויך אויף ווי ווייט די יידישע
יוגנט איז געווען אַרגאַניזירט. מען איז אויך באַפאַלן יידישע סטודענטן,
אַדער ישיבה-בחרים, אבער דאָרט, ווו עס זיינען געווען געזונטע יידישע
באַלעמעלאַכעס, דאָרט איז דערצו נישט דערגאַנגען. זיי האָבן צוריקגע-
קריגן אַזעלכע קלעפּ, אָ די ליטווישע כולגאַנעס האָבן עס געהאַט צו
געדענקען אויפן גאַנצן לעבן.

20 קילאָמעטער פון קאַשעדאָר געפינט זיך אַ ביסל אַ גרעסער
שטעטל, יאנאווע. דאָרט האָט מען אויסגעאַרבעט ערשטקלאַסיקע מעבל.
די מערסטע יידן פון יאַנעווע זיינען געווען גוטע סטאַלערס. מען האָט
געוואָסט, אָ יאַנעווער יידן טאָר מען נישט טשעפּן. מען האָט זיי גערופן
— די שטאַרקע. אבער ווען די דייטשן זיינען אַריין, האָט מען צווישן
זיי אַפּגעקליבן די געזונטע יידן, און מען האָט זיי געזאַגט, אָ מען פירט
זיי אויף אַרבעט. געפירט האָט מען זיי אויפן בית-עולם, געצווינגען זיי
אויסצוגראָבן אַ גרוב און זיי דערשאַסן. דער געטאָ אין יאַנעווע איז גע-
שאַפן געוואָרן גלייך אין יולי 1941. די דייטשן האָבן אַפּגעקליבן 25
מאַן, אַלע גוטע פאַכמענער פון מעבל, אַפּגעצוימט זיי אין אַ הויז מיט
שטעכל-דראָט. די איבעריקע זיינען אין חודש אויגוסט דערשאַסן געוואָרן.
די אַפּגעקליבענע 25 מאַן האָבן געאַרבעט ביזן 17-טן דעצעמבער 1941,
אין דעם טאָג האָבן די דייטשן געבראַכט גרויסע פעסער, אַנגעפילט זיי
מיט וואַסער און זיי האָבן געצווינגען די 25 מאַן זאָלן זיך אויסטאַן
און אַריינגיין אין די פעסער. עס איז געווען אַ פראַסט פון 27 גראַד.
ביי יעדן פאַס האָט מען אַוועקגעשטעלט אַ דייטש און אַ ליטווינער. צוויי
פון די אסירים האָבן זיך גלייך אַרונטערגעלאָזן אין וואַסער; דאָס האַרץ
האַט ביי זיי געפלאַצט, אַדער זיי האָבן זיך אַליין דערטרונקען. ווען די
איבעריקע האָבן פאַרשטאַנען, אָ עס איז געקומען דער לעצטער מאַ-

מענט פון זייער לעבן, האבן זיי זיך אַ וואַרף געטאָן אויף זייערע מערדער מיט די הילע הענט. דער קאַמף איז געווען נישט קיין גלייכער. אין עטלעכע מינוט אַרום זיינען דערשאַסן געוואָרן די 7 שטאַרקע יאָ-געווער יידן. די איבעריקע זיינען אַריין אין די פעסער וואַסער. צוויי שעה האָט געדויערט זייער גסיסה. איינער פון די דייטשן, האָט נישט אויס-געהאַלטן, צווענדיק די יסורים, און איז אַראָפּ פון זינען. ער האָט זיך צומאַרגנס אַליין דערשאַסן. דאָס האָבן די דייטשן אַליין דערציילט. דאָס אַלץ האָט מען מיר דערציילט, נאָך מיין אומקערן זיך קיין קאַשעדאַר.

אין 1946 האָב איך געקראָגן אַרבעט, דאָסמאַל נישט ביי מיין פאך, בלעכעריי, נאָר אין מיניסטעריום פון פּישי-פּאַנג, מיט אַלץ, וואָס איז פאַרבונדן מיט כאַפּן פּישי, באַאַרבעטן, פאַרקויפּן. פאַר דער מלחמה האָט אין ליטע נישט עקזיסטירט אַזאַ מין אינדוסטריע. אין איין אַרט האָט מען געדאַרפט קריגן שיפּלעך, אין אַ צווייטן — נעצן, אין אַ דריטן — צעמענט, און נאָך אַ סך אַנדערע מאַטעריאַלן. אין ליטע, פּונקט ווי אין גאַנצן ראַטנפאַרבאַנד, איז אַלץ פאַרפּלאַגירט אויפן פאַפּיר. אָבער אַז מען זאָל אַליין נישט פאַרן אומעטום, אונטערשטופּן, אונטער-איילן, וועט עס בלייבן בלויז אויפן פאַפּיר. און שטופּן דאַרף מען האָבן — מיט וואָס. אַז מען "שמירט" נישט, גייט נישט. אָפיציעל האָט זיך מיין אַרבעט גערופן "טאַוואַראַוועד" — באַהאַוונטער אין סחורה, אָבער אויף דער געוויינלעכער שפּראַך האָבן מיר געהייסן — "טאַלקאַטש" (שטו-פער).

אַזוי אַרום, אַז איך בין אַרומגעפאַרן איבער אַ האַלב רוסלאַנד, בין אפילו געווען אין וויבאַרג, דאָס געוועזענע פּינלאַנד. נאָך אין גע-פּאַגענשאַפט האָב איך געזען דעם גרויסן חורבן אין אַ סך שטעט, וווּ איך בין דורכגעגאַנגען, ווי אין מאַהילעוו, וויטעבסק, קריטשעוו, סמאַ-לענסק, אַרשאַ, האַמעל, באַברויסק, ווילנע, און נאָך אַ צענדליק שטעט און פּיל דערפּער. איך האָב אַלעמאַל געטראַכט, אַז אפשר איז ערגעצווו נישט אַזאַ חורבן, נישט אַזאַ פאַרניכטונג. אין פּראַנקרייך איז געווען אַראַ-דור סיר גלאַז, אין טשעכאָסלאַוואַקיע — אַ לידיציע, ספּעציעל איבער-געלאַזן, צוריק נישט אויפגעבויט. אָבער אין ראַטנפאַרבאַנד זיינען פאַר-בליבן אין די טויזנטער שטעט, שטעטלעך און דערפּער, פאַרניכטעטע פּולשענדיק, די באַפעלקערונג אויסגעמאַרדעט. לויט דער סטאַטיסטיק, זיינען אין ראַטנפאַרבאַנד פאַרניכטעט געוואָרן 1710 שטעט, 70 טויזנט דערפּער, 32 טויזנט פאַבריקן און אונטערנעמונגען, דערצו — 22 מיליאָן מענטשן. אין 1946 בין איך געפאַרן לעבן גאַמעל זוכן גלאַז אויף פענצטער, האָב איך געזען ווי אפשר 30 פּרויען, איינגעשפּאַנטע, האָבן געשלעפּט אַן אַקער, ווייל קיין אַנדערע שלעפּ-קראַפט איז נישט געווען. אַט אַזוי האָט זיך סטאַלין פאַרנומען מיטן אויסגעמאַטערטן, אויס-געהוגערטן פּאַלק. דאָס רוסישע פּאַלק איז אַן אַרבעטזאַם פּאַלק. פאַר

די ליטווישע באנדירטן פירן די יידן צום קבר 'אנומטן שטיט א געלט אין זיין זעלן קאפאטע מיטן ענווער אין האנט. איינשיצק, ליטע, אויגוסט 1910.





דאָס זיינען ניט קיין דייטשן, נאַר
א גרופע ליטווישע עס. עס.

רעשטלעך פון די קרבנות. פאַרברענטע ביי
קאַוונע, ניינטער פאַרט. ליטע 1943

THIS IS THE REMAINS OF THE VICTIMS OF THE
LITVANIEN GETHO. THE BONES AND SKULLS
WERE FOUND IN A PIT IN THE FOREST OF
KAVONIA, NEAR THE VILNA GETHO, IN
LITHUANIA, IN 1943.



אַט איז דער ספעקטאַקל וואָס די ליטווישע באַנדיטן האָבן איינגעאַרדנט דעם
24-טן יוני 1941 אויף דער לענינסקע פּראָספעקט אין קאַוונע. ליטע 1941.



דערשאַסענע יידן אויפן 9-טן פּאַרט אין קאַוונע. ליטע 1942.



דער אומקום פון די יידן אין אליטע. ליטע 1941.
דער ליטווישער באַנדיט האָט זיך אויסגעפּוצט מיט זיינע בעסטע קליידער אויפן
יום-טוב ער האָט אפילו אָנגעטאָן אַ פאַר כראָמענע שטייול, ווייל געוויינלעך
פלעגן זיי גיין אין קלומפּעס. (הילצערנע פּאַנטאַפּל).

זיך קאן עס אַרבעטן אפילו 16 שעה אַ טאָג. דער רוס האָט אַ קלוגן צוגאַנג צו דער אַרבעט. נישט אומזיסט זאָגט מען: „רוסקאַיאַ סמיי-קאַלאַ“ (רוסישער איינפאַל). דער רוסישער פּויער איז דער זעלבער, ווי אין דער גאַנצער וועלט: ער וויל וויסן פאַר וואָס ער אַרבעט. אין דער צייט, ווען ער אַרבעט אין קאַלכאַן, ווייס ער נישט פאַר וואָס און פאַר וועמען ער אַרבעט, אַלנפאַלס, ווייסט ער אַז — נישט פאַר זיך. אין דער צייט פון לענינען זיינען געשאַפן געוואָרן די ערשטע קאַלכאַנען. די אידייע פון לענינען איז געווען, אַז מיט דער צייט וועט אין ראַטנ-פאַרבאַנד זיך שאַפן 75 פּראָצענט פּרייוויליקע קאַלכאַנען, וועלן במילא די איבעריקע אויך איבערגיין צו קאַלעקטיווער ווירטשאַפט אויפן דאַרף. אַבער סטאַלין האָט מיט צוואַנג געצוונגען די 95 פּראָצענט פּויערים אויסערן קאַלכאַן צו קאַלעקטיוויזאַציע. דער רעזולטאַט האָט לאַנג נישט געלאָזן אויף זיך וואַרטן — די בהמות אויסגעקוילעט, די תּבואה — באַגראָבן, די געצייג צעבראַכן און פאַרברענט. עס האָט זיך אַנגעהויבן אַ הונגער, טויזנטער מענטשן — אומגעקומען אין די יאָרן 34—1930. אַפּנעמען ביים פּויער די גערעטעניש האָט מען שטענדיק געמוזט אונ-טער דער דראָאָנג פון טורמע און סיביר.

קיינ שום בירגער אין דער וועלט קען נישט אַזוי גענוי די קאַ-דעקסן און די געזעצן, ווי דאָס פּאַלק אין ראַטנפאַרבאַנד. אַז איינער קומט אין טורמע, פּרעגט מען אים נישט פאַר וואָס ער זיצט, נאָר — לויט וועלכער „סטאַטיאַ“ (פאַראַגראַף) ער זיצט. יעדער קאַלכאַנטיק האָט געמוזט אַוועקגעבן אַזאַ און אַזאַ צאַל אייער, פּוטער, מילך, פלייש, וואַל. קיינער האָט נישט געוואַלט וויסן, צי ער האָט דאָס אַלץ, אַדער נישט. דאָס פּאַלק האָט געהאַפּט, אַז נאָכן קריג וועט סטאַלין אַפּשאַפן די קאַל-כאַנען, אַבער ס'האַט זיך אַרויסגעוויזן, אַז עס הייבט זיך נישט אָן. פאַר-קערט. ער איז זיך געזעסן אין קרעמל און פאַרנומען זיך מיט נייע אינ-טריגעס, מיט נייע פּראָצעסן. אין 1947 האָט ער ווידער דורכגעפירט אַ פּראָצעס אין לענינגראַד, אין די יאָרן 49—1948 — פאַרמשפט די יידישע שרייבער, שפּעטער — די יידישע דאַקטוירים.

אַ קורצע צייט נאָך סטאַלינס טויט בין איך צופעליק געווען אין אַ דאַרף, ווען דער ראַדיאַ האָט געמאַלדן, אַז 50 פּראָצענט פון דער „גאַס פּאַסטאָוקע“ ווערט אַרונטערגענומען. מענטשן האָבן פאַר פּרייד געטאַנצט אין די גאַסן. איך האָב גערעדט מיט פּרויען פון דאַרף. זיי האָבן געוויינט פון פּרייד; אַזוי ווייט איז געווען פאַרסמט די אַטמאָספּער פון די סטאַלינסקע קייטן. איך האָב אַנגעהויבן זוכן און גריבלען זיך, פון וואַנען ס'איז געקומען אַזאַ גרויס אומגליק. איבערהויפט — נאָך מיין אַריינגיין אין שפּיטאַל. ווייל מיין געזונט איז נישט געווען דער זעלבער ווי פּריער. די פּרייד פון נצחון איז געווען אַזוי גרויס, אַז איך האָב נישט געטראַכט וועגן פאַרבעסערן מיין אונטערגעבראַכענעם גע-זונט. מענטשן דינען אין איין אַרמיי, איך האָב געדינט אין פיר אַרמיען.

מענטשן זיינען אריינגעפאלן אין געשטאפאָ און זיינען אומגעקומען. איך בין געווען דריי מאָל אין זייערע הענט. מענטשן זיינען געשוואָלן געוואָרן פון הונגער און געשטאַרבן. איך בין געווען צוויי מאָל געשוואָלן, און ווי אזוי איך בין געבליבן לעבן, ווייס איך אליין נישט. מענטשן זיינען קראַנק געוואָרן אויף די לונגען, אויף די קישקעס. אָבער אַז איך בין קראַנק געוואָרן אויף טובערקולאָז, איז אַלץ געווען קראַנק ביי מיר. גרויסע לעכער אין די לונגען, און דערצו נאָך אַ פיסטול אַז איך האָב אפילו נישט געקאָנט זיצן. אָבער דאָ האָט מיר ווידער געהאַלפן מיינ אייזערנער ווילן.

איך בין אַריין אין שפיטאַל אין 1949, און מיט קליינע איבערייסן, בין איך דאָרט געלעגן ביז ענדע 1951. ווי אזוי איך האָב פאַרטריבן דעם מלאַך המות וועט מיר נאָך אַפּשר אויסקומען צו דערציילן אַן אַנדערש מאָל. טאַקע ליגנדיק אין שפיטאַל, איז מיר אַריינגעפאַלן אין האַנט אַ בוך, וואָס דער שרייבער האָט געקראָגן פאַר אים די סטאַלינס-קע פרעמיע, דריטע קאַטעגאָריע. דאָס בוך האָט זיך גערופּן „די טראַג-געדיע פון יוגאָסלאַוויע“. גראַד דאָס אַנטי־טיטאַ-בוך האָט מיר געעפּנט די אויגן.

זייענדיק אין פּראַנקרייך, האָב איך אַפּט גערעדט מיט יוגאָסלאַוו וועגן טיטאַן. מען האָט געזאָגט, אַז דאָס איז דער סטאַלין פון יוגאָסלאַוו וויע, און אַפּשר נאָך מער. סטאַלין, האָבן זיי געזאָגט, זיצט ערגעצווו אין אַ טיפּן בונקער און גיט אַפּ באַפעלן, און טויזנטער מענטשן פירן עס אויס. טיטאַ אָבער געפינט זיך שטענדיק צווישן זיינע סאַלדאַטן, שטענ-דיק אין אַ טויט־געפאַר. און דאָ פּלוצלונג איז ער ביי סטאַלינען — אַ שפּיאַן פון דער געשטאַפּאָ, פון „אינטעלידזשענס סערוויס“, פון איי. בי. סי., די אַמעריקאַנער „ראַזוועדקע“... די סאָויעטישע פרעסע נאָכן קריג האָט געהאַלטן אין איין לויבן סטאַלינען. וואָס הייסט ? ווען נישט סטאַלין, וואָלט מען פאַרלוירן די מלחמה. אפילו אין אויסלאַנד האָבן די, וואָס זיינען געווען קעגן ראַטנפאַרבאַנד, געהאַט אַזאַ מיינונג. ביי מיר אליין איז סטאַלין געווען אַ גאַט. אַלץ, וואָס די „פּראַוודאַ“ שרייבט, איז הייליק. עס האָט מיך דערמאַנט אַ שמועס מיטן שפּאַניער, איי-דער ער איז אומגעקומען. מיר האָבן גערעדט וועגן סאָויעטישן רעזשים. לוסיענען איז דער רעזשים נישט געפעלן געוואָרן. ער איז צו האַרט — האָט ער געהאַלטן — צו שטרענג, נישט גענוג פּרייהייט. אָבער סטאַ-לינען האָט ער ממש פאַרגעטערט. וואָס איז דער ווונדער — האָט ער געזאָגט — אַז די רויטע אַרמיי וועט זיגן; מיט איר פירט אַן אַ אַזאַ געניאַלער מענטש ווי סטאַלין! און אויב איך האָב אפילו באַמערקט, אַז נישט אַלץ איז אזוי ווי עס וואָלט געדאַרפט זיין אין אַ סאַציאַליסטיש לאַנד, האָב איך שטענדיק געטראַכט, אַז סטאַלין איז אין דעם נישט שולדיק. אַז מען האָט פאַרניכטעט די יידישע שרייבער, האָט מען דערווייל אין דער אַפיציעלער פרעסע ווייניק וואָס דערמאַנט. אָבער אַז מען האָט

ארעסטירט די דאקטוירים, און די "פראוודא" האט אלע טאג געפונען פאר גויטיק צו אלארמירן וועגן דעם, אז זיי זיינען געווען פארעטער, שפיאצ-גען, און אפילו מערדער, מען האט זיי באשולדיקט אין דערמארדן זשודא-נאון — דאס האט מיך שוין אריינגעבראכט אין א גרויסן ספק. עס זיינען אפילו ארומגעגאנגען קלאנגען, אז די מ. ג. ב. און מ. וו. ד. גרייטן צו ליסטעס פון דער גאנצער יידישער באפעלקערונג און מען וועט פאר-שיקן ערגעץ, פונקט ווי די קרימער טאטארן. ביי מיר האט זיך גע-שטעלט א פראגע: צי ווייס נישט סטאלין דערפון? עס האט זיך מיר דערמאנט די יארן אין דער ליטווישער אונטערערד, אין בורזשוואן לי-טע, ווען עס האבן אנגעהויבן די פראצעסן פון זינאוויעוו, קאמעניעוו, בוכארין, ריקאוו און נאך אזעלכע גרויסע מענטשן פון דער רוסישער רעוואלוציע. עס זיינען געפאלן גרויסע קעפ. און נאכן טויט פון יאגא-דאן, האט מען אלץ געווארפן אויף אים. קיינעם איז נישט איינגעפאלן צו באשולדיקן סטאלינען גופא. שפעטער, אין די ווייטערדיקע פרא-צעסן, האט מען אומגעברענגט די בעסטע קאדערן פון דער רויטער אר-מיי. מען וועט שוין אפשר קיינמאל נישט וויסן וויפל טויזנטער הויכע אפיצירן מען האט אומגעבראכט... ווער ווייסט וויפל אומגליק און ליידן סטאלין וואלט נאך געבראכט דעם סאוויעטישן פאלק, ווען דער מלאך המות וואלט אים נישט צוגענומען.

איצטער ווייסן מיר, אז סטאלינען האט מען געווארנט, אז היטלער גייט אטאקירן דעם ראטנפארבאנד. די אטאקע איז געווען באשטימט אויפן 15-טן מאי 1941. אבער אין שייכות מיטן יוגאסלאווישן פוטש, איז עס אפגעלייגט געווארן אויפן 22-טן יוני. אבער סטאלין האט נישט געגלויבט דעם אמבאסאדאר אין ענגלאנד. 5 וואכן פארן דייטשן אנגריף האט דער סעקרעטאר פון אמעריקאנער סטייט-דעפארטאמענט געווארנט סטאלינען, דורך דער פארמיטלונג פון סאוויעטישן אמבאסאדאר, און ער האט אלץ נישט געגלויבט. ער האט נישט געגלויבט די בעסטע סא-וויעטישע אגענטן פון געהיים-דינסט.

קענטיק, אז נאכן קריג האט סטאלין וועגן דעם געטראכט. ער האט געפרוווט צו פארווישן אלע שפורן. ער האט אבער איינגעזען, אז דאס וועט אים נישט געלינגען. און קענטיק, אז צוליב דעם האט ער איינגעזעצט אין תפיסה דעם לעבעדיקן עדות לייב דאמב, דעם שעף פון "רויטן ארקעסטער". אויך אין אומקום פון גרויסן סאוויעטישן פאטריאט סארגע האט סטאלין געהאט א פערזענלעכע שולד. ווייל די יאפאנער האבן אים געוואלט אויסבייטן אויף יאפאנישע שפיאנען, גע-כאפטע אין מאסקווע. אבער קענטיק, אז סארגע וואלט געווען פאר סטאלי-נען אן אפענע באשולדיקונג.

אט זיינען עטלעכע דאקומענטן פון דער סאוויעטישער זייט, ווי סארגע האט קודם געווארנט סטאלינען. אין חודש מערץ 1941 גיט ער איבער סטאלינען, אז היטלער האט א צוגעגרייטן פלאן צו אטא-

קירן דעם ראטנפארבאנד. ער גיט אן, אז 150 דייטשע דיוויזיעס שטייען גרייט. און נאך עטלעכע מאָל גיט ער אים איבער גענוי די דאָטע פון אַנפאַל. אויך רודאָלף ראש־לער, אַ דייטשער פּליט אין דער שווייץ, וואָרנט אַז די דייטשן גרייטן צו דעם אַנגריף.

אין שייכות מיטן פאַרניכטן די יידישע שרייבער, און שפּעטער — די דערמאַרדונג פון באַרימטן אַרטיסט מיכאַעלס, וויל מען דעם גאַנצן אַנטיסעמיטיזם צושרייבן סטאַלינען. גראַד אין מאַרדן, האָט סטאַלין נישט געמאַכט קיין אונטערשייד פון פעלקער. מיט איין קלאַפּ האָט ער אַרײַ בערגעפירט די קרימער טאַטאַרן אין די סיבירער סטעפּעס. צווישן די הויכע אַפיצירן, וואָס ער האָט פאַרניכטעט, זיינען געווען נישט נאָר יידן, נאָר אויך רוסן, ליטווינער, אוקראַינער, לעטן. פון 5 מאַרשאַלן אין 1936, זיינען אין 1940 געבליבן נאָר צוויי, וואַראַשילאָו און בודיאָני. דריי מאַרשאַלן האָט ער אומגעבראַכט: טוכאַטשעווסקי, בלוכער און יעגאַראָו. דער אַנטיסעמיטיזם האָט זיך שטאַרק פאַרשטאַרקט נאָך סטאַלינס טויט, ספּעציעל נאָך דער 6-טאַגיקער מלחמה צווישן ישראל און עגיפּטן.

כאַראַקטעריסטיש איז דער פאַל מיטן יידישן גענעראַל צערני-כאַווסקי. אין חודש יאַנואַר 1945 איז ער געווען דער ערשטער, וואָס איז מיט זיינע אַרמייען אַריבער די אַלטע דייטשע גרענעץ, און דערמיט אַריבערגעטראָגן די קאַמפּן אויף דער דייטשער טעריטאָריע. ער איז געווען צוויי מאָל העלד פון ראַטנפארבאנד. דעם 18-טן פעברואַר 1945 איז גענעראַל צערניכאַווסקי געפאַלן אויפן פראַנט, אין דער געגנט פון שטעטל מעלזאָק, אין מזרח-פּרייסן. אַבער אויף זיין דענקמאַל, וואָס שטייט אין צענטער פון ווילנע, קאָן מען בשום אופן נישט וויסן, צי גענעראַל צערניכאַווסקי איז געווען אַ ייד. און דאָס גראַד קרענקט מיך אַ סך מער, ווי די אַנטיסעמיטישע אַרטיקלען אין דער „פּראַוודאַ“. אויפן דענקמאַל הייסט נישט דער העלדישער גענעראַל איסאַק, נאָר איוואָן דאַבילאָוויטש צערניכאַווסקי. ווען דער זעליבקער וואַלט געווען אַ שפּע-קולאַנט, וואַלט ער שוין נישט געהייסן איוואָן, נאָר לויט זיין ריכטיקן נאַמען איסאַק.

צוויי טויזנט יאָר זוכן יידן אַן אַרט, צו לעבן אַ פּריי, נאַציאָנאַל לעבן. אומעטום האָט מען זיי ברוטאַל דערמאַנט, אַז זיי זיינען נישט ביי זיך, אַז זיי זיינען פּרעמדע. מיר האָבן געמיינט, אַז די רעוואָלוציע וועט לייון אַלע אונדזערע פּראָגן. אויך די לייונג פון ביראַבידזשאַן אין רוסלאַנד איז דורכגעפאַלן. מען האָט זיך אַרומגעקוקט, אַז דאָס איז אַ מין פאַרשיקונג, אַבער נישט קיין נאַציאָנאַלע היים. מיר איז אויס-געקומען צו רעדן מיט עטלעכע יידן אין מאַסקווע, אין 1954. זיי האָבן געלעבט אין ביראַבידזשאַן שיינע עטלעכע יאָר. ווינטער דערגרייכט דאָרט די קעלט ביז 55—50 גראַד. דאָס וואַלט געווען פּונקט ווי מען

וואָלט גענומען געבוירענע סיביריאַקעס און שיקן זיי צו לעבן אין טראַפֿישן קלימאַט פון עגיפֿטן.

פון 1955 ביז 1957, דאָס הייסט ביז מיין אַוועקפֿאַרן צוריק פון ראַטנפֿאַרבאַנד, האָב איך געאַרבעט אין אַ בוי-אונטערנעמונג פון 300 אַרבעטער. מיט מיר פֿלעגט אָפֿט רעדן אַ ליטווישער אינזשיניער. אַז איך בין געקומען צו דער אַרבעט אין דער פֿרי, איז זיין ערשטע פֿראַגע געווען:

— נו, ווי האַלט עס דאָרטן? ווי ווייט זיינען אונדזערע אַוועק?
זיינען זיי נאָך ווייט פון סועץ?

אין זיינע רייד איז אפשר גישט אַזוי ווייט געלעגן די ליבשאַפֿט צו ישראל, ווי די פֿיינטשאַפֿט פון די ליטווינער צו די רוסן. איינמאַל, ביי אַ גלעזל, האָט מיר דער ליטווינער דערלאַנגט אַ זאַג, דאָס, וואָס איך איך האָב שוין געהערט צווישן אַלטע און טרייע קאַמוניסטן, אַז ווען סטאַלין וואָלט זיך גישט געווען פֿאַרנומען מיט זיינע אינערלעכע און אויסערלעכע אינטריגעס נאָכן קריג, וואָלט ער געפונען אַ לייזונג מיט דער ייִדן־פֿראַגע, און גישט נאָר אין ראַטנפֿאַרבאַנד, אין אַלע מזרח־איראָפּעאישע לענדער, נאָר מעגלעך אין וועלט־מאַסשאַטאַב. ער האָט אָפּגעשניטן ביי די דייטשן מזרח־פֿרייסן, האָט ער עס באַדאַרפֿט אַוועקגעבן ייִדן, ווי אַ פֿרייע איראָפּעאישע ייִדישע רעפּובליק. ער וואָלט דערמיט געשאַסן צוויי האַזן מיטאַמאַל: ווער וואָלט נאָך געהאַט אַזויפיל רעכט, ווי די ייִדן, צו באַזעצן זיך דאָרטן, וווּ עס האָבן געלעבט זייערע מער־דער? און ווער אין דער וועלט וואָלט געקאַנט קומען און זאַגן, אַז זיי האָבן אויף דעם קיין רעכט גישט, נאָך דער אויסראַטונג פון 6 מיליאָן ייִדן? נאָכן קריג איז מיר אויסגעקומען צו זיין אין יענער געגנט זעקס, צי זיבן מאָל. די סאָויעטישע רעגירונג האָט מיט גרויסע שוועריקייטן באַזעצט די געגנט מיט רוסן. זיי האָבן גישט געהאַט קיין גרויסן חשק צו פֿאַרן אַהין, גישט געקוקט דערויף, וואָס די געגנט איז געווען אַ סך בעסער אַנטוויקלט, ווי זייערע היימען אין רוסלאַנד. קיין דייטשן זיינען שוין דאָרט גישט געווען. פֿריער האָבן אין דער געגנט געלעבט ביי 10 מיליאָן דייטשן.

אין דער סאָויעטישער פֿרעסע קאָן מען אָפֿט ליינענען אַרטיקלען וועגן דער עקספּלאַטאַציע פון די אַראַבער דורך ייִדישע קאַפיטאַליסטן אין ישראל. איך בין געווען אין ישראל אין 1966 און אין 1968. איך האָב אָבער געזען צווישן די עקספּלאַטירטע מער ייִדן ווי אַראַבער. דער קאַפיטאַליסט בלייבט דער קאַפיטאַליסט, צו ער הייסט דיפּאָן, אייִ וואַנאָוו, צי ראַטשילד. צוליב דער שטענדיקער אויסערלעכער סכּנה, קאָן זיך גישט דער ישראליקער אַרבעטער־קלאַס אָפּגעבן מיט זיינע קלאַסן־אינטערעסן.

די אַנטיסעמיטישע אַנטי־ישראליקע אַרויסטריטן אין דער סאַ-

ווייטישער פרעסע ברענגען נאָר שאַדן דעם ראַטנפאַרבאַנד גופא, און במילא פאַרשטאַרקט עס דאָס געפיל פון יידישן נאַציאָנאַליזם.

איך בין געווען אין ישראל אין 1968 און די דערציילונג פון מייער מלחמה-איבערלעבענישן איז פאַררעגיסטרירט געוואָרן אויף אַ באַנד אין יד ושם. מען האָט מיר צולעצט דאָרט געשטעלט אַזאַ מין פראַגע:

— צי געהערט איר צו וועלכער ס'איז פאַרטיי אין פראַנקרייך?

אַט איז מיין ענטפער:

— איך געהער גישט צו קיין שום פאַרטיי. מיין פּאָליטישע מיין-

גונג איז — איך בין געווען און וועל בלייבן אַן ערלעכער קאַמוניסט,

אַבער גישט קיין קאַמוניסט פון שאַוויניזם און אַנטיסעמיטיזם. ביזן 6-

טאַגיקן קריג האָב איך פאַרטיידיקט דעם קאַמוניזם אויף אַן אַנדער

אופן, ווי איך פאַרשטיי אים היינט. איך לייען צוויי מאַל אַ וואָך די

„פראַוודאַ“ און די „איזוועסטיאַ“ און די דאָזיקע צייטונגען האָבן אינ-

גאַנצן געענדערט מיין בליק. זיי האָבן מיך געמאַכט פאַר אויס קאַמו-

ניסט. איך האָב געזען אין זיי די זעלבע קאַריקאַטורן, וואָס איך האָב

געזען אין די צייטונגען פון מייער טויטלעכע שונאים, די דייטשן. צי

קאָן מען אַבער אַזוי לייכט אַרויסרייסן פון זיך אַן אידיע, פאַר וועלכער

מ'האַט געקעמפט איבער 40 יאָר? צי קאָן איר ווערן אויס קאַמוניסט,

ווייל סטאַלין האָט פאַראַטן די רעוואָלוציע? צי קאָן אַ קאַמוניסט זיך

צוקוקן גלייכגילטיק, ווי אַ קאַמוניסטיש לאַנד ווי פּוילן, אויף וועמענס

טעריטאָריע מען האָט אומגעבראַכט מיליאָנען יידן, זאָל איצט, נאָך אַזאַ

חורבן, פירן אַן אַפּענע אַנטיסעמיטישע פּאָליטיק? צי קאָן מען זיך

צוקוקן, ווי פראַפעסיאָנעלע מערדער פון דער פאַטאַח, מאַרדן יידישע

קינדער מיט די באַרימטע „קאַטיושעס“ פון ראַטנפאַרבאַנד? צי קאָן

אַ קאַמוניסט זיך צוקוקן גלייכגילטיק ווי די קאַמוניסטישע פאַרטיי

קאַלאַבאָרירט מיט אַלע שוואַרצע כוחות פון עקסטרעם לינקס ביז

אולטראַ פאַשיסטן, אַבי זיי זיינען נאָר קעגן ישראל? צי קאָן מען זיך

גלייכגילטיק צוקוקן, ווי דער ראַטנפאַרבאַנד אַרבעט-מיט מיט די נאַצישע

קריגס-פאַרברעכער אין עגיפטן? צי קאָן מען פאַרשטיין, אַז אין אַ

לאַנד, ווי ראַטנפאַרבאַנד, ווו עס לעבן ביי 3 מיליאָן יידן, זאָל גישט

דערשיינען קיין יידישע צייטונג?

אַט די אַלע פאַקטן, און נאָך אַזעלכע, האָבן דערפירט, אַז די יידי-

שע מאַסן האָבן פאַרלוירן דעם צוטרוי צו די קאַמוניסטישע פירער. זיי

האָבן איינגעזען, אַז דער איינציקער פאַרטיידיקער פון יידישן כבוד,

איז — ישראל. ווען עס וואַלט פאַרן צווייטן וועלט-קריג עקזיסטירט

ישראל, וואַלט גישט געקומען צו קיין אוישוויץ. היינט צו טאָג איז ישראל

ווי אַ מוטער פאַרן יידישן פּאָלק און וועלכער ייד וועט גישט וועלן

פאַרטיידיקן זיין געטרייע מאַמע!...

איך שטיי דעריבער אויף דער זייט פון ישראל אַן שום רעזערוון.

כאַטש איך ווייס, אַז איך שטיי אין איצטיקן מאַמענט אויף דער זעלבער

זייט באַריקאדע ווי ראַטשילד. אַבער די קלאַסן-חשבונות וועלן מיר מאַכן שפּעטער. איך בין איבערצייגט, אַז ווען ישראל וועט קאָנען פּירן אַ פּרידלעך און באַרמאַל לעבן, בין איך זיכער, אַז ישראל וועט גישט אויסקלייבן גישט קיין שאַוויניסטישן און גישט קיין פּאַשיסטישן רעזשים. נאָכן אומקערן זיך קיין ראַטנפּאַרבאַנד בין איך אַ סך אַרומגעפּאַרן. איך האָב געלעבט אין קאָוונע צווישן די יאָרן 1952 ביז 1957. איך האָב זיך דאָרט באַקענט מיט אַ יידיש מיידל, אַ געבוירענע אין פּאַריז. זי איז דורכגעגאַנגען דעם סלאַבאָדקער געטאָ און דעם לאַגער אין שטוטגאַר, און איז על פּי נס לעבן געבליבן. מיר האָבן דאָרט חתונה געהאַט. זי רופט זיך ליבאַ, פון דער היים סעשאַליס.

איך ראַטנפּאַרבאַנד זיינען מיר פּאַרבליבן ביזן יאָר 1957. פאַר דער צייט האָב איך דאָרט געאַרבעט ביי פּאַרשיידענע מלאכות. נאָך גרויסע שוועריקייטן און באַמיאונגען, האָט מען אונדז ענדלעך דערלויבט אַרויס-צופאַרן קיין פּראַנקרייך. מיין שווער האָט דאָן געלעבט אין פּאַריז. מיין שוויגער, מיין פּרוי און איך — אין קאָוונע. דערפאַר האָט מען אונדז דערלויבט צו פּאַרן קיין פּאַריז.

דאָ איז מיר אַפט אויסגעקומען צו רעדן מיט באַקאַנטע, וואָס האָבן געוואַסט פון מיינע איבערלעבונגען. איך האָב זיי געזאָגט, אַז פּאַקטיש וואַלט איך אויך געדאַרפט עפעס אַנשרייבן וועגן מיין לאַנגן ליידן-וועג, באַר איך ווייס גישט ווי אַזוי אַנצוהייבן. האָט מיר איינער אַ גוטער פּריינט געענטפּערט און דערציילט שלום-עליכמס אַ מעשה, ווי ביי אַ יידן איז געווען אַ ינגל פון אַ יאָר צוויי. אין יענער צייט האָט מען זיך גישט געאיילט אַרויסצונעמען אַ מעטריקע. לויפט דער ייד אַרום אין שטעטל און פּרעגט ביי זיינע באַקאַנטע, ווי אַזוי ער זאָל פּאַרשרייבן זיין קינד אין דער מעטריקע. האָט אים איינער געענטפּערט:

— ווי רופסטו אים אין שטוב ?

— יאַסעלע — ענטפּערט דער ייד.

— קאַנסטו דאָך אים אַזוי פּאַרשרייבן.

— זע — זאָגט דער ייד — דאָס איז מיר גאַרנישט איינגעפּאַלן...

אַזוי איז געווען דער ענטפּער פון מיין גוטן פּריינט:

— וואָס דאַרפסטו זוכן וואָס צו שרייבן ? שרייב דאָס, וואָס דו

האַט איבערגעלעבט.

אַבער די האַנט איז מער געוויינט צו אַ האַמער, ווי צו אַ פּעדער.

אַ דאָך דעקן, אפילו אויף אַ קלויסטער, איז לייכטער ווי אַנצו-שרייבן אַ בוך.

פאַרן קריג, אַז מען פלעגט ביי אונדז וועלן זאָגן אויף אַ מענטש,

אַז ער איז אַ געוונטער, פלעגט מען זאָגן: "וואָס הייסט ? ער האָט

קיינמאַל קיין דאָקטער גישט געקענט". איך האָב יאָ געקענט עטלעכע

דאָקטוירים, ווייל איך האָב ביי זיי געדעקט די דעכער. דערפאַר אַבער

נאָכן קריג, האָב איד, דער געזונטער הברהמאַן, וואָס איד בין געווען,
זיך אָנגעהויבן באַקענען מיט דאָקטוירים, אין שפיטאַלן, אין סאַנאַטאַ-
ריעס. יעדעס מאָל, אין שפיטאַל, האָט זיך מיר געדוכט, אָן דער
מלאַך המוות שטייט שוין לעבן מיר, מיך מיטצונעמען. אין די שפיטאַל-
נעכט האָב איד זיך דערמאַנט אַ לידל, וואָס איז זייער ענלעך צו מיין
גורל. איד געדענק אפילו נישט וועמענס די ווערטער זייגען:

די בערלינער שוואַרצע וואַלקנס
האַבן אונדז געבראַכט די נאַכט.
פאַר אַ פאַרברעכער האָבן זיי מיך געמאַכט,
ווייל פון פאַלק אברהם, יצחק שטאַם איד.
זיי האָבן מיין האַרץ צעשטאַכן,
מיין היים צעבראַכן,
געבליבן בין איד עלנט ווי אַ שטיין.
און אַט בין איד אָן אַ היים, אָן אַ טאַטן,
ווי פון קיין מוטער געזויגן.
הינטער אייזערנע גראַטן —
דאַרט בין איד דערצויגן.
און אַט זע איד מיין ענדע
אין שפיטאַל אויף אַ בעטל,
און ס'פאַרגייט מיין לעגענדע,
ווי דער רויך פון אַ סיגאַרעטל.

יא, פיזיש האָט מען מיך צעבראַכן, אָבער מאַראַליש בין איד פאַר-
בליבן ווי געווען. אַט דאָס בוך איז מיין עדות.
און דאָס איז מיין געשיכטע.

פאַריו, 1971.